

## چودھواں باب

بارہویں امام حجۃ اللہ علی عبادہ وبقیۃ فی بلادہ کاشف الاحزان و خلیفۃ الرحمن  
حضرت حجۃ ابن الحسن صاحب الزمان صلوات اللہ علیہ  
و علی آباءہ سادات السموات والارض و کر المجید ان کی تاریخ سوانح اور اس میں چند فضول ہیں۔

### پہلی فصل

حضرت صاحب الزماں علیہ السلام کی ولادت باسعادت اور آنحضرتؐ  
کی والدہ کے حالات اور آپؐ کے بعض اسماء و القاب شریفہ اور شمائل  
مبارکہ کا بیان

علامہ مجلسی نے جلاء العیون میں فرمایا ہے کہ آپؐ کی تاریخ ولادت میں زیادہ مشہور یہ ہے کہ آپؐ کی ولادت ۲۵۵ ہجری  
میں ہوئی، بعض نے ۵۶، اور بعض نے ۵۸، بھی کہی ہے، اور مشہور یہ ہے کہ ولادت کا دن جمعہ کی رات پندرہ ماہ شعبان تھی اور بعض نے  
آٹھ شعبان بھی کہی ہے اور اس میں اتفاق ہے کہ آپؐ کی ولادت سمرن رای (سامرہ) میں ہوئی اور نام و کنیت میں رسول اکرمؐ کے ساتھ  
موافق ہیں، اور زمان غیبت میں آنجنابؐ کا نام لینا جائز نہیں ہے اور اس کی حکمت معلوم نہیں، اور آپؐ کے القاب شریفہ مہدی  
، خاتم، منتظر، حجۃ اور صاحب ہیں۔

ابن بابویہ اور شیخ طوسی نے سند ہائے معتبر کے ساتھ بشر بن سلیمان بردہ فروش (غلام بیچنے والا) سے روایت کی ہے جو کہ  
ایوب انصاری کی اولاد میں سے اور امام علی نقیؑ اور امام حسن عسکری علیہم السلام کے خاص شیعوں میں سے ہے اور شہر سامرہ میں ان کے  
پڑوس میں رہتا تھا وہ کہتا ہے کہ ایک دن کافور امام علی نقیؑ علیہ السلام کا خادم میرے پاس آیا اور مجھے بلا کر لے گیا، جب میں آپؐ کی  
خدمت میں گیا تو آپؐ نے فرمایا کہ تم انصاری کی اولاد میں سے ہو، ہم اہل بیتؑ کی ولایت و محبت رسول خداؐ کے زمانہ سے لے کر اب تک  
تم میں موجود ہے، اور ہمیشہ تم ہمارے محل اعتماد رہے ہو اور میں اختیار کرتا اور مشرف کرتا ہوں ایسی فضیلت کے ساتھ کہ جس کی وجہ سے تو

ہمارے باقی شیعوں سے ہماری ولایت میں سبقت لے جائے، اور تجھے دوسرے رازوں سے مطلع کرنا چاہتا ہوں اور ایک کنیز کے خریدنے کے لیے بھیجتا ہوں، پس آپ نے ایک عمدہ خط رومی خط وزبان میں لکھا اور اس پر اپنی مہر شریف لگائی اور ایک تھیلی نقدی کی نکالی کہ جس میں دو سو بیس اشرفیاں تھیں، فرمایا یہ خط اور رقم لے لو اور بغداد چلے جاؤ اور فلاں چاشت کے وقت پل پر جاؤ، جب قیدیوں کی کشتیاں ساحل پر پہنچیں تو ان کشتیوں میں کچھ کنیزیں دیکھو گے اور کچھ خریدار امراء، بنی عباس کے وکیل اور تھوڑے سے عرب نوجوان نظر آئیں گے جو قیدیوں کے گرد جمع ہوں گے، پس دور سے سارا دن اس بردہ فروش پر نگاہ رکھنا کہ جس کا نام عمر بن یزید ہے یہاں تک کہ جب وہ خریداروں کے لیے ایسی کنیز ظاہر کرے کہ جس کے فلاں فلاں صفات ہیں اور آپ نے اس کے تمام اوصاف بیان کئے، اور اس نے گاڑھا ریشمی لباس پہنا ہوگا اور وہ اس سے انکار کرے گی کہ مشتری اس کی طرف دیکھیں اور اسے ہاتھ لگائیں اور تو سننے لگا کہ پردہ کے پیچھے سے اس کی رومی آواز بلند ہوگی تو سمجھنا کہ وہ رومی زبان میں کہہ رہی ہے، ہائے افسوس کہ میری حرمت ضائع ہو رہی ہے پس ایک خریدار کہے گا کہ میں تین سو اشرفی اس کنیز کی قیمت دیتا ہوں، کیونکہ اس کی پاکدامنی اس کے خریدنے میں میری زیادہ رغبت کا باعث ہوئی ہے تو وہ کنیز اسے عربی زبان میں کہے گی، اے جوان اگر تو سلیمان بن داؤد کی شان و شوکت میں بھی ظاہر ہو اور اس کی حکومت حاصل کرے تب بھی میں تیری طرف راغب نہیں ہوں گی، اپنا مال ضائع نہ کر اور میری قیمت ادا نہ کر۔

پس وہ بردہ فروش کہے گا کہ تیرا کیا چارہ کروں کہ تو کسی خریدار پر راضی نہیں ہوتی بالآخر تیرے بیچنے کے علاوہ کوئی چارہ نہیں ہے تو وہ کنیز کہے گی تجھے کیا جلدی ہے، البتہ ایک خریدار آئے گا کہ جس کی طرف میرا دل مائل ہوگا اور مجھے اس کی وفاداری اور دیانت پر اعتماد ہوگا، پس اس وقت تم اس کنیز کے مالک کے پاس جانا اور اس سے کہنا کہ میرے پاس اک شریف اور بزرگ شخص کا خط ہے کہ جسے اس نے بڑی ملاحظت و شفقت کے ساتھ لغت روم میں لکھا ہے کہ جس میں اس نے اپنے کرم و سخاوت اور بزرگی کا ذکر کیا ہے اور یہ خط اس کنیز کو دے دو تا کہ وہ اسے پڑھے اور اگر اس خط لکھنے والے پر راضی ہو جائے تو میں اس کی طرف سے وکیل ہوں کہ یہ کنیز میں اس کے لیے خریدوں۔

بشیر بن سلیمان کہتا ہے کہ جو کچھ حضرتؑ نے فرمایا تھا وہ سب واقع ہوا اور جو کچھ آپؑ نے مجھ سے فرمایا تھا میں نے اس پر عمل کیا اور جب اس کنیز نے خط پڑھا تو رونے لگی اور عمرو بن یزید سے کہنے لگی کہ مجھے اس خط لکھنے والے کے ہاتھ بیچ دو اور اس نے بڑی بڑی قسمیں کھائی کہ اگر مجھے اس کے پاس فروخت نہ کیا تو میں خود کو ہلاک کر دوں گی، پھر میں نے اس کے ساتھ اس کی قیمت کے سلسلہ میں بہت سے باتیں کیں، یہاں تک کہ وہ اس قیمت پر راضی ہو گیا جو امام علی نقی علیہ السلام نے مجھے دی تھی، پس میں نے وہ رقم اس کے سپرد کی اور کنیز کو لے لیا اور وہ کنیز بڑی خوش تھی، وہ میرے ساتھ اس حجرہ میں آئی جو میں نے بغداد میں لیا ہوا تھا، جس وقت وہ اس کمرے میں پہنچی تو اس نے حضرت کا خط نکالا اور اس کے بوسے لیتی اور اس کو آنکھوں پر ملتی اور چہرے پر رکھتی اور اپنے جسم پر ملتی تھی، پس میں نے از روئے تعجب کہا کہ تو اس خط کو بوسہ دیتی ہے کہ جس کے لکھنے والے کو تو نہیں پہچانتی۔

وہ کنیز کہنے لگی اے عاجز اور اولاد اوصیاء و انبیاء کی بزرگی کی کم معرفت رکھنے والے تو اپنے کان میرے حوالے کر دے اور

دل کو میری باتیں سننے کے لیے فارغ کرتا کہ میں تجھے اپنے حالات کی تفصیل بتاؤں۔

میں ملیکہ دختریشوعائے فرزند قیصر بادشاہ روم ہوں اور میری والدہ شمعون بن حمون بن صفاوصی حضرت عیسیٰ کی اولاد میں سے ہے، میں تجھے اک عجیب چیز کی خبر دیتی ہوں، واضح ہو کہ میرے دادا قیصر نے چاہا کہ میرا عقد اپنے بھتیجے سے کر دے اور اس وقت میری عمر تیرہ سال تھی، پس اس نے اپنے قصور محل میں حواریین عیسیٰ کی اولاد علماء و نصاریٰ اور ان کے عباد میں سے تین سو افراد جمع کئے اور صاحبان قدر و منزلت میں سے سات سو اشخاص اور امرء لشکر اور افسران عسکر اور بزرگان فوج اور سرداران قبائل میں سے چار ہزار نفر اکٹھے کئے اور حکم دیا کہ اس تخت کو حاضر کیا جائے کہ جسے اس نے اپنی سلطنت کے زمانہ میں مختلف قسم کے جواہرات سے مرصع کیا تھا اور اس تخت کو چالیس پایہ پر درست اور کھڑا کیا گیا تھا اور اپنے بتوں اور صلیبوں کو اونچی جگہ پر رکھ دیا اور اپنے بھتیجے کو تخت پر بیٹھنے کے لیے بھیجا، جب قیسین نے انجیلیین اپنے ہاتھ میں اٹھائیں تاکہ انہیں پڑھیں تو بت اور صلیبیں سرنگوں ہو کر زمین پر گر پڑیں اور تخت کے پائے خراب ہوئے اور تخت زمین پر گر گیا اور بادشاہ کا بھتیجا تخت سے گر پڑا اور بیہوش ہو گیا تو قیسین کے رنگ متغیر ہو گئے اور وہ کانپنے لگے، اور ان میں سے جو بزرگ تھا اس نے میرے دادا سے کہا کہ اے بادشاہ ہمیں معاف کر ایسے امر سے کہ جس سے کئی نحوستیں رونما ہوئیں اور جو دلالت کرتا ہے کہ دین مسیحی بہت جلدی زائل ہو جائے گا، پس میرے جد نے اس کام کو فال بد سمجھا اور علماء و قیسین سے کہا کہ اس تخت کو دوبارہ اس کی جگہ پر رکھو اور صلیبیں اپنے مقام پر قرار دو اور اس برگشتہ روزگار بد بخت کے بھائی کو حاضر کرو تاکہ اس لڑکی کی اس سے شادی کروں تاکہ اس بھائی کی نحوست کو دور کرے۔

جب ایسا کیا گیا تو اس کے بھائی کو تخت کی طرف لے چلے اور قیسین نے انجیل پڑھنی شروع کی تو دوبارہ پہلے والی کیفیت ظاہر ہوئی تو اس برادر کی نحوست اس برادر کے برابر ہو گئی، لیکن وہ اس کے راز کو نہ سمجھ سکے کہ یہ ایک سرور کی سعادت ہے نہ کہ ان دو بھائیوں کی نحوست ہے، پس لوگ منتشر ہو گئے اور میرے دادا غمناک حالت میں حرم سرا میں واپس آ گئے اور خجالت کے پردے آویزاں کئے۔

جب رات ہوئی تو میں سو گئی اور عالم خواب میں دیکھا کہ حضرت مسیح اور شمعون اور کچھ حواریین میرے دادا کے قصر میں جمع ہوئے اور نور کا ایک منبر نصب کیا جو رفعت و بلندی میں آسمان سے باتیں کرتا تھا اور وہاں اس کو رکھا کہ جہاں میرے دادا نے تخت رکھا تھا پس حضرت رسالت پناہ صلی اللہ علیہ وآلہ وسلم اپنی وصی و داماد علی بن ابی طالب علیہ السلام اور کچھ افراد آئمہ اور اپنے فرزندوں کے ساتھ آئے اور اس قصر کو اپنے قدم مہمنت لزوم سے منور کیا۔

پس حضرت مسیح بقدم ادب از روئے تعظیم و اجلال حضرت خاتم الانبیاء صلی اللہ علیہ وآلہ وسلم کے استقبال کے لیے آگے بڑھے اور اپنی باہیں آنجناب کی گردن میں ڈال دیں تو حضرت رسالت پناہ نے فرمایا اے روح اللہ ہم اس لیے آئے ہیں کہ ملیکہ آپ کے وصی شمعون کی بیٹی کی اپنے فرزند سعادت مند کے لیے خواستگاری کریں اور آپ نے اشارہ کیا ماہ برج امامت و خلافت حضرت امام حسن عسکری کی طرف جو فرزند ہیں اس بزرگوار کے جن کا خط تو نے مجھے دیا ہے، پس حضرت نے حضرت شمعون کی طرف دیکھا اور فرمایا کہ

دونوں جہانوں کے شرف و بزرگی نے تیرا رخ کیا ہے، اپنے رحم کو رحم آل محمد صلی اللہ علیہ وآلہ وسلم کے ساتھ چوند کر دے، پس شمعون نے عرض کیا کہ میں نے کر دیا۔

پس حضرت رسول اکرمؐ نے خطبہ انشاء کیا اور حضرت عیسیٰؑ کے ساتھ مل کر میرا عقد حضرت امام حسن عسکری علیہ السلام کے ساتھ کر دیا اور حضرت رسولؐ (فرزند ان رسولؐ) حواریوں کے ساتھ گواہ ہوئے۔

جب میں اس خواب سعادت مآب سے بیدار ہوئی تو قتل کے خوف سے میں نے وہ خواب اپنے دادا سے بیان نہ کیا اور اس خنزیر کو اپنے سینہ میں پنہاں رکھا اور اس خورشید فلک امامت کی محبت کی آگ میرے سینہ میں روز بروز شعلہ زن ہوتی رہی اور سرمایہ صبر و اقرار میرا بدافنا کے حوالے ہو گیا، یہاں تک کہ کھانا پینا میرے لیے حرام ہو گیا اور ہر روز میرا چہرہ اور بدن زرد و لاغر ہوتا گیا اور چھپے عشق کے آثار باہر آشکار ہونے لگے، پس روم کے شہروں میں کوئی طبیب ایسا نہیں تھا کہ جسے میرے دادا نے میرے علاج کے لیے نہ بلایا ہو اور اس سے میرا علاج نہ پوچھا ہو، لیکن کوئی فائدہ نہ ہوا۔

جب وہ میرے دکھ کے علاج سے مایوس ہوا تو ایک دن مجھ سے کہنے لگا اے میرے نور چشم آیا تیرے دل میں دنیا کی کوئی خواہش ہے جسے میں عمل میں لے آؤں۔

میں نے کہا دادا جان میں کشائش کے دروازے اپنے اوپر بند پاتی ہوں، اگر آزاد و تکلیف ان مسلمان قیدیوں سے جو آپ کی قید میں ہیں دور کر دیں اور ان کی زنجیریں بیڑیاں کھول دیں اور انہیں آزاد کر دیں تو مجھے امید ہے کہ جناب مسیحؑ اور ان کی والدہ مجھے عافیت و صحت بخشیں گی۔

جب اس نے ایسا ہی کیا تو میں نے کچھ اپنے سے صحت کا اظہار کیا اور تھوڑا سا کھانا کھایا تو وہ خوشحال و شاد ہوا اور اب مسلمان قیدیوں کی عزت و احترام کرنے لگا پس چودہ راتوں کے بعد میں نے عالم خواب میں دیکھا کہ عالمین کی عورتوں میں سے بہترین عورت فاطمہ علیہا السلام مجھے دیکھنے کے لیے تشریف لائیں اور جناب مریمؑ ایک ہزار حوران جنت کے ساتھ ان کی خدمت میں تھیں پس جناب مریمؑ نے مجھے کہا کہ یہ خاتون بہترین خواتین اور تیرے شوہر امام حسن عسکریؑ کی جدہ ماجدہ ہیں پس میں ان کے دامن سے لپٹ گئی اور رونے لگی اور شکایت کی کہ امام حسنؑ نے مجھ پر جفا کی اور مجھے دیکھنے سے انکار کرتے ہیں۔

پس آپؑ نے فرمایا کہ کس طرح میرا بیٹا تجھے دیکھنے آئے، حالانکہ تو خدا کے ساتھ شرک کرتی ہے اور عیسائی مذہب کی پیروکار ہے اور یہ میری بہن مریم بنت عمران خدا کی بارگاہ میں بیزاری چاہتی ہیں تیرے دین و مذہب سے اگر تیرا دل چاہتا اور اس طرف ہے کہ خداوند مریمؑ تجھ سے خوش ہو اور امام حسن عسکری علیہ السلام تجھے ملنے اور دیکھنے آئیں تو پھر کہہ اشہد ان لا اله الا اللہ وان محمد رسول اللہ۔

جب میں نے یہ دو طبیب و پاک کلمات کہے تو جناب سیدۃ النساءؑ نے مجھے اپنے سینہ سے لگایا اور میری دلداری فرمائی اور فرمایا کہ اب میرے بیٹے کے آنے کی منتظر رہ کہ میں اسے تیرے پاس بھیجوں گی، پس میں بیدار ہوئی تو کلمہ طیبہ شہادتیں کوورد زبان بنایا

اور حضرتؑ کی ملاقات کا انتظار کرنے لگی۔

جب آئندہ رات ہوئی تو آپؑ کا خورشید جمال طالع ہوا میں نے کہا کہ اے میرے محبوب میرے دل کو اپنی محبت میں قید کرنے کے بعد کیوں اپنے حسن و جمال کی جدائی میں مجھ پر اتنی جفا کرتے رہے۔  
فرمایا میرے آنے میں تاخیر کا سبب سوائے اس کے اور کوئی نہ تھا کہ تو مشرک تھی اب جو مسلمان ہو گئی ہے میں ہر رات تیرے پاس رہوں گا، یہاں تک کہ خداوند عالم مجھے اور تجھے ظاہراً ایک جگہ اکٹھا کر دے اور اس ہجر و جدائی کو وصال میں تبدیل کرے، پس اس رات سے لے کر اب تک ایک رات بھی ایسی نہیں گزری کہ میرے درد ہجران اور جدائی کا شربت وصال سے دوانہ فرماتے ہوں۔

بشر بن سلیمان نے کہا کہ تو قیدیوں میں کیسے آگئی، کہنے لگی ایک رات مجھے امام حسن عسکری علیہ السلام نے بتایا کہ فلاں روز تیرا دادا ایک لشکر مسلمانوں کے ساتھ جنگ کرنے کے لیے بھیجے گا، پھر اس کے پیچھے خود بھی جائے گا تو خود کو کنیزوں اور خدمتگاروں میں اس طرح داخل کر لینا کہ تجھ کو پہچان نہ سکیں اور اپنے دادا کے پیچھے چلی آنا اور فلاں راستہ سے جانا میں نے ایسا کیا تو مسلمانوں کے لشکر کا طلایہ (گشتی دستہ) ہمارے قریب سے گزرا اور وہ ہمیں قید کر کے لے گیا اور میرا آخری معاملہ وہ تھا جو تو نے دیکھا اور اب تک سوائے تیرے کسی کو یہ معلوم نہیں ہوا کہ میں بادشاہ روم کی بیٹی ہوں اور اس بوڑھے شخص نے کہ میں جس کے مال غنیمت کے حصہ میں آئی تھی مجھ سے میرا نام پوچھا تو میں نے کہا کہ میرا نام نر جس ہے، وہ کہنے لگا کہ یہ کنیزوں والا نام ہے۔

بشر نے کہا کہ یہ تعجب ہے کہ تم اہل فرنگ (اہل یورپ) ہونے کے باوجود زبان عربی بہت اچھی جانتی ہو، وہ کہنے لگی چونکہ میرے دادا کو مجھ سے بہت محبت تھی، لہذا وہ چاہتا تھا کہ مجھے آداب حسنہ سکھائے، اس بناء پر اس نے ایک مترجم عورت جو انگریزی اور عربی زبانیں جانتی تھی مقرر کی جو صبح و شام آتی اور مجھے عربی زبان سکھاتی تھی، یہاں تک کہ میری زبان پر یہ لغت روانی سے جاری ہو گئی۔

بشر کہتا ہے کہ میں اسے سامرہ لے گیا اور امام علی نقی علیہ السلام کی خدمت میں پہنچا دیا، حضرتؑ نے اس کنیز سے فرمایا کہ کس طرح خداوند عالم نے تجھے دین اسلام کی عزت اور دین نصاریٰ کی ذلت اور محمدؐ و آل محمدؐ کا شرف و بزرگی دکھائی ہے تو وہ کہنے لگی اے فرزند رسولؐ میں وہ چیز کس طرح آپؐ کی خدمت میں بیان کروں کہ جسے آپؐ مجھ سے بہتر جانتے ہیں۔  
پس حضرتؑ نے فرمایا کہ میں چاہتا ہوں کہ تجھے عزت بخشوں اور تیرا احترام رکھوں، کون سی چیز تیرے نزدیک بہتر ہے آیا تجھے دس ہزار شرفی دوں یا شرف ابدی کی بشارت دوں۔

اس نے کہا کہ میں شرف بشارت چاہتی ہوں اور مال کی مجھے ضرورت نہیں۔

حضرتؑ نے فرمایا تجھے بشارت ہو ایسے فرزند کی جو مشرق و مغرب عالم کا بادشاہ ہوگا، اور زمین کو عدل و داد سے پُر کرے گا بعد اس کے کہ وہ ظلم و جور سے پر ہوگی۔

وہ کہنے لگی کہ یہ فرزند کس سے عالم وجود میں آئے گا، فرمایا اس شخص سے کہ جس کے لیے حضرت رسالت مآبؐ نے خواستگاری کی تھی، پھر آپؐ نے اور حضرت مسیحؑ اور ان کے جانشین نے کس کے ساتھ تیرا عقد کیا تھا، اس نے کہا کہ آپ کے فرزند حضرت امام حسن عسکری علیہ السلام سے۔

آپؐ نے فرمایا کیا اسے پہچانتی ہو کہنے لگی کہ جس رات سے میں بہترین خواتین کے ہاتھ پر اسلام لائی ہوں کوئی ایسی رات نہیں گزری کہ آپؐ مجھے دیکھنے کے لیے نہ آئے ہوں۔

پس حضرت نے کا فور خادم کو بلایا اور فرمایا جاؤ اور میری بہن حکیمہ خاتون کو بلا لاؤ، جب جناب حکیمہ خاتون آئیں تو حضرت نے فرمایا یہ وہی کنیز ہے کہ جس کے متعلق میں کہتا تھا، حکیمہ خاتون نے اسے بغل گیر کیا اور بہت نوازش و شفقت فرمائی اور خوش ہوئیں۔

پس حضرت نے فرمایا اے رسولؐ کی بیٹی اسے اپنے گھر لے جاؤ اور واجبات اور مستحبات اسے سکھاؤ کہ یہی حضرت حسن عسکری علیہ السلام کی بیوی اور صاحب الامرؑ کی ماں ہے۔

کلینی وابن بابویہ و سید مرتضیٰ اور ان کے علاوہ باقی ذی قدر محدثین نے سند ہائے معتبر کے ساتھ حکیمہ خاتون سے روایت کی ہے کہ ایک دن امام حسن عسکری علیہ السلام میرے گھر تشریف لائے اور انہوں نے تیز نگاہ نرجس خاتون کی طرف کی، پس میں نے عرض کیا کہ اگر آپ کو اس کی خواہش ہو تو اسے آپ کی خدمت میں بھیج دوں، فرمایا اے پھوپھی جان میرا تیز نظر سے اس کی طرف دیکھنا تجب کی بناء پر ہے، کیونکہ عنقریب خداوند عالم اس سے ایسا فرزند پیدا کرے گا جو عالم کو عدالت سے پر کرے گا، بعد اس کے کہ وہ ظلم و جور سے پر ہوگا۔

میں نے کہا کہ اسے آپ کے پاس بھیج دوں فرمایا اس سلسلہ میں میرے والد گرامی سے اجازت لے لیں، حکیمہ خاتون کہتی ہے کہ میں نے اپنے کپڑے پہنے اور اپنے بھائی امام علی نقی علیہ السلام کی خدمت میں ان کے گھر گئی جب میں سلام کر کے بیٹھ گئی تو بغیر اس کے کہ میں کوئی بات کرتی حضرت نے ابتدا فرمایا۔

اے حکیمہ نرجس کو میرے بیٹے کے پاس بھیج دو، میں نے عرض کیا اے میرے سید و سردار میں اسی لیے حاضر خدمت ہوئی ہوں کہ اس معاملہ میں آپ سے اجازت لوں۔

آپؐ نے فرمایا اے بزرگوار صاحب برکت خدا چاہتا ہے کہ تمہیں اس ثواب میں شریک کرے اور خیر و سعادت کا عظیم حصہ تمہیں کرامت ہوئے، تبھی تو تمہیں اس جیسے معاملہ میں واسطہ قرار دیا ہے، حکیمہ کہتی ہے کہ میں فوراً اپنے گھر واپس آ گئی اور اس معدن فتوت و سعادت کے زفاف کا اہتمام اپنے گھر میں کیا اور چند دنوں کے بعد اس سعدا کبر کو اس زہرہ منظر کے ساتھ خورشید انور یعنی ان کے والد مطہر کے گھر لے گئی اور کچھ دنوں کے بعد اس آفتاب مطلع امامت نے مغرب عالم بقاء میں غروب کیا اور ماہ برج خلافت حضرت امام حسن عسکری علیہ السلام امامت میں ان کے جانشین ہوئے اور میں ہمیشہ ان کے والد کے زمانہ کی مقررہ عادت کے ماتحت اس امام البشریٰ کی خدمت میں حاضری دیتی۔

پس ایک دن زرجس خاتون میرے پاس آئیں اور کہنے لگیں کہ اے خاتون معظم اپنے پاؤں آگے کیجئے تاکہ میں آپ کے پاؤں سے جوتا اتاروں۔

میں نے کہا کہ اب تم خاتون اور میری مالک ہو میں اب کبھی تمہیں اپنے پاؤں سے جوتا نہیں اتارنے دوں گی اور نہ کوئی خدمت کرنے دوں گی، بلکہ میں تمہاری خدمت کروں گی اور اس کو اپنے اوپر منت و احسان سمجھوں گی، جب امام حسن عسکری علیہ السلام نے میری بات سنی تو فرمایا کہ اے پھوپھی جان خدا تمہیں جزائے خیر دے، پس میں آپ کی خدمت میں غروب آفتاب تک رہی پھر میں نے اپنی کینیز کو آواز دی کہ میرے کپڑے لے آؤ تاکہ میں واپس جاؤں، حضرت نے فرمایا کہ اے پھوپھی جان آج رات ہمارے پاس رہیں، کیونکہ آج رات اس فرزند گرامی قدر کو پیدا ہونا ہے کہ جس سے خداوند عالم زمین کو علم و ایمان و ہدایت کے ساتھ بعد اس کے کہ وہ کفر و ضلالت کی اشاعت سے مردہ ہو چکی ہوگی زندہ کرے گا۔

میں نے عرض کیا اے میرے سید و سردار وہ بچہ کس سے پیدا ہوگا مجھے زرجس میں کوئی آثار حمل نظر نہیں آتے تھے، فرمایا زرجس ہی سے پیدا ہوگا نہ کہ کسی اور سے۔

پس میں نے زرجس کی پشت و شکم کو ٹٹولا اور دیکھا تو کوئی اثر مجھے نظر نہ آیا تو میں واپس گئی اور عرض کیا، حضرت نے تبسم فرمایا اور ارشاد کیا کہ جب صبح ہوگی تو اس میں اثر حمل ظاہر ہوگا اور اس کی مثال والدہ موسیٰ جیسی ہے کہ ولادت کے وقت تک کوئی نضیر اس میں ظاہر نہ ہوا، اور کوئی شخص اس کے حالات سے مطلع نہ ہوا، کیونکہ فرعون حاملہ عورتوں کے شکم حضرت موسیٰ کی تلاش میں چاک کر دیتا تھا، اور اس فرزند کی حالت بھی اس امر میں حضرت موسیٰ سے مشابہ ہے۔

دوسری روایت میں ہے کہ حضرت نے فرمایا کہ ہم اوصیاء انبیاء کا حمل شکم میں نہیں بلکہ پہلو میں ہوتا ہے اور رحم سے نہیں بلکہ اپنی ماؤں کی ران سے پیدا ہوتے ہیں، کیونکہ ہم نور الہی ہیں، اس نے گندگی اور نجاست کو ہم سے دور کر رکھا ہے۔

حکیمہ کہتی ہے کہ میں زرجس کے پاس گئی اور یہ حالت اس کو بتائی وہ کہنے لگی اے خاتون معظم میں اپنے میں کوئی اثر محسوس نہیں کرتی، پس میں رات وہیں رہی اور افطار کر کے زرجس کے قریب لیٹ گئی اور ہر گھڑی اس کی خبر گیری کرتی رہی اور وہ اپنی جگہ سوئی رہی اور ہر لحظہ میری حالت بڑھتی جاتی تھی، اور اس رات باقی راتوں کی نسبت زیادہ میں نماز اور تہجد کے لیے اٹھی اور نماز تہجد ادا کی، جب میں نماز وتر میں پہنچی تو زرجس بیدار ہوئی اور وضو کر کے نماز تہجد بجلائی، جب میں نے نگاہ کی تو صبح کا ذب طلوع کر چکی تھی، پس قریب تھا کہ میرے دل میں اس وعدہ کے متعلق شک پیدا ہو جو حضرت نے فرمایا کہ اچانک امام حسن عسکری علیہ السلام نے اپنے کمرے سے آواز دی کہ شک نہ کرو اب اس کا وقت قریب آ گیا ہے۔

پس اس وقت میں نے زرجس میں کچھ اضطراب کا مشاہدہ کیا، پس میں نے اسے سینے سے لگایا اور اس پر اسماء خدا پڑھے، دوبارہ آپ نے آواز دی کہ اس پر سورہ انا انزلنا کی تلاوت کرو، پھر میں نے اس سے پوچھا کہ تیرا کیا حال ہے، وہ کہنے لگی کہ مجھ میں اس کا اثر ظاہر ہو چکا ہے جو میرے مولانا نے فرمایا ہے۔

پس جب میں نے سورہ انا انزلنا فی لیلۃ القدر پڑھنا شروع کی تو میں نے سنا کہ وہ بچہ شکم مادر میں میرے ساتھ پڑھتا ہے، اور اس نے مجھ کو سلام کیا تو میں ڈر گئی، حضرت نے آواز دی کہ قدرتِ خدا پر تعجب نہ کرو، کیونکہ وہ ہمارے بچوں کو حکمت سے گویا کرتا ہے اور ہمیں بڑے ہوتے ہی زمین میں اپنی حجت قرار دیتا ہے۔

پس جب حضرت امام حسنؑ کی گفتگو ختم ہوئی تو نرجس میری آنکھوں سے غائب ہو گئی، گویا میرے اور اس کے درمیان پردہ حائل ہو گیا، پس میں فریاد کرتی ہوئی دوڑ کر امام حسنؑ کے پاس گئی، حضرت نے فرمایا اے پھوپھی واپس جاؤ اسے پانی جگہ پاؤ گی۔ جب میں واپس آئی تو وہ پردہ ہٹ چکا تھا اور نرجس میں نے ایسا نور دیکھا کہ جس نے میری نگاہوں کو خیرہ کر دیا اور حضرت صاحب الامرؑ کو دیکھا کہ وہ قبلہ رخ سجدہ میں زانو کے بل پڑے ہیں، اور اپنی شہادت کی انگلیاں آسمان کی طرف بلند کی ہوئی ہیں اور کہہ رہے ہیں اشہد ان لا الہ الا اللہ وحدہ لا شریک لہ ان جدی رسول اللہ وان ابی امیر المومنین وصی رسول اللہ پھر آپؑ نے ایک ایک امام کا نام لیا، یہاں تک کہ اپنے نام پر پہنچے تو فرمایا، اللھم انجبر لی وعدی واتمھ لی امری وثبت وطاتی واملاء الارض بی عدلا وقسطاً، یعنی خداوند جو نصرت کا وعدہ تو نے مجھ سے کیا ہے اسے پورا فرما اور میرے امر خلافت و امامت کو تمام کر اور میرا استیلاء اور دشمنوں سے انتقام لینا ثابت کر دے اور میرے ذریعہ سے زمین کو عدل و داد سے پر کر دے۔ دوسری روایت میں اس طرح ہے کہ جب صاحب الامرؑ پیدا ہوئے تو آپؑ سے ایسا نور سا طبع ہوا جو آفاق آسمان پر پھیل گیا اور میں نے سفید پرندے دیکھے جو آسمان پر پھیل گیا اور میں نے سفید پرندے دیکھے جو آسمان سے نیچے آئے اور وہ اپنے پر وبال حضرتؑ کے سر و چہرہ و بدن سے ملتے اور پرواز کرتے۔

پس حضرت امام حسنؑ عسکریؑ نے مجھے آواز دی کہ اے پھوپھی میرے فرزند کو میرے پاس لے آؤ، جب میں نے انہیں دیکھا تو انہیں ختنہ شدہ، ناف بریدہ اور پاک و پاکیزہ پایا، ان کے دائیں بازو پر لکھا تھا جاء الحق وزهق الباطل ان لا باطل کان زهوقاً، حق آیا اور باطل مٹ ہو گیا اور بیشک باطل مٹ ہونے والا ہے اور اس کے لیے بقاء و ثبات نہیں، پس حکیمہ کہتی ہیں کہ جب میں اس فرزند ارجمند کو حضرتؑ کے پاس لے گئی تو اس کی نگاہ اپنے باپ پر پڑی تو سلام کیا، پس حضرتؑ نے اس کو اٹھایا اور اپنی زبان مبارک اس کی دونوں آنکھوں اور اس کے منہ اور دونوں کانوں پر پھیری اور اسے اپنے ہاتھ کی بائیں ہتھیلی پر بٹھا کر اس کے سر پر ہاتھ پھیرا اور فرمایا اے بیٹا قدرت الہی سے بات کرو، پس صاحب الامرؑ نے اعوذ باللہ کے بعد کہا۔

بسم اللہ الرحمن الرحیم ونرید ان نمین علی الذین استضعفوا فی الارض  
ونجعلھم ائمةً ونجعلھم الوارثین و نمکن لھم فی الارض ونری فرعون  
وھامان وجنودھما منھم ما کانوا یحذرون۔

یہ آیت شریفہ حدیث معتبرہ کی بناء پر حضرتؑ اور آپؑ کے آباء کرام کی شان میں نازل ہوئی ہے، اور اس



کا ظاہری ترجمہ یہ ہے۔ کہ ہم منت و احسان رکھنا چاہتے ہیں ان لوگوں پر کہ جنہیں ستمگروں نے زمین میں کمزور کر دیا ہے، اور ہم انہیں دین کا پیشوا قرار دیتے ہیں اور انہیں زمین کا وارث بناتے ہیں اور انہیں زمین میں تمکین و غلبہ بخشتے ہیں اور ہم فرعون و ہامان اور ان کے لشکروں کو ان آئمہ سے وہ چیز دکھائیں گے جس سے وہ ڈرتے تھے۔

پھر حضرت صاحب الامر صلوات اللہ علیہ نے حضرت رسالت مآب امیر المؤمنین اور اپنے والد گرامی تک تمام آئمہ پر صلوات بھیجی، پس اس وقت بہت سے پرندے آپ کے سر ہانے جمع ہو گئے تو آپ نے ان میں سے ایک پرندہ کو آواز دی کہ اس بچہ کو اٹھا لو اور اس بچہ کی اچھی طرح حفاظت کرنا اور چالیس دن میں ایک مرتبہ ہمارے پاس لے آنا، وہ پرندہ حضرت کو لے کر آسمان کی طرف پرواز کر گیا اور باقی پرندوں نے بھی اس کے پیچھے پرواز کی۔

پس حضرت امام حسن علیہ السلام نے فرمایا کہ میں تجھے اس کے سپرد کرتا ہوں کہ موسیٰ کی والدہ نے حضرت موسیٰ کو جس کے سپرد کیا تھا، پس نرجس خاتون رونے لگیں تو آپ نے فرمایا خاموش رہو اور گریہ نہ کرو، کیونکہ یہ تمہارے علاوہ کسی کے پستان سے دودھ نہیں پئے گا اور بہت جلدی اسے تیرے پاس لوٹا دیں گے کہ جس طرح کہ موسیٰ کو مادر موسیٰ کی طرف پلٹا دیا تھا جس طرح کہ خدا فرماتا ہے کہ پس میں نے موسیٰ کو اس کی ماں کی طرف پلٹا دیا تاکہ اس کی ماں کی آنکھیں روشن ہوں۔

پس حکیمہ نے پوچھا کہ یہ پرندہ کون تھا کہ صاحب الامر کو آپ نے جس کے سپرد کیا ہے، فرمایا کہ وہ روح القدس ہے جو کہ آئمہ علیہم السلام کے ساتھ موکل ہے جو انہیں خدا کی طرف سے موفق کرتا ہے اور خطا سے ان کی نگرہاری کرتا ہے اور انہیں علم کے ساتھ زینت دیتا ہے۔

حکیمہ کہتی ہیں کہ جب چالیس دن گزر گئے تو میں حضرت کی خدمت میں گئی جب وہاں پہنچی تو دیکھا کہ ایک بچہ گھر کے اندر چل پھر رہا ہے تو میں نے عرض کیا اے میرے سید و سردار یہ دو سال کا بچہ کس کا ہے، حضرت نے تبسم کیا اور فرمایا کہ اولاد انبیاء و اوصیاء جب امام ہوں تو وہ دوسرے بچوں سے مختلف نشوونما پاتے ہیں اور وہ ایک ماہ کا بچہ دوسرے ایک سالہ بچے کی طرح ہوتا ہے اور وہ شکم مادر میں بات کرتے ہیں، اور قرآن پڑھتے ہیں اور اپنے پروردگار کی عبادت کرتے ہیں اور ان کی شیر خوارگی کے زمانہ میں ملائکہ ان کی فرمانبرداری کرتے ہیں اور ہر صبح و شام ان پر فرشتے نازل ہوتے ہیں۔

پس حکیمہ فرماتی ہیں کہ امام حسن عسکری علیہ السلام کے زمانہ میں میں چالیس دن میں ایک مرتبہ ان کی خدمت میں حاضر ہوتی، یہاں تک کہ میں نے حضرت کی وفات سے چند دن پہلے ان سے ملاقات کی تو انہیں مکمل مرد کی شکل و صورت میں دیکھ کر نہ پہچان سکی اور اپنے بھتیجے سے عرض کیا کہ یہ شخص کون ہے، کہ آپ مجھے فرماتے ہیں کہ میں اس کے پاس بیٹھوں، فرمایا یہ نرجس کا بیٹا ہے اور میرے بعد میرا خلیفہ ہے اور میں عنقریب تمہارے درمیان سے جانے والا ہوں تم اس کی بات کو قبول کرنا اور اس کے حکم کی

اطاعت کرنا۔

پس چند دنوں کے بعد حضرت امام حسن عسکری علیہ السلام نے عالم قدس کی طرف کوچ کیا، اور اب میں ہر صبح و شام حضرت صاحب الامر سے ملاقات کرتی ہوں اور جس چیز کا میں ان سے سوال کرتی ہوں وہ مجھے اس کی خبر دیتے ہیں اور کبھی میں سوال کرنے کا ارادہ کرتی ہوں اور وہ مجھے سوال کرنے سے پہلے جواب دے دیتے ہیں۔

اور دوسری روایت میں وارد ہوا ہے، حکمیہ خاتون کہتی ہیں کہ میں حضرت صاحب الامر کی ولادت کے تین دن بعد ان کی ملاقات کی مشتاق ہوئی تو میں امام حسن عسکری علیہ السلام کی خدمت میں حاضر ہوئی اور عرض کیا کہ میرے مولا کہاں ہیں، فرمایا میں نے اسے اس کے سپرد کیا ہے جو ہماری اور تمہاری نسبت اس کا حق دار و ادلی ہے، یعنی اس کا زیادہ حق دار ہے، جب ساتواں دن ہو تو پھر ہمارے پاس آنا، اور جب میں ساتواں دن گئی تو میں نے ایک گہوارہ دیکھا، میں دوڑ کر گہوارے کے پاس گئی تو اپنے مولا کو چودہویں کے چاند کی طرح دیکھا۔

آپؑ نے تبسم فرمایا، پس حضرت نے آواز دی کہ میرے بیٹے کو میرے پاس لے آؤ، جب میں انہیں آپؑ کے پاس لے گئی تو آپؑ نے اپنی زبان مبارک ان کے منہ میں پھیری اور فرمایا اے بیٹا بات کرو۔

حضرت صاحب الامر نے شہادتین پڑھے اور رسالت پناہ اور باقی آئمہ صلوات اللہ علیہم پر صلوات پڑھی اور بسم اللہ پڑھ کر گزشتہ آیت کی تلاوت فرمائی، پس امام حسن عسکری علیہ السلام نے فرمایا کہ پڑھو اے بیٹا وہ کچھ خداوند عالم نے اپنے انبیاء پر نازل فرمایا۔

پس آپؑ نے صحف آدم سے شروع کیا اور زبان سرہانی میں اسے پڑھا اور کتاب ادریسؑ و کتاب نوحؑ و کتاب ہودؑ و کتاب صالحؑ و صحف ابراہیمؑ و تورات موسیٰؑ و زبور داؤدؑ و انجیل عیسیٰؑ اور میرے جد مصطفیٰ صلی اللہ علیہ وآلہ وسلم کا قرآن پڑھا، پھر انبیاء کے واقعات بیان کئے۔

پھر امام عسکری علیہ السلام نے فرمایا کہ اللہ تعالیٰ نے مجھے اس امت کا مہدی عطاء فرمایا اور ایک فرشتہ بھیجا تا کہ اسے سرا پرده عرش رحمانی میں لے جائیں، تو خداوند عالم نے اسے خطاب کیا کہ مرحبا تجھے اے میرے بندے کہ تجھے میں نے اپنے دین کی مدد اور اپنے امر شریعت کے اظہار کے لیے خلق کیا ہے، تو ہے میرے بندوں میں سے ہدایت یافتہ، میں اپنی ذات کی قسم کھاتا ہوں، کہ تیری اطاعت پر لوگوں کو ثواب دوں گا اور تیری نافرمانی پر عقاب کروں گا، اور تیری شفاعت و ہدایت کی وجہ سے اپنے بندوں کو بخشوں گا اور تیری مخالفت کی بناء پر انہیں سزا دوں گا، اے دو فرشتو اسے اس کے باپ کے پاس واپس لے جاؤ اور میری طرف سے اسے سلام پہنچانا اور کہنا کہ یہ میری حفظ اور حمایت کی پناہ میں ہے میں دشمنوں کے شر سے اس کی حفاظت کروں گا، یہاں تک کہ اسے ظاہر کر کے حق کو اس کی وجہ سے برپا اور اس سے باطل کو سرنگوں کروں گا اور دین حق میرے ہی لیے خالص ہوگا۔ (تمام ہوا جو کچھ کہ ہم نے جلاء العیون سے نقل کیا ہے)

اور حق الیقین میں بھی حضرتؑ کی ولادت شریف اسی کیفیت سے چند اور روایات کے ساتھ نقل کی ہے، مجملہ ان کے فرماتے ہیں کہ محمد بن عثمان عمروی نے روایت کی ہے کہ جب ہمارے آقا صاحب الامرؑ پیدا ہوئے تو حضرت امام حسن عسکری علیہ السلام نے میرے والد کو بلایا اور فرمایا کہ دس ہزار رطل جو کہ تقریباً ایک ہزار من ہوتا ہے (ایک من تقریباً چھ تولہ ہوتا ہے) کھانا اور دس ہزار رطل گوشت بنی ہاشم اور دوسرے لوگوں پر صدقہ کرو، اور بہت سے گوسفند عقیقہ کے لیے ذبح کریں۔

اور نسیم و ماریہ حضرت حسن علیہ السلام کی کنیزیں روایت کرتی ہیں جب حضرت قائم علیہ السلام پیدا ہوئے تو انہوں نے دو زانو بیٹھ کر انگشت شہادت آسمان کی طرف بلند کی اور چھینک لی اور فرمایا، الحمد للہ رب العالمین و صلی اللہ علی محمد وآلہ، پھر فرمایا ظالموں کا یہ گمان ہے کہ حجت خدا برطرف ہو جائے گی، اگر مجھے خدا بولنے کی اجازت دے دے تو شک باقی نہیں رہے گا۔

نیز نسیم روایت کرتی ہے کہ میں حضرتؑ کی ولادت سے ایک رات بعد آپؑ کی خدمت میں گئی تو مجھے چھینک آگئی، آپؑ نے فرمایا برحکم اللہ، میں بہت خوش ہوئی، پس آپؑ نے فرمایا کیا تجھے چھینک کے سلسلہ میں خوشخبری دوں، میں نے عرض کیا جی ہاں، فرمایا چھینک تین دن تک موت سے امان ہے۔

## باقی رہے حضرتؑ کے اسماء اور القاب

واضح ہو کہ ہمارے شیخ تفتیہ الاسلام نوری نے کتاب نجم ثاقب میں حضرتؑ کے ایک سو بیاسی نام بیان کئے ہیں اور ہم یہاں ان میں سے چند اسماء کے ساتھ برکت حاصل کرتے ہیں۔

پہلا بقیۃ اللہ، روایت ہوئی ہے کہ جب حضرتؑ خروج کریں گے تو پشت مبارک خانہ کعبہ کے ساتھ لگائیں گے اور تین سو تیرہ مرد اکٹھے ہو جائیں گے، اور پہلی بات جو آپؑ کریں گے وہ یہ آیت ہوگی۔ بقیۃ اللہ خیر لکم ان کنتمہ مومنین۔ خدا کی باقی ماندہ حجت تمہارے لیے بہتر ہے، اگر تم مومن ہو۔

اس وقت فرمائیں گے کہ میں ہوں بقیۃ اللہ اس کی حجت اور تم پر اس کا خلیفہ، پس ہر سلام کرنے والا آپؑ کو اس طرح سلام کرے گا، السلام و علیک یا بقیۃ اللہ فی ارضہ

دوسرا حجۃ اللہ ہے، یہ آپؑ کے مشہور القاب میں سے ہے کہ بہت سے ادعیہ اور اخبار میں آپؑ کا اسی نام سے تذکرہ کیا گیا ہے اور محدثین نے زیادہ تر اسے بیان کیا ہے اگرچہ اس لقب میں باقی آئمہ بھی شریک ہیں اور وہ تمام کے تمام خداوند عالم کی طرف سے مخلوق کے اوپر حجت ہیں، لیکن اس طرح آنجنابؑ کے ساتھ مخصوص ہو گیا کہ اخبار و روایات میں جہاں بغیر قرینہ اور شاہد کے ذکر ہو وہاں حضرتؑ ہی مراد ہوں گے اور حجۃ اللہ کا معنی ہے غلبہ یا سلطنت خدا کی مخلوق پر، کیونکہ غلبہ و سلطنت دونوں کے واسطے سے ظہور پذیر ہوں گے اور آپؑ کا نقش خاتم انا حجۃ اللہ ہے۔

تیسرا خلف اور خلف صالح کے اس لقب کے ساتھ آئمہ علیہم السلام کی زبان پر بارہا آپ کا ذکر ہوا، اور خلف سے مراد جانشین ہے، اور حضرت تمام گزشتہ انبیاء و اوصیاء کے جانشین اور ان کے تمام علوم و صفات و حالات و خصائص کے مالک تھے، موارثت الہیہ کہ جوان میں سے ایک دوسرے تک پہنچتی رہیں وہ سب آپ میں اور آپ کے پاس جمع تھیں اور معروف حدیث لوح میں مذکور ہے جو کہ جابر نے صدیقہ طاہرہ علیہا السلام کے پاس دیکھی تھی حضرت امام حسن عسکریؑ کے ذکر کے بعد کہ اس وقت میں اس کو کامل کروں گا اس کے بیٹے خلف کے ساتھ جو کہ تمام عالمین کے لیے رحمت ہے، کمال صفوت آدم و رفعت ادریس و سکینہ نوح و حلم، ابراہیم و شدت موسیٰ و بہار عیسیٰ اور صبر ایوب اس میں ہے۔

اور مفصل کی مشہور حدیث میں ہے کہ جب آنجناب ظہور فرمائیں گے تو دیوار کعبہ سے ٹیک لگائیں گے اور فرمائیں گے اے گروہ خلایق آگاہ ہو جو چاہتا ہے کہ آدم و شیثؑ کو دیکھے تو میں آدم و شیث ہوں، اور اسی طرح ذکر کریں گے نوح و سام و ابراہیم و اسماعیلؑ و موسیٰ و یوشع و شعونؑ و رسول خدا صلی اللہ علیہ وآلہ وسلم اور باقی آئمہ علیہم السلام کو۔

چوتھا شرید بارہا زبان آئمہ علیہم السلام میں خصوصاً جناب امیر المؤمنین اور جناب باقرؑ کی زبان پر اس لقب کے ساتھ آپ کا ذکر ہوا ہے اور شرید کا معنی ہے راندہ شدہ اس مخلوق منکوس سے کہ جس نے نہ آنجناب کو پہچانا ہے اور نہ ان کے وجود کی نعمت کی قدر کی ہے اور نہ ہی شکر گزاری، اور آپ کے اداء حق کے مقام میں آئے ہیں، بلکہ ان کے پیشرو آنجناب پر غلبہ و تسلط سے مایوس ہو جانے اور ان کے اخلاف کا ذریت طاہرہ کے قتل و قلع قمع کرنے کے بعد زبان و قلم کی مدد سے لوگوں کے دلوں سے ان کے نفی و طرد کے مقام پر اتر آئے اور آپ کے اصل وجود کی نفی اور پیدا نہ ہونے پر دلیلیں قائم کرنے لگے اور دلوں سے ان کی یاد کو محو کرنے لگے ہیں اور خود آنجناب نے علی بن مہزیار سے فرمایا کہ میرے والد نے مجھے وصیت کی تھی کہ میں منزل و قیام نہ کروں، مگر زمین کی ایسی جگہ میں کہ جو تمام جگہوں کی نسبت زیادہ مخفی اور دور ہوا اپنے امر کو پوشیدہ رکھنے اور اپنے محل و مقام کو اہل ضلالت کے مکر و فریب سے محکم کرنے کے لیے، یہاں تک کہ فرماتے ہیں کہ مجھ سے میرے والد نے فرمایا اے بیٹا تم پر لازم ہے کہ زمین کی پوشیدہ جگہ میں ہمیشہ رہائش اختیار کرو، کیونکہ خدا کے اولیاء میں سے ہر ایک ولی کے لیے غلبہ کرنے والا دشمن اور نزاع کرنے والی ضد موجود ہے۔

پانچواں غریم جو کہ حضرت القاب خاصہ میں سے ہے اور اخبار و روایات میں اس لفظ کا اطلاق آپ پر شائع ہے اور غریم کا معنی قرض خواہ بھی ہے اور وہ بھی ہے کہ جس کے ذمہ قرض ہو اور ظاہراً یہاں پہلا معنی مراد ہے اور یہ لفظ حضرت سے تعبیر کرنے میں لفظ غلام (نوخیز) کی طرح ہے از روئے تفسیر، کیونکہ شیعہ حضرات جب چاہتے کہ کوئی مال آپ کی خدمت میں یا آپ کے وکلاء کے ہاں بھیجیں یا وصیت کریں یا آنجناب کی طرف سے کسی سے مطالبہ کریں تو آپ کو اس لقب سے پکارتے تھے، اور آپ زیادہ از باب زراعت و تجارت و حرفت و صنعت سے طلب گار تھے، جیسا کہ محمد بن صالح کے حالات میں امام حسن عسکری علیہ السلام کے اصحاب کے تذکرے میں گزر چکا ہے۔

علامہ مجلسی فرماتے ہیں کہ ممکن ہے غریم بمعنی مقروض ہو، اور اس لقب کے ساتھ آپ کا نام لینا شخص مدیون و مقروض کے

ساتھ مشابہت کی وجہ سے ہو جو کہ اپنے آپ کو اپنے قرضوں کی وجہ سے لوگوں سے چھپتا پھرتا ہے یا چونکہ لوگ آپ کو تلاش کرتے ہیں تا کہ حضرت سے علوم و شرائع اخذ کریں اور آپ تقیہ کی وجہ سے اس سے گریز کرتے ہیں، پس حضرت غریم مستنصر ہیں صلوات اللہ علیہ۔

چھٹا قائم یعنی فرمان الہی میں اپنے پاؤں پر کھڑا ہونے والا، کیونکہ آپ شب و روز فرمان الہی کے لیے مہیا ہیں کہ صرف اشارہ پر ظہور فرمائیں گے اور روایت ہے کہ آپ کو قائم کا نام اس لیے دیا گیا ہے، کیونکہ آپ حق کے ساتھ قیام کریں گے اور صقر بن بابلی دلف کی روایت ہے کہ میں نے امام محمد تقی علیہ السلام کی خدمت میں عرض کیا کہ آنجناب کو قائم کیوں کہتے ہیں۔

فرمایا چونکہ وہ امامت کے ساتھ قیام کریں گے بعد اس کے کہ اس کا ذکر خاموش ہو جائے گا اور اکثر لوگ جو آپ کی امامت کے قائل تھے مرتد ہو جائیں گے۔

ابوحزہ ثمالی سے روایت ہے وہ کہتا ہے کہ میں نے امام محمد باقر علیہ السلام سے سوال کیا کہ اے فرزند رسول! کیا آپ سب قائم بحق نہیں ہے، فرمایا ہاں ہم سب قائم بحق ہیں، میں نے عرض کیا پھر کیوں حضرت صاحب الامر کو قائم کہتے ہیں۔ فرمایا کہ جب میرے جد امجد حضرت امام حسین علیہ السلام شہید ہوئے تو ملائکہ نے درگاہ الہی میں صدائے گریہ و نالہ بلند کیا اور کہنے لگے، خداوند اور اے ہمارے سید و آقا! کیا تو اپنے برگزیدہ اور اپنے پسندیدہ پیغمبر اور بہترین خلق کے قتل کی پروا نہیں کرے گا۔

پس حق تعالیٰ نے ان کی طرف وحی کی کہ اے ملائکہ! قرار پکڑو کہ مجھے اپنے عزت و جلال کی قسم ہے کہ ضرور میں ان سے انتقام لوں گا، اگرچہ کئی ایک ازمنہ اور صدیوں کے بعد ہو، پس اللہ تعالیٰ نے ان سے حجاب اٹھادیئے اور اولاد امام حسین علیہ السلام کے انوار انہیں دکھائے تو ملائکہ انہیں دیکھ کر خوش ہوئے، پس ان میں سے ایک نور کو انہوں نے دیکھا کہ جو ان کے درمیان کھڑے ہو کر نماز میں مشغول تھا تو خداوند عالم نے فرمایا کہ میں اس قائم کے ذریعہ ان سے انتقام لوں گا۔

فقیر کہتا ہے کہ چھٹی فصل میں اس اسم مبارک کی تعظیم کے لیے کھڑے ہونے کے سلسلہ میں گفتگو ہوگی۔

ساتواں مرحوم صلی اللہ علیہ وآلہ و اہل بیتہ جو کہ اسم اصلی ہے حضرت کا جیسا کہ اخبار متواتر خاصہ و عامہ میں ہے کہ رسول خدا صلی اللہ علیہ وآلہ وسلم نے فرمایا کہ مہدی میرا ہم نام ہے۔

اور خبر لوح مستفیض میں حضرت کا نام اسی طرح ضبط ہوا ہے، ابو القاسم محمد بن حسن ہو حجتہ اللہ القائم لیکن مخفی نہ رہے، بمقتضائے اخبار کثیرہ معتبرہ حضرت کے ظہور موفور السرور تک مجالس و محافل میں اس اسم مبارک کا حرام ہے اور یہ حکم حضرت کے خصائص میں سے ہے اور قد ماء امامیہ فقہاء و متکلمین اور محدثین کے نزدیک مسلم ہے، یہاں تک کہ شیخ اقدام حسن بن موسیٰ نوختی کے کلام سے ظاہر ہوتا ہے کہ یہ حکم خالص مذہب امامیہ میں سے ہے اور خواجہ نصیر الدین طوسی کے زمانہ تک کسی سے اس سلسلہ میں اختلاف نقل نہیں ہوا، لیکن یہ مرحوم جو از کے الغمہ کے زمانہ میں اور شیخ بہائی کے زمانہ میں یہ مسئلہ نظری ہو گیا اور فضلاء کے درمیان محل نشا وجر و بحث قرار پایا۔ یہاں تک کہ اس میں علیحدہ رسائل لکھے گئے مثلاً شرعۃ التسمیہ محقق و اماد کا اور رسالہ تحریم التسمیہ سلیمان ماخوری کا اور کشف التسمیہ ہمارے شیخ حر عاملی رضوان علیہم وغیر ذلک اور تفصیلی گفتگو و نجوم ثابت میں موجود ہے۔

آٹھواں مہدی صلوات اللہ جو کہ تمام فرق اسلامیہ میں آپ کے اسماء والقباب سے زیادہ مشہور ہے۔

نواں ماء معین یعنی روئے زمین پر ظاہر و جاری ہونے والا پانی، کمال الدین اور عینت طوسی میں حضرت باقر علیہ السلام سے روایت ہے، آپ نے فرمایا کہ آیت شریفہ قل ارئیتہ ان اصبح ماء کم غورا فمن یاتیکم بماء معین، اور کہہ دو کیا تم نے دیکھا ہے کہ اگر تمہارا پانی زمین کے اندر چلا جائے تو تمہارے لیے جاری پانی کون لے کر آئے گا، پس آپ نے فرمایا کہ یہ آیت قائم علیہ السلام کے متعلق نازل ہوئی ہے، خداوند عالم فرماتا ہے کہ اگر تمہارا امام تم سے غائب ہو گیا ہے اور تمہیں معلوم نہ ہو سکا کہ وہ کہاں ہے، پس کون ہے جو لے آئے گا، تمہارا امام ظاہر جو تمہارے لیے آسمان و زمین اور خداوند عالم کے حلال و حرام کی خبریں لے کر آئے گا، اس وقت آپ نے فرمایا کہ اس کی تاویل ابھی تک نہیں آئی اور ضروری ہے کہ اس کی تاویل آئے اور اس مضمون کے قریب قریب چند دوسری روایات غیبت نعمانی اور تاویل آلات میں موجود ہیں اور آپ کی وجہ شبہ پانی سے جو کہ ہر چیز کی حیات کا سبب ہے ظاہر ہے، بلکہ وہ حیات و زندگی جو اس وجود معظم کی برکت سے حاصل ہوتی ہے اور ہوگی وہ اس حیات سے جو پانی سے حاصل ہوتی ہے کئی رتبے اعلیٰ اتم و اشد اور زیادہ دائمی ہے، بلکہ خود پانی کی حیات آنجناب کی وجہ سے ہے، اور کمال الدین میں جناب باقر علیہ السلام سے مروی ہے کہ آپ نے فرمایا کہ آیت شریفہ اعلموا ان اللہ یحیی الارض بعد موتہا۔ جان لو کہ خدا زمین کو اس کے مردہ ہونے کے بعد زندہ کرے گا، فرمایا یعنی خداوند عالم حضرت قائم علیہ السلام کی وجہ سے زمین کو اس کے اہل کفر کی بناء پر مردہ ہونے کے بعد زندہ کرے گا اور کا فر مردہ ہے۔

اور شیخ طوسی کی روایت کی بناء پر آیت مذکورہ میں خداوند عالم قائم آل محمد علیہ السلام کی وجہ سے زمین کی اس کے مرنے کے بعد اصلاح کرے گا، یعنی اس کے اہل ملک کے ظلم و جور کے بعد۔

مخفی نہ رہے، چونکہ ایام ظہور میں لوگ اس چشمہ فیض الہی سے سہولت و آسانی کے ساتھ فیض حاصل کریں گے مثل اس پیاسے کے جو نہر جاری و خوش گوار کے کنارے پر ہو اور بہرہ درہوں کے تو اس کے لیے سوائے چلو میں پانی لینے کے اور کوئی حالت منتظرہ نہیں ہے، لہذا آنجناب کو ماء معین سے تعبیر کیا گیا ہے اور غیبت کے دنوں میں خدا کا لطف خاص مخلوق سے ان کے برے کردار کی بناء پر اٹھ گیا ہے، لہذا اب رنج و تعجب و عجز و لالہ اور تفرع و انا بہ کے ساتھ آنجناب سے فیض حاصل ہو سکتا ہے اور کوئی چیز لی جاسکتی ہے اور کوئی علم سیکھا جاسکتا ہے، مثل اس پیاسے کے جو کہ گہرے کنوئیں سے پانی لینا چاہتا ہے وہ صرف آلات و اسباب کے ذریعہ ہی زحمت کے ساتھ پانی حاصل کر سکتا اور پیاس کی آگ بچھا سکتا ہے، لہذا آپ کو بزر معطلہ سے (وہ کنواں کہ جس کو ترک کر دیا گیا ہو) تعبیر کیا گیا ہے، اور اس مقام پر اس سے زیادہ تفصیل کی گنجائش نہیں۔

باقی رہے آپ کے شمائل و نقوش و نگار، تو روایت ہوئی ہے کہ آپ سب سے زیادہ حضرت رسول اکرم سے شبابہت رکھتے ہیں خلق و خلق میں اور جو کچھ روایات سے آپ کے شمائل و نقوش و نگار میں جمع ہوا ہے وہ یہ ہے کہ آپ سفید سرخی مائل اور گندم گول ہیں کہ جس میں شب بیداری کی وجہ سے زردی پیدا ہوگئی ہے آپ کی پیشانی فراخ سفید اور تاباں ہے اور آپ کے ابرو ایک دوسرے

سے ملے ہوئے ہیں، نبی مبارک باریک و دراز ہے کہ جس کے وسط میں کچھ جھکاؤ ہے اور آپ کا چہرہ عمدہ ہے اور آپ کے رخساروں کا نور ربّی مبارک اور سر کے بالوں کی سیاہی پر چھایا ہوا ہے، آپ کے چہرہ پر گوشت زیادہ نہیں اور آپ کے دائیں رخسار پر ایک تل ہے جو چمکتے ہوئے ستارے کی مانند نظر آتا ہے و علی راسہ فریقین و فریقین کا نہ الف بین واوین، آپ کے سر کی مانگ دو طرف کی زلفوں میں اس طرح ہے جیسے دو داؤں کے درمیان لفظ الف اور آپ کے دندان مبارک کے درمیان فاصلہ ہے آپ کی آنکھیں سیاہ سرگیں ہیں، اور آپ کے سر میں ایک علامت ہے دونوں کندھوں کی درمیانی جگہ چوڑی ہے، اور شکم سے لے کر پنڈلی تک کا حصہ ان کے جد مبارک امیر المؤمنین کی طرح ہے، اور وارد ہوا ہے کہ مہدی اہل جنت کے طاؤس ہیں، آپ کا چہرہ چودھویں کا چمکتا ہوا چاند ہے اور آپ کے بدن اطہر پر نور کا لباس پہنا یا گیا ہے، آنجناب پر جامہ ہائے قدسیہ و خلعتہائے نورانیہ ربانیہ ہیں جو کہ شعاع انوار فیض و فضل احادیث سے چمک رہے ہیں اور رنگ و لطافت میں گل بابونہ کی طرح اور انخوانی ہیں کہ جن پر شبنم پڑی ہو اور اس کی زیادہ سرخی کو ہوے ماند کر دیا ہو، اور آپ کا قدم مبارک بید مشک درخت کے شاخہ بان کی طرح یا ساقہ ریحان کی مانند ہے نہ حد سے زیادہ طویل اور نہ زمین سے ملا ہوا کوتاہ ہے، بلکہ آپ کا قد و قامت معتدل اور سر مبارک مدور ہے، آپ کے دائیں رخسار پر خال ہے ایسا معلوم ہوتا ہے کہ جیسے مشک کا ٹکڑا عنبرین زمین پر ہو، آپ کی ہیبت کدائی اتنی اچھی اور عمدہ ہے کہ کسی آنکھ نے اتنی معتدل اور مناسب ہیبت نہ دیکھی ہوگی۔ صلی اللہ علیہ و علی آباء الطاہرین۔

## دوسری فصل

# حضرت صاحب الزماں صلوات اللہ علیہ کے کچھ خصائص کا ذکر

پہلی خصوصیت آپ کے ظل و شج کے عالم اظلمہ میں انوار ائمہ علیہم السلام کے درمیان امتیاز حاصل کرنا۔ (یہ ذوات مقدسہ اس ظاہری وجود میں آنے سے پہلے عالم بالا کے مقامات عالیہ میں کسی خاص بہیت و شکل میں رہتے تھے کہ جسے لفظ شج و ظل کے ساتھ تعبیر کیا گیا ہے، مترجم) جیسا کہ کئی ایک اخبار معراجیہ وغیرہ میں ہے کہ آنجناب کا نور انوار ائمہ کے درمیان باقی کواکب اور ستاروں کے درمیان ستارہ درخشندہ کی طرح چمکتا تھا۔

دوسری خصوصیت شرافت نسب، کیونکہ ایک تو آپ اپنے تمام آباؤ اجداد کے نسب کی شرافت کے حامل ہیں کہ جن کا نسب اشرف انساب ہے، اور دوسرا یہ کہ آپ کا نسب یہ خصوصیت رکھتا ہے کہ وہ ماں کی طرف سے قیصرہ روم اور جناب شمعون وصی حضرت عیسیٰ علیہ السلام تک پہنچتا ہے کہ جن کا نسب بہت سے انبیاء و اوصیاء سے جاملتا ہے۔

تیسری دو فرشتوں کا آپ کو ولادت کے دن سراپردہ عرش میں لے جانا اور خداوند عالم کا ان سے خطاب کرنا کہ مرحبا ہے تیرے لیے اے میرے بندے جو نصرت دین کے لیے اور میرے امر کے اظہار کے لیے ہے اور میرے بندوں کا مہدی ہے میں قسم کھاتا ہوں کہ تیری وجہ سے لوں گا اور تیری وجہ سے دوں گا اور تیری وجہ سے بخشوں گا۔ الخ

چوتھی بیت الحمد، روایت ہے کہ صاحب الامر علیہ السلام کے لیے ایک مکان ہے کہ جسے بیت الحمد کہتے ہیں اور اس میں ایک چراغ ہے جو آپ کی ولادت کے دن سے لے کر تلوار کے ساتھ خروج کرنے کے دن تک روشن رہے گا اور وہ بجھتا نہیں ہے۔  
پانچویں رسول خدا کی کنیت اور حضرت کا نام کا جمع ہونا مناقب میں روایت ہے کہ میرا نام رکھو، لیکن کنیت نہ رکھو۔  
چھٹی آنجناب کے نام لینے کی حرمت و ممانعت جیسا کہ پہلے گزر چکا ہے۔

ساتویں زمین پر وصایت و حجت کا حضرت پر ختم ہونا۔ (نہ آپ کے بعد کوئی وصی بنی ہے اور نہ حجت خدا ہے)

آٹھویں روز ولادت سے پردہ غیبت میں رہنا اور روح القدس کے سپرد ہونا اور عالم نور و فضائے قدس میں آپ کی تربیت ہونا کہ آپ کے اجزاء میں سے کوئی جز قدرت و کثافت اور بنی آدم و شیاطین کے معاصی اور نافرمانیوں سے ملوث نہیں ہے، اور



موانست و مجالست ملاء اعلیٰ و ارواح مقدسہ سے حاصل ہے۔

نویں کفار و منافقین صنایق کے ساتھ معاشرت و مصاحبت کا نہ ہونا بسبب خوف و تقیہ اور ان سے مدارات کے روز و ولادت سے لے کر آج تک کسی ظالم کا ہاتھ آپؐ کے دامن تک نہیں پہنچ سکا اور کسی کافر و منافق کے ساتھ آپؐ کی مصاحبت و ہم نشینی نہیں ہوئی اور آپؐ ان کے منازل اور رہائش گاہوں سے کنارہ کش ہیں۔

دسواں کسی جبار کی بیعت کا آپؐ کی گردن میں نہ ہونا۔ اعلام الوری میں حضرت امام حسن علیہ السلام سے روایت ہے کہ آپؐ نے فرمایا کہ ہم میں سے کوئی ایسا نہیں کہ جس کی گردن میں اس کے زمانہ کے سرکش کی بیعت نہ ہو، مگر قائم کہ جس کے پیچھے روح اللہ عیسیٰ بن مریم نماز پڑھیں گے (معلوم ہے کہ اس سے مراد وہ اصلاحی بیعت نہیں، اس لیے کہ ویسی بات تو کوئی معصوم غیر معصوم کی نہیں کر سکتا چاہے وہ نیک و پارسا ہی کیوں نہ ہو چہ جائے کہ بنی امیہ اور بنی عباس کے بادشاہ کہ جن کا فسق اور ظلم و ستم اظہر من الشمس و ابین من الالمس ہے تو مراد یہ ہے کہ ظاہر کسی بادشاہ کا تسلط ان پر رہتا تھا جب وہ ظالم بادشاہ چاہتے، ان پر ظلم و ستم کرتے قید میں رکھتے اور بالآخر انہیں زہر سے شہید کر دیتے، اس قسم کا تسلط حضرت حجتؑ کے اوپر کسی کو کسی وقت بھی حال نہیں ہو سکتا۔ مترجم گیارہویں آپؐ کی پشت مبارک پر اس قسم کی علامت کا ہونا کی جیسی جناب رسالت مآبؐ کی پشت مبارک پر تھی کہ جسے مہر نبوت کہتے ہیں اور شاید یہاں ارشاد مہر امامت و ختم وصایت کی طرف ہو۔

بارہواں حق تعالیٰ کا آنجنابؐ کو کتب سماویہ اور اخبار معراجیہ میں باقی اوصیاء میں سے ان کے لقب کے ساتھ بلکہ کئی القاب کے ساتھ مخصوص قرار دینا اور ان کا نام نہ لینا۔

تیرہویں آیات غریبہ اور علامات سماویہ وارضیہ کا آپؐ کے ظہور موخویر امیرور کے وقت ظاہر ہونا جو کہ کسی حجت کے تولد و ظہور کے موقعہ پر ظاہر نہیں ہوئیں، بلکہ کتاب کافی میں جناب صادق علیہ السلام سے مروی ہے کہ آپؐ نے آیت شریفہ سنز یہم آیاتنا فی الآفاق و فی انفسہم حتی یتبدین لہم انہ الحق۔

یعنی عنقریب ہم انہیں آفاق و اطراف میں اور ان کے نفوس میں آیات و نشانیاں دکھائیں گے تاکہ ان کے لیے روشن ہو جائے کہ وہ حق ہے، کہ تفسیر تفسیر ان آیات و علامات کے ساتھ فرمائی جو حضرتؑ کے ظہور سے قبل ہوں گی اور میں حق کی تفسیر خروج قائم علیہ السلام سے فرمائی اور فرمایا کہ وہ خدا کی طرف سے حق ہے کہ جسے خلق دیکھے گی اور آنجنابؐ کا خروج ضروری ہے اور وہ آیات و علامات بہت سی ہیں، بلکہ بعض نے ذکر کیا ہے کہ وہ چار سو کے قریب ہیں۔

چودھویں ظہور کے ساتھ ندائے آسمانی کا آپؐ کے نام کے ساتھ آنا جیسا کہ بہت سی روایات میں وارد ہوا ہے اور علی بن ابراہیم قمی نے آیت شریفہ و استمع یوم یناد المناد من مکان قریب (کان دھر کے سننا جب منادی نزدیک کے مکان سے ندا کرے) کی تفسیر میں حضرت صادق علیہ السلام سے روایت کی ہے کہ منادی جناب قائم اور ان کے وہ علیہا السلام کا نام لے کر ندا کرے گا اور غیبت نعمانی میں جناب باقر علیہ السلام سے مروی ہے کہ آپؐ نے ایک خبر میں فرمایا کہ پس منادی آسمان سے قائم علیہ السلام کے

ساتھ ندا کرے گا، پس وہ شخص سنے گا جو مشرق میں ہے اور وہ جو مغرب میں ہے، ہر سو یا ہوا بیدار ہو جائے گا اور ہر کھڑا ہوا بیٹھ جائے گا اور ہر بیٹھا ہوا اس کی آواز کے خوف سے کھڑا ہو جائے گا، اور فرمایا کہ وہ آواز جبریل کی ہوگی جو کہ جمعہ کی رات ماہ مبارک رمضان کی تیس (۲۳) تاریخ کو دے گا اور اس سلسلہ میں بہت سی روایات ہیں جو کہ حد تو اترا سے بڑھی ہوئی ہیں اور ان میں سے بعض میں اس کو حتمیات (جس کا ہونا ٹل نہیں سکتا) میں شمار کیا گیا ہے۔

پندرہویں افلاک و آسمان کا تیز رفتار کو چھوڑ کر سست حرکت کو اپنا لینا، جیسا کہ شیخ مفید نے ابو بصیر سے حضرت باقر علیہ السلام سے روایت کی ہے ایک طویل حدیث میں جو کہ حضرت قائم کی سپرد سلوک کے متعلق ہے، یہاں تک فرمایا کہ پس سات سال تک یہ حکومت رہے گی کہ جس میں ان کا ہر سال تمہارے ان دس سالوں کی مقدار میں ہوگا، اس وقت خدا جسے چاہے گا زندہ کرے گا۔  
راوی کہتا ہے میں نے عرض کیا قربان جاؤں وہ سال کس طرح طولانی ہو جائیں گے فرمایا کہ خداوند عالم فلک کو آہستگی اور کم رفتاری کا حکم دے گا، پس اس بناء پر دن اور سال طویل ہو جائیں گے۔

راوی کہتا ہے میں نے عرض کیا یہ لوگ تو کہتے ہیں کہ اگر فلک میں تبدیلی اور تغیر پیدا ہو جائے تو فاسد ہو جائے، فرمایا یہ زندگیوں کا قول ہے، باقی رہے مسلمان تو ان کے لیے اس قول کے ماننے کا کوئی سبب نہیں جب کہ خداوند عالم نے چاند کو اپنے پیغمبر کے لیے دو ٹکڑے کیا اور یوشع بن نون کے لیے سورج واپس پلٹایا اور قیامت کے دن کے طویل ہونے کی خبر دی ہے اور یہ کہ وہ ان سالوں میں سے کہ جنہیں تم شمار کرتے ہو ہزار سال کے برابر ہے۔

سولہویں مصحف امیر المؤمنین کا ظاہر ہونا کہ جسے آپؐ نے رسول خدا کی وفات کے بعد جمع کیا تھا بغیر تغیر و تبدل کے جو کہ تمام ان چیزوں کا حامل ہے جو آپؐ پر اعجاز کے طور پر نازل ہوئی تھیں، پس آپؐ نے اسے صحابہ کے سامنے پیش کیا تھا تو انہوں نے اس پر اعتراض کیا، پس آپؐ نے اسے مخفی کر دیا اور وہ اپنی حالت پر باقی ہے یہاں تک کہ وہ حضرتؐ کے ہاتھ پر ظاہر ہوگا، اور مخلوق کو حکم دیا جائے گا کہ وہ اسے پڑھیں اور حفظ کریں۔ اور چونکہ موجودہ قرآن سے اس کی ترتیب مختلف ہے کہ جس سے وہ مانوس ہیں تو اس کا یاد کرنا مکلفین کی تکالیف مشککہ میں سے ہوگا۔

سترہویں سفید بادل کا حضرتؐ کے سر پر سایہ کرنا اور اس میں منادی کا ندا کرنا اس طرح کہ ثقلین (جن وانس) لقیں (یورب پچھم والے) اسے سنیں گے کہ یہ ہیں مہدی آل محمد علیہم السلام جو زمین کو عدل و انصاف سے پر کریں جس طرح کہ وہ ظلم و جور سے پر ہے، اور یہ ندا اس ندا کے علاوہ ہے جو چودہویں خصوصیت میں گزر چکی ہے۔

اٹھارویں ملائکہ اور جناب کا آپؐ کے لشکر میں ہونا اور آپؐ کے انصار کے سامنے ان کا ظاہر ہونا یعنی نظر آنا۔

انیسویں طول روزگار و گردش لیل و نہار و سیر فلک دوار کا آپؐ کے بدن، مزاج، اعضاء و جوارح قوی و صورت اور ہیبت پر تصرف نہ کرنا کہ باوجود اس طویل عمر کے جو اب تک ایک ہزار پچانوے سال گزر چکے ہیں اور خدا جانتا ہے کہ ظہور تک کس سن کو پہنچیں گے جب ظہور فرمائیں گے تو چالیس سال کے مرد کی شکل میں ہوں گے اور وہ گزشتہ طویل عمر انبیاء اور غیر انبیاء کی طرح نہیں ہوں گے کہ

جن میں سے ایک بڑھاپے کا تیر ہدف ہے کہ ان ہذا بعلی شہید میرا یہ شوہر بوڑھا ہے۔ اور دوسرا نوحہ گری کرتے ہوئے انی وھن العظم منی واشتعل الراس شیباً (یعنی میری ہڈی کمزور اور سر سفید ہو چکا ہے) اپنے بڑھاپے کی کمزوری پر نالہ و فغان کر رہا ہے۔

شیخ صدوق نے ابو الصلت ہروی سے روایت کی ہے وہ کہتا ہے کہ میں نے امام رضاؑ سے عرض کیا کہ آپؑ کے قائم کی علامت خروج کے وقت کیا ہوگی۔

فرمایا اس کی علامت یہ ہے کہ بوڑھے کے سن میں اور جوان کی صورت میں ہوں گے یہاں تک کہ دیکھنے والا حضرت کو گمان کرے گا کہ آپؑ چالیس سالہ یا چالیس سے کم عمر کے ہیں۔

بیسویں جانوروں کے درمیان جو ایک دوسرے سے اور ان کے اور انسانوں کے درمیان جو وحشت و نفرت ہے اس کا نہ رہنا اور ان کے درمیان سے عداوت کا اٹھ جانا جس طرح کہ ہائیل کے قتل ہونے سے پہلے یہی کیفیت تھی، حضرت امیر المؤمنینؑ سے روایت ہے آپؑ نے فرمایا کہ اگر ہمارا قائم خروج کرے تو درندوں اور باقی جانوروں کے درمیان صلح ہو جائے، یہاں تک کہ ایک عورت عراق و شام کے درمیان سفر کرے گی تو اس کا پاؤں سبزہ پر ہی پڑے گا اور اس کے اوپر اس کی مکمل زینت کا سامان ہوگا، کوئی درندہ اسے ہیجان میں نہیں لائے گا اور نہ اسے وہ ڈرائے گا۔

اکیسویں وفات پا جانے والوں میں سے ایک جماعت کا آپؑ کے ہم رکاب ہونا۔ شیخ مفید نے نقل کیا ہے کہ ستائیس افراد قوم موسیٰؑ میں سے اور سات اصحاب کہف اور یوشع بن نون و سلمان و ابوذر و ابو دجانہ انصاری و مقداد مالک اشتر آنجناب کے انصار میں سے ہوں گے اور یہ لوگ مختلف شہروں میں حاکم ہوں گے اور روایت ہوئی ہے کہ جو شخص چالیس صبح کو دعائے عہد اللہم رب النور العظیم پڑھے تو وہ آپؑ کے انصار میں سے ہوگا۔ اور اگر وہ شخص حضرتؑ کے ظہور سے پہلے مر گیا تو خداوند عالم اسے اس کی قبر سے نکالے گا تاکہ وہ حضرتؑ کی خدمت میں رہ سکے۔

بائیسویں زمین کا ان خزانوں اور ذخیروں کو باہر نکالنا جو اس میں چھپے ہوئے اور اس کے سپرد کئے گئے ہیں۔

تیسویں بارش گھاس درختوں میوہ جات اور باقی نعمتوں کی زیادتی اور فراوانی اس حد تک کہ زمین کی حالت اس وقت دوسرے اوقات کی نسبت بدل جائے گی اور اس پر خدا کا یہ قول صادق آئے گا کہ یوم تبدل الارض غیر الارض۔ جب کہ یہ زمین دوسری زمین سے بدل جائے گی۔

چوبیسویں لوگوں کی عقول کا آپؑ کے وجود مبارک سے مکمل ہو جانا اور آپؑ کا ان کے سروں پر ہاتھ پھیرنا اور کینہ و حسد کا ان کے دلوں سے چلے جانا جو کہ ہائیل کے قتل کے دن سے لے کر اب تک بنی آدم کی طبیعت ثنائی بن چکا ہے اور ان میں علم و حکمت کی زیادتی اور علم القاء ہوگا مومنین کے دلوں میں، پس کوئی مومن محتاج نہیں ہوگا اس علم کا جو اس کے بھائی کے پاس ہے اور اس وقت اس آیت کی تاویل ظاہر ہوگی۔ لعن اللہ کلاماً من سعته خداوند عالم سب کو اپنی وسعت سے بے پرواہ

کردے گا۔

چھبیسویں حضرت کے اصحاب کی آنکھوں اور کانوں میں فوق العادہ قوت کا ہونا اس حد تک کہ وہ چار فرسخ کے فاصلہ پر حضرت سے دور ہوں گے اور حضرت ان سے گفتگو کریں گے تو وہ نہیں سنیں گے اور حضرت کو دیکھیں گے۔

چھبیسویں حضرت کے اصحاب و انصار کا طویل العمر ہونا روایت ہوئی ہے کہ آنجناب کی سلطنت میں ایک شخص اتنی زندگی گزارے گا کہ اس کے ہاں ہزار فرزند پیدا ہوں گے۔

ستائیسویں حضرت کے انصار کے بدن سے آفات اور بلاؤں اور کمزوری کا دور ہونا۔

اٹھائیسویں حضرت کے اعوان و انصار میں سے ہر ایک کو چالیس مرد کی قوت دیئے جانا اور ان کے دلوں کا لوہے کے ٹکڑے کی طرح ہو جانا کہ اگر وہ اس قوت سے پہاڑ کو اکھاڑنا چاہیں تو اکھاڑ سکیں گے۔

انیسویں لوگوں کا آپ کے نور جمال کی وجہ سے سورج اور چاند کی روشنی سے مستغنی ہو جانا، چنانچہ آیہ شریفہ و اشرفت الارض بنور ربہا (زمین اپنے رب کے نور سے جگمگا اٹھی) کی تفسیر میں روایت ہوئی ہے کہ مرثیٰ زمین امام زمانہ صلی اللہ علیہ و علی آباءہ ہیں۔

تیسویں رسول خدا کے رات و علم کا آنجناب کے پاس ہونا۔

اکیسویں حضرت رسول اکرم کی زرہ کا صرف آپ کے بدن پر فٹ ہونا اور آپ کے بدن پر اس طرح ہونا کہ جس طرح سرکار رسالت کے بدن مبارک پر تھی۔

بیتیسویں حضرت کے لیے مخصوص بادل کا ہونا جو کہ خداوند عالم نے آپ ہی کے لیے ذخیرہ کر رکھا ہے کہ جس میں رعد و برق ہوگی اور آپ اس پر سوار ہوں گے تو وہ آپ کو سات آسمانوں اور سات زمینوں کے راستوں میں لے جائے گا۔

تینتیسویں کفارہ و مشرکین و منافقین کی طرف سے تقیہ اور خوف کا اٹھ جانا اور خدا کی بندگی و عبادت کا میسر ہونا اور امور دین و دنیا میں نواہس الہیہ اور فرامین سماویہ کے ماتحت چلنا اور مخالفین کے خوف سے ان میں سے بعض احکام سے دستبردار ہونے اور اعمال ناشائستہ ظالمین کی مطابقت میں ارتکاب کرنے کے بغیر جیسا کہ خداوند عالم نے اپنے کلام بلاغت نظام میں وعدہ فرمایا ہے۔

وعد اللہ الذین امنو و عملوا الصالحات منکم یتخلفنہم فی الارض کما

استخلف الذین من قبلہم ولیمکنن لہم دینہم الذی ارتضیٰ لہم

ولیبذلہم من بعد خوفہم امنایعبدوننی ولا یشرکون بی شیئاً۔

وعدہ دیا ہے خداوند عالم نے ان لوگوں کو جو تم میں سے ایمان لائے ہیں اور انہوں نے نیک اعمال کئے ہیں کہ البتہ ضرور وہ

انہیں خلیفہ بنائے گا جس طرح کہ ان سے پہلے کے لوگوں کو خلیفہ بنا چکا ہے، البتہ ضرور ان کے لیے تمکین دے گا، ان کے اس دین کو جو اس نے ان کے لیے پسند کیا ہے اور البتہ ان کے لیے خوف کو امن سے بدل دے گا، وہ صرف میری عبادت کریں گے اور کسی چیز کو میرا شریک قرار نہیں دے گا۔

چونتیسویں تمام زمین کو مشرق سے لے کر مغرب تک بروجر خشک و تر آباد و غیر آباد اور کوہ دشت کو آپ کی سلطنت کا گھیر لینا اور کوئی جگہ ایسی نہیں ہوگی کہ جس میں آپ کا حکم جاری اور فرمان نافذ نہ ہو اور اس سلسلہ میں روایات متواترہ ہیں ولہ اسلم من فی السموات والارض طوعا و کرہا اور اس کے لیے سر تسلیم خم کر لیا، انہوں نے جو آسمانوں میں ہیں اور وہ جو زمین میں ہیں، چاہ و رغبت سے یا مجبوراً اور کراہت کرتے ہوئے۔

پینتیسویں تمام روئے زمین کا عدل و انصاف سے پر ہونا، چنانچہ کم ہی کوئی خرابی یا بنوی خاصہ یا عامہ سے ہوگی کہ جس میں حضرت مہدی علیہ السلام کا ذکر ہو، اور اس کے ساتھ یہ بشارت اور یہ منقبت آنجناب کی مذکور نہ ہو۔

چھتیسویں حضرت کا لوگوں کے درمیان علم امامت کے ذریعہ حکم کرنا اور مثل حضرت داؤد و سلیمان علیہما السلام کے حکم کرنے کے گواہ شاہد کسی سے نہ مانگنا۔

سینتیسویں وہ مخصوص احکام لانا جو حضرت کے زمانہ تک ظاہر اور جاری نہیں ہوئے، مثلاً زنا کار بوڑھے اور زکوٰۃ نہ دینے والے کو قتل کر دیں گے، اور عالم ذر کے ایک بھائی کی دوسرے بھائی کو میراث دیں گے۔ یعنی ہر دو اشخاص کہ جن کے درمیان عالم ذر میں عقد مواخات (بھائی چارہ) پڑھا گیا ہے، وہ یہاں ایک دوسرے کی میراث لیں گے۔

اور شیخ طبری نے روایت کی ہے کہ آپ اس بیس سالہ نوجوان کو قتل کر دیں گے کہ جس نے علم دین اور احکام مسائل نہ سیکھے ہوں گے۔

اڑتیسویں تمام مراتب علم کا خارج ہونا جیسا کہ قطب راوندی نے خراج میں حضرت صادق سے روایت کی ہے کہ آپ نے فرمایا کہ علم کے ستائیس حروف ہیں، پس تمام وہ جو انبیاء لے کر آئے وہ دو حرف تھے اور اب تک لوگ ان دو حرف کے علاوہ کچھ نہیں جانتے، پس جب ہمارے قائم علیہ السلام خروج کریں گے تو وہ پچیس کولائیں، یہاں تک کہ ان تمام ستائیس حروف کو منتشر فرمائیں گے۔

انتالیسویں حضرت کے اصحاب و انصار کے لیے آسمان سے تلواریں لانا۔

چالیسویں جانوروں کا حضرت کے انصار کی اطاعت کرنا۔

اکتالیسویں پانی اور دودھ کی دونوں کا ہمیشہ کے لیے کوفہ کی پشت سے جو کہ آپ کا دار السلطنت ہوگا سنگ موئی سے نکلنا جو کہ آپ کے پاس ہوگا، چنانچہ کتاب خراج میں امام باقر علیہ السلام سے مروی ہے کہ آپ نے فرمایا کہ جب قائم علیہ السلام خروج کریں گے اور مکہ کا ارادہ فرمائیں گے تو کوفہ کا رخ کریں گے، اور آپ کا منادی ندا دے گا کہ آگاہ رہو کوئی شخص کھانا پینا ساتھ نہ لے اور حجر موئی

ساتھ لیں گے کہ جس سے پانی کے بارہ چشمے جاری ہوئے تھے، پس جس منزل میں اتریں گے تو اس پتھر کو نصب کر دیں گے تو اس سے چشمے جاری ہو جائیں گے پس جو بھوکا ہوگا وہ اس سے سیر ہوگا اور جو پیاسہ ہوگا وہ سیراب ہوگا اور وہ ان کا زاد و توشہ ہوگا، یہاں تک کہ نجف میں وارد ہوں گے جو کوفہ کی پشت پر ہے، اور جس وقت پشت کوفہ میں اتریں گے تو ہمیشہ کے لیے اس پتھر سے پانی اور دودھ جاری ہو جائے گا، پس جو بھوکا ہوگا وہ سیر اور جو پیاسا ہوگا وہ سیراب ہوگا۔

پیالیسویں حضرت عیسیٰ بن مریم علیہ السلام کا آسمان سے حضرت مہدیؑ کی نصرت و مدد کے لیے اترنا اور حضرتؑ کے پیچھے نماز پڑھنا جیسا کہ بہت سی روایات میں وارد ہوا ہے، بلکہ خداوند عالم نے اسے آنجنابؑ کے مدائح اور مناقب میں شمار کیا ہے چنانچہ حسن بن سلیمان حلی کی کتاب مختصر میں ایک طویل خبر میں مروی ہے کہ خداوند عالم نے رسول اکرمؐ سے شب معراج فرمایا کہ میں نے تجھے یہ عطاء کیا ہے کہ اس کی صلب یعنی علیؑ علیہ السلام سے گیارہ مہدی پیدا کروں گا جو سب تیری ذریت میں سے ہوں گے جو باکرہ بتول سے ہوں گے، اور ان میں سے آخری مردہ ہوگا کہ جس کی اقتداء میں عیسیٰ بن مریم علیہ السلام نماز پڑھیں گے، وہ زمین کو عدل سے پر کر دے گا، جس طرح کہ وہ ظلم و جور سے پر ہوگی اس کے ذریعہ سے ہلاکت سے نجات دوں گا اور گمراہی سے ہدایت کروں گا اور اندھے پن سے عافیت بخشوں گا اور اس سے مریض کو شفا دوں گا۔

تینتالیسویں دجال کو قتل کرنا جو کہ اہل قبیلہ کے لیے عذاب الہی ہوگا، جیسا کہ تفسیر علی بن ابراہیم میں باقر سے مروی ہے کہ آپؐ نے آئیریفہ قل هو القادر علی ان یبعث علیک عذابا من فوقک (کہہ دو کہ وہ قادر ہے کہ عذاب تمہارے اوپر سے بھیجے) کے لفظ عذاب کی تفسیر دجال اور صیحہ (آسمانی پکار) سے کی ہے اور فرمایا جو نبی بھی آیا اس نے دجال کے فتنہ سے ڈرایا ہے۔

چوالیسواں سات تکبیروں کا کسی کی نماز جنازہ پر حضرت امیر المؤمنینؑ کے آپؑ کے علاوہ جائز نہ ہونا، جیسا کہ حضرت امیر المؤمنین علیہ السلام کی شہادت کی حدیث میں آپؑ کے امام حسن علیہ السلام کو وصیت کرنے میں ذکر ہو چکا ہے۔

پینتالیسواں آپؑ کی تسبیح مہینہ کی اٹھارہ تاریخ سے لے کر آخر ماہ تک ہونا، واضح ہو کہ حج طاہرہ کے لیے مہینہ کے دنوں میں تسبیح مقرر ہے، رسول اکرمؐ کی تسبیح مہینہ کی پہلی تاریخ میں، حضرت امیر المؤمنینؑ کی مہینہ کی دوسری میں اور جناب فاطمہؑ کی مہینہ کی تیسری تاریخ کو، اور اسی ترتیب کے ساتھ باقی آئمہ علیہم السلام کی تسبیح ہے امام رضاؑ تک، کیونکہ آپؑ کی تسبیح مہینہ کی دسویں اور گیارہویں کو ہے، اور حضرت جواد علیہ السلام کی بارہویں اور تیرہویں کو اور حضرت ہادیؑ کی چودہویں اور پندرہویں کو ہے، اور حضرت عسکریؑ کی تسبیح سوہویں اور سترہویں تاریخ کو ہے، اور حضرت حجتہ اللہؑ کی تسبیح اٹھارہویں سے لے کر مہینہ کی آخری تاریخ تک ہے اور وہ یہ ہے۔

سبحان الله عدد حلقه سبحان الله رضا نفسه سبحان الله مداد كلماته سبحان

الله زنه عرشه والحمد لله مثل ذلك۔

چھیالیسویں جبارہ کی سلطنت اور ظالموں کی حکومت کا دنیا میں آنجنابؑ کے وجود کے سبب سے منقطع ہونا کہ پھر دنیا میں کوئی

بادشاہ نہیں ہوگا، اور آنحضرتؐ کی حکومت و سلطنت قیامت یا باقی آئمہ علیہم السلام کی رجعت یا ان کی اولاد کی بادشاہی سے متصل ہوگی، اور منقول ہے کہ حضرت صادق علیہ السلام بارہا اس بیت شعر کے ساتھ مترنم ہوئے۔

لکل اناس دولتہ یوقبونها  
 ودولتنا فی آخر الدھر یظھر  
 تم لوگوں کے لیے ایک حکومت ہے کہ جس کا وہ انتظار کرتے رہتے ہیں اور ہماری حکومت زمانہ کے آخر  
 میں ظاہر ہوگی۔

## تیسری فصل

### بارہویں امام حضرت حجت علیہ السلام کے وجود کے

### اثبات اور آپؑ کی غیبت کے بیان میں

اور ہم یہاں اس بیان پر اکتفا کرتے ہیں جو علامہ مجلسی نے کتاب حق البقین میں ذکر کیا ہے اور جو تفصیل کا طالب ہے وہ نجم ثاقب اور دوسری کتب کی طرف رجوع کرے، فرماتے ہیں کہ معلوم ہونا چاہیے کہ حضرت مہدیؑ کے خروج کی احادیث خاصہ اور عامہ نے بطریق متواترہ روایت کی ہیں، جیسا کہ جامع الاصول میں صحیح بخاری و مسلم و ابوداؤد ترمذی میں ابو ہریرہ سے روایت کی ہے کہ رسول خدا صلی اللہ علیہ وآلہ وسلم نے فرمایا اس خدا کے حق کی قسم کہ میری جان جس کے قبضہ قدرت میں ہے وہ وقت قریب ہے کہ جب فرزند مریم نازل ہو جو کہ حاکم عادل ہے، پس وہ نصاریٰ کی صلیبیوں کو توڑ دے گا اور خنزیر کو قتل کرے گا اور جزیہ کی برطرف کر دے گا، یعنی ان سے سوائے اسلام کے کوئی چیز قبول نہیں کرے گا، اور اتنا مال فراوان کر دے گا کہ مال دینے والے دیں گے اور کوئی اسے قبول نہیں کرے گا۔

پھر راوی کہتا ہے کہ رسول خداؐ نے فرمایا کہ تمہاری اس وقت کیا حالت ہوگی جب کہ فرزند مریم تمہارے درمیان نازل ہوگا، اور تمہارا امام مہدیؑ تم میں سے ہوگا۔

اور صحیح مسلم میں جابر سے روایت کی ہے کہ رسول خدا صلی اللہ علیہ وآلہ وسلم نے فرمایا کہ مسلسل میری امامت کا ایک گروہ حق پر مقابلہ و جہاد کرے گا اور قیامت تک غالب رہے گا، جب عیسیٰ بن مریم نازل ہوں گے تو ان کا امیر اس سے کہے گا آؤ (اے عیسیٰ)

تمہاری اقتدا میں نماز پڑھیں وہ کہیں گے کہ نہیں، بلکہ تم ایک دوسرے پر امیر ہو اس لیے کہ خداوند عالم نے اس امت کو محترم گرامی قدر قرار دیا ہے۔

ابومسند ابوداؤد ترمذی میں ابن مسعود سے روایت کی ہے کہ حضرت رسول خدا نے فرمایا کہ اگر دنیا میں سے صرف ایک دن باقی ہوا تو بھی خداوند عالم اس دن کو اتنا طویل کر دے گا کہ اس دن ایک شخص کو میرے اہل بیت میں سے مبعوث کرے گا کہ جس کا نام میرے نام کے مطابق ہوگا جو کہ زمین کو عدالت سے بھر دے گا جس طرح کہ وہ ظلم و جور سے پر ہوگئی ہوگی۔ اور دوسری روایت میں ہے کہ دنیا ختم نہیں ہوگی جب تک کہ عرب کا بادشاہ میرے اہل بیت میں سے نہ ہو جائے کہ جس کا نام میرے نام کے مطابق ہوگا۔

اور ابو ہریرہ سے روایت کرتے ہیں کہ اگر دنیا میں سے صرف ایک دن باقی رہ جائے تو خداوند عالم اس دن کو طولانی کر دے گا، یہاں تک کہ میرے اہل بیت میں سے ایک شخص بادشاہ ہوگا کہ جس کا نام میرے نام کے موافق ہوگا اور سنن ابوداؤد میں علی علیہ السلام سے روایت کی ہے کہ حضرت رسول خدا نے فرمایا کہ اگر زمانہ میں صرف ایک دن باقی رہ جائے تو پھر بھی میرے اہل بیت میں سے خدا ایک شخص کو خدا مبعوث کرے گا جو کہ زمین کو عدل و داد سے پر کرے گا جس طرح کہ ظلم و جور سے پر ہوگی۔

نیز سنن ابوداؤد میں ام سلمہ سے روایت ہے حضرت نے فرمایا کہ مہدی میری عترت میں سے اولاد فاطمہ میں سے ہوگا۔ ابوداؤد ترمذی نے ابوسعید خدری سے روایت کی ہے آپ نے فرمایا کہ مہدی میری اولاد میں سے کشادہ جبین اور کشیدہ بینی ہوگا اور زمین کو عدالت سے پر کرے گا جس طرح ظلم و جور سے پر ہوگی اور وہ سات سال تک حکومت کرے گا، اور پھر روایت کرتے ہیں کہ ابوسعید نے کہا ہمیں خوف ہوا تھا کہ کہیں پیغمبر کے بعد بدعتیں پیدا ہو جائیں، پس ہم نے حضرت کی خدمت میں سوال کیا،

فرمایا میری امت میں مہدی ہوگا جو خروج کرے گا، اور پانچ سال یا سات سال یا نو سال حکومت کرے گا پس اس کے پاس ایک شخص آئے گا اور کہے گا کہ اے مہدی

سنن ترمذی میں ابواسحاق سے روایت ہے کہ حضرت امیر نے ایک دن اپنے بیٹے حسین کی طرف دیکھا پھر فرمایا کہ میرا یہ بیٹا سید و سردار قوم ہے، جیسا کہ رسول خدا نے اس کا نام سید رکھا ہے اور اس کے صلب سے ایک شخص نکلے گا جس کا نام تمہارے نبی والا ہوگا اور ان کے ساتھ خلقت و خلق میں مشابہ ہوگا، اور وہ زمین کو عدالت سے پر کر دے گا۔

حافظ ابو نعیم نے جو کہ عامہ کے مشہور محدثین میں سے ہے، چالیس احادیث ان کے صحاح سے روایت کی ہیں جو کہ حضرت کے صفات، حالات، نام و نسب پر مشتمل ہیں۔ ان میں سے ایک روایت علی بن بلال سے اس کے باپ نے کی ہے، وہ کہتا ہے کہ میں رسول خدا کی خدمت میں حاضر ہوا جب کہ آپ رحلت فرما رہے تھے اور حضرت فاطمہ علیہ السلام ان کے سرہانے بیٹھی گریہ کر رہی تھیں جب جناب فاطمہ سلام اللہ علیہا کے رونے کی آواز بلند ہوئی تو سرکار رسالت نے ان کی طرف سر اٹھایا اور فرمایا اے میری حبیبہ فاطمہ تیرے رونے کا سبب کیا ہے، جناب فاطمہ سلام اللہ علیہا نے عرض کیا مجھے خوف ہے کہ آپ کی امت کہیں میری حرمت کی رعایت نہ کرے تو حضرت نے فرمایا اے میری حبیبہ کیا تجھے معلوم نہیں کہ خدا مطلع ہوا زمین پر (مطلع ہونا، جھانک کر دیکھنا) اور اس میں سے



تیرے باپ کو انتخاب کیا، پس اسے اپنی رسالت کے ساتھ مبعوث فرمایا، پھر دوبارہ مطلع ہوا اور تیرے شوہر کو چنا اور مجھ پر وحی کی کہ میں تیری شادی اس سے کروں، اے فاطمہؑ خداوند عالم نے ہمیں سات ایسی نخصلتیں عطا فرمائی ہیں جو کہ ہم سے پہلے نہ کسی کو دی ہیں اور نہ ہمارے بعد کسی کو دے گا۔

میں ہوں خاتم انبیاء اور خدا کے نزدیک زیادہ گرامی قدر اور خدا کی مخلوق میں سے اس کے ہاں زیادہ محبوب، اور میں تیرا باپ ہوں اور میرا وصی بہترین اوصیاء ہے اور وہ ان میں سے خدا کے نزدیک زیادہ محبوب ہے اور وہ تیرا شوہر ہے اور ہمارا شہید بہترین شہدا ہے اور خدا کے نزدیک زیادہ محبوب ہے اور وہ حمزہ تیرے باپ اور شوہر کا چچا ہے اور ہم میں سے وہ ہے کہ جسے خداوند عالم نے دو پر عنایت کئے ہیں کہ جن کے ذریعہ وہ جنت میں ملائکہ کے ساتھ پرواز کر کے جہاں چاہتا ہے جاتا ہے، اور وہ تیرے باپ کا چچا زاد اور تیرے شوہر کا بھائی ہے اور ہم میں سے اس امت کے دو سبط ہیں اور وہ دونوں تیرے بیٹے حسینؑ علیہم السلام ہیں اور وہ جو انان جنت کے سردار ہیں اور اس خدا کے حق کی قسم جس نے مجھے بھیجا ہے ان کا باپ ان سے بہتر ہے۔ اے فاطمہؑ اس خدا کے حق کی قسم کہ جس نے مجھے حق کے ساتھ بھیجا ہے کہ حسنؑ و حسینؑ سے اس امت کا مہدیٰ ہوگا۔ (یعنی حسنؑ کی شہزادی امام زین العابدینؑ کی زوجہ تھیں کہ جن سے نسل آئمہ چلی، لہذا بعد کے امام دونوں بھائیوں کی اولاد ہیں) اور وہ اس وقت ظاہر ہوگا جب دنیا حرج و مرج سے پر ہوگی۔ اور فتنے ظاہر ہو چکے ہوں گے اور راستے مسدود ہوں گے، اور لوگ ایک دوسرے کو لوٹ رہے ہوں گے نہ بڑا بوڑھا چھوٹے پر رحم کرے گا، اور نہ چھوٹا بڑے کی تعظیم کرے گا، پس خدا اس وقت ان کی اولاد میں سے ایسے شخص کو بھیجے گا، جو ضلالت و گمراہی کے قلعوں اور ان دلوں کو جو حق سے غافل ہوں گے فتح کرے گا اور جو آخری زمانہ میں دین خدا کے ساتھ قیام کرے گا، جس طرح کہ میں نے قیام کیا ہے، اور زمین کو عدل و داد سے پر کرے گا، جس طرح کہ وہ ظلم و جور سے پر ہوگی، اے فاطمہؑ غم نہ کرو اور گریہ نہ کرو، کیونکہ خداوند عالم میری نسبت تجھ پر زیادہ رحیم اور مہربان ہے، بسبب اس قدر و منزلت کے جو تجھے میرے ہاں حاصل ہے اور اس محبت کی بناء پر جو تیری میرے دل میں ہے، اور خدا نے تیری شادی کی ہے اس شخص کے ساتھ جس کا حسب و نسب سب سے بڑا ہے اور جس کا منصب سب سے گرامی تر ہے، اور جو رعیت پر سب لوگوں سے زیادہ رحیم و کریم ہے اور برابر تقسیم کرنے میں سب سے زیادہ عادل ہے اور جو احکام الہیٰ کو سب لوگوں سے زیادہ جانتا ہے اور میں نے خدا سے سوال کیا ہے کہ تم میرے اہل بیتؑ میں سے سب سے پہلے آ کر مجھ سے ملحق ہو، اور علیؑ علیہ السلام فرماتے ہیں کہ فاطمہؑ اپنے باپ کے بعد صرف چھتر دن زندہ رہ کر اپنے باپ سے جاملحق ہوئیں۔

مؤلف کہتا ہے کہ رسول خداؐ نے مہدیٰ کو حسینؑ علیہما السلام دونوں کی طرف نسبت دی ہے، کیونکہ آپؐ ماں کی طرف سے امام حسن علیہ السلام کی نسل سے ہیں، کیونکہ امام محمد باقر علیہ السلام کی والدہ امام حسن علیہ السلام کی بیٹی تھیں۔

چند اور احادیث بھی روایت کی ہیں کہ امام حسین علیہ السلام کی نسل سے ہے، اور دارقطنی نے جو کہ مشہور محدثین عامہ میں سے ہے، اس حدیث طولانی کو ابو سعید خدری سے روایت کیا ہے اور اس کے آخر میں کہا ہے کہ حجرتؑ نے فرمایا کہ ہم میں سے ہے اس امت کا مہدیٰ کہ جس کے پیچھے عیسیٰؑ نماز پڑھیں گے، پھر آپؐ نے امام حسینؑ کے کندھے پر ہاتھ مار کر فرمایا کہ اس امت کا مہدیٰ اس سے

پیدا ہوگا اور نیز ابو نعیم نے حدیث اور ابو امامیہ باہلی سے روایت کی ہے کہ مہدیؑ کا چہرہ چمکتے ہوئے ستارے کی مانند ہے اور ان کے چہرے کی دائیں طرف سیاہ فال ہے، اور عبدالرحمن کی روایت کے مطابق ان کے دندان مبارک کشادہ ہیں اور عبداللہ بن عمر کی روایت کے مطابق ان کے سر پر بادل سیاہ کرے گا اور ان کے سر کے اوپر ایک فرشتہ ندا کرے گا کہ یہ مہدیؑ اور خدا کا خلیفہ ہے، پس اس کی اتباع کرو، اور جابر بن عبداللہ اور ابو سعید کی روایت کے مطابق عیسیٰ علیہ السلام مہدیؑ علیہ السلام کی اقتداء میں نماز پڑھیں گے اور صاحب کفایت الطالب محمد بن یوسف شافعی نے جو کہ علماء عامہ میں سے ہیں، ظہور مہدیؑ اور ان کی صفات و علامت کے سلسلہ میں ایک کتاب لکھی ہے جو کہ پچیس ابواب پر مشتمل ہے، اور اس نے کہا ہے کہ میں نے تمام روایات غیر شیعہ طریق سے روایت کی ہیں، اور کتاب شرح السنہ حسین بن سعید بغوی (جو کہ کتب مشہورہ معتبرہ عامہ میں سے ہے) کا ایک قدیم نسخہ اس حقیر کے پاس موجود ہے کہ جس پر ان علماء کے اجازت لکھے ہیں اور اس میں پانچ احادیث ان کے صحاح میں سے روایت کی ہیں اور حسین بن مسعود فرماتے ہیں کہ مصابیح میں (جو کہ اس وقت عامہ میں متداول ہے) پانچ احادیث خروج مہدیؑ کے سلسلہ میں روایت کی ہیں اور بعض علماء شیعہ نے عامہ کے کتب معتبرہ سے ایک سو چھپن احادیث اس سلسلہ میں نقل کی ہیں اور کتب شیعہ میں ایک ہزار سے زیادہ احادیث ہیں، حضرت مہدیؑ کی ولادت اور ان کی غیبت اور یہ کہ وہ بارہویں امام ہیں اور وہ امام حسن عسکری علیہ السلام کی نسل میں سے ہیں، اور ان میں سے بہت سی احادیث اعجاز کے ساتھ مقرون ہیں کہ جنہوں نے بارہویں امام تک آئمہ علیہم السلام کی ترتیب اور حضرتؑ کی ولادت کے مخفی امور اور یہ کہ آپؑ کے لیے وہ دو غیبتیں ہیں جن میں سے دوسری پہلی کی نسبت زیادہ طویل ہوگی اور یہ کہ حضرت مخفیانہ طور پر پیدا ہوں گے باقی خصوصیات کے ساتھ خبر دی ہے اور یہ تمام مراتب و مراحل واقع ہو چکے ہیں اور جو کتابیں ان اخبار پر مشتمل ہیں، معلوم ہے کہ وہ سالہا سال ان مراتب کے ظہور سے پہلے تصنیف ہوئی ہیں۔ پس یہ روایات تو اتر سے قطع نظر کرتے ہوئے چند در چند جہات سے مفید علم و یقین ہیں، نیز حضرت کی ولادت اور بہت سے لوگوں کا اس ولادت باسعادت سے مطلع ہونا اور بہت سے لوگوں کا اصحاب ثقات میں سے حضرتؑ کو ولادت سے لے کر غیبت تک اور اس کے بعد دیکھنا معلوم ہے، اور کتب معتبرہ خاصہ و عامہ میں مذکور ہے، جیسا کہ اس کے بعد انشاء اللہ ذکر کیا جائے گا، اور صاحب فصول المہمہ و مطالب السؤل و شواہد النبوہ و ابن خلکان اور بہت سے مخالفین نے اپنی کتب میں حضرت کی ولادت اور باقی خصوصیات کے جنہیں شیعوں نے روایت کیا ہے نقل کی ہیں، پس جس طرح حضرتؑ کے ابا اطہارؑ کی ولادت معلوم ہے اس طرح آپؑ کی ولادت بھی معلوم ہے اور وہ استبعادات و مخالفین پیش کرتے ہیں آپؑ کی طویل غیبت خفاء و ولادت اور آپؑ کے طول عمر شریف کے متعلق وہ کچھ مفید نہیں کیونکہ وہ امور جو براہین قاطعہ سے ثابت ہو چکے ہیں ان کی صرف استبعاد سے نفی نہیں کی جاسکتی جس طرح کہ کفار قریش معاد کا انکار صرف استبعاد کی بناء پر کرتے تھے کہ بوسیدہ ہڈیاں جو کہ خاک ہو چکی ہوں یہ کس طرح زندہ ہوں گی، حالانکہ اس کی مثالیں اور نظریں گزشتہ امتوں میں بہت گزر چکی ہیں اور احادیث خاصہ و عامہ میں وارد ہوا ہے کہ جو کچھ امم سابقہ میں ہو چکا ہے وہ اس امت میں ہوگا، یہاں تک کہ فرماتے ہیں کہ بہت سے لوگ کہ جن کے نام مشہور ہیں وہ حضرتؑ کی ولادت باسعادت پر مطلع ہوئے۔

مثلاً حکیمہ خاتون اور وہ دائی جو سامرہ میں آپ کے ہمسایہ میں رہتی تھی اور ولادت کے بعد سے لے کر جناب امام حسن عسکری علیہ السلام کی وفات تک بہت سے لوگ حضرت کی خدمت میں پہنچے اور وہ معجزات جو آپ کی ولادت کے وقت نرس خاتون میں ظاہر ہوئے۔ وہ حد و عدد احصاء و شمار سے زیادہ ہیں، اور انہیں کتاب بحار الانوار و جلاء العیون اور دوسرے رسائل میں بیان کیا ہے، نیز حق الیقین میں فرماتے ہیں کہ شیخ صدوق محمد بن بابویہ نے سند صحیح کے ساتھ احمد بن اسحاق سے روایت کی ہے وہ کہتا ہے کہ میں امام حسن عسکری علیہ السلام کی خدمت میں حاضر ہوا اور میں چاہتا تھا کہ حضرت سے سوال کروں کہ آپ کے بعد امام کون ہوگا اس سے پہلے کہ میں سوال کرتا، حضرت نے فرمایا اے احمد خداوند عالم نے جس دن سے آدم کو خلق فرمایا ہے اس سے لے کر اب تک زمین کو کبھی حجت سے خالی نہیں رکھا اور قیامت تک ایسے شخص سے خالی نہیں رکھے گا جو خلق خدا پر حجت ہوگا اور اس کی برکت سے اہل زمین سے بلا اور مصیبتوں کو دور کر دے گا اور آسمان سے بارش نازل کرے گا اور زمین کی برکتیں اگائے گا۔

میں نے عرض کیا اے فرزند رسول! پس آپ کے بعد امام و خلیفہ کون ہوگا، حضرت اٹھے اور گھر کے اندر گئے اور باہر آئے تو آپ کے دوش مبارک پر چودہویں کے چاند کی مانند تین سالہ بچہ تھا آپ نے فرمایا اے احمد یہ ہے امام میرے بعد، اگر یہ نہ ہوتا کہ تو خدا اور حج کے نزدیک گرامی قدر ہے تو میں تجھے وہ نہ دکھاتا، اس بچہ کا نام اور کنیت حضرت رسول اکرم کے نام و کنیت کے مطابق ہے اور یہ زمین کو عدل و انصاف سے پُر کرے گا جس طرح کہ وہ ظلم و جور سے پُر ہوگی، اے احد اس کی مثال اس اُمت میں خضر و ذوالقرنین جیسی ہے، خدا کی قسم وہ غائب ہوگا، ایسا غائب ہونا کہ اس کی غیبت کی وجہ سے ہلاکت اور گمراہی سے نجات نہیں کرے گا مگر وہ شخص کہ جسے خداوند عالم اس کی امامت پر ثابقت قدم رکھے گا اور خدا سے توفیق دے گا کہ وہ اس کی تعجیل فرج کی دعا کرے۔

میں نے عرض کیا کہ کیا کوئی معجزہ اور علامت ظاہر ہو سکتی ہے کہ جس سے میرا دل مطمئن ہو جائے، پس اس بچے نے نطق کیا اور فصیح عربی زبان میں فرمایا کہ میں ہوں زمین میں بقیۃ اللہ اور دشمنان خدا سے انتقام لینے والا۔

احمد کہتا ہے کہ میں شادمان و خوشحال حضرت کی بارگاہ سے باہر آیا، دوسرے دن میں حضرت کی خدمت میں گیا اور عرض کیا کہ میرا سرور عظیم ہے اس احسان و انعام پر جو آپ نے مجھ پر فرمایا ہے، اب یہ بیان فرمائیں کہ جو خضر و ذوالقرنین کی سنت اس حجت خدا میں ہوگی وہ کیا ہے۔

حضرت نے فرمایا اے احمد وہ سنت طویل غیبت ہے۔

میں نے عرض کیا اے فرزند رسول! اس کی غیبت طویل ہو جائے گی۔

فرمایا ہاں میرے پروردگار کے حق کی قسم وہ اتنی طویل ہوگی کہ بہت سے ان لوگوں کو جو اس کی امامت کے قائل ہوں گے دین سے روگردان کر دے گی اور دین حق پر باقی نہیں رہے گا، مگر وہ شخص کہ جس سے خداوند عالم نے بیثاق کے دن عہد اور ہماری ولایت کا بیثاق لے لیا ہے اور قلم صنعت کے ساتھ اس کے دل پر ایمان لکھ دیا ہے، اور اے روح ایمان کے ساتھ موید قرار دیا ہے اے احمد یہ چیز خدا کے امور عجیبہ میں سے ہے اور اس کے مخفی رازوں میں سے ایک راز ہے اور اس کے غیوب میں سے ایک غیب ہے پس

لازم سمجھو اس کو جو میں نے تجھے عطا کیا ہے اور شکر گزار افراد میں سے ہو جاتا کہ قیامت کے دن علیین میں ہماری رفاقت تجھے حاصل ہو، نیز یعقوب بن منافوس (منقوش) سے روایت ہے وہ کہتا ہے کہ ایک دن میں حضرت امام حسن عسکری علیہ السلام کی خدمت میں حاضر ہوا، آپ ایک تخت پوش پر بیٹھے ہوئے تھے اور اس کی دائیں طرف ایک کمرہ تھا کہ جس کے دروازے پر ایک پردہ لٹکا ہوا تھا۔ میں نے عرض کیا اے میرے سید و آقا آپ کے بعد صاحب امر امامت کون ہے تو فرمایا کہ پردہ اٹھاؤ اور جب میں نے پردہ ہٹایا تو ایک بچہ باہر نکلا کہ جس کا قد پانچ بالشت تھا اور تقریباً آٹھ یا دس سالہ معلوم ہوتا تھا، جبیں کشادہ چہرہ سفید آنکھیں پمکدار ہاتھ قوی و مغبوط گھٹنے گندھے ہوئے اور اس کے دائیں رخسار پر فال (تل) اور سر پر زلفیں تھیں، وہ آکر باپ کے زانو پر بیٹھ گیا۔ حضرت نے فرمایا یہ ہے تمہارا امام، پھر وہ بچہ کھڑا ہو گیا اور حضرت نے فرمایا اے فرزند گرامی جاؤ وقت معلوم تک جو تمہارے ظہور کے لیے مقرر ہوا ہے۔ پس میں اس کی طرف دیکھتا رہا یہاں تک کہ وہ حجرہ میں داخل ہو گیا پس حضرت نے فرمایا اے یعقوب دیکھو اس حجرہ میں کون ہے، میں اس میں گیا اور پھر لیکن مجھے وہاں کوئی نظر نہ آیا۔

نیز سند صحیح کے ساتھ محمد بن معویہ و محمد بن ایوب اور محمد بن عثمان عمروی سے روایت ہے وہ سب کہتے ہیں کہ حضرت عسکری علیہ السلام نے اپنا بیٹا حضرت صاحب الامر ہمیں دیکھا یا اور ہم آپ کے مکان پر حاضر چالیس افراد تھے اور آپ نے فرمایا کہ میرے بعد یہ تمہارا امام اور تم پر میرا خلیفہ ہے اس کی اطاعت کرنا اور میرے بعد منتشر نہ ہو جانا، ورنہ اپنے دین میں ہلاک ہو جاؤ گے اور آج کے بعد اسے نہیں دیکھ سکو گے پس ہم آپ کی خدمت سے باہر نکلے اور چند دنوں کے بعد حضرت عسکری علیہ السلام نے دنیا سے رحلت فرمائی۔

نیز حقیق الیقین میں فرمایا ہے کہ شیخ صدوق و شیخ طوسی و طبری اور دوسرے علماء نے اسناد صحیح کے ساتھ محمد بن ابراہیم بن مہزیار سے روایت کی ہے وہ کہتا ہے کہ میں نے بیس حج اس ارادہ سے کئے کہ شائد حضرت صاحب الامر کی خدمت میں پہنچوں، لیکن کامیابی نہ ہوئی ایک رات میں اپنے بستر پر سویا ہوا تھا کہ میں نے آواز سنی کہ کوئی کہہ رہا ہے کہ اے مہزیار کے بیٹے اس سال حج پر آؤ تا کہ اپنے امام زمانہ کی خدمت میں پہنچو، پس میں خوشحال اور فرحناک بیدار ہوا اور مسلسل عبادت میں مشغول رہا یہاں تک کہ صبح طالع ہوئی، نماز صبح ادا کی اور ساتھی کی تلاش میں باہر نکلا، مجھے چند ساتھی مل گئے اور راستہ پر ہولیا۔

جب میں کوفہ میں پہنچا تو بہت جستجو کی، لیکن مجھے کوئی خبر نہ مل سکی، پھر مکہ معظمہ کی طرف متوجہ ہوا اور بہت کچھ جستجو کی اور ہمیشہ امید و ناامیدی میں مترد و متفکر تھا یہاں تک کہ ایک رات میں مسجد الحرام میں اس انتظار میں تھا کہ کعبہ کے گرد خلوت ہو تو مشغول طواف ہوں اور تضرع و ابتهال سے بخشندہ لازوال سے سوال کروں کہ مجھے میرے کعبہ مقصود تک راہنمائی کرے جب خلوت ہوئی اور میں طواف میں مشغول ہوا تو اچانک ایک جوان ملیخ خوش رو و خوشبو کو طواف میں دیکھا کہ جس نے دویمنی چادریں پہن رکھی تھیں، ایک کمر سے باندھی ہوئی تھی اور دوسری دوش پر ڈالے تھا اور اس رواء کا دامن دوسرے کندھے پر ڈالا ہوا تھا جب میں اس کے قریب پہنچا تو وہ میری طرف ملتفت ہوا اور فرمایا کہ کس شہر کے رہنے والے ہو، میں نے عرض کیا کہ اہواز کا، فرمایا ابن الخضیب کو پہچانتے ہو میں نے کہا

کہ وہ رحمت الہی میں پہنچ گیا ہے۔

فرمایا خدا اس پر رحمت کرے وہ دنوں کو روزے رکھتا تھا اور راتوں کو عبادت کرتا تھا اور قرآن مجید کی تلاوت کیا کرتا تھا، اور قرآن مجید کی تلاوت زیادہ کرتا تھا اور ہمارے شیعوں اور مولیوں میں سے تھا فرمایا علی بن مہز یار کو پہچانتے ہو، میں نے کہا کہ وہ تو میں ہوں فرمایا خوش آمدی اے ابوالحسن، فرمایا اس علامت کا کیا ہوا جو تمہارے اور حضرت امام حسن عسکریؑ کے درمیان تھی میں نے کہا کہ وہ میرے پاس ہے، فرمایا وہ میرے لیے باہر نکالو، پس میں نے اس بہترین انگوٹھی کو نکالا کہ جس پر محمد علی نقش کیا گیا تھا اور دوسری روایت ہے کہ یا اللہ و یا محمد و یا علی اس پر نقش تھا، جب اس پر اس کی نگاہ پڑی تو اتنا گریہ کیا کہ اس کے کپڑے تر ہو گئے کہنے لگا خدا آپ پر رحم کرے اے ابو محمد آپ امام ما و آئمہ علیہم السلام کے فرزند اور ایک امام کے باپ تھے، حق تعالیٰ نے آپ کو آپ کے آباؤ اجداد کے ساتھ فردوس اعلیٰ میں ساکن کیا ہے۔

پھر اس نے کہا کہ حج کے بعد تمہارا کیا مقصد و مطالب ہے میں نے کہا کہ فرزند امام حسن عسکریؑ کو تلاش کرتا پھرتا ہوں، کہنے لگے کہ تو اپنے مقصد کو پہنچ گیا اور انہوں نے مجھے تیرے پاس بھیجا ہے اپنی رہائش گاہ میں جاؤ اور سفر کی تیاری کرو اور اس کو مخفی رکھو اور جب رات ایک تہائی گزر جائے پس شعب بن عامر کی طرف آنا تو اپنے مقصد تک پہنچ جاؤ گے۔

ابن مہز یار کہتا ہے کہ میں اپنے مکان کی طرف واپس گیا اور اسی خیال میں رہا یہاں تک کہ رات ایک تہائی گزر گئی، پس میں سوار ہو کر شعب بن عامر کی طرف گیا جب میں شعب میں پہنچا تو اس جوان کو وہاں پایا، جب اس نے مجھے دیکھا تو کہا کہ خوش آمدی اور خوشحال تیرے کے تجھے ملازمت و حضوری کی اجازت عطا فرمائی ہے۔ پس میں اس کے ساتھ روانہ ہوا یہاں تک کہ وہ منیٰ و عرفات سے آگے نکل گیا، رجب عقبہ طائف کے نیچے پہنچے تو کہنے لگا کہ اے ابوالحسن سواری سے اتر اور نماز کی تیاری کرو، پس میں نے اس کے ساتھ ہی نماز تہجد ادا کی اور صبح طالع ہوئی تو میں نے نماز صبح مختصراً پڑھی، پس اس نے سلام پھیرا اور نماز کے بعد سرسجدہ میں رکھا اور اپنا چہرہ خاک پر ملا اور سوار ہو گیا، میں بھی سوار ہوا یہاں تک کہ ہم عقبہ کے اوپر پہنچ گئے تو اس نے کہا ذرا دیکھو کوئی چیز تمہیں نظر آتی ہے میں نے بقعہ سبز و خرم (سبزہ زار عمدہ) دیکھا کہ جس میں بہت زیادہ گھاس تھی، کہنے لگا کہ ریت کے ٹیلے کے اوپر دیکھو کوئی چیز تمہیں نظر آتی ہے جب میں نے نگاہ کی تو بالوں سے بنا ہوا ایک خیمہ میں نے دیکھا کہ جس کے نور نے تمام آسمان اور اس وادی کو روشن کر رکھا تھا، تو کہنے لگا کہ آرزوں اور امیدوں کا منتہی وہاں ہے، تیری آنکھیں روشن ہوں جب عقبہ سے نکلے تو کہنے لگا کہ سواری سے اتر آؤ، کیونکہ یہاں ہر سخت ذلیل ہو جاتا ہے جب میں سواری سے نیچے اتر تو اس نے کہا کہ اونٹ کی مہار سے ہاتھ اٹھا لو اور اسے چھوڑ دو، میں نے کہا کہ ناقہ کو کس کے سپرد کروں، کہنے لگا کہ یہ وہ حرم ہے کہ جس میں داخل نہیں ہوتا، مگر خدا کا ولی اور اس سے باہر نہیں جاتا مگر خدا کا ولی۔ پس میں اس کی خدمت میں روانہ ہوا، یہاں تک کہ خیمہ مطہرہ و منورہ کے قریب پہنچ گئے تو اس نے مجھ سے کہا کہ یہاں ٹھہر جاؤ جب تک کہ میں تمہارے لیے اجازت نہ لے لوں، تھوڑی دیر کے بعد باہر آیا اور کہنے لگا خوشحال تیرا کہ تجھے اجازت دے دی گئی۔

جب میں خیمے میں داخل ہوا تو دیکھا کہ حضرت ایک نمدے پر بیٹھے ہیں کہ جس کے اوپر چڑے کا ایک فرش بچھا ہے اور پوست کے تکیے سے ٹیک لگائے ہوئے ہیں۔

میں نے سلام کیا تو میرے سلام سے بہتر جواب عنایت فرمایا، میں نے چہرہ دیکھا جو چودھویں کے چاند کی طرح تھا جو کہ طیش و سفاہت سے مبراء و منزہ نہ بہت اونچے قد کے تھے اور نہ کوتاہ قد، البتہ قدمباک تھوڑا سا طول کی طرف مائل تھا، کشادہ پیشانی باریک کشیدہ ابرو جو کہ ایک دوسرے سے ملے ہوئے تھے، آنکھیں سیاہ اور کشادہ تھیں اور بینی کشیدہ اور رخسار مبارک ہموار تھے ابھرے ہوئے نہیں تھے، انتہائی حسن و جمال میں اور آپ کے دائیں رخسار پر خال تھا مثل مشک کے گلڑے کے جو چاندی کے اوپر رکھا ہو، اور آپ کے موئے عنبر بوئے سرسیاہ اور کان کی کتوتی کے قریب تک تھے اور آپ کی پیشانی نورانی سے درخشاں ستارے کی طرح نور انتہائی سکینہ و وقار و حیاء و حسن لقاء میں ساطع تھا، پس آپ نے ایک ایک شیعہ کے حالات مجھ سے پوچھے۔

میں نے عرض کیا کہ یہ حضرات بنی عباس کی حکومت کے ماتحت انتہائی مشقت و ذلت و خواری کی زندگی بسر کر رہے ہیں، فرمایا ایک دن آئے گا جب تم ان کے مالک ہو گے اور یہ لوگ تمہارے ہاتھوں ذلیل ہوں گے، پھر فرمایا کہ میرے والد نے مجھ سے عہد لیا کہ میں زمین کی کسی جگہ میں نہ رہوں مگر وہ جگہ جو زیادہ مخفی اور زیادہ دور ہوتا کہ اہل ضلالی اور متمدن جہاں کے مکانات اور فریب کاریوں سے ایک طرف رہوں جب تک کہ خداوند عالم ظہور کی رفعت و اجازت دے، اور مجھ سے فرمایا تھا اے بیٹا خداوند عالم اہل بلاد و طبقات عباد کو کسی حجت و امام سے خالی نہیں رکھتا کہ جس کی لوگ پیروی کریں، اور خدا کی حجت اس کی وجہ سے تمام ہو، اے فرزند گرامی تو وہ ہے کہ جسے خداوند عالم نے حق کے پھیلائے اور باطل و اعداء دین کے گرانے اور گمراہوں کی آگ کے شعلوں کو بجھانے کے لیے پیدا کیا ہے پس زمین کی پوشیدہ جگہوں میں رہائش اختیار کرو اور ظالموں کے شہروں سے دور رہو اور تمہیں تنہائی سے وحشت نہ ہو اور یہ جان لو کہ اہل اطاعت و اخلاص کے دل تمہاری طرف مائل ہوں گے جس طرح کہ پرندے اپنے آشیانہ کی طرف پرواز کرتے ہیں، اور یہ لوگوں کے چند گروہ ہیں کہ جو بظاہر مخالفین کے ہاتھوں ذلیل ہیں، لیکن خدا کے نزدیک گرامی اور عزیز ہیں اور وہ اہل قناعت ہیں، اور انہوں نے اہل بیت کے دامن سے تمسک کیا ہوا ہے اور ان کے آثار سے دین کا انتباہ کرتے ہیں اور حجت و دلیل کے ذریعہ اعداء دین کے ساتھ جہاد کرتے ہیں اور خدا نے انہیں مخصوص قرار دیا ہے اس چیز کے ساتھ کہ مخالفین دین سے جو ذلتیں برداشت کرتے ہیں ان پر صبر کریں۔ تاکہ وہ دار قرار میں عزت ابدی کے ساتھ فائز ہوں، اے فرزند اپنے امور کے مصادر و موارد پر صبر کرو، یہاں تک کہ خداوند عالم تمہاری حکومت کے اسباب میسر فرمائے، اور زرد قسم کے علم اور سفید جھنڈے عظیم و زمزم کے درمیان تیرے سر پر لہرائیں اور فوج در فوج صاحب خلوص و صفا حجر اسود کے قریب تمہارے پاس آئیں اور تمہاری بیعت حجر اسود کے گردا گرد کریں، یہ ایسی جماعت ہوگی کہ جن کی طینت نفاق کی آلودگی سے اور جن کے دل نجاست و شقاق و اختلاف سے پاک و پاکیزہ ہوں گے، اور ان کی طبائع دین کے قبول کرنے کے لیے نرم ہوں گی اور گمراہ لوگوں کے فتنوں کو دور کرنے کے لیے سخت پتھر ہوں گے، اس وقت ملت و دین کے گلستان آراستہ ہوں گے اور صبح حق درخشاں ہوگی اور خداوند عالم تمہارے ذریعہ سے ظلم و طغیان کو زمین سے دور کرے گا، اور بہجت امن و امان

اطراف جہاں میں ظاہر ہوگی اور شرائع دین مبین کے طیور و مرغ اپنے آشیانوں کی طرف پلٹ آئیں گے اور فتح و ظفر کے بادل بساتین ملت کو سرسبز شاداب کریں گے۔

پھر حضرتؑ نے فرمایا جو کچھ اس مجلس و نشست میں گزرا ہے اسے پنہاں رکھنا اور کسی کے سامنے ظاہر نہ کرنا مگر وہ لوگ جو اہل صدق و وفا و امانت ہوں۔

ابن مہزیار کہتا ہے کہ میں چند دن حضرتؑ کی خدمت میں رہا اور مشکل مسائل حضرتؑ سے پوچھے اس وقت آپؑ نے مجھے اجازت مرحمت فرمائی کہ میں اپنے اہل و عیال کی طرف واپس جاؤں، الوداع کے دن پچاس ہزار درہم سے زیادہ جو میرے پاس تھے وہ بطور ہدیہ حضرتؑ کی خدمت میں لے گیا اور بہت اصرار اور التماس کیا کہ اسے قبول فرمائیں، آپؑ نے تبسم کیا اور فرمایا کہ اس مال سے اپنے وطن کو واپس جاتے ہوئے اعانت طلب کرنا، کیونکہ سفر دراز تھے درپیش ہے اور بہت سی دعائیں میرے حق میں فرمائیں اور میں اپنے وطن واپس آ گیا۔

## چوتھی فصل

### صاحب الزماں سے صادر ہونے والے معجزات

#### باہرات و خوارق عادات

معلوم رہے کہ آپؑ کے وہ معجزات جو زمانہ غیبت صغریٰ میں نقل ہوئے ہیں جب کہ خواص و نواب کا آپؑ کے ہاں جانا تھا تو وہ بہت ہیں، لیکن چونکہ اس کتاب میں بسط کی گنجائش نہیں لہذا ان میں سے قلیل کے ذکر پر اکتفاء کی جاتی ہے۔

پہلا معجزہ! شیخ کلینی و قطب راوندی اور دوسرے اعلام نے بیان کیا ہے، اہل مدائن کے ایک شخص سے وہ کہتا ہے کہ میں اپنے ایک ساتھی کے ساتھ حج کے لیے گیا اور ہم موقف عرفات میں بیٹھے ہوئے تھے اور ہمارے قریب ایک جوان بیٹھا تھا کہ جس نے ایک لنگ اور ردا پہن رکھی تھی کہ جن کی ہم نے ایک سو پچاس دینار قیمت لگائی کہ اتنے میں پڑیں گے اور اس کے پاؤں میں زرد رنگ کا جو تھکا اور اس پر سفر کا اثر ظاہر نہیں تھا پس ایک سائل نے ہم سے سوال کیا کہ جسے ہم نے رد کر دیا وہ اس جوان کے پاس گیا اور اس سے سوال کیا تو جوان نے زمین سے کوئی چیز اٹھا کر دے دی تو سائل نے اس کو بہت دعا دی، جوان اٹھ کر کھڑا ہوا اور ہماری نظروں سے غائب ہو گیا، ہم سائل کے پاس گئے اور اس سے پوچھا کہ اس جوان نے تجھے کیا دیا کہ تو

نے ڈھیر ساری دعائیں دیں تو اس نے ہمیں سونے کے ٹکڑے دکھائے جو ریت کی طرح دانہ دار تھے، جب اس کا وزن کیا تو وہ بیس مثقال تھا۔

میں نے اپنے ساتھی سے کہا کہ ہمارے امام اور مولا ہمارے پاس تھے اور ہم نہیں جانتے تھے، کیونکہ ان کے اعجاز سے ہی سنگریزے سونا ہوئے ہیں پھر ہم تمام میدان عرفات میں پھرے تو انہیں نہ پایا، اہل مکہ و مدینہ میں سے جو گروہ ان کے گرد تھا ان سے ہم نے پوچھا کہ یہ شخص کون تھا وہ کہنے لگا یہ علوی جوان ہے جو ہر سال پایادہ حج کے لیے آتا ہے۔

دوسرا معجزہ! قطب راوندی نے خراج میں حسن مسترق سے روایت کی ہے وہ کہتا ہے کہ میں ایک دن حسن بن عبد اللہ حمدان ناصر الدولہ مجلس میں بیٹھا تھا اور وہاں ناحیہ حضرت صاحب الامر اور ان کی غیبت کے متعلق گفتگو ہونے لگی اور ان باتوں کا استخرا اور تمسخر اڑا تھا، اسی حالت میں میرا چچا حسین اس مجلس میں آیا اور میں پھر وہی باتیں کرنے لگا تو اس نے کہا اے بیٹا میں بھی اس سلسلہ میں تیرے جیسا اعتقاد رکھتا تھا، یہاں تک کہ حکومت قم مجھے دی گئی، جب کہ اہل قم خلیفہ کے نافرمان ہو چکے تھے اور جو حکم بھی وہاں جانا اسے قتل کر دیتے اور کسی کی اطاعت نہیں کرتے تھے، پس مجھے ایک لشکر دے کر قم کی طرف بھیج دیا گیا جب میں طرز کے علاقہ میں پہنچا تو شکار کے لیے گیا، شکار مجھ سے آگے نکلا میں اس کے پیچھے گیا اور بہت دور چلا گیا یہاں تک کہ میں نہر پر پہنچ گیا اور میں نہر کے درمیان چلنے لگا جتنا بھی جاتا اس کی وسعت بڑھتی جاتی اسی حالت میں ایک سوار نمودار ہوا جو سفید سیاہی مائل گھوڑے پر سوار تھا اس سبز خن کا عمامہ پہنے ہوئے تھا اور سوائے اس کی آنکھوں کے نیچے کا جسم نظر نہیں آتا تھا اس نے پاؤں میں دو موزے پہن رکھے تھے، مجھ سے کہا حسین اور مجھے امیر نہ کہا اور نہ کنیت کے ساتھ یاد کیا، بلکہ حقارت کے ساتھ میرا نام لیا اور فرمایا کہ کیوں ہماری ناحیہ کی عیب جوئی کرتا ہے اور اپنے مال کا نمس کیوں ہمارے اصحاب و نواب کو نہیں دیتا میں صاحب وقار اور شجاع و بہادر تھا اور کسی چیز سے نہیں ڈرتا تھا لیکن ان کی باتوں سے کانپ گیا اور میں نے عرض کیا کہ جو کچھ آپ نے فرمایا ہے میرے آقا و سید وہ بجالاؤں گا۔

فرمایا جب وہاں پہنچو تو جس طرح متوجہ ہو آسانی کے ساتھ بغیر مشقت قتال و جدال کے شہر میں داخل ہو جاؤ اور کسب کرو، جو کچھ کسب کرو تو اس کا نمس اس کے مستحق تک پہنچانا۔

میں نے عرض کیا میں نے سنا اور اطاعت کی، پھر فرمایا پس رشد و صلاح کے ساتھ جاؤ پھر اپنے گھوڑے کی باگ پھیری اور چلے گئے اور میری نظروں سے غایب ہو گئے میں نہ جان سکا کہ وہ کہاں گئے، میں نے اپنے دائیں بائیں انہیں تلاش کیا لیکن نہ پایا، مجھ پر خوف طاری ہوا اور اپنے لشکر کی طرف پلٹ آیا اور یہ واقعہ کسی سے بیان نہ کیا میں اسے بھول گیا جب میں قم پہنچا تو میرا خیال تھا کہ مجھے ان سے جنگ کرنی پڑے گی، لیکن اہل قم میرے استقبال کے لیے نکل آئے اور کہنے لگے جو شخص مذہب میں ہمارا مخالف ہوتا اور ہماری طرف آتا تو ہم اس سے جنگ کرتے تھے چونکہ تو ہم میں سے ہے اور ہماری طرف آیا ہے تو تیرے اور ہمارے درمیان کوئی اختلاف نہیں، شہر میں داخل ہو کر جس طرح چاہو شہر کا انتظام کرو میں ایک مدت تک تم رہا اور بہت سا مال جمع کیا، پس امراء خلیفہ نے مجھ پر اور میرے کثیر مال پر حسد کیا اور خلیفہ کے پاس میری مذمت کی یہاں تک کہ اس نے مجھے معزول کر دیا پھر میں بغداد کی طرف



واپس آگیا میں سب سے پہلے خلیفہ کے مکان پر گیا اسے سلام کیا اور اپنے گھر پلٹ آیا اور لوگ میری ملاقات کو آرہے تھے اس اثناء میں محمد بن عثمان عمروی آئے، وہ تمام لوگوں کے پاس سے گزر کر میری مسند پر آ بیٹھے اور میری پشتی پر تکیہ کیا، میں ان کی اس حرکت سے آگ بگولہ ہو گیا مسلسل لوگ آ جا رہے تھے اور وہ بیٹھے تھے کہ جانے کا نام ہی نہیں لیتے تھے لفظ بہ لفظ میرا غصہ پڑھتا جاتا تھا جب مجلس ختم ہوئی تو وہ میرے پاس آئے اور کہنے لگے کہ تیرے اور میرے درمیان ایک راز ہے اسے سن لے۔

میں نے کہا کہ بتاؤ، کہنے لگے سفید سیاہی مائل گھوڑے کے سوار اور نہروالے بزرگ کہہ رہے ہیں کہ ہم نے اپنا وعدہ پورا کیا ہے۔

پس وہ واقعہ مجھے یاد آیا، میں لرزنے لگا میں نے کہا کہ میں نے سنا اور اطاعت کرنے کو تیار ہوں اور اپنے اوپر ان کا احسان سمجھوں گا، پس میں اٹھ کھڑا ہوا اور ان کا ہاتھ پکڑ لیا اور انہیں اندر لے گیا، اپنے خزینوں کے دروازے کھول دیئے اور سب کا ٹمسن ان کے سپرد کیا اور بعض اموال جو میں بھول گیا تھا وہ انہوں نے مجھے یاد دلوائے اور ان کا ٹمسن لیا۔ اس کے بعد میں نے حضرت صاحب الامرؑ کے معاملہ میں کبھی شک نہیں کیا پس حسن ناصر الدولہ نے کہا کہ جب میں نے اپنے چچا سے یہ واقعہ سن لیا تو میرے بھی دل سے شک جاتا رہا اور حضرتؑ کے متعلق یقین کر لیا۔

تیسرا معجزہ! شیخ طوسی اور دوسرے اعلام نے علی بن بابویہ سے روایت کی ہے کہ انہوں نے حضرت صاحب الامرؑ کی خدمت میں عریضہ لکھا اور حسین بن روح رضی اللہ عنہ کو دیا۔ اس عریضہ میں سوال کیا تھا کہ حضرتؑ ان کے لیے دعا کریں کہ خداوند عالم انہیں فرزند عنایت کرے۔

حضرتؑ نے جواب میں لکھا کہ ہم نے دعا کی ہے خداوند عالم بہت جلد تمہیں دونیکو کار بیٹے عطا فرمائے گا، پس بہت جلدی ایک کنیز سے دو فرزند عطا کئے ایک محمد اور دوسرے حسین، محمد نے بہت سی کتب تصنیف کیں کہ جن میں سے ایک کتاب ”من لا یحضرہ الفقیہ“ ہے اور حسین سے بہت سی محدثین کی نسل پیدا ہوئی، اور محمد فخر کیا کرتے تھے کہ میں حضرت قائم علیہ السلام کی دعا سے پیدا ہوا ہوں اس کے ساتھ اسے شاباش دیتے اور کہنے تھے کہ جو شخص حضرت صاحب الامر علیہ السلام کی دعا سے پیدا ہو وہ اس لائق ہے کہ ایسا ہو۔

چوتھا معجزہ! شیخ طوسی نے رشیق سے روایت کی ہے کہ معتمد خلیفہ نے مجھے دو افراد کے ساتھ کسی کوچھج کر بلوایا اور حکم دیا کہ ہم میں سے ہر ایک اپنے دو گھوڑے لے لے، ایک پر سوار ہو اور دوسرا اس کے پہلو میں چلائیں یعنی اس کی باگ ہاتھ میں لے لیں، اور سبکباری و آسانی کے ساتھ جلدی سامرہ میں جائیں اور حضرت امام حسن عسکری علیہ السلام کا اتہ پتہ بتایا اور کہنے لگا کہ جب مکان کے دروازے پر پہنچو گے تو وہاں دروازے پر ایک سیاہ رنگ کا غلام بیٹھا ہوگا، پس مکان کے اندر چلے جانا اور مکان کے اندر جو کوئی تمہیں ملے اس کا سر میرے پاس لے آنا۔ جب ہم حضرتؑ کے دروازے پر پہنچے تو گھر کی دہلیز پر سیاہ رنگ کا غلام بیٹھا تھا اس کے ہاتھ میں آزار بند تھا کہ جسے وہ بن رہا تھا۔

ہم نے پوچھا اس مکان میں کون ہے کہنے لگا اس کا مالک، اس نے ہماری طرف کسی قسم کی توجہ نہ کی اور ہماری پروا نہ کی، جب ہم مکان کے اندر داخل ہوئے تو اسے بڑا عمدہ اور صاف ستھرا پایا، سامنے ایک پردہ لٹکا ہوا دیکھا کہ جس سے بہتر کبھی نہیں دیکھا تھا گویا ابھی کاربگر کے ہاتھ سے نکلا ہو اور مکان میں کوئی شخص موجود نہیں تھا جب ہم نے پردہ اٹھایا تو ایک بہت بڑا ہال ہمیں نظر آیا گویا کہ پانی کا دریا اس کمرے میں رکھا ہوا ہے اور کمرے کے آخر میں ایک چٹائی پانی کے اوپر بچھی ہوئی ہے اور اس چٹائی کے اوپر ایک مرد کھڑا ہے جو بہت مشکل و لحاظ سے بہترین جوان مرد ہے اور نماز میں مشغول ہے اور وہ کسی طرح بھی ہماری طرف ملتفت نہ ہوا، احمد بن عبد اللہ نے کمرے میں پاؤں رکھا تا کہ پانی میں داخل ہو تو وہ ڈوب گیا اور وہ تڑپا یہاں تک کہ میں نے ہاتھ بڑھا کر اس کو باہر نکالا، وہ بیہوش ہو گیا، کچھ دیر کے بعد وہ ہوش میں آیا تو میرے دوسرے ساتھی نے اندر جانے کا ارادہ کیا، اس کی حالت بھی وہی ہوئی۔ پس میں متحیر ہو گیا اور زبان معذرت کھولی اور میں نے کہا اے مقرب درگاہ خدا سے اور آپ سے عذر چاہتا ہوں خدا کی قسم میں نہیں جانتا تھا کہ کس کے پاس جا رہا ہوں اور حقیقت حال سے مطلع نہیں تھا، اور اب خدا کی بارگاہ میں توبہ کرتا ہوں پس وہ بالکل میری گفتگو کی طرف متوجہ نہ ہوئے اور نماز میں مشغول رہے، ہمارے دلوں میں عظیم ہیبت طاری ہوئی اور ہم واپس آگئے معتمد ہمارا انتظار کر رہا تھا اس نے دربانوں سے کہہ رکھا تھا کہ ہم جس وقت آئیں ہمیں اس کے پاس لے جائیں پس رات کے وقت ہم پہنچے اس کے پاس گئے اور تمام واقعہ اسے کہہ سنایا۔

کہنے لگا مجھ سے پہلے تم نے کسی سے ملاقات کی ہے اور کسی سے کوئی بات کی ہے ہم نے کہا کہ نہیں، پس اس نے بڑی بڑی قسمیں کھائیں کہ اگر میں نے اس میں سے ایک لفظ بھی سنا کہ تم نے کسی کے سامنے بیان کیا ہے تو میں تم سب کی گردنیں اڑا دوں گا پس ہم یہ حکایت بیان نہ کر سکے مگر اس کے مرنے کے بعد۔

**پانچواں معجزہ!** جناب محمد بن یعقوب کلینی نے خلیفہ عباسی کے ایک سپاہی سے روایت کی ہے وہ کہتا ہے کہ میں غلام خلیفہ نسیم کے ساتھ تھا جب وہ سامرہ میں آیا اور اس نے امام حسن عسکری علیہ السلام کے گھر کا دروازہ توڑ دیا حضرت کی وفات کے بعد تو حضرت صاحب الامر گھر سے نکلے اور تبرزینی (کلباڑی) آپ کے ہاتھ میں تھی، آپ نے نسیم سے کہا کہ تم میرے مکان کے ساتھ کیا کر رہے ہو، نسیم کا نپنے لگا اور کہا کہ جعفر کذاب کہتا تھا کہ آپ کے والد کا کوئی بیٹا نہیں ہے اب اگر یہ مکان آپ کا ہے تو ہم واپس چلے جاتے ہیں۔

علی بن قیس راوی حدیث کہتا ہے کہ حضرت کے مکان کے خادموں میں سے ایک شخص باہر آیا تو میں نے اس سے وہ واقعہ پوچھا جو اس نے نقل کیا تھا، کیا یہ سچ ہے تو وہ کہنے لگا کہ تجھے کس نے بتایا ہے میں نے کہا کہ خلیفہ کے ایک سپاہی نے، وہ کہنے لگا کہ کوئی چیز دنیا میں چھپی نہیں رہتی۔

**چھٹا معجزہ!** شیخ ابن بابویہ اور دوسرے اعلام نے روایت کی ہے کہ احمد بن اسحاق جو کہ حضرت امام حسن عسکری علیہ السلام کے وکلا میں سے تھا، سعد بن عبد اللہ کو جو کہ ثقات اصحاب میں سے ہے اپنے ساتھ حضرت کی خدمت میں لے گیا، کیونکہ وہ حضرت

سے چند مسائل پوچھنا چاہتا تھا، دعد بن عبد اللہ کہتا ہے کہ جب ہم حضرتؑ کی خدمت میں دولت سرا کے دروازے پر پہنچے تو احمد نے اپنے اور میرے لیے اندر جانے کی اجازت طلب کی اور ہم اندر چلے گئے احمد کے ساتھ ایک ہمیانی تھی کہ جسے اس نے عباء کے نیچے چھپا رکھا تھا کہ اس ہمیانی میں سونے اور چاندی کی ایک سوساٹھ تھیلیاں تھیں ان میں سے ہر ایک پر ایک ایک شیعہ نے اپنی مہر لگا رکھی تھی اور حضرتؑ کی خدمت میں بھیجی تھی، جب ہم امام کی خدمت میں پہنچے تو آپؑ کی گود میں ایک بچہ تھا کہ کمال حسن و جمال کی وجہ سے مشتری کی طرح تھا اور اس کے سر پر دو زلفیں تھیں اور حضرتؑ کے قریب سونے کی ایک گیند انار کی شکل کی پڑی تھی جو گیند ہائے زیبا اور جواہر گراں بہا سے مرصع تھی اور اکابر بصرہ میں سے کسی نے حضرتؑ کی خدمت میں بطور ہدیہ بھیجی تھی اور حضرتؑ کے ہاتھ میں ایک خط تھا کہ جسے آپؑ لکھ رہے تھے جب وہ بچہ مانع ہوتا تو حضرتؑ وہ گیند پھینک دیتے اور بچہ اس کے پیچھے جاتا اور حضرتؑ لکھنے لگتے۔ جب احمد نے ہمیانی کھولی اور آپؑ کے پاس رکھ دی اور حضرتؑ نے اس بچہ سے فرمایا کہ یہ تمہارے شیعوں کے ہدئے اور تحفے ہیں انہیں کھول کر ان میں تصرف کرو، وہ بچہ (صاحب الامرؑ) کہنے لگا اے میرے مولا کیا یہ جائز ہے کہ میں اپنا طاہر و پاک ہاتھ حرام مال کی طرف دراز کروں، پس حضرت امام حسن عسکری علیہ السلام نے فرمایا اے اسحاق کے بیٹے جو کچھ ہمیانی میں ہے باہر نکالو تاکہ حضرت صاحب الامر علیہ السلام حلال و حرام کو ایک دوسرے سے الگ کر دیں۔

پس احمد نے ایک تھیلی نکالی تو حضرتؑ نے فرمایا کہ یہ فلاں شخص کا مال ہے جو قوم کے فلاں محلہ میں رہتا ہے اور اس تھیلی میں باسٹھ اشرفیاں ہیں، پینتالیس اشرفیاں تو اس ملک کی قیمت میں سے ہیں جو اسے باپ کی طرف سے میراث میں ملا ہے اور اس نے اسے بیچا ہے اور چودہ اشرفیاں ان سات کپڑوں کی قیمت ہے جو اس نے بیچے ہیں اور تین دینار مکان کے کرایہ میں سے ہیں۔ حضرت امام حسن عسکری علیہ السلام نے فرمایا بیٹا تم نے سچ کہا ہے یہ بتاؤ کہ ان میں حرام کیا چیز ہے تاکہ اس کو باہر نکال دوں۔

فرمایا کہ اس تھیلی میں ایک اشرفی پرری کا سکہ ہے جو فلاں سال کی تاریخ میں لگایا گیا ہے اور وہ تاریخ اس سکہ پر نقش تھی اب اس کا آدھا نقش مٹ چکا ہے اور ایک دینار مقراض شدہ ناقص ہے اور وہ ڈیڑھ وانک ہے اس تھیلی میں یہی دونوں دینار حرام ہیں ان کی حرمت کی وجہ یہ ہے کہ ان کے ماگٹ کی فلاں سال کے فلاں ماہ میں اس کے ہمسائے جولاہے کے پاس ڈیڑھ من (ایرانی) دھاگوں کی اینٹیاں تھیں کچھ دیر ان کے پاس رہیں تو چور انہیں چوری کر کے لے گئے، جب جولاہے نے کہا کہ انہیں چور لے گئے ہیں تو اس نے اس کی تصدیق نہ کی اور اس سے جرمانہ وصول کیا ایسے دھاگے جو ان سے زیادہ باریک تھے جو چور لے گئے تھے اور اسی وزن پر ان کو بن کر بیچا ہے اور یہ دونوں دینار اس کپڑے کے ہیں اور حرام ہیں۔

جب احمد نے وہ تھیلی کھولی تو دو دینار انہیں علامتوں والے نکلے جو حضرت صاحب الامرؑ نے بیان کی تھیں وہ اس نے اٹھا لیے اور باقی حضرتؑ کے سپرد کر دیئے۔

پس اس نے دوسری تھیلی نکالی تو صاحب الامر علیہ السلام نے فرمایا کہ یہ فلاں شخص کا مال ہے جو قوم کے فلاں محلے میں رہتا

ہے اور اس میں پچاس اشرفیاں ہیں ہم اس مال کی طرف ہاتھ نہیں بڑھائیں گے۔

حضرت امام حسن عسکری علیہ السلام نے پوچھا کیوں۔

فرمایا کہ یہ اشرفیاں اس گندم کی قیمت ہے جو اس کے اور زراعت کرنے والوں کے درمیان مشترک تھی اس نے اپنا حصہ زیادہ تول لیا ہے اور اس میں ان کا مال موجود ہے۔

حضرت امام حسن عسکری علیہ السلام نے فرمایا کہ تم نے سچ کہا ہے بیٹا، پس آپ نے احمد سے فرمایا کہ یہ تھیلیاں اٹھا لو اور وصیت کرو کہ ان کے مالکوں کو واپس کر دیں، اور ہم نہیں چاہتے کیونکہ یہ حرام مال ہے یہاں تک کہ سب کو آپ نے اسی طرح جانچا، اور جب سعد بن عبداللہ نے چاہا کہ وہ اپنے مسائل پوچھے تو امام حسن عسکری علیہ السلام نے فرمایا کہ میرے نور نظر سے جو چاہتے ہو پوچھو اور آپ نے حضرت صاحب الامر علیہ السلام کی طرف اشارہ کیا۔

پس اس نے اپنے تمام مشکل مسائل پوچھے اور ان کے شافی و وافی جوابات سنے، بعض سوالات جو اس کے دل سے محو ہو گئے تھے وہ آپ نے بطور اعجاز اسے یاد دلانے اور ان کے جوابات دیئے۔ (حدیث طویل ہے کہ جسے میں نے دیگر کتب میں بیان کیا ہے)

ساتواں معجزہ! شیخ کلینی وابن بابویہ اور دوسرے علماء رحمۃ اللہ علیہم نے معتبر اسناد کے ساتھ عالم ہندی سے روایت کیا ہے وہ کہتا ہے کہ میں اپنے ساتھیوں کی ایک جماعت کے ساتھ شہر کشمیر میں تھا جو کہ ہندوستان کا ایک شہر ہے (ہوسکتا ہے کہ کشمیر اس زمانہ میں کوئی شہر ہو، مترجم) ہم چالیس افراد تھے جو اس ملک کے بادشاہ کی دائیں طرف کرسیوں پر بیٹھے تھے ہم سب نے تورات، انجیل، زبور اور صحف ابراہیم پڑھے ہوئے تھے اور ہم لوگوں کے درمیان حکم کرتے تھے اور انہیں اپنے دین کی تعلیم دیتے تھے ان کے حلال و حرام میں فتویٰ دیا کرتے، تمام لوگ بادشاہ اور اس کے علاوہ ہماری طرف رجوع کیا کرتے تھے۔

ایک دن رسول اللہ صلی اللہ علیہ وآلہ وسلم کا نام ہم نے لیا اور ہم نے کہا کہ وہ پیغمبر کہ جس کا نام کتابوں میں مذکور ہے اس کا معاملہ ہم پر مخفی ہے اور ہم پر واجب ہے کہ ہم اس کے حالات کا تفحص کریں اس کے آثار کے پیچھے جائیں، پس سب کی رائے اس پر برقرار ہوئی کہ میں ملک سے باہر جاؤں اور ان کے لیے آنحضرتؐ کے حالات کی جستجو کروں، پس میں باہر نکلا اور بہت سماں اپنے ساتھ لیا اور بارہ مہینے گردش کرنے کے بعد کابل پہنچا اور کچھ ترک لوگوں سے میری ملاقات ہوئی انہوں نے مجھے زخمی کر دیا اور میرا مال چھین لیا، کابل کا حاکم جب میرے حالات سے باخبر ہوا تو اس نے مجھے بلخ شہر میں بھیج دیا اور اس وقت داؤد بن عباس بلخ کا والی تھا، جب اس کو یہ خبر ہوئی کہ میں دین حق کی تلاش میں ہندوستان سے نکلا ہوں اور میں نے فارسی زبان سیکھی ہے اور فقہاء و متکلمین کے ساتھ مناظرے اور مباحثے کئے ہیں تو اس نے مجھے اپنے دربار میں بلایا اور فقہاء و علماء کو بلایا کہ وہ مجھ سے گفتگو کریں، میں نے ان سے کہا کہ میں اپنے شہر سے نکل کر آیا ہوں تاکہ تلاش کروں اس پیغمبر کو کہ جس کا نام میں نے اپنی کتب میں پڑھا ہے۔

وہ کہنے لگے کہ اس کا نام کیا ہے میں نے کہا کہ محمدؐ، وہ کہنے لگے کہ جسے تو تلاش کرتا پھرتا ہے وہ تو ہمارا پیغمبرؐ ہے میں نے

آنحضرتؐ کے شرائع اور دین ان سے پوچھے تو انہوں نے بیان کئے میں نے ان سے کہا کہ یہ تو میں جانتا ہوں کہ محمد پیغمبرؐ ہے، لیکن میں یہ نہیں جانتا کہ جس کو تم کہتے ہو یہ وہی ہے کہ جسے میں تلاش کر رہا ہوں، اب بتاؤ کہ وہ کہاں رہتا ہے تاکہ میں اس کے پاس جاؤں اور اس سے ان علامات و دلائل کے متعلق سوال کروں، کہ جو میرے پاس ہیں اور جو میں نے کتب میں پڑھے ہیں اگر وہی ہوا کہ جس کو میں تلاش کر رہا ہوں تو میں اس پر ایمان لے آؤں گا وہ کہنے لگے کہ وہ تو دنیا سے چلے گئے ہیں، میں نے کہا تو اس کا وصی اور خلیفہ کون ہے کہنے لگے کہ ابوبکر میں نے کہا اس کا نام بتائیے یہ تو اس کی کنیت ہے کہنے لگے کہ اس کا نام عبداللہ بن عثمان ہے اور اس کا قریش میں جو نسب ہے وہ بیان کیا۔

میں نے کہا کہ اپنے پیغمبرؐ کا نسب بیان کرو تو انہوں نے بتایا میں نے کہا یہ وہ پیغمبرؐ نہیں کہ جسے میں تلاش کرتا ہوں، اس کا خلیفہ تو اس کا دینی بھائی اور نسب میں اس کا چچا زاد ہے اور اس کی بیٹی کا شوہر ہے اور اس کی اولاد کا باپ ہے اور رُوئے زمین پر اس پیغمبرؐ کا کوئی بیٹا نہیں سوائے اس شخص کی اولاد کے جو کہ اس کا خلیفہ ہے جب فقہانے یہ باتیں مجھ سے سنیں تو وہ اچھلے اور کہنے لگے اے امیر یہ شخص شرک سے نکل کر کفر میں داخل ہو گیا ہے اور اس کا خون حلال ہے۔

میں نے کہا اے قوم میرا ایک دین ہے کہ جس سے میں متمسک ہوں اور میں اس دین سے اس وقت تک جدا نہیں ہوں گا جب تک اس سے زیادہ قوی اور محکم دین نہ پاؤں کہ جو میں رکھتا ہوں، میں پیغمبرؐ کی صفات ان کتب میں پڑھی ہیں جو خدا نے ان انبیاء پر نازل کی ہیں اور میں ہندوستان کے علاقہ سے باہر نکلا ہوں اور میں اس عزت و احترام سے جو میرے لیے تھا دست بردار ہوا ہوں اس پیغمبرؐ کی تلاش میں جب میں نے تمہارے پیغمبرؐ کے معاملہ کا اس سے تقابل کیا کہ جو تم نے بیان کیا ہے تو وہ اس کے مطابق نہیں جو میں نے کتب میں پڑھا ہے تم مجھ سے دستبردار ہو جاؤ، پس والی بلخ نے کسی کو بھیجا اور حسین بن اسلیب کو بلایا جو امام حسن عسکری علیہ السلام کے اصحاب میں سے تھا اور اس سے کہا کہ اس ہندوستانی شخص سے مباحثہ کرو۔

حسین نے کہا اصلحک اللہ تیرے پاس فقہانے علماء موجود ہیں اور وہ اس کے ساتھ مناظرہ کرنے کا زیادہ شعور رکھتے ہیں۔ والی کہنے لگا کہ جس طرح میں کہتا ہوں اس کے ساتھ مناظرہ کرو اور اسے علیحدگی میں لے جاؤ اور اس کے ساتھ مدارت و نرمی سے پیش آؤ اور اچھی طرح اس کی تسلی کراؤ۔

پس حسین مجھے تنہائی میں لے گیا اور بعد اس کے کہ میں نے اسے اپنے حالات بتائے اور وہ میرے مقصد و مطلب پر مطلع ہوا تو کہنے لگا کہ وہ پیغمبرؐ جس کو تم تلاش کر رہے ہو وہی ہے جو انہوں نے بیان کیا ہے، البتہ انہوں نے اس کا خلیفہ غلط بتایا ہے وہ پیغمبرؐ محمدؐ بن عبداللہ بن عبدالمطلب ہیں اور ان کا وصی علیؑ بن ابی طالب بن عبدالمطلب ہے اور وہ محمدؐ کی بیٹی فاطمہ کا شوہر اور حسن و حسین علیہما السلام کا باپ ہے جو کہ پیغمبرؐ محمدؐ کے نواسے ہیں۔

عالم نے کہا کہ یہی ہے وہ کہ جسے میں چاہتا تھا اور تلاش کرتا پھرتا ہوں، پس میں داؤد والی بلخ کے مکان پر گیا اور اس نے کہا کہ میں نے اسے پالیا ہے کہ جسے تلاش کر رہا تھا۔

## وانا اشهد ان لا اله الا الله وان محمداً رسول الله

پس والی نے مجھ سے بہت نیکی اور احسان کیا اور حسین سے کہا کہ اس کی دیکھ بھال رکھنا اور اس سے باخبر رہنا، پس میں اس کے مکان پر گیا اور اس سے مانوس ہو گیا اور وہ مسائل کہ جن کا میں محتاج تھا مذہب شیعہ کے موافق نماز و روزہ اور باقی فرائض اس سے اخذ کئے اور میں نے حسین سے کہا کہ ہم نے اپنی کتب میں پڑھا ہے کہ محمد خاتم انبیاء ہیں اور ان کے بعد کوئی نبی نہیں اور اس کا امر امامت اس کے بعد اس کے وصی و وارث و خلیفہ سے متعلق ہے اور مسلسل امر خلافت خود ان کی اولاد و القاب میں جاری و ساری ہے یہاں تک کہ دنیا ختم ہوگی، پس وصی محمد کا وصی کون ہے اس نے کہا کہ امام حسن اور ان کے بعد امام حسین جو دونوں فرزند ہیں محمد صلی اللہ علیہ وآلہ وسلم کے، پس سب کو حضرت صاحب الامر تک شمار کیا اور بیان کیا جو کچھ کہ حادثہ واقع ہوا تھا آپ کے غائب ہونے کے متعلق، پس میری ہمت و ارادہ اس سے متعلق ہوا کہ میں حضرت کی ناحیہ مقدسہ کو تلاش کروں شاید کہ ان کی خدمت بابرکت میں پہنچ سکوں۔

راوی کہتا ہے کہ پس عالم قم میں آیا اور ہمارے اصحاب کے ساتھ اس کی صحبت و گفتگو ہوئی تھی اور ۶۱۴ ہجری میں وہ ہمارے اصحاب کے ساتھ بغداد کی طرف گیا اور اس کا ایک سندھی ساتھی جو مذہب حق کی تحقیق میں اس کا رفیق کار تھا، عالم کہتا ہے کہ مجھے اپنے ساتھی کے کچھ اخلاق پسند نہ آئے، لہذا میں اس سے الگ ہو گیا اور میں بغداد سے نکل کر سامرہ پہنچا اور میں مسجد بنی عباس میں عباسیہ مسجد میں وارد ہوا اور وہاں نماز پڑھی اور میں متفکر اس امر میں تھا کہ جس کی تلاش میں میں نے کوشش کی تھی، اچانک ایک شخص میرے پاس آیا اور کہا کہ تو فلاں شخص ہے اور مجھے اس نام سے پکارا کہ جو ہندوستان میں میرا تھا اور اس کوئی باخبر نہ تھا۔

میں نے کہا کہ ہاں، کہنے لگا کہ قبول کر اپنے مولا کا پیغام وہ تجھے بلا رہے ہیں، میں اس کے ساتھ روانہ ہوا تو مجھے غیر مانوس راستوں سے لے چلا یہاں تک کہ ہم ایک مکان اور باغ میں داخل ہوئے میں نے دیکھا کہ میرے مولا بیٹھے ہوئے اور آپ نے مجھ سے ہندی زبان میں فرمایا خوش آمدی اے فلاں تیرا کیا حال ہے، اور فلاں و فلاں کو کن حالات میں چھوڑا ہے یہاں تک کہ آپ نے ان چالیس افراد کے نام لیے جو میرے ساتھی تھے اور ہر ایک کے حالات دریافت کئے اور جو کچھ مجھ پر بتی تھی وہ سب کچھ بیان کیا اور یہ تمام گفتگو آپ مجھ سے ہندی زبان میں کرتے رہے اور فرمایا کیا چاہتے ہو کہ اہل قم کے ساتھ حج پر جاؤ۔ میں نے کہا جی ہاں اے میرے آقا۔

فرمایا اس سال ان کے ساتھ نہ جاؤ، اب واپس چلے جاؤ، اگلے سال جانا پس آپ نے ایک سونے کی اشرفی میری طرف پھینکی جو آپ کے پاس پڑی تھی، فرمایا اس کو اپنے اخراجات میں صرف کرو اور بغداد میں فلاں شخص کے مکان پر جانا اور اسے کسی چیز کی اطلاع نہ دینا۔

راوی کہتا ہے کہ اس کے بعد عالم واپس آ گیا اور حج پر نہ گیا، اس کے بعد قاصد آئے اور خبر لائے کہ اس سال حاجی عقبہ سے واپس آگئے اور حج پر نہ گئے اور معلوم ہو گیا کہ حضرت نے اسی وجہ سے اس سال حج پر جانے سے منع کیا تھا، پس وہ خراسان کی طرف

گیا دوسرے سال حج پر گیا اور خراسان کی طرف پلٹ گیا اور خراسان سے ہمارے لیے ہدیہ بھیجا اور ایک مدت تک خراسان میں رہا یہاں تک کہ رحمت الہی سے جاواصل ہوا۔

آٹھواں معجزہ! قطب راوندی نے جعفر بن قولویہ استاد شیخ مفید سے روایت کی ہے کہ جب قرامط یعنی اسماعیلیہ ملاحہ نے کعبہ کو خراب کیا اور حجر اسود کو فہ میں لے آئے اور اسے مسجد کوفہ میں نصب کر دیا اور ۳۳۳ ہجری میں (جو کہ غیبت کبریٰ کا اوائل تھا) چاہا کہ اسے کعبہ کی طرف پلٹا دیں اور اسے اس کی جگہ پر نصب کریں تو میں نے حضرت سے ملاقات کی امید پر اس سال حج کا ارادہ کیا، کیونکہ احادیث صحیحہ میں وارد ہوا ہے کہ حجر اسود کو سوائے معصوم اور امام زمانہ کے کوئی شخص نسب نہیں کر سکتا، چنانچہ رسول خدا کی بعثت سے پہلے جو سیلاب آیا اور اس نے کعبہ کو خراب کیا تو حضرت رسول اکرم صلی اللہ علیہ وآلہ وسلم نے اسے نصب کیا تھا اور حجاج کے زمانہ میں جب اس نے عبداللہ بن زبیر پر حملہ کرنے کے سلسلے میں کعبہ کو خراب کیا تو جس وقت اسے بنانے لگے تو جو بھی حجر کو رکھتا تھا تو وہ لرزتا اور قرار نہ پکڑتا یہاں تک کہ امام زین العابدین علیہ السلام نے اسے اس کی جگہ پر رکھا تو وہ برقرار ہو گیا۔

لہذا میں اس سال حج کی طرف متوجہ ہوا جب بغداد پہنچا تو سخت قسم کی بیماری نے مجھ پر حملہ کیا کہ جس سے مجھے اپنی جان کا خطرہ ہو گیا اور میں حج پر نہ جاسکا تو میں نے ایک شیعہ کو اپنا نائب بنایا کہ جسے ابن ہشام کہتے تھے، اور میں نے آپ کی خدمت میں ایک عریضہ لکھا اور اسے سربمہر کیا اور اس عریضہ میں میں نے سوال کیا تھا کہ میری مدت عمر کتنے سال ہے اور میں اس بیماری سے شفا یاب ہوں گا کہ نہیں، اور میں نے ابن ہشام سے کہا کہ میرا مقصد یہ ہے کہ یہ رقعہ اس شخص کے ہاتھ میں دینا کہ جو حجر اسود کو اس کی جگہ پر رکھے اور اس کا جواب لے آنا اور تجھے میں اسی کام کے لیے بھیج رہا ہوں۔

ابن ہشام کہتا ہے کہ جب میں مکہ معظمہ پہنچا تو میں نے کچھ رقم کعبہ کے خداموں کو دی تاکہ وہ حجر اسود کے رکھنے کے وقت میری حمایت کریں تاکہ میں صحیح طرح دیکھ سکوں کہ حجر اسود کو اس کی جگہ پر کون رکھتا ہے اور لوگوں کا اثر دہام مجھے اس کے دیکھنے سے مانع نہ ہو۔

جب انہوں نے چاہا کہ حجر اسود کو اس کی جگہ پر رکھیں تو خدام نے مجھے اپنے درمیان میں لے لیا، اور وہ میری حمایت کرتے تھے اور میں دیکھ رہا تھا کہ جو بھی حجر اسود کو رکھتا تھا تو وہ ہلنے لگتا اور لرزتا اور قرار نہ پکڑتا تھا یہاں تک کہ ایک جوان خوشرو و خوشبو اور خوش مو گندم گوں نمودار ہوا اور اس نے حجر اسود کو ان کے ہاتھ سے لے کر اسے اس کی جگہ نصب کر دیا، اور وہ درست کھڑا ہو گیا اور اس میں حرکت نہ رہی، پس لوگوں نے آواز بلند کی اور وہ چل پڑے اور مسجد سے باہر جانے لگے، میں اس جوان کے پیچھے بڑی تیزی سے چلا اور لوگوں کی صفوں کو چیرتا اور اپنے دائیں بائیں سے دور ہٹاتا تھا اور دوڑ رہا تھا، لوگ یہ گمان کرتے تھے کہ میں دیوانہ ہو گیا ہوں اور اپنی آنکھ میں اس جوان سے نہیں ہٹاتا تھا تاکہ کہیں وہ میری نظر سے غائب نہ ہو جائے یہاں تک کہ ہجوم سے باہر نکل آیا، اور وہ شخص انتہائی آہستگی اور اطمینان کے ساتھ جا رہا تھا، میں جتنا بھی دوڑتا ان تک نہیں پہنچ سکتا تھا جب وہ ایسی جگہ پہنچا کہ جہاں میرے اور اس کے علاوہ کوئی دوسرا نہیں تھا تو وہ کھڑا ہو گیا اور میری طرف ملتفت ہوا اور فرمایا جو تمہارے پاس ہے وہ مجھے دے دو۔

میں نے وہ رقعہ ان کے ہاتھ میں دے دیا، کھولے بغیر فرمایا اس سے کہنا کہ اس بیماری میں تمہارے لیے کوئی خوف و خطر نہیں اور صحت یاب ہو جاؤ گے اور تمہاری اجل تیس سال کے بعد ہے، جب میں نے اس حالت کا مشاہدہ کیا اور آپ کا کلام معجزہ نظام سنا تو خوف عظیم اس حد تک مجھ پر چھا گیا کہ میں حرکت نہیں کر سکتا تھا، جب یہ خبر ابن قولویہ کو ملی تو اس کا یقین زیادہ ہو گیا اور وہ ۶۳ھ ہجری تک زندہ رہے، اس سال انہیں تھوڑی سی تکلیف ہوئی تو وصیت کی اور کفن و حنوط مہیا کیا، ضروریات سفر آخرت ساتھ لیں اور ان امور میں بہت اہتمام کرنے لگے لوگ انہیں کہتے کہ آپ کو زیادہ تکلیف نہیں ہے، اس قدر تعجیل واضطراب کیوں کرتے ہیں کہنے لگے کہ میرے مولانا مجھ سے وعدہ کیا ہے، پس انہوں نے اسی بیماری سے منازل رفیعہ بہشت کی طرف انتقال کیا۔

### الحقہ اللہ بموالیہ الاطہار فی دار القرار

نواں معجزہ! شیخ ابن بابویہ نے احمد بن فارس ادیب سے روایت کی ہے وہ کہتا ہے کہ میں شہر ہمدان میں گیا، تو وہاں سب لوگوں کو سنی المذہب پایا سوائے ایک محلہ کے جنہیں بن راشد کہتے تھے جو کہ سب شیعہ امامیہ مذہب رکھتے تھے، شیعہ ہونے کا سبب پوچھا تو ایک بوڑھا آدمی کہ جس سے صلاح و دیانت کے آثار ظاہر تھے کہنے لگا کہ ہمارے شیعہ ہونے کا سبب یہ ہے کہ ہمارا جد اعلیٰ کہ جس کی طرف ہم منسوب ہیں، حج پر گیا اور اس نے بتایا کہ میں واپسی پر با پیادہ آ رہا تھا، چند منزل ہم آچکے تو بادیہ روزی میں جب قافلے کا پہلا حصہ پہنچا تو میں سو گیا (اس خیال سے) کہ جب قافلہ کا آخری حصہ پہنچے گا تو بیدار ہو جاؤں گا، جب میں سو گیا تو پھر بیدار نہ ہوا یہاں تک کہ سورج کی گرمی نے مجھے بیدار کیا تو قافلہ گزر چکا تھا اور شاہراہ ظاہر و معلوم نہیں ہوتی تھی، میں توکل کر کے روانہ ہوا تھوڑا سا راستہ میں نے طے کیا تو میں سرسبز و شاداب وادی میں پہنچ گیا جو کہ گل و لالہ سے پر تھی کہ کبھی میں نے ایسی جگہ نہیں دیکھی تھی، جب میں اس باغ میں داخل ہوا تو ایک عالی شان قصر مجھے نظر آیا اور میں اس قصر کی طرف روانہ ہوا، جب میں قصر کے دروازے پر پہنچا تو میں نے دو سفید رنگ کے خادم دیکھے جو بیٹھے ہوئے تھے، میں نے سلام کیا تو بڑے اچھے طریقہ سے انہوں نے جواب دیا اور کہنے لگے کہ بیٹھ جاؤ۔ خدا نے تمہارے لیے خیر عظیم چاہی ہے جو وہ تمہیں یہاں لے آیا ہے، پس ان خادموں میں سے ایک اس قصر کے اندر گیا اور تھوڑی دیر کے بعد باہر آیا اور کہا کہ اٹھو اور اندر چلو۔

جب میں اندر گیا تو میں نے ایسا قصر محل دیکھا کہ اس جیسا قصر کبھی نہیں دیکھا تھا، خادم آگے بڑھا اور جو پردہ دروازے پر پڑا ہوا تھا اسے اٹھایا اور کہنے لگا کہ آ جاؤ، جب میں اندر گیا تو میں نے ایک جوان کو دیکھا جو گھر کے اندر بیٹھا تھا اور ایک لمبی تلوار اس کے سامنے چھت میں لٹکی ہوئی ہے قریب ہے کہ تلوار کا سرا اس کے سر کو چھو لے اور وہ جوان اس چاند کی طرح تھا جو تارک رات میں چمک رہا ہو، پس میں نے سلام کیا تو بڑی ملاطفت اور خوش زبانی سے جواب دیا اور کہنے لگے تجھے معلوم ہے کہ میں کون ہوں۔

میں نے عرض کیا خدا کی قسم نہیں، فرمایا میں ہوں قائم آل محمد صلی اللہ علیہ وآلہ وسلم اور میں ہوں وہ جو اس تلوار کے ساتھ آخری زمانہ میں خروج کروں گا، اور اس تلوار کی طرف اشارہ کیا کہ میں زمین کو عدل و سچائی سے پر کروں گا بعد اس کے وہ ظلم و جور سے پر ہوگی، پس میں دروازے پر گر پڑا اور اپنا چہرہ زمین پر ملنے لگا۔



فرمایا ایسا نہ کرو اور سر بلند کرو تم جبل کے شہروں میں سے اس شہر میں رہتے ہو کہ جسے ہمدان کہتے ہیں، میں نے کہا جی ہاں اے میرے آقا و مولا، پس فرمایا کیا تو چاہتا ہے کہ اپنے اہل و عیال کے پاس واپس جائے۔

میں نے عرض کیا جی ہاں میرے سید و سردار میں چاہتا ہوں کہ اپنے اہل خانہ کی طرف واپس جاؤں اور انہیں اس سعادت کی خبر دوں جو مجھے عنایت ہوئی ہے، پھر آپ نے خادم کی طرف اشارہ کیا، اس نے میرا ہاتھ پکڑا اور ایک زرنقذ کی تھیلی مجھے دی اور مجھے باغ سے باہر لایا اور میرے ساتھ روانہ ہوا، تھوڑا سا راستہ ہم نے طے کیا تھا کہ عمارتیں درخت اور مسجد کا منارہ ظاہر ہوا۔ وہ کہنے لگا کیا تم اس شہر کو جانتے پہچانتے ہو، میں نے کہا کہ ہمارے شہر کے قریب ایک شہر ہے کہ جسے اسد آباد کہتے ہیں۔

کہنے لگا کہ ہاں وہی ہے رشد و نیکی کے ساتھ جاؤ، یہ کہہ کر وہ غائب ہو گیا اور میں اسد آباد میں داخل ہوا اور تھیلی میں چالیس یا پچاس اشرفیاں تھیں، پھر میں ہمدان میں وارد ہوا اور میں نے اپنے اہل خانہ اور رشتہ داروں کو اکٹھا کیا اور انہیں ان دس سعادتوں کی بشارت دی جو خداوند عالم نے میرے لیے مہیا کی تھیں اور ہم ہمیشہ خیر و نعمت میں رہے، جب تک ان اشرفیوں میں سے کوئی چیز ہمارے پاس باقی رہی۔

دسواں معجزہ! مسعودی و شیخ طوسی اور دوسرے اعلام نے ابو نعیم محمد بن احمد انصاری سے روایت کی ہے کہ مفوضہ و مقصرہ کے ایک گروہ نے کامل بن ابراہیم مدنی کو ابو محمد علیہ السلام کے پاس سامرہ بھیجا تا کہ وہ آنجناب کے ساتھ ان کے امور و مسائل میں مناظرہ کرے۔

کامل کہتا ہے کہ میں نے اپنے دل میں کہا کہ آنجناب سے سوال کروں گا کہ بہشت میں داخل نہیں ہوگا سوائے اس شخص کے کہ جس کی معرفت میری معرفت کی طرح ہو اور جو اس چیز کا قائل ہے کہ جو میں کہتا ہوں، جب میں اپنے سید و سردار ابو محمد علیہ السلام کی خدمت میں حاضر ہوا، میں نے دیکھا کہ حضرت نے سفید و نرم و نازک لباس پہن رکھا ہے تو میں نے اپنے دل میں کہا کہ ولی خدا اور اس کی حجت نرم و نازک لباس پہنتا ہے اور ہمیں اپنے بھائیوں کے ساتھ مواسات کا حکم دیتا ہے اور اس قسم کے لباس پہننے سے منع کرتا ہے۔

پس آپ نے تبسم کرتے ہوئے فرمایا اے کامل اور اپنا بازو اوپر کیا تو میں نے پلاس سیاہ زبری (موٹا چولہ) آپ کے بدن کی کھال سے ملا ہوا دیکھا، پس آپ نے فرمایا کہ یہ خدا کے لیے ہے اور وہ تمہارے لیے ہے، پس میں شرمندہ ہو کر اس دروازے کے قریب بیٹھ گیا کہ جس پر پردہ لٹکا ہوا تھا، پس ہوا چلی اور اس پردے کو ایک طرف کو اوپر کر دیا تو میں نے ایک جوان کو دیکھا گویا چاند کا ٹکڑا ہے، چار سال سے زیادہ کا نہ ہوگا، تو اس نے مجھ سے فرمایا اے کامل بن ابراہیم تو میرا بدن کانپنے لگا اور مجھے القاء ہوا کہ ہوں لبیک اے میرے مولا و سردار، پس فرمایا تو ولی خدا اور اس کی حجت کے پاس آیا ہے اور یہ ارادہ کیا ہے کہ اس سے سوال کرے کہ جنت میں داخل نہیں ہوگا، مگر وہ جس کی معرفت تیری معرفت کی طرح ہو اور تیرے قول کا قائل ہو۔

میں نے عرض کیا جی ہاں، خدا کی قسم فرمایا پس اس حالت میں تو جنت میں بہت کم لوگ جائیں گے، حالانکہ خدا کی قسم جنت میں بہت سے لوگوں کے گروہ داخل ہوں گے کہ جنہیں حقیقہ کہتے ہیں۔

میں نے عرض کیا اے میرے سید و سردار وہ لوگ کون ہیں۔

فرمایا وہ ایسی قوم ہیں کہ ان کی دوستی امیر المؤمنینؑ سے بس اتنی ہے کہ وہ ان کے حق کی قسم کھاتے ہیں اور یہ نہیں جانتے کہ ان کی فضیلت کیا ہے، پھر آپؑ کچھ دیر خاموش رہے، پھر فرمایا تو مفوضہ کے قول کے متعلق آنجنابؑ سے سوال کرنے آیا وہ جھوٹ بکتے ہیں، بلکہ ہمارے دل مثبت خدا کا محل و ظرف ہیں، پس خدا جب چاہتا ہے تو ہم چاہتے ہیں اور خداوند عالم فرماتا ہے، وما تشاءون الا ان یشاء اللہ۔

اس وقت وہ پردہ اپنی حالت کی طرف پلٹ گیا، پس مجھ میں یہ قدرت نہ تھی کہ اسے اوپر کروں تو حضرت ابو محمدؑ نے میری طرف دیکھا اور تبسم کیا اور فرمایا اے کامل بن ابراہیم تیرے بیٹھے رہنے کا سبب کیا ہے جب کہ حضرت مہدیؑ اور میرے بعد کی حجت نے تجھے خبر دی ہے اس چیز کے متعلق جو تیرے دل میں تھی اور تو جس کے متعلق سوال کرنے آیا تھا۔

کامل کہتا ہے پس میں کھڑا ہو گیا اور اپنا جواب جو میں نے دل میں چھپا رکھا تھا، امام مہدی علیہ السلام حاصل کر لیا اور اس کے بعد میں آپؑ سے ملاقات نہ کر سکا، ابو نعیم کہتا ہے کہ پس میں نے کامل سے ملاقات کی اور اس سے اس واقعہ کے متعلق سوال کیا تو اس واقعہ کے متعلق سوال کیا تو اس نے مجھے آخر تک بغیر کمی و زیادتی کے اس کی خبر دی۔

گیارہواں معجزہ! شیخ محدث فقیہ عماد الدین ابو جعفر بن محمد بن علی بن محمد طوسی مشہدی معاصر ابن شہر آشوب نے کتاب ثاقب المناقب میں جعفر بن احمد سے روایت کی ہے کہ مجھے ابو جعفر محمد بن عثمان نے بلایا اور مجھے دو کپڑے جن پر نشان بنا ہوا تھا ایک تھیلی سمیت کہ جس میں کچھ درہم تھے دیئے، پھر مجھ سے فرمایا کہ ہمیں ضرورت ہے کہ تم اس وقت شہر واسط میں جاؤ اور جو کچھ میں نے تجھے دیا ہے وہ اس شخص کو دے دو کہ جس سے واسط شہر میں کشتی سے اترتے ہوئے سب سے پہلے ملاقات کرو۔

وہ کہتا ہے کہ مجھے اس سے بہت سخت غم و حزن ہوا اور میں نے دل میں کہا کہ وہ مجھے اس جیسے کام کے لیے بھیج رہے ہیں، اور یہ تھوڑی سی چیز مجھے دی ہے، پس میں واسط کی طرف گیا اور کشتی سے اتر، پس سب سے پہلے جس شخص سے ملاقات کی تو اس سے حسن بن قنطرة صیدلانی کے متعلق سوال کیا جو کہ وسط میں وقف کا وکیل تھا، پس وہ کہنے لگا میں وہی ہوں تم کون ہو، پس میں نے اس سے کہا کہ ابو جعفر عمری نے تجھے سلام کہا ہے اور یہ کپڑے اور یہ تھیلی دی ہے کہ انہیں تیرے سپرد کروں تو وہ کہنے لگا الحمد للہ بخت تحقیق محمد بن عبد اللہ حارثی کی وفات ہو گئی ہے اور میں اس کے کفن درست کرنے کے لیے باہر نکلا ہوں۔

پس اس نے کپڑے کو کھول کر دیکھا تو اس میں وہ کچھ تھا کہ جس کی ضرورت تھی خبرہ کافور میں سے اور اس تھیلی میں حمالوں اور قبر کھودنے والوں کا کرایہ اور اجرت تھی وہ کہتا ہے پس ہم نے اس کی تشیخ جنازہ کی اور واپس آ گئے۔

بارہواں معجزہ! نیز حسین بن علی بن محمدؑ سے جو ابو علی بغدادی کے نام سے مشہور تھا روایت ہے کہ وہ کہتا ہے کہ میں بخارا میں

تھا، پس ایک شخص نے (جو ابن جاؤ شیر کے نام سے مشہور تھا) سونے کے دس ٹکڑے مجھے دیئے کہ میں انہیں بغداد میں شیخ ابوالقاسم حسین بن روح قدس اللہ روحہ کے سپرد کروں، پس میں نے انہیں اپنے ساتھ لے لیا تو جب میں مغازہ امویہ میں پہنچا تو ان سے ایک ٹکڑا گم ہو گیا اور مجھے اس کا علم نہ ہوا، یہاں تک کہ میں بغداد میں داخل ہوا اور وہ سونے کے ٹکڑے باہر نکالے تاکہ آنجناب کے سپرد کر دوں، پس میں نے دیکھا کہ ان میں سے ایک گم ہو گیا ہے تو میں نے اس کے ہم وزن ایک ٹکڑا خرید لیا اور اسے ان نو ٹکڑوں کے ساتھ ملا دیا، اس وقت میں شیخ ابوالقاسم کے پاس بغداد گیا اور وہ سونے کے ٹکڑے ان کے سامنے رکھ دیئے تو فرمایا کہ یہ ٹکڑا تم لے لو اور جو ٹکڑا گم ہوا تھا وہ ہم تک پہنچ گیا ہے اور وہ یہ ہے اور وہ ٹکڑا باہر نکالا جو مجھ سے امویہ میں گم ہوا تھا، جب میں نے اسے دیکھا تو اسے پہچان لیا۔

تیر ہواں معجزہ! حسین بن علی مذکور سے روایت کی ہے وہ کہتا ہے کہ ایک عورت نے مجھ سے سوال کیا کہ مولاً کا وکیل کون ہے تو بعض اہل تم نے اسے بتایا کہ وہ ابوالقاسم بن روح ہے، اور ان کی اس عورت کو رہبری کی، پس وہ عورت جناب شیخ کے پاس آئی اور میں بھی آنجناب کے پاس موجود تھا تو کہنے لگی اے شیخ میرے پاس کیا ہے۔

فرمایا جو کچھ بھی تیرے پاس ہے اسے وجہ میں پھینک دے، پس اس نے جا کر پھینک دیا اور واپس ابوالقاسم روحی کے پاس آگئی اور میں بھی ان کے پاس ہی تھا، پس ابوالقاسم نے اپنے غلام سے کہا کہ ڈبیہ ہمارے پاس لے آؤ، پس وہ غلام ایک ڈبیہ ان کے پاس لے آیا تو آپ نے اس عورت سے کہا کہ یہ وہ ڈبیہ ہے جو تو نے دجلہ میں پھینکی ہے۔

کہنے لگی جی ہاں، فرمایا اب میں تجھے اس چیز کے متعلق خبر دوں جو اس میں ہے، یا تو بتائے گی وہ کہنے لگی آپ ہی بتائیں، فرمایا اس ڈبیہ میں ایک دستنبہ طلائی اور ایک بڑا کڑا ہے کہ جس میں جوہر ہے اور دو چھوٹے کڑے ہیں کہ جن میں جوہر ہے اور دو انگوٹھیاں ہیں ایک فیروزہ اور دوسری عقیق کی اور معاملہ اسی طرح تھا جیسا کہ شیخ نے فرمایا تھا، کوئی چیز اس میں سے نہیں چھوڑی تھی، پس وہ ڈبیہ کھولی اور جو کچھ اس میں تھا مجھے دکھایا اور عورت نے اس کی طرف دیکھا تو وہ کہنے لگی بعینہ وہی ہے جو میں لائی تھی اور اسے دجلہ میں پھینکا تھا پس میں اور وہ عورت اس معجزہ کے دیکھنے سے شوق کی وجہ سے بیخود ہو گئی۔

ابوعلیٰ بغدادی مذکور نے اس حدیث اور سابقہ حدیث کے بیان کرنے کے بعد کہا کہ میں قیامت کے دن ان چیزوں کے متعلق خداوند عالم کے ہاں گواہی دوں گا کہ جو میں نے بتائی ہیں کہ یہ اسی طرح ہیں، ان میں میں نے نہ زیادتی کی ہے اور نہ کمی اور آئمہ اثنا عشریہ کی قسم کھائی کہ میں نے سچ کہا ہے اور اس میں کمی زیادتی نہیں کی۔

چودہواں معجزہ! علی بن سنان موصلی اپنے باپ سے روایت کرتے ہیں وہ کہتا ہے کہ جب حضرت ابو محمد علیہ السلام کی وفات ہوئی تو اہل تم اور بلاذجل مین سے کچھ لوگ آئے کہ جن کے پاس کچھ اموال تھے جو وہ لے کر آئے تھے جس طرح کہ ان کا دستور تھا اور انہیں آنحضرت کی خبر نہیں تھی، پس جب وہ سامرہ پہنچے اور آنجناب کے متعلق سوال کیا تو انہیں بتایا کہ آپ کی وفات ہو گئی ہے تو وہ کہنے لگے کہ ان کے بعد کون ہے، تو لوگوں نے بتایا کہ ان کا بھائی جعفر تو انہوں نے اس کے متعلق پوچھا تو لوگوں نے بتایا کہ وہ سیر و تفریح کے

لیے باہر گیا ہے اور کشتی میں بیٹھ کر دجلہ میں شراب پی رہا ہے اور اس کے ساتھ گانے بجانے کے اسباب ہیں تو اس قوم نے ایک دوسرے سے مشورہ کیا اور کہنے لگے کہ یہ تو امام کے صفات نہیں اور ان میں سے بعض نے کہا کہ چلو اور یہ اموال ان کے مالکوں کو واپس کر دیں تو ابو العباس محمد بن جعفر حمیری مئی کہنے لگا ذرا صبر کرو، یہ شخص واپس آجائے اور اس کے معاملہ کی چھان بین کر لو۔

راوی کہتا ہے جب وہ واپس آیا تو یہ لوگ اس کے پاس گئے اور سلام کیا اور کہنے لگے اے ہمارے سردار ہم اہل قم میں سے ہیں اور ہم کچھ لوگ شیعہ اور کچھ غیر شیعہ ہیں پس ہم اپنے آقا ابو محمد علیہ السلام کے لیے کچھ مال لے کر آئے ہیں تو وہ کہنے لگا وہ مال کہاں ہے ہم نے کہا کہ وہ ہمارے پاس ہے، کہنے لگا کہ وہ میرے پاس لے آؤ، وہ کہنے لگے کہ اس مال کے متعلق ایک دوسری بات ہے کہ جو ہم نے بیان نہیں کی۔

کہنے لگا وہ کیا ہے وہ کہنے لگے کہ یہ اموال عام شیعوں کی طرف سے جمع ہوتا ہے کہ جس میں ایک دینار اور دو دینار ہوتے ہیں اس وقت ان کو اکٹھا کر کے ایک تھیلی میں رکھ دیتے ہیں اور اس کو سر بھر کر دیتے ہیں، اور ہم جب لے کر آتے تھے تو ہمارے آقا فرماتے کہ تمام مال کی مقدار یہ ہے اور فلاں شخص کا اس میں اتنا ہے اور فلاں کا اتنا ہے اور فلاں کی اتنی مقدار ہے، یہاں تک کہ آپ تمام لوگوں کے نام بتاتے تھے اور یہ بھی فرماتے تھے کہ مہر پر کیا لکھا ہے۔

جعفر کہنے لگا تم جھوٹ بولتے ہو اور میرے بھائی پر ایسی چیز کا افتراء باندھتے ہو کہ جسے وہ نہیں کرتا تھا، یہ تو علم غیب ہے جب ان لوگوں نے جعفر کی باتیں سنیں تو ایک دوسرے کی طرف دیکھا، پس جعفر کہنے لگا کہ وہ مال میرے پاس لے آؤ۔

وہ کہنے لگے ہم تو اجیر و مزدور ہیں کہ جنہیں مالکوں نے اجارہ پر بھیجا ہے، چونکہ ہم نے یہ چیزیں اپنے سید و سردار ابو محمد علیہ السلام سے دیکھی تھیں، اب تم امام کی تفصیلات بتاؤ ورنہ ہم اسے مالکوں کے پاس واپس لے جائیں تاکہ وہ جس طرح چاہیں وہ اس مال کے متعلق کریں۔

راوی کہتا ہے کہ پس جعفر خلیفہ کے پاس گیا اور اس سے ان کی شکایت کی، جب وہ لوگ خلیفہ کے پاس گئے تو خلیفہ نے کہا کہ یہ مال جعفر کو دے دو، وہ کہنے لگے اصلح اللہ الخلیفۃ ہم مزدور ہیں اور مال کے مالکوں کے وکیل ہیں اور یہ مال ان لوگوں کا ہے کہ جنہوں نے ہمیں حکم دیا ہے کہ کسی کے سپرد نہ کریں مگر اس علامت و دلالت کے ساتھ جو ابو محمد علیہ السلام کے ساتھ جاری تھی۔

خلیفہ کہنے لگا وہ دلالت و علامت کیا تھی جو ابو محمد علیہ السلام کے ساتھ تھی۔

وہ کہنے لگے کہ وہ ہم سے اشرافیوں کی مقدار اور ان کے مالکوں کے نام اور ان اموال اور ان کی مقدار بیان کرتے تھے جب وہ ایسا کرتے تو ہم وہ مال ان کے سپرد کرتے تھے اور ہم کئی دفعہ ان کی خدمت میں حاضر ہوئے اور یہ علامت تھی ہماری ان کے ساتھ، اب ان کی وفات ہو چکی ہے، پس اگر یہ شخص اس امر کا مالک ہے تو یہ بھی ہمارے لیے وہ کچھ بیان کرے جو اس کے بھائی بیان کیا کرتے تھے، ورنہ ہم اموال ان کے مالکوں کی طرف واپس لے جائیں گے جنہوں نے ہمارے توسط سے بھیجا ہے۔

جعفر کہنے لگا اے امیر المؤمنین یہ لوگ جھوٹ بولتے ہیں اور میرے بھائی پر افتراء باندھتے ہیں اور یہ تو علم غیب ہے، پس

خليفة نے کہا کہ یہ لوگ قاصد ہیں اور پیغام رساں ہیں وما علی الرسول الا البلاغ رسول کا کام صرف پیغام پہنچانا ہوتا ہے۔ پس جعفر مہبوت ہو گیا اور کوئی جواب اس سے نہ بن آیا تو وہ لوگ کہنے لگے اے امیر المؤمنین ہم پر احسان کیجئے اور کسی شخص کو حکم دیجئے کہ وہ ہماری نگہبانی کرے یہاں تک کہ ہم اس شہر سے باہر چلے جائیں۔

پس خلیفہ نے نقیب کو حکم دیا اور اس نے انہیں شہر سے باہر بحفاظت نکال دیا، جب وہ شہر سے باہر نکلے تو ایک لڑکا جو بہت خوبصورت تھا ان کے پاس آیا جو گویا غلام کی شکل و صورت میں تھا اور اس نے انہیں آواز دی کہ اے فلاں بن فلاں اور اے فلاں بن فلاں اپنے مولا کے بلاوے پر آؤ تو وہ اس سے کہنے لگے کہ تو ہمارا مولا ہے، اس نے کہا معاذ اللہ میں تو تمہارے مولا کا غلام ہوں تم آنجناب کی خدمت میں چلو۔

پس وہ کہتے ہیں کہ ہم اس کے ساتھ چلے یہاں تک کہ ہم اپنے مولا امام حسن علیہ السلام کے مکان میں داخل ہوئے پس ہم نے دیکھا کہ ان کے فرزند ارجمند قثم علیہ السلام ایک تخت پر تشریف فرما ہیں کہ گویا چاند کا ٹکڑا ہے اور آپ کے جسم مبارک پر سبز رنگ کا لباس ہے، پس ہم نے آپ کو سلام کیا تو آپ نے سلام کا جواب دیا اور اس وقت فرمایا کہ تمام مال کی مقدار اتنی ہے اور فلاں کا مال اتنا ہے، اور مسلسل آپ مال کے اوصاف بیان کرتے رہے، یہاں تک کہ تمام مال کا وصف بیان کیا، پھر آپ نے ہمارے لباس اور سوار یوں کی اور جو چوپائے ہمارے پاس تھے سب کی تفصیلات بتائیں پس ہم خدا کے سجدہ میں گر پڑے اور ہم نے آپ کے سامنے زمین کے بوسے لیے پھر ہم جو چاہتے تھے وہ سوالات کئے اور آپ نے جواب دیئے۔

ہم نے وہ مال آپ کی خدمت میں پیش کیا، آپ نے ہمیں حکم دیا کہ اب کوئی چیز سامرہ کی طرف لے کر نہ آئیں اور یہ کہ ہمارے لیے ایک شخص کو بغداد میں مقرر فرمائیں گے تو مال اس کے پاس لے آئیں اور اس سے آپ کی توقیعات جاری ہوں گی، وہ کہتے ہیں کہ پس ہم نے حضرت کے پاس سے مراجعت کی اور آپ نے ابو العباس محمد بن جعفر حمیری ثقی کو کچھ مقدار حنوط اور کفن دیا اور اس سے فرمایا کہ خداوند عالم تیرے اجر کو تیرے نفس میں عظیم و بزرگ قرار دے۔

راوی کہتا ہے کہ جب ابو العباس عقبہ بغداد میں پہنچا تو اسے بخارا آیا اور اس کی وفات ہو گئی، اس کے بعد یہ اموال بغداد میں لائے جاتے آپ کے مقرر کردہ افراد کی طرف اور ان کے توسط سے آپ کی توقیعات ظاہر ہوتی تھیں۔

پندرہواں معجزہ! ابو محمد حسن بن و جنان سے روایت کرتے ہیں، وہ کہتا ہے کہ میں چون ویس حج میں نماز عشاء کے بعد پرنا لے کے نیچے سجدہ میں پڑا تھا یعنی کعبہ معظمہ کے پرنا لے کے نیچے، اور دعا میں تضرع و زاری کر رہا تھا کہ میں نے دیکھا کسی نے مجھے بلایا اور پھر فرمایا کہ اے حسن بن و جنان۔

وہ کہتا ہے کہ میں کھڑا ہو گیا تو دیکھا کہ ایک زرد چہرے والی لاغر اندام کنیز ہے جو چالیس سال کی یا اس سے اوپر کی ہے، پس وہ میرے آگے چلنے لگی اور میں نے اس سے کچھ نہ پوچھا، یہاں تک کہ وہ خدیجہ کے مکان کے دروازے پر پہنچی اور وہاں ایک کمرہ تھا کہ جس کے درمیان ایک دیوار تھی، اس میں سیڑھیاں تھیں کہ جن سے اوپر جاتے تھے۔

پس وہ کنیز اوپر گئی اور آواز آئی کہ اے حسن اوپر آ جا، میں اوپر جا کر دروازے پر رک گیا، پس صاحب الزمان علیہ السلام نے فرمایا اے حسن کیا تو نے خیال کیا ہے کہ تو ہم سے مخفی و پوشیدہ ہے، خدا کی قسم تو کسی وقت حج نہیں کر رہا تھا مگر یہ کہ میں تیرے ساتھ تھا۔

پس میں سخت بے ہوش ہو کر منہ کے بل گر پڑا، پھر میں کھڑا ہوا تو مجھ سے فرمایا کہ اے حسن ہمیشہ مدینہ میں جعفر بن محمد کے مکان سے ملحق رہو اور تمہیں تمہارا کھانا پینا اور وہ چیز کہ جس سے اپنا ننگ ڈھانپ سکو مغموم و مہوم نہ کرے۔ پھر آپؑ نے ایک کاپی عطا فرمائی کہ جس میں دعائے فرج اور آپؑ پر بھیجی جانے والی صلوات تھی، پس آپؑ نے فرمایا کہ اس دعا کے ساتھ دعا مانگا کرو اور اس طرح مجھ پر صلوات بھیجا کرو، اور یہ سوائے میرے اولیاء کے کسی کو نہ دینا پس بیشک خداوند عالم تمہیں توفیق عطا فرمائے گا۔

میں نے عرض کیا اے میرے مولا کیا آپؑ کو اس کے بعد میں نہیں دیکھ سکوں گا۔

فرمایا اے حسن جب خدا تعالیٰ چاہے گا، حسن کہتا ہے کہ پس میں حج سے واپس آیا اور حضرت جعفر بن محمدؑ کے مکان میں رہنے لگا اور میں اس مکان سے باہر نکل کر واپس نہیں آتا تھا مگر تین حاجتوں کے لیے، تجدید وضو کے لیے سونے کے لیے یا افطار کرنے کے لیے۔

پس جس وقت میں اپنے افطار کے لیے جاتا تو اپنے کوزے کو پانی سے پر دیکھتا اور اس کے اوپر دو روٹیاں اور روٹیوں کے اوپر وہ کچھ ہوتا جو میرا دل چاہتا پس میں وہ کھا لیتا اور وہ میری کفایت کرتا اور سردی کا لباس سردی کے زمانہ اور گرمی کے زمانہ میں اور میں اپنے مکان میں دن کو پانی لے جاتا اور اس سے مکان میں چھڑکاؤ کرتا اور کوزہ خالی رکھ دیتا، لوگ میرے کھانا لے آتے اور مجھے اس کی ضرورت نہ ہوتی، پس میں لے کر صدقہ دیتا، یہ اس لیے کرتا کہ کہیں وہ اس راز کو نہ سمجھ لیں جو میرے ساتھ رہتا تھا۔

مولف کہتا ہے کہ ہمارے شیخ نے نجم ثاقب میں فرمایا ہے کہ حضرت صاحب الزمان علیہ السلام کے القاب شریف میں سے ایک لقب مہدی الآیات ہے، یعنی آیات خداوندی کو ظاہر کرنے والا یا محل بروز و ظہور آیات الہیہ، کیونکہ جس دن سے مسند خلافت زمین پر بچھائی گئی ہے اور انبیاء و رسل علیہم السلام نے آیات بینات اور معجزات باہرات کے ساتھ ہدایت مخلوق کے لیے اس مسند پر پاؤں رکھا ہے اور مقام ارشاد و اعلام کلمہ حق اور باطل کے مٹانے کے لیے تشریف لائے ہوئے ہیں تو خداوند عالم نے کسی کی اس طرح تکریم نہیں کی اور ایسا اعزاز نہیں فرمایا اور اتنے آیات کسی کے لیے نہیں بھیجے جو اپنے مہدی صلوات اللہ علیہ کے لیے بھیجے ہیں اور اتنی طویل عمر گزار رہے ہیں کہ خدا جانتا ہے کہاں تک پہنچے گی، پھر بھی جب ظہور کریں گے تو بہت صورت چالیس سالہ جوان کی ہوگی اور ہمیشہ سفید بادل ان کے سر پر سایہ فگن ہوگا، اور زبان فصیح میں اس سے ندا آئے گی کہ یہ ہیں مہدی آل محمد علیہم السلام آپؑ اپنے شیعوں کے سر پر ہاتھ رکھیں گے تو ان کی عقلیں پختہ و کامل ہو جائیں گی، اور آپؑ کی فوج ظفر موج میں ملائکہ ظاہر بہ ظاہر ہوں گے اور لوگ انہیں دیکھیں گے، جیسا کہ حضرت ادریس علیہ السلام کے زمانہ میں لوگ انہیں دیکھتے تھے، ایک لشکر جنات سے ہوگا، اور آپؑ کے لشکر میں کھانے پینے کا

سامان نہیں ہوگا، سوائے ایک پتھر کے جس سے ان کا کھانا پینا ہوگا اور آپؐ کے نور جمال سے زمین اس قدر نورانی و روشن ہوگی کہ مہر و ماہ کی ضرورت نہیں پڑے گی اور حشرات الارض اور درندوں سے شر و ضرر اٹھ جائے گا اور ان سے خوف و وحشت نہیں ہوگی، زمین اپنے خزانے اگل دے گی اور فلک دوار کی تیز رفتاری کم ہو جائے گی اور آپؐ کا لشکر پانی کے اوپر چلے گا اور پہاڑ و پتھر اس کافر کی نشاندہی کریں گے کہ جو ان کے پیچھے چھپا ہوگا اور کافر کو اس کی پیشانی سے پہچان لیں گے، اور بہت سے مر جانے والے افراد (دوبارہ زندہ ہو کر) آپؐ کے لشکر میں ہوں گے جو زندوں کے سروں پر تلوار لگائیں گے اور ان کے علاوہ اور آیات مجید بھی ہیں اور اسی طرح وہ آیات و نشانیاں جو آپؐ کے ظہور و خروج سے پہلے ظاہر ہوگی کہ جن کا شمار نہیں ہو سکتا، جن میں سے اکثر غیبیت کی کتب میں مندرج ہیں کہ جو سب حضرتؑ کے آنے کا مقدمہ اور پیش خیمہ ہیں اور کسی حجت کے آنے کے لیے ان کا عشرِ عشر بھی نہیں ہوگا۔

## پانچویں فصل

### امام زمان صلوات اللہ علیہ کی خدمت میں غیبت

### کبریٰ کے زمانہ میں جانے والوں کے واقعات و

### قصص اور حکایات کا ذکر

چاہے وہ اشخاص کے جنہوں نے شرفیابی کے وقت آپ کو پہچان لیا یا جدا ہونے کے بعد قرآنِ قطیعہ سے انہیں معلوم ہوا ہے کہ آنجنابؑ تھے اور ہولوگ جو کہ آنجنابؑ کے کسی معجزہ سے عالم بیداری میں واقف ہوئے یا عالم خواب میں یا جو کسی ایسے اثر سے بانجبر ہوئے جو آپؑ کے وجود مقدس پر دلالت کرتا تھا۔

واضح ہو کہ ہمارے شیخ نے نجم ثاقب کے اس باب میں سو حکایات بیان کی ہیں اور ہم اس کتاب میں ان میں سے تیس حکایات پر اکتفاء کرتے ہیں، اور دو حکایات ایک الحاج علی بغدادی کی اور دوسری سید احمد رشتی کی مفاہیح میں نقل کر چکے ہیں۔

### پہلا واقعہ: اسماعیل ہرقلی کا واقعہ ہے۔

عالم فاضل علی بن عیسیٰ اربیلی کشف الغمہ میں فرماتے ہیں کہ مجھے میرے قابل وثوق بھائیوں میں سے ایک گروہ نے خبر دی ہے کہ حلہ کے علاقہ میں ایک شخص تھا کہ جسے اسماعیل بن حسن ہرقلی کہتے تھے، وہ اس بستی کا رہنے والا تھا جسے ہرقلی کہتے ہیں، اس کی وفات میرے زمانہ میں ہوئی، لیکن میں اسے دیکھ نہیں سکا، مجھ سے اس کے بیٹے شمس الدین نے یہ واقعہ بیان کیا، وہ کہتا ہے کہ مجھ سے میرے والد نے بیان کیا کہ اس کی جوانی کے زمانہ میں اس کی بائیں ران پر ایک چیز نکل آئی کہ جسے توشہ کہتے ہیں، اس کی مقدار انسان کی بندٹھی کے برابر تھی اور ہر موسم بہار میں اس میں سے ریشہ نکلتا تھا اور یہ درد و تکلیف اسے ہر کام سے روک دیتی تھی، وہ حلہ میں آیا اور سید رضی الدین علی بن طاؤس کی خدمت میں پہنچا اور اپنی اس تکلیف کی شکایت کی۔

سید نے حلہ کے جراحوں کو بلایا، انہوں نے اسے دیکھ کر کہا یہ توشہ رگ اکحل کے اوپر ہے اور اس کا علاج کاٹنے کے علاوہ کچھ نہیں اور اگر اس کو کاٹنے لگیں تو ہو سکتا ہے اس سے رگ اکحل کٹ جائے، اور جب وہ رگ کٹ گئی تو اسماعیل زندہ نہیں رہ سکتا اور



چونکہ اس کے کاٹنے میں عظیم خطرہ ہے، لہذا ہم اس کا ارتکاب نہیں کرتے۔

سید نے اسماعیل سے کہا کہ چونکہ میں بغداد جانے والا ہوں تم یہیں رہو تا کہ میں تمہیں اپنے ساتھ لے جاؤں اور اطباء و جراحان بغداد کو دکھاؤں، شاید ان کی معلومات ان سے زیادہ ہوں اور وہ علاج کر سکیں، سید بغداد تشریف لائے اور اطباء کو بلا یا تو انہوں نے بھی وہی تشخیص کی اور وہی عذر بیان کیا۔

اسماعیل دگبیر ہوا تو سید مذکور نے اس سے کہا کہ خداوند عالم باوجود اس نجاست کے کہ جس سے تو آلودہ ہے، تیری نماز قبول کرے گا اور اس درد و الم پر صبر کرنا اجر سے خالی نہیں۔

اسماعیل کہتا ہے کہ جب معاملہ اس طرح ہے تو میں سامرہ جاتا ہوں اور آئمہ ہدی سے استغاثہ کرتا ہوں، وہ سامرہ کی طرف چلا گیا، صاحب کشف الغمہ فرماتے ہیں کہ میں نے اس کے بیٹے سے سنا وہ کہتا ہے کہ میں نے اپنے والد سے یہ کہتے ہوئے سنا کہ جب میں اس مشہد منور میں پہنچا اور زیارت امامین امام علی نقی علیہ السلام اور امام حسن عسکری علیہ السلام کر چکا تو سرداب میں گیا اور رات کو وہاں بارگاہ الہی میں میں نے بہت گریہ و نالہ کیا اور صاحب الامر علیہ السلام سے استغاثہ کیا، صبح کو دجلہ کی طرف گیا اور اپنا لباس دھویا، غسل زیارت کیا اور جو لوٹا میرے پاس تھا اسے پانی سے پر کیا اور مشہد کی طرف متوجہ ہوا تا کہ ایک مرتبہ پھر زیارت کروں، ابھی قلعہ تک نہیں پہنچا تھا کہ میں نے چار سواروں کو آتے ہوئے دیکھا اور چونکہ مشہد کے گرد کچھ اشراف رہتے تھے اور انہوں نے وہاں مکانات بنا لیے تھے، لہذا مجھے گمان ہوا کہ شاید یہ ان میں سے ہیں، جب وہ میرے قریب پہنچے تو میں نے دیکھا کہ ان میں سے دو جوانوں نے تلواریں باندھی ہوئی ہیں، ان میں سے ایک کے تازہ داڑھی آئی ہوئی تھی، اور ایک بوڑھا پاکیزہ وضع میں تھا، اور نیزہ اس کے ہاتھ میں تھا دوسرے نے تلوار حائل کی ہوئی تھی، اور اس کے اوپر قبائلیں پہنے ہوئے تھا اور تحت الحنک کئے ہوئے تھا اور نیزہ ہاتھ میں لئے ہوئے تھا، پس وہ بوڑھا دائیں طرف کھڑا ہو گیا اور اس نے نیزہ کی انی زمین پر ٹیک دی اور وہ دو جوان بائیں طرف کھڑے ہو گئے اور صاحب قبا را ستہ کے درمیان رہا، انہوں نے مجھ کو سلام کیا تو میں نے سلام کا جواب دیا، قبائلیں نے پوچھا کل جا رہے ہو، میں نے کہا جی ہاں۔

کہنے لگے آؤ تا کہ دیکھوں کہ کس چیز نے تمہیں تکلیف میں مبتلا کر رکھا ہے، میرے دل میں آیا کہ دیہاتی لوگ نجاست سے احتراز و پرہیز نہیں کرتے اور تو غسل کر چکا ہے اور کپڑے بھی دھولے ہیں اور تیرے کپڑے ابھی تر ہیں اگر اس کا ہاتھ نہ لگے تو بہتر ہے۔

میں ابھی اسی فکر میں تھا کہ وہ بزرگوار خرم ہوئے اور مجھے اپنی طرف کھینچ لیا اور اس زخم پر ہاتھ رکھ کر اسے فشار دیا کہ جس سے مجھے درد ہوا اور وہ سیدھے ہو کر زمین پر بیٹھ گئے، اس حالت کے ساتھ ہی وہ بوڑھا شخص کہنے لگا ”فلحت یا اسماعیل“ تو نے اسے اسماعیل فلاح و نجات پائی۔

میں نے کہا ”فلحتم“ تم فلاح و نجات پاؤ، اور میں تعجب میں پڑ گیا کہ اسے میرا نام کیسے معلوم ہو گیا، دوبارہ اسی بوڑھے

نے (کہ جس نے مجھ سے کہا تھا کہ تو نے چھٹکارا اور نجات پائی) کہا امام ہے۔

امام، میں نے دوڑتے ہوئے آپ کی رکاب کو چوما، امام علیہ السلام چل پڑے، اور میں آپ کی رکاب کے ساتھ جا رہا تھا اور جزع و فزع کرتا تھا، مجھ سے فرمایا کہ پلٹ جاؤ، میں نے عرض کیا میں کبھی آپ سے جدا نہیں ہوں گا۔ آپ نے دوبارہ فرمایا کہ واپس جاؤ، کیونکہ تمہاری مصلحت واپس جانے میں ہے، میں نے اسی بات کا اعادہ کیا، پس اس شیخ نے کہا اے اسماعیل تمہیں شرم نہیں آتی کہ امام علیہ السلام نے دو دفعہ فرمایا ہے کہ واپس جاؤ تم تو ان ارشادات کی مخالفت کر رہے ہو، اس بات نے مجھ پر اثر کیا اور میں کھڑا ہو گیا۔

جب چند قدم درد گئے تو دوبارہ میری طرف ملتفت ہوئے اور فرمایا جب بغداد میں جاؤ گے، تو مستنصر تمہیں بلائے گا، اور تمہیں عطاء اور بخشش دے گا اسے قبول نہ کرنا اور میرے بیٹے رضی سے کہا کہ وہ تیرے معاملہ میں علی بن عوض کو کچھ لکھ دیں، کیونکہ میں اسے سفارش کروں گا جو کچھ تو چاہے گا وہ تجھے دے گا، میں وہیں کھڑا ہوا تھا کہ وہ میری نظروں سے غائب ہو گئے اور میں نے بہت تاسف و افسوس کیا اور کچھ دیر وہاں بیٹھ گیا، اس کے بعد میں مشہد کی طرف پلٹ کر گیا تو اہل مشہد نے جب مجھے دیکھا تو وہ کہنے لگے کہ تیری حالت متغیر ہے، کیا تجھے کوئی تکلیف ہے، میں نے کہا نہیں، وہ کہنے لگے کہ کسی سے کوئی جھگڑا کیا ہے، میں نے کہا کہ نہیں، لیکن یہ بتاؤ کہ جو سوار یہاں سے گزرے تھے وہ تم نے دیکھے۔

کہنے لگے کہ وہ شرفاء و سادات میں سے ہوں گے میں نے کہا کہ وہ ان شرفاء میں سے نہیں تھے، بلکہ ان میں سے ایک امام تھے، ان لوگوں نے پوچھا کہ وہ شیخ یا صاحب قباء میں نے کہا کہ صاحب قباء انہوں نے کہا کہ تو نے اپنا زخم انہیں دکھایا ہے، میں نے کہا کہ ہاں انہوں نے اسے فشار دیا تھا اور اس میں درد ہوا تھا، انہوں نے میری ران کپڑا ہٹا کر دیکھی تو زخم کا کوئی اثر اس پر نہیں تھا، اور میں خود بھی دہشت سے شک میں پڑ گیا، لہذا دوسری ران دیکھی تو کوئی اثر نہ پایا۔ اس حالت میں لوگوں نے مجھ پر ہجوم کیا اور میرا کرتہ ٹکڑے ٹکڑے کر دیا اور اگر اہل مشہد مجھے نجات نہ دلاتے تو میں لوگوں کے ہاتھ پاؤں کے نیچے کچلا جاتا، اور فریاد و فغان کی آواز اس شخص تک پہنچی جو دونوں نہروں کے درمیان ناظر و نگہبان تھا، وہ آیا اس نے واقعہ سنا اور چلا گیا تاکہ وہ اس واقعہ کو لکھ بھیجے اور میں نے رات وہیں گزاری۔

صبح کو کچھ لوگوں نے میری مشایعت کی اور دو آدمی میرے ساتھ گئے اور باقی لوگ واپس لوٹ گئے، دوسری صبح کو میں شہر بغداد کے دروازے پر پہنچا، میں نے دیکھا کہ بہت سے لوگ پل پر جمع ہیں اور جو شخص وہاں پہنچتا ہے اس سے اس کا نام و نسب پوچھتے ہیں، جب میں وہاں پہنچا اور انہوں نے میرا نام سنا تو میرے اوپر ہجوم کیا اور جو لباس دوبارہ پہنا تھا وہ انہوں نے ٹکڑے ٹکڑے کر لیا اور قریب تھا کہ میری روح میرے بدن سے نکل جائے کہ سید رضی الدین ایک گروہ کے ساتھ وہاں پہنچ گئے اور لوگوں کو میرے گرد سے دور ہٹایا اور ناظر بنی السنہرین نے صورت حال لکھ کر بغداد بھیج دی تھی اور انہیں اطلاع دے دی تھی۔

سید فرمانے لگے وہ شخص تو ہے کہ جس کے بارے میں لوگ کہتے ہیں اس نے شفا پائی ہے، وہ تو ہے کہ جس نے اس شہر میں شور و غل برپا کر رکھا ہے میں نے کہا جی ہاں سید گھوڑے سے اترے اور میری ران کپڑا ہٹا کر دیکھی چونکہ سید نے میرا زخم دیکھا ہوا تھا اور اب اس کا کوئی اثر و نشان نہ دیکھا تو انہیں کچھ دیر کے لیے غش آ گیا، جب وہ ہوش میں آئے تو کہنے لگے کہ وزیر نے مجھے بلایا تھا اور کہا کہ مشہد سے اس طرح کا واقعہ تحریر ہو کر آیا ہے اور کہتے ہیں کہ وہ شخص آپ سے مربوط ہے فوراً اس کی خبر مجھے پہنچاؤ اور مجھے اپنے ساتھ اس وزیر کے ہاں لے گئے جو کہ تمہی تھا اور کہا کہ یہ شخص میرا بھائی اور میرے اصحاب میں سے میرا زیادہ دوست و محبوب ہے۔ وزیر کہنے لگا وہ واقعہ اول سے لے کر آخر تک میرے سامنے بیان کرو، میں نے جو کچھ مجھ پر گزرا تھا وہ بیان کیا وزیر نے اسی وقت کچھ لوگ اطباء و جراحوں کے پاس بھیجے، وہ حاضر ہوئے تو وزیر نے کہا تم لوگوں نے اس شخص کا زخم دیکھا ہے۔ کہنے لگے کہ ہاں اس نے پوچھا کہ اس کا کیا علاج ہے، سب نے کہا کہ اس کا علاج صرف یہ ہے کہ اسے کاٹ دیا جائے، اور اگر کاٹا جائے تو پھر اس کا زندہ رہنا مشکل ہے۔

اس نے پوچھا بالفرض اگر نہ مرے کب تک وہ زخم بھر سکتا ہے، وہ کہنے لگے کہ کم از کم دو ماہ تک وہ زخم باقی رہے گا، اور اس کے بعد شاید وہ مندمل ہو جائے، لیکن اس جگہ پر ایک سفید گڑھا پڑ جائے گا اور اس پر بال نہیں اُگیں گے۔ پھر وزیر نے پوچھا کہ کتنے دن ہونے تم نے اس زخم کو دیکھا تھا، وہ کہنے لگے آج دسواں دن ہے، پس وزیر نے انہیں آگے بلایا اور میری ران کو برہنہ کیا، انہوں نے دیکھا کہ اس کا دوسری ران سے بالکل کوئی فرق نہیں ہے اور اس تکلیف کا کوئی اثر و نشان باقی نہیں ہے، اس وقت طباء میں سے ایک شخص جو عیسائی تھا چیخ اٹھا اور کہنے لگا واللہ ہذا من عمل المسیح خدا کی قسم یہ عیسیٰ مسیح کا کام ہے۔

وزیر کہنے لگا چونکہ یہ کام تم میں سے کسی کا نہیں تو میں جانتا ہوں کہ یہ کس کا کام ہے، اور یہ خیر خلیفہ تک پہنچی اس نے وزیر کو بلایا، وزیر مجھے اپنے ساتھ خلیفہ کے پاس لے گیا اور مستنصر نے مجھ سے کہا کہ تو وہ واقعہ بیان کر، اور جب میں نقل کر کے آخر تک پہنچا تو اس نے ایک خادم کو کہا اور وہ ہزار دینار کی ایک تھیلی لے آیا، مستنصر مجھ سے کہنے لگا کہ اسے اپنے مصارف میں صرف کرو۔ میں نے کہا کہ میں اس سے ایک و مڑی بھی نہیں لے سکتا، وہ کہنے لگا کس سے ڈرتے ہو، میں نے کہا کہ اسی سے کہ جس نے یہ کام کیا ہے کیونکہ اس نے حکم دیا تھا کہ ابو جعفر سے کوئی چیز نہ لینا، پس خلیفہ پر اس کا برا اثر ہوا اور وہ رونے لگا۔

صاحب کشف الغمہ کہتے ہیں کہ بڑے اچھے اتفاقات میں سے یہ ہے کہ ایک دن میں یہ واقعہ لوگوں کے سامنے بیان کر رہا تھا جب واقعہ ختم ہوا تو مجھے معلوم ہوا کہ ان میں ایک شخص شمس الدین اسماعیل کا بیٹا ہے، اور میں اسے نہیں پہچانتا تھا، اس اتفاق سے تعجب کرتے ہوئے میں نے اس سے کہا کہ تو نے اسے اپنے باپ کی ران زخم کے وقت دیکھی تھی، وہ کہنے لگا کہ میں اس وقت بچہ تھا، البتہ میں نے صحت یابی کے وقت دیکھی تھی اس جگہ پر بال اُگ آئے تھے اور اس زخم کا نشان نہیں تھا، میرا باپ ہر سال ایک دفعہ بغداد آتا اور سامرہ جایا کرتا تھا اور مدت تک وہاں رہتا، گریہ کرتا اور افسوس کرتا تھا اور اس امید پر کہ شاید دوبارہ حضرت کو وہاں دیکھے

اس جگہ پھر تارہتا اور پھر ایک مرتبہ بھی یہ دولت اسے نصیب نہ ہوئی اور جیسا مجھے معلوم ہے کہ وہ چالیس مرتبہ سامرہ کی زیارت کے لیے گیا اور اس زیارت کا شرف تو حاصل کیا لیکن صاحب الامر علیہ السلام کے دیدار کی حسرت میں دنیا سے چل بسا۔

## دوسرا واقعہ: کہ جس میں رقعہ استغاثہ کرنے کا ذکر ہے۔

عالم صالح لُحقی مرحوم سید محمد فرزند جناب سید عباس جو کہ اس وقت زندہ ہیں اور جبل عامل کی بستیوں میں سے جب شیت نامی بستی میں سکونت پذیر ہیں اور جناب سید نبیل عالم متحر جلیل سید صدر الدین عالمی اصفہانی داماد شیخ فقہاء عصرہ شیخ جعفر نجفی اعلی اللہ تعالیٰ مقابہا کے چچا زاد بھائیوں میں سے ہیں۔ سید محمد مذکور حکام جور کی تعدی و ظلم کی وجہ سے (کیونکہ وہ چاہتے تھے کہ انہیں نظام عسکر یہ میں داخل کریں)

اپنے وطن بے سروسامانی کے عالم میں اس طرح روپوش ہوئے کہ جس وقت وہ جبل عامل سے نکلے تو سوائے ایک قمری کے جو کہ قرآن کا دسواں حصہ ہوتا ہے، ان کے پاس اور کچھ نہیں تھا، انہوں نے کبھی کسی سے سوال نہیں کیا اور ایک مدت تک سیاحت کرتے رہے اور سیاحت کے دنوں بیداری اور نیند میں بہت سے عجائبات دیکھے تھے، آخر میں نجف اشرف میں مجاور ہو گئے اور صحن مقدس کے اوپر والے کمروں میں سے قبلہ کی جانب کے ایک کمرے میں رہنے لگے، اور انتہائی پریشانی کی حالت میں وقت گزار رہے تھے، سوائے دو تین افراد کے کوئی شخص ان کے حالات سے باخبر نہیں تھا یہاں تک کہ وفات پا گئے اور ان کے وطن سے نکلنے اور وفات پانے کے درمیان پانچ سال کا عرصہ گزرا اور حقیر کے ساتھ ان کی راہ در ستم تھی، انتہائی پاکدامن باحیا و قانع تھے عزاداری کے زمانہ میں حاضر ہوتے اور کبھی دعاؤں کی کتابیں عاریتہ لیتے اور چونکہ اکثر اوقات سوائے چند دنوں کھجور اور صحن شریف کے کنوئیں کے پانی کے کسی چیز پر قدرت نہیں رکھتے تھے، لہذا وسعت رزق کے لیے ادعیہ ماثورہ پر مواظبت و پابندی تام رکھتے تھے گویا کوئی دعا کم ہی ہوگی جو ان سے چھوٹی ہو اور رات دن مشغول رہتے، ایک دفعہ حضرت حجۃ کی خدمت میں عریضہ لکھنے میں مشغول ہوئے اور اس پر بنا رکھی کہ چالیس دن تک اسی طرح مواظبت و پابندی کریں کہ روزانہ سورج نکلنے سے پہلے جب کہ شہر کا چھوٹا دروازہ کھلے جو کہ دریا کی طرف تھا دائیں رخ پر گئی میدان قلعہ سے دور جائیں تاکہ انہیں کوئی نہ دیکھے اس وقت عریضہ گیلی مٹی میں بند کر کے حضرت کے کسی ایک نائب کے سپرد کر کے پانی میں ڈال دیں۔

انہوں نے اڑتیس یا انتالیس دن ایسا کیا۔

فرمایا ایک دن میں سر نیچے کئے رقعہ ڈالنے والی جگہ سے واپس آ رہا تھا اور بہت کبیدہ خاطر تھا کہ میں ملتفت وہ گویا کوئی شخص میرے پیچھے عربی لباس میں رومال اور عقال سر پر رکھے مجھ سے آ ملا اور سلام کیا میں نے افسردگی کے عالم میں مختصر اساجواب دیا اور اس کی طرف متوجہ نہ ہوا، چونکہ میرا کسی سے بات کرنے کو دل نہیں چاہتا تھا، کچھ راستہ اس نے میرے ساتھ طے کیا اور میں اسی حالت میں تھا، پس اہل جبل کے لہجہ میں فرمایا سید محمد کیا مطلب اور غرض رکھتے ہو کہ آج اڑتیس یا انتالیس دن گزر گئے ہیں کہ تم سورج نکلنے سے

پہلے باہر آتے ہو اور دریا کی فلاں جگہ جا کر عرضہ دریا میں ڈالتے ہو، تمہارا گمان ہے کہ امام تمہاری حاجت پر مطلع نہیں۔ سید محمد کہتا ہے کہ مجھے تعجب ہوا، کیونکہ کوئی شخص میرے اس شغلہ سے باخبر نہیں تھا خصوصاً مال عقلا کے ساتھ جو کہ جبل عامل میں مرسوم نہیں ہے، پس مجھے نعمت بزرگ و نیل مقصود اور تشریف بحضور غائب مستور امام عصر علیہ السلام کا احتمال ہوا، چونکہ میں نے جبل عامل میں سن رکھا تھا کہ حضرت کے دست مبارک اتنے نرم ہیں کہ جس طرح کوئی ہاتھ نرم نہیں۔ میں نے دل میں کہا کہ مصافحہ کرتا ہوں، اگر اس مرحلہ کا احساس کیا تو لازم تشریف بحضور مبارک بجلاؤں، پس اسی حالت میں نے اپنے دونوں ہاتھ آگے بڑھائے تو آنجناب نے بھی ہاتھ آگے بڑھادیئے، مصافحہ کیا تو بہت نرمی و لطافت پائی تو نعمت عظمیٰ اور موہبت کبریٰ کے حصول کا مجھے یقین ہوا، پس میں نے اپنا منہ پھیرا اور چاہا کہ آپ کے دست مبارک کا بوسہ لو تو کسی کو نہ دیکھا۔

## تیسرا واقعہ: سید محمد جبل عامل کا حضرات سلام اللہ علیہ کی ملاقات سے مشرف

ہونا۔

نیز عالم صنفی سید متقی مذکور نقل کرنے ہیں کہ جب میں مشہد مقدس رضوی میں مشرف ہوا تو باوجود نعمت کی فراوانی کے مجھ پر سخت وقت گزر رہا تھا جس دن صبح کو بنا تھی کہ زائرین وہاں سے واپس جائیں، چونکہ میرے پاس ایک روٹی بھی نہیں تھی کہ جس کی وجہ سے میں خود کو ان تک پہنچاتا، میں نے ان کی رفاقت نہ کی اور زائرین چلے گئے، ظہر کے وقت میں حرم مطہر میں مشرف ہوا، نماز فریضہ ادا کرنے کے بعد میں نے دیکھا کہ اگر خود کو زائرین کے ساتھ نہ ملاؤں تو دوسرا کوئی قافلہ نہیں اور اگر اس حالت میں رہ جاؤں تو جب سردی آئی تو میں تلف ہو جاؤں گا۔

میں اٹھا ضریح کے پاس گیا اور شکایت کی، افسردہ دلی کے ساتھ باہر نکلا اور دل میں کہا کہ اس بھوک کی حالت میں باہر جاؤں گا، اگر مر گیا تو راحت و آرام مل جائے گا ورنہ خود کو قافلہ تک پہنچا دوں گا، شہر کے دروازے سے باہر نکلا راستہ کا متلاشی ہوا مجھے طرفین کی نشاندہی کی گئی ہے، میں بھی غروب تک چلتا رہا، لیکن کہیں نہ پہنچ سکا، میں سمجھ گیا کہ راستہ بھول گیا ہوں اور میں بے پایاں، بیابان میں پہنچا کہ جس میں حنظل (کوڑھتیاں) کے علاوہ کوئی چیز نہیں تھی، بھوک و بیاس کی شدت سے تقریباً پانچ سو حنظل میں نے توڑے کہ شاید ان میں سے کوئی تڑبوز ہو، کوئی بھی نہ تھا، جب تک فضا روشن تھی میں اس بیابان کے اطراف میں گھومتا رہا کہ شاید کوئی پانی یا گھاس مل جائے، جب میں بالکل مایوس ہو گیا تو موت کے لیے تیار ہو گیا، اچانک ایک اونچی جگہ مجھے نظر آئی، وہاں گیا تو مجھے پانی کا چشمہ نظر آیا تو تعجب ہوا کہ بلندی پر یہ پانی کا چشمہ کس طرح ہے، شکر خدا بجلا یا اور اپنے آپ سے کہا کہ پانی پی کر وضو کر کے نماز پڑھ لوں تاکہ اگر مر جاؤں تو نماز تو ادا کر چکا ہوگا۔

نماز عشاء کے بعد فضا تاریک ہو گئی اور تمام صحرا جانوروں اور درندوں سے پر ہو گئی اور ہر طرف سے عجیب و غریب آوازیں

سنیں کہ جن میں سے بہت سی آوازیں میں پہچانتا تھا، مثلاً شیر، بھڑیا، کچھ جانوروں کی آنکھیں دور سے چراغ کی طرح نظر آئیں، مجھے وحشت ہوئی چونکہ مرنے کے علاوہ کوئی چیز باقی نہیں رہی تھی اور بہت تکلیف جھیلی تھی، میں قضا و قدر پر راضی ہو کر سو گیا، جب بیدار ہوا تو چاند کے نکل آنے کی وجہ سے فضا روشن ہو چکی تھی اور آوازیں بند ہو چکی تھیں، اور میں انتہائی کمزوری اور ضعف کی حالت میں تھا کہ ایک سووار اچانک نمودار ہوا، میں نے دل میں کہا کہ یہ سووار مجھے قتل کر دے گا، کیونکہ وہ لوٹ مار کے درپے ہوگا اور میرے پاس کچھ بھی نہیں، پس وہ غصہ میں آ کر مجھے زخمی کرے گا۔

پس قریب پہنچ کر اس نے سلام کیا تو میں نے جواب دیا اور مطمئن ہو گیا، فرمایا کیا کر رہے ہو میں نے کمزوری کی حالت میں اپنی کیفیت کی طرف اشارہ کیا۔

فرمایا تیرے پہلو میں تین خربوزے پڑے ہیں کھاتا کیوں نہیں، میں چونکہ تلاش کر چکا تھا اور تیز بوز سے مایوس ہو گیا تھا، میں نے کہا مجھ سے مزاح و تمسخر کرتے ہو، مجھے اپنی حالت میں رہنے دو۔

فرمایا پیچھے کی طرف دیکھو، میں نے پیچھے کی طرف دیکھا تو ایک ٹوکری دیکھی جس میں تین خربوزے بڑے بڑے تھے، فرمایا ان میں سے ایک کے ساتھ بھوک مٹاؤ اور ایک میں سے آدھا صبح کو کھا لینا اور ڈیڑھ خربوزہ اپنے ساتھ لے لینا، اور اس راستہ سے سیدھے روانہ ہو جاؤ، کل ظہر کے قریب آدھا خربوزہ کھا لینا، البتہ تیسرے خربوزے کو نہ کھانا اور غروب کے قریب تمہارے کام آئے گا، تم سیاہ خیمے کے پاس پہنچو گے وہ تمہیں قافلہ تک پہنچا دیں گے، پھر وہ میری نظر سے غائب ہو گئے۔

میں نے ان میں سے ایک خربوزہ کو توڑ کر کھایا تھا تو بہت عمدہ اور میٹھا تھا کہ شاید ایسا اچھا خربوزہ میں نے کبھی نہیں دیکھا تھا وہ میں نے کھا لیا باقی دونوں خربوزے لے کر میں روانہ ہوا اور مسافت طے کرنے لگا، جب دن چڑھے ایک گھنٹہ ہو گیا تو دوسرا خربوزہ توڑ کر اس میں سے آدھا کھا لیا اور باقی آدھا زوال کے وقت جب کہ ہوا بہت گرم ہو چکی تھی کھایا اور باقی ایک خربوزے کے ساتھ روانہ ہوا، غروب کے قریب دور سے مجھے خیمہ نظر آیا جب خیمہ والوں نے مجھے دیکھا تو وہ میری طرف دوڑے اور سختی سے مجھے پکڑ کر خیمے کی طرف لے گئے انہوں نے یہ گمان کیا تھا کہ میں جاسوس ہوں اور چونکہ میں عربی زبان کے علاوہ کچھ نہیں جانتا تھا اور وہ سوائے فارسی کے کسی زبان کو نہیں جانتے تھے، لہذا میں جتنا فریاد کرتا کوئی بھی میری بات پر کان نہ دھرتا یہاں تک کہ بزرگ خیمہ کے پاس گئے اس نے پورے غصے سے کہا کہاں سے آ رہے ہو سچ بتاؤ ورنہ میں تمہیں قتل کر دوں گا۔

میں نے فی الجملہ ہزار مشکل سے اپنے حالات کی کیفیت اور گزشتہ دن مشہد مقدس سے باہر نکلنے اور راستہ گم کرنے کو

بیان کیا۔

وہ کہنے لگا اے جھوٹے سید یہ جگہیں جو تو بتاتا ہے یہاں سے کوئی متنفس عبور نہیں کر سکتا، مگر یہ کہ وہ مارا جاتا ہے اور اسے جانور چیر پھاڑ کھاتے ہیں، علاوہ ازیں اتنی مسافت جو تو بیان کرتا ہے کسی کی قدرت میں نہیں کہ وہ اتنے وقت میں طے کر سکے، کیونکہ

متعارف راستے کی مسافت یہاں سے مشہد تک تین منزل ہے اور جو تو بتاتا ہے یہ تو کئی منزلیں ہو جاتا ہے سچ بتاؤ ورنہ میں تمہیں اس تلوار سے قتل کر دوں گا اور اس نے اپنی تلوار میرے سامنے نکال لی، اس حالت میں خر بوزہ میری عبا سے ظاہر ہوا۔

وہ کہنے لگا یہ کیا ہے میں نے تفصیل بتائی تو تمام حاضرین کہنے لگے کہ اس صحرا میں تو بالکل خر بوزہ نہیں ہے خصوصاً اس قم کا تو ہم نے کبھی نہیں دیکھا، پس انہوں نے ایک دوسرے کی طرف رجوع کیا اور اپنی زبان میں بہت باتیں کیں گو یا وہ مطمئن ہو گئے کہ یہ چیز خارق عادت ہے پس وہ آگے بڑھے اور انہوں نے میرے ہاتھ چومے اور مجھے صدر مجلس میں بٹھایا اور میری عزت و احترام کیا اور میرے کپڑے بطور تبرک لے گئے اور میرے لیے عمدہ لباس لے آئے اور دو راتیں اور دو دن انہوں نے میری مہمانی نہایت عمدہ طریقہ سے کی، تیسرے دن مجھے دس تومان دیئے اور تین آدمی میرے ساتھ کئے اور مجھے قافلہ تک پہنچایا۔

## چوتھا واقعہ: سید عطوہ حسنی کا آنجناب کی ملاقات سے مشرف ہونا۔

عالم فاضل المعی بن عیسیٰ اربیلی صاحب کشف الغمہ کہتے ہیں کہ مجھ سے سید باقی بن عطوہ علوی حسنی نے بیان کیا کہ میرا باپ عطوہ زیدی تھا اور اس کو ایک بیماری لگی تھی کہ طبیب اس کے علاج سے عاجز آ گئے تھے اور وہ ہم بیٹوں سے آزرده تھا اور ہمارے مذہب امامیہ کی طرف میلان کو برا سمجھتا تھا اور بارہا کہتا کہ میں تمہاری تصدیق اور تمہارے مذہب کا قائل نہیں ہوں گا جب تک تمہارا صاحب مہدی علیہ السلام نہ آئے اور مجھے اس بیماری سے نجات نہ دے، اتفاقاً ہم سب ایک رات نماز عشاء کے بعد اکٹھے بیٹھے تھے کہ ہم نے باپ کی فریاد کی آواز سنی جو کہہ رہا تھا جلدی کرو۔

جب ہم تیزی کے ساتھ اس کے پاس گئے تو وہ کہنے لگا کہ دوڑو اور اپنے صاحب سے جا ملو، ابھی ابھی وہ میرے پاس سے گئے ہیں اور ہم جتنا دوڑے، کسی کو نہ دیکھا اور واپس آ کر پوچھا کہ کیا بات ہے، وہ کہنے لگا کہ ایک شخص میرے پاس آیا اور کہنے لگا اے عطوہ، میں نے کہا کہ تو کون ہے، فرمایا میں تیرے بیٹوں کا صاحب ہوں میں آیا ہوں تاکہ تجھے شفا دوں اور اس کے بعد ہاتھ بڑھایا اور میرے درد والی جگہ پر ہاتھ ملا اور میں نے اپنے آپ پر نگاہ کی تو مجھے اس بیماری کا کوئی اثر نظر نہیں آیا وہ کافی مدت تک زندہ رہا قوت و توانائی کے ساتھ، اور میں نے اس کے بیٹوں کے علاوہ دوسرے لوگوں سے یہ واقعہ پوچھا تو انہوں نے کمی وزیادتی کے بغیر بیان کیا۔

صاحب کتاب اس واقعہ اور اسماعیل ہرقلی کے واقعہ کے بعد جو کہ گزر چکا ہے کہتا ہے کہ لوگوں نے امام علیہ السلام کو تجاز وغیرہ کے راستوں میں بہت دیکھا ہے یا تو انہیں راستہ بھول جاتا تھا اور زیادہ بے بس ہوتے تھے اور حضرت انہیں چھکارا دلاتے اور انہیں ان کے مقصد و مطلوب تک پہنچاتے۔

## پانچواں واقعہ: دعائے عبرات کا تذکرہ۔

آیۃ اللہ علامہ حلی کتاب منہاج الصلاح میں دعائے عبرات کی شرح میں فرماتے ہیں کہ یہ دعا جناب صادق جعفر بن محمد علیہ

السلام سے مروی ہے اور اس دعا کے سلسلہ میں سید سعید رضی الدین محمد بن محمد بن محمد آدمی قدس اللہ سرہ کی طرف سے ایک مشہور حکایت ہے، اور بعض فضلاء کے خط سے اس جگہ کے منہاج الصلاح کے حاشیہ پر اس حکایت کو یوں نقل کرتے ہیں، مولی السعید فخر الدین محمد فرزند شیخ اجل جمال الدین یعنی علامہ کہ انہوں نے اپنے والد سے اپنے جد شیخ فقیہ سدید الدین یوسف سے سید رضی الدین مذکور سے روایت کی ہے کہ وہ طویل مدت تک انتہائی تنگی و سختی کے ساتھ سلطان جرمانغون کے ایک امیر کے پاس قید تھے، پس عالم خواب میں خلف صالح منتظر صلوات اللہ علیہ کو دیکھا تو گریہ کیا اور عرض کیا اے میرے مولا ان ظالموں کے پنجے سے پھٹکارا حاصل کرنے میں میری مدد کیجئے۔

پس حضرت نے فرمایا کہ دعائے عبرات پڑھو، سید نے عرض کیا کہ دعائے عبرات کون سی ہے، فرمایا وہ دعا تمہاری مصباح میں موجود ہے سید نے عرض کیا اے میرے مولا مصباح میں یہ دعا نہیں ہے فرمایا مصباح میں دیکھو تو تمہیں مل جائے گی، پس خواب سے بیدار ہوئے صبح کی نماز پڑھی اور مصباح کھولی تو اس کے اوراق میں ایک ورقہ دیکھا کہ جس پر دعائے عبرات تحریر تھی، پس چالیس مرتبہ یہ دعا پڑھی۔

اس امیر کی دو بیویاں تھیں کہ جن میں سے ایک عقلمند اور مدبرہ تھی اور امیر اس پر اعتماد رکھتا تھا، پس امیر اس کی باری کے دن اس کے پاس گیا تو وہ اس سے کہنے لگی کہ تو نے امیر المؤمنین کی اولاد میں سے ایک شخص کو قید کر رکھا ہے۔ امیر کہنے لگا کہ اس چیز کے متعلق تو نے کیوں سوال کیا ہے وہ کہنے لگی کہ میں نے خواب میں ایک شخص کو دیکھا ہے کہ گویا نور آفتاب اس کے رخسار سے چمک رہا ہے، پس اس نے میرا حلق اپنی دو انگلیوں کے درمیان لے لیا اور اس وقت فرمایا کہ میں تیرے شوہر کو دیکھ لوں گا، کہ جس نے میرے ایک بیٹے کو قید کر رکھا ہے اور کھانے پینے میں اسے تنگی دیتا ہے۔

پس میں نے عرض کیا اے میرے سید و سردار آپ کون ہیں، فرمایا میں علی بن ابی طالب علیہ السلام ہوں، اس سے کہنا کہ اگر اس نے اسے رہا نہ کیا تو میں اس کو تباہ کر دوں گا، پس یہ خواب منتشر ہوا اور بادشاہ تک پہنچا تو وہ کہنے لگا کہ مجھے اس بات کی خبر نہیں اور اپنے نواب سے جستجو کی اور کہنے لگا کہ تمہارے پاس کون شخص قید ہے، وہ کہنے لگے کہ ایک بزرگ علوی ہے کہ جس کی گرفتاری کا تو نے حکم دیا تھا، بادشاہ کہنے لگا کہ اسے رہا کر دو اور ایک گھوڑا بھی اسے دو تا کہ وہ اس پر سوار ہو اور اسے راستہ بھی بتا دو تا کہ وہ اپنے گھر چلا جائے، اور سید اجل علی بن طاؤس نے مچ الدعوت کے آخر میں فرمایا ہے کہ اسی قسم کی وہ دعا ہے کہ جو مجھے صدیق بھائی اور دوست محمد بن محمد قاضی آدمی ضاعف اللہ جلالتہ و سعادتہ و شرف خاتمہ نے خبر دی ہے اور اس کے لیے واقعہ عجیب اور سبب غریب نقل کیا ہے اور وہ یہ ہے کہ اس کے لیے ایک حادثہ رونما ہوا، پس اسے یہ دعا ملی ان اوراق میں کہ جن میں اس دعا کو اس نے نہیں رکھا، اس کی اپنی ہی کتابوں میں پس اس نسخہ سے اسے نقل کر لیا، جب اس نے لکھ لیا تو وہ اصل ورقہ کہ جسے اپنی کتب میں پایا تھا مفقود ہو گیا۔



## چھٹا واقعہ: امیر اسحاق استرآبادی کا ہے۔

اس واقعہ کو علامہ مجلسی علیہ رحمہ نے بحار میں اپنے والد سے نقل کیا ہے اور حقیر نے ان کے والا خوندملا محمد تقی رحمہ اللہ کے ہاتھ سے لکھا ہوا واقعہ مشہور و عا حرز یمانی کی پشت پر زیادہ تفصیل سے دیکھا ہے نسبت اس کے جو یہاں بحار میں ہے مع اجازہ کے جو بعض کے لیے ہے، اور ہم اس کی صورت کا ترجمہ نقل کرتے ہیں۔

بِسْمِ اللّٰهِ الرَّحْمٰنِ الرَّحِیْمِ الْحَمْدُ لِلّٰهِ رَبِّ الْعَالَمِیْنَ وَالصَّلٰوةُ عَلٰی اَشْرَفِ

الْمُرْسَلِیْنَ مُحَمَّدٍ وَعَترته الطَّاهِرِیْنَ وَبعْد۔

پس تحقیق مجھ سے التماس کیا ہے، سید نجیب ادیب حبیب زبده سادات عظام و نقبائے کرام امیر محمد ہاشم اوام اللہ تعالیٰ تائیدہ بجا محمد وآلہ الا قدسین کہ میں اسے حرز یمانی کا اجازہ دوں جو کہ منسوب ہے، امیر المؤمنین و امام المتقین و خیر الخلائق بعد سید البینین صلوات اللہ و سلام علیہما دامت الجنۃ مادی الصالحین۔ پس میں نے اجازہ دیا ہے اسے دام تائیدہ کو کہ وہ روایت کرے اس دعا کو مجھ سے میرے اسناد کے ساتھ سید عابد زہد امیر اسحاق استرآبادی سے جو کہ مدفون ہیں سید شباب اہل الجنۃ جمعین کے قریب کربلا میں ہمارے مولا اور مولیٰ الثقلین خلیفہ اللہ تعالیٰ صاحب العصر و الزمان صلوات اللہ و سلامہ علیہ و علی آباء الا قدسین سے۔ سید کہتا ہے کہ میں مکہ کے راستہ میں بے یار و مددگار گزر رہا تھا، پس میں قافلہ سے پیچھے رہ گیا اور اپنی زندگی سے مایوس ہو گیا اور مختصر (جو مرنے لگا ہو) کی طرح چت لیٹ گیا اور کلمہ شہادت پڑھنا شروع کیا کہ اچانک اپنے سر ہانے اپنے مولیٰ اور عالمین کے مولیٰ خلیفۃ اللہ علی الناس جمعین کو دیکھا، پس آپ نے فرمایا کہ کھڑے ہو جاؤ اے اسحاق تو میں کھڑا ہو گیا اور میں پیاسا تھا، آپ نے مجھے سیراب کیا اور اپنے پیچھے سوار کر لیا، پس میں نے وہ حرز پڑھنا شروع کیا اور آنجناب اس کی اصلاح کرتے رہے، یہاں تک کہ وہ ختم ہو گیا، اچانک میں نے اپنے آپ کو وادی لبطح میں دیکھا، پس میں سواری سے اتر آیا اور حضرت غائب ہو گئے اور قافلہ نو دن بعد پہنچا اور اہل مکہ کے درمیان مشہور ہو گیا کہ میں طی الارض کے ذریعہ آیا ہوں۔

پس میں نے اپنے آپ کو ادائے فریضہ حج کے بعد پوشیدہ رکھا اور اس سید نے چالیس مرتبہ پیادہ پانچ کیا ہے، اور جب اصفہان میں ان کی خدمت سے مشرف ہوا، جب کہ کربلا سے بقصد زیارت مولیٰ الکوینین امام علی بن موسیٰ الرضا صلوات اللہ علیہما آئے ہوئے تھے اور ان کے ذمہ ان کی بیوی کے حق مہر کے سات تومان ہے، اور اس کے پاس اتنی مقدار تھی کہ وہ مشہد مقدس رضوی کے کسی رہنے والے کے پاس رہتے تھے، پس انہوں نے خواب میں دیکھا کہ ان کی اجل نزدیک آگئی ہے، تو کہنے لگے کہ میں پچاس سال کربلا میں مجاور تھا، اس لیے کہ وہاں مروں، اب مجھے خوف ہے کہ میری موت کسی دوسرے مقام پر ہو، پس جب ان کے حالات پر ہمارا ایک بھائی مطلع ہوا تو اس نے وہ مبلغ ادا کئے اور انہیں کربلا کی طرف ہمارے بعض اخوان فی اللہ (جو اللہ کے لیے بھائی ہیں) کے ساتھ روانہ کیا۔

پس وہ کہتا ہے کہ جب سید کر بلا پہنچا اور اپنا قرض ادا کر لیا تو بیمار ہو گیا اور نوے دن فوت ہو گیا۔ اور اپنے مکان میں دفن ہوا اور میں نے اس قسم کی کئی ایک کرامات ان سے اس زمانہ میں دیکھیں جب کہ وہ اصفہان میں رہے، میرے پاس اس دعا کے بہت اجازت ہیں اور میں نے اسی پر اختصار کیا ہے، اس سید دام تائیدہ سے امید ہے کہ وہ مجھے دعا کی قبولیت کے اوقات کے وقت فراموش نہیں کریں گے، اور اس سے التماس کرتا ہوں کہ وہ اس دعا کو نہ پڑھے، مگر خداوند عالم کے لیے اور اپنے دشمن کو ہلاک کرنے کے لیے نہ پڑھے جبکہ وہ شخص مومن ہو اگر چہ فاسق بھی ہو یا ظالم اور یہ کہ دنیا و دنیا کے جمع کرنے کے لیے نہ پڑھے بلکہ سزاوار ہے کہ اسکا پڑھنا خداوند عالم کا قرب حاصل کرنے کے لیے ہو اور ضرر شیطانی انس و جن کے دفع کرنے کے لیے ہو اپنی ذات سے اور تمام مومنین سے اگر اس کے لیے اس میں قصد قربت ممکن ہے، تو فہما ورنہ بہتر یہ ہے کہ قرب الہی کے علاوہ باقی مطالب کو ترک کرے۔

نمقہ بیبناہ الا اثرہ احوج المر بوبین الی رحمة ربہ الغنی محمد تقی بن

المجلسی الا صیحانی حامد اللہ تعالیٰ مصلیا علی سید الانبیاء و اوصیاء

النحباء الا صفیاء۔ انتہی

اور خاتم العلماء الحدیث شیخ ابوالحسن شاگرد علامہ مجلسی کتاب ضیاء العالمین کے آخر میں اس حکایت کو اپنے استاد سے ان کے والد سے نقل کرتا ہے، سید کے مکہ تک وارد ہونے تک اس وقت کہتا ہے کہ میرے استاد کے والد نے کہا ہے کہ میں نے دعا کا یہ نسخہ اس سے امام زمانہ کی تصحیح کے ساتھ لیا ہے، اور مجھے اس نے اجازت دی ہے کہ میں اسے امام سے روایت کروں اور انہوں نے بھی اپنے بیٹے کو اجازت دی تھی جو کہ میرے استاد تھے طاب ثراہ اور یہ دعا کو پڑھتا ہوں اور میں نے اس سے خیر کثیر دیکھی ہے، اور اس وقت سید کے خواب کا واقعہ بیان کیا ہے کہ اس سے خواب میں کہا گیا کہ کر بلا کی طرف جانے میں جلدی کرو، کیونکہ تمہاری موت نزدیک آگئی ہے اور یہ دعا مذکور بحار الانوار کی انیسویں جلد میں موجود ہے۔

ساتواں واقعہ: جو دعائے فرج پر مشتمل ہے۔

سید رضی الدین علی بن طاؤس نے کتاب فرج المہوم میں اور علامہ مجلسی نے بحار میں کتاب دلائل شیخ ابوجعفر محمد بن جریر طبری سے نقل کیا ہے کہ مجھے خبر دی، ابوجعفر محمد بن ہارون بن موسیٰ تلعلبری نے، وہ کہتا ہے کہ مجھے ابوالحسن بن ابوالبغل کا تب نے خبر دی ہے، وہ کہتا کہ میں نے اپنے ذمہ ابومنصور بن ابوصالحان کا ایک کام لیا تھا، پھر ہمارے اور اس کے درمیان کوئی اس قسم کی چیز ہوگئی کہ جو میرے روپوش ہونے کا سبب ہوئی، پس وہ مجھے تلاش کرنے لگا، ایک مدت تک میں روپوش اور خوفزدہ رہا، اس وقت میں نے مقابر قریش کی طرف جانے کا ارادہ کیا، یعنی مرقد منور حضرت کاظم علیہ السلام جمعہ کو، اور میں نے ارادہ کیا کہ میں دعا و سوال کے لیے رات وہیں بسر کروں، اور اس رات بارش اور آندھی تھی، پس میں نے ابوجعفر منتظم و قیم سے خواہش کی کہ وہ حرم کے دروازے بند کر دے اور کوشش کرے کہ وہ مقام شریف لوگوں سے خالی ہو جائے تاکہ مجھے اس چیز کے لیے خلوت حاصل ہو کہ جسے میں چاہتا ہوں دعا و

سوال میں سے اور میں ایسے شخص کے آنے سے مامون رہوں جس کے آنے سے میں مامون نہیں تھا، اور اس کی ملاقات سے خائف تھا، پس اس نے ایسا کیا اور دروازے بند کر دیئے، آدھی رات ہو گئی اور بارش و آندھی اتنی آئی کہ جس نے لوگوں کی آمد و رفت کو بالکل بند کر دیا، اور میں وہاں رہ گیا تھا اور دعا کرتا تھا اور نماز پڑھتا تھا، میں اسی حالت میں تھا کہ اچانک میں نے کسی کے پاؤں کی آواز امام موسیٰ علیہ السلام کی سمت سے سنی، اور میں نے ایک شخص کو دیکھا جو زیارت پڑھ رہا تھا، پس اس نے آدم علیہ السلام پر سلام بھیجا، اور اولیٰ العزم انبیاء کو، اور اس کے بعد ایک ایک امام پر سلام بھیجا یہاں تک کہ صاحب الزمان علیہ السلام تک پہنچا اور ان کا ذکر نہ کیا، پس میں نے اس عمل سے تعجب کیا اور میں نے کہا کہ شاید وہ آپ پر سلام کرنا بھول گیا ہو یا وہ انہیں نہ پہچانتا ہو، یا اس شخص کا یہ مذہب ہو۔

پس جب وہ اپنی زیارت سے فارغ ہوا تو دو رکعت نماز پڑھی اور ہمارے مولا ابو جعفر علیہ السلام کے مرقد مبارک کا رخ کیا، پس اس پہلی زیارت کی طرح زیارت کی اور وہ سلام بھیجا اور دو رکعت نماز پڑھی، میں اس سے ڈر رہا تھا چونکہ میں اسے نہیں پہچانتا تھا، میں نے دیکھا کہ وہ کامل و مکمل جوان ہے اور اس کے بدن پر سفید لباس ہے اور اس کے سر پر عمامہ ہے کہ جس کے لیے تحت الخنک اس کی ایک طرف رکھی ہوئی ہے، اور کندھے پر دردا ڈالے ہے۔

پس وہ کہنے لگے اے ابوالحسین بن ابوالبخل دعائے فرج کیا ہے میں نے عرض کیا وہ کون سی دعا ہے، اے میرے سیدو سردار و آقا۔ فرمایا دو رکعت نماز پڑھو اور کہو 'یا من اظہر الجمیل و ستر القبیح یا من لم یؤاخذ بالجریر و لولم یہتک الستریا عظیم المہن یا کریم الصفح یا حسن التجاوز یا واسع المغفرة یا باسط الیدین بالرحمة یا منتمہی کل نحوی و یا غایة کل شکوی یا عون کل مستعین یا مبتدأ النعم قبل استحقاقها'، یا بارہ دس مرتبہ یار غبتاہ دس مرتبہ اسئلک بحق هذه الاسماء و بحق محمد و آلہ الطاہرین علیہم السلام الا ما کشفتم کرہی و نفستمہمی و فرجت غمی و اصلحت حالی، اور اس کے بعد جو چاہو دعا مانگو اور اپنی حاجت طلب کرو، اس وقت اپنا دایاں رخسار زمین پر رکھ کر سو مرتبہ سجدہ میں کہو 'یا محمد یا علی یا علی یا محمد ا کفیانہ فانکما کافیانہ و انصرانی فانکما ناصر احی'، اور پھر بائیں رخسار کو زمین پر رکھ کر سو مرتبہ کہو ادرکتی۔ اور اسے بار بار کہو اور کہو الغوث الغوث، یہاں تک کہ تمہارا سانس رک جائے، اور اپنا سراٹھالو، پس بیشک خداوند عالم اپنے فضل و کرم سے انشاء اللہ تمہاری حاجت کو پورا کرے گا، پس جب میں نماز و دعا میں مشغول ہوا تو وہ باہر چلے گئے، جب میں فارغ ہوا تو ابو جعفر کے پاس باہر گیا تاکہ اس شخص سے اس کے حالات دریافت کروں کہ وہ کس طرح اندر آ گیا تھا، تو میں نے دیکھا کہ دروازے بدستور مقفل ہیں، پس مجھے اس سے تعجب ہوا، اور میں نے کہا کہ شاید یہاں کوئی دروازہ ہو کہ جسے میں نہیں جانتا، پس میں نے اپنے آپ کو ابو جعفر تک پہنچایا، اور وہ بھی تیل کے کمرے سے باہر آیا، یعنی جس کمرے میں روضہ انور میں چراغ جلانے کے لیے تیل کا ذخیرہ تھا، پس میں نے اس سے شخص مذکور کے حالات اور اندر آنے کی کیفیت پوچھی تو وہ کہنے لگا کہ دروازے تو بند ہیں جس طرح تم دیکھ رہے ہو، میں نے انہیں نہیں کھولا، پس میں نے اسے اس واقعہ کی خبر دی تو وہ کہنے لگا کہ یہ ہمارے مولا صاحب الزمان صلوات اللہ علیہ ہیں، اور تحقیق کہ میں

نے اس قسم کی راتوں میں جب کہ روضہ مقدس لوگوں سے خالی ہو آپ کو بارہا دیکھا ہے۔  
پس مجھے افسوس ہوا اس چیز پر جو مجھ سے فوت ہوئی اور طلوع صبح صادق کے قریب میں باہر نکلا اور محلہ کرخ میں وہاں چلا گیا  
کہ جہاں چھپا ہوا تھا، پس چاشت کا وقت نہیں ہوا تھا کہ اصحاب ابن ابوالصالحان میری ملاقات کے متلاشی ہوئے اور میرے دوستوں  
سے میرے متعلق سوال کرتے تھے، اور ان کے پاس وزیر کی طرف سے اس کے ہاتھ کا لکھا امان نامہ تھا کہ جس میں ہر قسم کی نیکی اور  
اچھائی تھی، پس میں اس کے پاس اپنے دوستوں میں سے ایک امین کے ساتھ حاضر ہوا تو وزیر کھڑا ہوا اور مجھے سینہ سے لگا یا اور آغوش  
میں لیا، اس طرح کہ جو اس سے پہلے اس سے معبود نہیں تھا، پس وہ کہنے لگا کہ حالات تجھے یہاں تک کھینچ کر لے گئے ہیں کہ تو نے  
صاحب الزمان صلوات اللہ علیہ سے میری شکایت کی ہے۔

میں نے کہا کہ میری طرف سے تو دعائی، آنجناب سے سوال کیا تھا وہ کہنے لگا وائے ہو تجھ پر میں نے گزشتہ رات خواب  
میں اپنے مولا صاحب الزمان صلوات اللہ علیہ کو دیکھا ہے یعنی جمعہ کی رات کہ آپ نے مجھے کسی قسم کی نیکی کرنے کا حکم دیا ہے اور مجھ  
سے سختی کی ہے، اتنی کہ میں اس سے ڈر گیا، پس میں نے کہا لا الہ الا اللہ، میں گواہی دیتا ہوں کہ وہ حق ہیں اور منتہائے حق۔ میں نے  
گزشتہ رات اپنے مولا کو بیداری میں دیکھا ہے، اور مجھ سے آپ نے اس طرح فرمایا ہے، اور میں نے تفصیل سے بیان کیا جو کچھ  
کہ میں نے اس مشہد شریف میں دیکھا تھا، پس اس نے تعجب کیا اور اس کی طرف سے میرے لیے اچھے امور اس سلسلہ میں صادر  
ہوئے اور میں اس کی طرف سے اپنے مولا صلوات اللہ علیہ کی برکت سے اس مقصد تک پہنچا کہ جس کی مجھے امید نہ تھی۔

مولف کہتا ہے کہ چند دعائیں ہیں، جو دعائے فرج کے نام سے موسوم ہیں پہلی یہ دعا جو اس واقعہ میں مذکور ہے، دوسری  
وہ دعا ہے جو کتاب شریف جعفریات میں امیر المؤمنین سے ہے، کہ آنجناب جناب رسول خدا کے پاس آئے۔ اور کسی حاجت کی  
شکایت کی تو آپ نے فرمایا کہ میں تجھے وہ کلمات نہ سکھاؤں کہ جو جبریل بطور ہدیہ میرے پاس لایا ہے، اور وہ انیس حروف ہیں کہ  
جن میں سے چار جبریل کی پیشانی پر اور چار میکائیل کی اور چار اسرافیل کی پیشانی پر اور چار کرسی کے ارد گرد ہیں اور تین حول عرش  
ہیں، پس جو مصیبت زدہ و بیچارہ و مبہوم و مغموم یا جو بادشاہ سے یا شیطان سے ڈرتا ہے۔ دعا کرے تو خداوند عالم اس کی کفایت کرتا  
ہے اور وہ کلمات یہ ہیں۔

یا عماد من لا عماد له یا مند عن لا سند له و یا ذخیر من ذخیر له و یا حرز من

لا حرز له و

یا فخر من لا فخر له و یا رکن من لا رکن له یا عظیم الرجاء یا عزا الضعفاء یا

منقذ الغرق یا منجیا

للہکی یا محسن یا منعم یا مفضل اسئل اللہ الذی لا الہ الا انت الذی

## سجدلك مسوار رضوء

النهار و شعاع الشمس و نور القبر و دوى الباء و حفيف الشجر يا الله يا

رحمن يا ذا الجلال والاكرام

امیر المؤمنینؑ اس دعا کو دعائے فرج کا نام دیتے تھے، تیسری شیخ ابراہیم کفعمی نے جنتہ الواقیہ میں روایت کی ہے کہ ایک شخص رسول خدا صلی اللہ علیہ وآلہ وسلم کی خدمت میں آیا اور کہنے لگا، اے اللہ کے رسول میں غنی تو نگر تھا اب فقیر ہو گیا ہوں، صحیح تھا اب مریض ہوں، لوگوں کی نگاہ میں مقبول تھا، پس مبغوض ہو گیا ہوں، ان کے دلوں پر خفیف تھا، اب سنگین و بوجھل ہو گیا ہوں، میں خر حناک اور خوش تھا، پس مجھ پر ہموم کا ہجوم ہو گیا اور زمین اپنی وسعت کے باوجود میرے لیے تنگ ہو گئی ہے، اور وسیع و دراز دن کے اندر میں طلب رزق میں گردش کرتا رہتا ہوں، لیکن مجھے اتنا نہیں ملتا کہ میں اس سے اپنا پیٹ بھر سکوں، گویا میرا نام دفتر رزق سے مٹا دیا گیا ہے۔

پس نبی اکرمؐ نے اس سے فرمایا شاید تو میراث ہموم کو کیا کرتا ہے اس نے عرض کیا کہ میراث ہموم کیا ہے، فرمایا شاید عمامہ بیٹھ کر باندھتا ہے، اور پاجامہ کھڑے ہو کر پہنتا ہے یا اپنے ناخن کو دانٹوں سے کاٹتا ہے یا اپنے رخسار کو اپنے دامن سے ملتا ہے یا کھڑے پانی میں پیشاب کرتا ہے یا منہ کے بل سوتا ہے؟

عرض کیا کہ ان میں سے بعض کام کرتا ہوں، حضرتؑ نے فرمایا کہ خدا سے ڈرو، اور ضمیر خالص کرو اور اس دعا کو پڑھو کہ یہ

دعائے فرج ہے۔

بسم الله الرحمن الرحيم الهی طموح الآمال قد خابت لديك ومعاكف  
الهمم قد تقطعت الا عليك وهذا هب العقول قد سمت الا اليك فاليك  
الرجاء واليك الملتجى يا اكرم مقصود ويا اجود مسئول هربت اليك  
بنفسى يا ملجاء الهاربين باثقال! الذنوب احملها على ظهري وما اجدلى  
اليك شافعاً سوى معرفتى بانك اقرب من رجاء الطالبون ولجا اليه  
المضطرون واهل ما لديه الراغبون يا من فتق العقول بمعرفته واطلق الا  
لسن بحمده وجعل ما امتن به على عباده كفأراً لتادية حقه صلى على محمد  
وآله ولا تجعل للهوم على عقلى سبيلا ولا للباطل على عملى دليلا وافتح  
لى بخير الدنيا يا ولى الخير۔

چوتھی فاضل مقرر سید علی خان مدنی کلمہ الطیب میں اپنے جد بزرگور سے نقل کرتے ہیں کہ یہ دعائے فرج ہے۔  
 اللهم يا وحرود يا ودود يا ذا العرش المجيد يا فعالا لما يريد اسئلك بنور  
 وجهك الذي ملا اركان عرشك وبقدرتك التي قدرت بها على جميع خلقك  
 وبرحمتك التي وسعت كل شئ لا اله الا انت يا مبدى يا معيد لا اله الا  
 انت يا اله البشر يا عظيم الخطر منك الطلب واليك الهرب وقع بالفرج يا  
 مغيث اغثنى - تین سو مرتبہ کہو  
 پانچویں دعائے فرج جو کہ محقق سبزواری کی کتب مفاتیح النجاة میں مروی ہے اور اس کی ابتدا ہے۔  
 اللهم انى اسئلك يا الله يا الله يا من علا فقهر - الخ اور وہ طویل ہے۔

### آٹھواں واقعہ: شریف عمر بن حمزہ کا حضرت علیہ السلام کی ملاقات سے مشرف ہونا۔

شیخ جلیل وامیر زاہد ورام بن ابوفراس نے کتاب تہذیب الخاطر کی دوسری جلد کے آخر میں فرمایا ہے کہ مجھے خردی سید جلیل شریف ابوالحسن علی بن ابراہیم عیسیٰ، علوی، حسینی نے اس سے کہا کہ مجھے خردی علی بن نمانے، وہ کہتا ہے کہ مجھے خردی ابو محمد حسن بن علی بن حمزہ قاسمی نے شریف علی بن جعفر بن علی مدائنی علوی کے گھر میں، وہ کہتا ہے کہ کوفہ میں ایک بوڑھا دھوبی رہتا تھا جو زہد کے نام سے موسوم تھا اور وہ گوشہ نشیوں کی لڑی میں منسلک تھا اور وہ عبادت کے لیے منقطع تھا اور آثار صالحین کی پیروی کرتا تھا۔ پس ایسا اتفاق ہوا کہ ایک دن وہ میرے والد کی مجلس میں بیٹھا تھا اور یہ شیخ میرے والد کے لیے نقل حدیث کر رہا تھا، اور اس بوڑھے کی طرف متوجہ تھا پس وہ شیخ کہنے لگا میں ایک رات مسجد جعفری میں تھا اور وہ پشت کوفہ پر قدیم مسجد ہے آدھی رات ہو چکی تھی اور میں عبادت کے لیے علیحدہ جگہ تھا، اچانک میں نے دیکھا کہ تین افراد آرہے ہیں، پس وہ مسجد میں داخل ہوئے جب مسجد کے صحن کے درمیان پہنچے تو ان میں سے ایک بیٹھ گیا، پس اس نے زمین پر دائیں بائیں ہاتھ پھیرا تو پانی جوش مارنے لگا اس نے اس پانی سے کامل وضو کیا اس وقت ان دو اشخاص کی طرف اشارہ کیا کہ وہ بھی وضو کر لیں انہوں نے وضو کیا پھر وہ آگے کھڑا ہو گیا اور انہیں نماز باجماعت پڑھانے لگا تو میں نے بھی ان کے ساتھ نماز باجماعت پڑھی جب اس نے سلام پھیرا اور نماز سے فارغ ہوا تو مجھے اس کی حالت سے تعجب ہوا اور میں نے اس کام کو پانی کے زمین سے باہر آنے کی وجہ سے عظیم سمجھا، تو میں نے جو کہ میری دائیں طرف تھا اس شخص کے حالات کے متعلق ان دو اشخاص میں سے ایک سے پوچھا اور کہا کہ یہ کون ہے وہ کہنے لگا یہ صاحب الزمان الامر حضرت امام حسن علیہ السلام کے فرزند ہیں۔

پس میں آنجناب کے قریب گیا اور ان کے مبارک ہاتھوں کا بوسہ لیا اور آنجناب سے عرض کیا، اے فرزند رسول شریف عمر بن حمزہ کے حق میں آپ کیا فرماتے ہیں کیا وہ حق پر ہے،

فرمایا نہیں ہو سکتا ہے کہ وہ ہدایت حاصل کرے مگر یہ کہ مجھے دیکھنے سے پہلے وہ مرے گا نہیں۔ اور ہم نے شیخ کی یہ بات نئی اور عجیب سمجھی، پس کافی زمانہ گزر گیا اور شریف کی وفات ہو گئی لیکن یہ بات معلوم نہ ہوئی کہ اس کی امام زمان علیہ السلام سے ملاقات ہوئی ہے، پس جب ہم شیخ زاہد کے ساتھ اکٹھے ہوئے تو میرے دل میں وہ واقعہ آیا جو اس نے بیان کیا تھا اور میں نے اس سے اعتراض کرنے والے شخص کی طرح کہا کہ کیا تم نے بیان نہیں کیا تھا کہ یہ شریف عمر اس وقت تک نہیں مرے گا جب تک کہ صاحب الامر علیہ السلام کو نہ دیکھ لے کہ جس کی طرف تو نے اشارہ کیا تھا، تو وہ مجھ سے کہنے لگا کہ تجھے کیسے معلوم ہو گیا ہے کہ اس نے آنجناب کو نہیں دیکھا۔ اس کے بعد ہم شریف ابوالمنان قب فرزند شریف بن حمزہ کے ساتھ ایک جگہ جمع ہوئے اور درمیان میں اس کے والد کا ذکر آ گیا تو وہ کہنے لگے کہ ایک رات ہم اپنے والد کے پاس تھے اور وہ اس بیماری میں مبتلا تھا کہ جس میں وفات پائی ان کی طاقت ختم ہو گئی اور آواز پست ہو چکی تھی، ہمارے دروازے بند تھے تو اچانک ایک شخص کو دیکھا کہ ہمارے پاس اندر آیا ہم اس سے ڈر گئے اور ہم نے اس کے داخل ہونے کو عجیب سمجھا اور ہم اس سے غافل ہو گئے کہ اس سے کوئی سوال کریں، پس وہ ہمارے والد کے پہلو میں بیٹھ گیا اور اس سے آہستہ آہستہ باتیں کرتا رہا اور میرے والد گریہ کر رہے تھے، اس وقت وہ کھڑا ہو گیا اور ہماری نگاہوں سے غائب ہو گیا، ہمارے والد نے اپنے آپ کو مشقت و زحمت میں ڈال کر کہا مجھے بٹھاؤ، پس ہم نے اسے بٹھایا اس نے اپنی آنکھیں کھول دیں اور کہنے لگا اسے بلاؤ، ہم اس کے پیچھے گئے ہم نے دیکھا کہ دروازے بند ہیں اور اس کا نام و نشان نہ مل سکا، پس اس کی طرف لوٹ کر آئے اور اسے اس شخص کے حالات بتائے کہ وہ ہمیں نہیں ملا اور ہم نے اپنے باپ سے اس شخص کے متعلق پوچھا تو اس نے بتایا کہ وہ صاحب الامر علیہ السلام تھے اس وقت وہ بیماری کی سختی و سنگینی کی طرف پلٹ گیا اور بے ہوش ہو گیا۔

مولف کہتا ہے کہ ابو محمد حسن بن حمزہ اقساسی جو عز الدین اقساسی کے لقب سے مشہور تھا اجلاء سادات شرفاء و علماء کوفہ میں سے شاعر ماہر تھا، ناصر باللہ عباسی نے اسے نقیب سادات مقرر کیا تھا یہ وہی ہے کہ جب مستنصر باللہ عباسی کے ساتھ جناب سلمان کی زیارت کے لیے گیا تو مستنصر نے اس سے کہا کہ غالی شیعہ جھوٹ بولتے ہیں اور باتوں میں کہ علی بن ابی طالب علیہ السلام ایک ہی رات میں مدینہ سے مدائن آئے اور سلمان کو غسل دیا اور اسی دن واپس پلٹ گئے۔

عز الدین نے اس کے جواب میں یہ اشعار کہے۔

انکرت	لیلة	اذسار	الوصی	الی!
ارض	المدائن	لہانا	لہا	طلباء
وغسل	الطو	سلما	نا	وعاد
عرائض	یثرب	والا	صباح	ما
وقلت	ذلك	من	قول	الغلاة
			وما	

ذنب الغلاة اذالمر يوردوا كذباً  
 فاصف قبل ردالطرف من سباً  
 بعرش بلقيس واني يخرق الحبنا  
 فانت في آصف لمرتغل فيه بلي  
 في حيدر انا غال ان ذا عجباً  
 ان كان احمدخير المرسلين فذا  
 خير الوصين اوكل الحديث هباً

توانکار کرتا ہے کہ جب وصی چلے مدائن کی زمین کو جب انہیں بلایا گیا انہوں نے مسلمان کے میت کو غسل دیا اور واپس آگئے یثرب میں جب صبح نہ ہوئی تھی اور تو نے کہا کہ یہ غالیوں کی بات ہے اور یہ غالیوں کا جھوٹ ہے۔ اور آصف بن برخیا پک جھپکنے میں تخت بلقیس ملک سبا سے لایا ہے اب آصف کے بارے تجھے غلو نہیں لگتا اور حیدر کے بارے تجھے غلو لگتا ہے یہ تعجب کی بات ہے۔ مگر یاد رکھ اگر احمد تمام مرسلین سے افضل ہیں تو حیدر کرار تمام اوصی سے افضل ہیں یا یہ سب باتیں من گھڑت ہیں۔

اور مسجد جعفری کوفہ کی مشہور و مبارک مساجد میں سے ہے، حضرت امیر المؤمنین علیہ السلام نے اس میں چار رکعت نماز ہر علیہا السلام پڑھی اور طویل مناجات جو کہ کتب مزار میں موجود ہے اور میں نے صحیفہ ثانویہ علویہ میں اسے ذکر کیا ہے اور اس وقت اس مسجد کا کوئی اثر و نشان باقی نہیں ہے۔

## نواں واقعہ: ابوراجح حمّامی کا ہے۔

علامہ مجلسی نے بحار میں کتاب السلطان المفرج عن اہل الایمان تالیف عالم کامل سید علی بن عبد الحمید نیلی نجفی نے نقل کیا ہے کہ اس نے کہا ہے کہ مختلف علاقوں میں مشہور ہوا ہے اور اہل زمانہ کے درمیان ابوراجح حمّامی کا واقعہ مشہور ہو گیا جو کہ حلہ میں تھا، تحقیق کہ اعیان امثال اور اہل صدق افاضل کی ایک جماعت نے اس واقعہ کو بیان کرنے والوں میں سے ایک شیخ زاہد عابد محقق شمس الدین محمد بن قارون سلمہ اللہ تعالیٰ ہے۔ وہ کہتا ہے کہ حلہ میں ایک حاکم تھا کہ جسے مرجان صغیر کہتے تھے اور وہ ناصبیوں میں سے تھا اس نے لوگوں سے کہا کہ ابوراجح ہمیشہ صحابہ کو سب کرتا رہتا ہے، پس اس خبیث نے حکم دیا کہ اسے حاضر کیا جائے جب وہ حاضر ہوا تو حکم کیا کہ اسے ماریں پیٹیں، اتنا اس کو پیٹا گیا کہ وہ ہلاکت تک پہنچ گیا اور اس کے تمام بدن پر مارتے رہے یہاں تک کہ اس کے چہرہ پر اتنا مارا کہ اس کی شدت سے اس کے دانت گر گئے اور اس کی زبان باہر نکال کر آہنی زنجیر کے ساتھ باندھ دی اور اس کے ناک میں سوراخ



کیا اور بالوں کی بنی ہوئی رسی اس کے ناک کے سوراخ میں داخل کی، اور اس بالوں کی بنی ہوئی رسی کا سرا ایک دوسری رسی سے باندھا اور وہ رسی اپنے اعوان کی ایک جماعت کے ہاتھ میں دے دی اور ان کو حکم دیا کہ اسے ان زخموں کے باوجود اسی بہیت میں حلہ کی گلیوں میں پھرائیں اور زد و کوب کریں، پس وہ اشتیاء اس کو لے گئے اور اتنا زد و کوب کیا کہ وہ زمین پر گر پڑا اور ہلاکت کے قریب پہنچ گیا۔ پس اس کی اس حالت کی اس لعین کو خبر دی گئی اور اس خبیث نے اس کے قتل کا حکم دے دیا، حاضرین نے کہا کہ وہ بوڑھا آدمی ہے اور اس کے اتنے زخم لگ چکے ہیں جو اسے قتل کر دیں گے۔ اب اس کے قتل کرنے کی کوئی ضرورت نہیں، لہذا خود کو اس کے قتل کرنے میں شامل نہ کرو اور اتنا اصرار اس کی سفارش کے سلسلہ میں کیا کہ اس نے اس کی رہائی کا حکم دے دیا اس کی زبان کا گوشت پھٹ گیا اور اس پر ورم آ گیا تھا، بھلے مانس لوگ اسے اس کے گھر چھوڑ آئے اور انہیں کوئی شک و شبہ نہیں تھا کہ وہ اسی رات مر جائے گا، جب صبح ہوئی تو لوگ اس کے پاس گئے دیکھا کہ وہ کھڑا ہوا ہے اور نماز میں مشغول ہے اور وہ صحیح و سالم ہو چکا ہے اس کے گرے ہوئے دانت واپس آ گئے اس کے زخم مندمل ہو چکے ہیں اور اس کے زخموں کا کوئی نشان باقی نہیں رہا۔ اور اس کے چہرہ کی شکستگی زائل ہو چکی ہے پس لوگوں کو اس کی حالت پر تعجب ہوا اور اس کے متعلق اس سے سوال کیا تو وہ کہنے لگا کہ میں اس حالت کو پہنچ گیا تھا کہ میں نے موت کا معائنہ کر لیا اور میری زبان باقی نہیں تھی کہ خدا سے سوال کرتا، پس دل سے خداوند عالم کی بارگاہ میں سوال کیا اور استغاثہ اور دادرسی کی خواہش اپنے مولا حضرت صاحب الزمان صلوات اللہ علیہ سے کی جب رات تاریک ہو گئی تو میں نے دیکھا کہ میرا گھر پر نور ہو گیا ہے اچانک میں نے صاحب الامر کو دیکھا کہ آپؑ نے اپنا دست مبارک میرے چہرہ پر پھرا اور فرمایا کہ باہر جاؤ اور اپنے اہل و عیال کے لیے کام کرو تحقیق کہ خداوند عالم نے تمہیں شفا بخشی ہے، پس میں نے اس حالت میں صبح کی ہے جو دیکھ رہے ہو اور شیخ شمس الدین محمد بن قارون مذکور راوی حدیث کہتا ہے کہ میں خداوند عالم کی قسم کھاتا ہوں کہ ابوراح شخص کمزور جسم زرد رنگ بد صورت اور کمزور قسم کا تھا، اور میں ہمیشہ اس کے حمام میں جایا کرتا تھا تو وہ موجود ہوتا اور میں اسے اسی حالت و شکل میں دیکھتا کہ وہ مرد صاحب قوت اور درست قدم و قامت ہو گیا ہے اور اس کی داڑھی لمبی اور چہرہ سرخ ہو چکا ہے اور اس جوان کی طرح ہو گیا ہے کہ جس کی عمر بیس سال ہو، وہ اسی بہیت و جوانی میں رہا، یہاں تک کہ دنیا سے رخصت ہوا۔ اور جب اس کی خبر مشہور ہوئی تو حاکم نے اسے بلایا جب وہ حاضر ہوا، کل اسے اس حالت میں دیکھا تھا اور آج اسے اس حالت میں دیکھا کہ جیسے بیان ہو چکا ہے اور زخموں کے آثار اس میں نہیں تھے اور اس کے گرجانے والے دانت دوبارہ درست ہو چکے تھے، پس حاکم لعین پر اس حالت سے رعب عظیم طاری ہوا اور وہ اس سے پہلے جب اپنی مجلس میں بیٹھا تو اپنی پشت حضرتؑ کی طرف کرتا کہ جو حلہ میں ہے، اور اس کی پشت پلید قبلہ اور آنجنابؑ کی طرف ہوتی، اور اس واقعہ کے بعد اپنا منہ آپؑ کے مقام کی طرف کر کے بیٹھا اور اہل محلہ کے ساتھ نیکی و مدارت کرنے لگا اور اس واقعہ کے چند دن بعد مر گیا، لیکن اس معجزہ باہرہ نے اس خبیث کو کوئی فائدہ نہ دیا۔

## دسواں واقعہ: اس کا شی بیمار کا ہے کہ جس نے حضرت سلام اللہ علیہ کی برکت سے شفا پائی۔

اور نیز بحار میں ذکر فرمایا ہے کہ اہل نجف کے ایک گروہ نے مجھے خبر دی ہے کہ اہل کاشان میں سے ایک شخص نجف اشرف میں آیا تھا اور وہ عازم حج بیت اللہ تھا، پس وہ نجف میں سخت قسم کی بیماری میں مبتلا ہو کر علیل ہو گیا یہاں تک کہ اس کی ٹانگیں سوکھ گئیں اور اس میں چلنے پھرنے کی طاقت باقی نہ رہی۔ اس کے ساتھی اسے ایک نیک آدمی کے پاس چھوڑ گئے کہ جس کا حجرہ صحن مقدس میں تھا، اور وہ شخص ہر روز اسے اندر چھوڑ کر دروازہ بند کر کے صحرا کی طرف سیر و نفریح اور درنجف چننے کے لیے چلا جاتا، پس ایک دن وہ بیمار اس شخص سے کہنے لگا کہ میرا دل تنگ ہو گیا ہے اور اس جگہ سے مجھے وحشت ہوتی ہے مجھے آج اپنے ساتھ لے لو اور مجھے کسی جگہ ڈال دینا۔ اس وقت جہاں چاہو چلے جانا پس وہ بیمار کہتا ہے کہ وہ شخص راضی ہو گیا اور مجھے اپنے ساتھ باہر لے گیا، اور شہر سے باہر ایک مقام تھا اس نے اپنے کپڑے دھوئے اور وہاں ایک درخت پر ڈال کر صحرا کی طرف چلا گیا اور میں وہاں تنہا رہ گیا اور میں سوچ رہا تھا کہ آخر میرا معاملہ کہاں تک پہنچے گا اچانک میں نے ایک خوبصورت جوان گندم گول کو دیکھا کہ وہ اس صحن میں داخل ہوا اور مجھ کو سلام کیا اور اس حجرہ میں چلا گیا جو اس مقام میں تھا اور محراب کے پاس چند رکعت نماز خضوع و خشوع کے ساتھ پڑھی کہ جیسی نماز میں نے اس عمدگی کے ساتھ کبھی نہ دیکھی تھی اور جب وہ نماز سے فارغ ہوا تو میرے پاس آیا اور میرے حالات پوچھے، میں نے کہا کہ میں ایسی مصیبت میں مبتلا ہوں کہ جس سے میرا سینہ تنگ ہو گیا ہے نہ تو خدا مجھے اس سے عافیت دیتا ہے، تاکہ میں صحیح و سالم ہو جاؤں اور نہ مجھے دنیا سے لے جاتا ہے، تاکہ اس سے چھٹکارا پاؤں۔ اس نوجوان نے مجھ سے فرمایا کہ محزون نہ ہو عنقریب خدا تجھے دونوں چیزیں عطا فرمائے گا پھر وہ اس جگہ سے چلا گیا اور باہر نکل گیا میں نے دیکھا کہ وہ کپڑا درخت سے زمین پر گر پڑا، میں اپنی جگہ سے اٹھا اور اسے دھو کر درخت پر ڈال دیا اس کے بعد میں نے غور کیا کہ میں تو اپنی جگہ سے نہیں اٹھ سکتا تھا اب یہ کیسے ہوا کہ میں اٹھ کر چلا اور جب میں نے اوپر نگاہ ڈالی تو کسی قسم کی تکلیف اپنے جسم میں نہ دیکھی تو میں نے جان لیا کہ وہ شخص حضرت قائم علیہ السلام تھے کہ خداوند عالم نے ان کی برکت اور اعجاز سے مجھے شفا بخشی ہے، پھر میں اس مقام کے صحن سے باہر نکلا اور صحرا میں نظر دوڑائی تو کسی کو نہ دیکھا تو میں بہت پشیمان اور نادام ہوا کہ کیوں میں حضرت کو نہیں پہچان سکا، پس صاحب حجرہ میرا ساتھی آیا اور اس نے میری حالت کے متعلق سوال کیا اور میں نے جو کچھ گزرا تھا اس کی خبر دی اور وہ بھی بہت متحیر ہوا کہ اسے اس بزرگوار کی ملاقات میسر نہ ہوئی پھر اس کے ساتھ میں حجرے کی طرف گیا اور صحیح و سالم تھا۔ یہاں تک کہ اس کے ساتھی اور رفیق حج سے واپس آئے اور چند دن ان کے ساتھ رہا اور پھر بیمار ہو گیا اور وفات پائی تو اسے صحن میں دفن کیا گیا اور ان دونوں چیزوں کی صحت ظاہر ہوئی کہ جن کی حضرت قائم صلوات اللہ علیہ نے اسے خبر دی تھی ایک عافیت اور دوسری موت، مولف کہتا ہے کہ مخفی نہ رہے کہ منجملہ امام کے کچھ محل مخصوص ہیں جو آنجناب کے مقام سے مشہور ہیں، مثلاً وادی السلام و مسجد

سہلہ وحلہ وخارج قم وغیرہ کے مقامات اور ظاہر یہ ہے کہ کوئی شخص ان مواضع میں شرف ملاقات سے مشرف ہو یا یہ کہ آنجناب سے کوئی معجزہ وہاں ظاہر ہوا ہے اور اس بناء پر وہ جگہ اماکن شریفہ و متبرکہ میں داخل ہوگئی اور محل انس و تزو و ملائکہ اور باعث قلت شیاطین ہوگئی اور یہ چیز بھی اجابت دعا اور قبولیت عبادت کے اسباب قریبہ میں سے ہے اور اخبار میں آیا ہے کہ خداوند عالم کے لیے کچھ جگہیں ہیں کہ وہ پسند کرتا ہے کہ وہاں اس کی عبادت کی جائے اور ان جیسے مقامات کا وجود مساجد مشاہد آئمہ علیہم السلام و مقابر امامزادگان و صلحاء و ابرار کی طرح جو کہ اطراف و بلاد میں ہیں، الطاف غیبی الہیہ میں سے ہے، بیچارے مضطر بیمار مقروض مظلوم خوفزدہ اور محتاج وغیرہ بند گان خدا کے لیے جو کہ صاحبان ہموں مفرق قلوب و مشقت خاطر اور محل حواس ہیں کہ وہ لوگ وہاں آکر پناہ لیں اور تضرع و زاری کریں اور صاحب وسیلہ کے مقام و منزلت کے واسطے سے خداوند عالم سے سوال کریں اور اپنے درد کی دوا طلب کریں اور شفا مانگیں اور رفع شر اثر کریں۔ اور اکثر ایسا ہوتا ہے کہ ان کی دعا فوراً مقرون باجابت ہوتی ہے، بیماری کے ساتھ جاتے ہیں اور عافیت لے کر پلٹتے ہیں اور مظلوم جاتے اور مغبوط (جس پر رشک کیا جائے) واپس آتے ہیں، اور پریشان حال جاتے ہیں اور آسودہ خاطر لوٹتے ہیں، البتہ جتنا اس جگہ کے آداب و احترام کی کوشش کریں گے وہاں زیادہ خیر و برکت دیکھیں گے اور احتمال ہے کہ یہ تمام جگہیں ان گھروں کے حکم میں داخل ہوں کہ جن کے متعلق خداوند عالم نے حکم دیا ہے کہ ان کا مقام بلند ہونا چاہیے، اور ان میں خدا کا نام لیا جائے اور مدح فرمائی ہے کہ ان لوگوں کی صبح و شام وہاں خدا کی تسبیح کرتے ہیں۔ اور اس جگہ اس سے زیادہ تفصیل کی گنجائش نہیں ہے۔

## گیارہواں واقعہ: انار اور بحرین کے ناصبی وزیر کا ہے۔

نیز اس کتاب میں فرمایا ہے کہ ثقات کی ایک جماعت نے بیان کیا ہے کہ ایک مدت تک بحرین کا علاقہ عیسائیوں کے ماتحت تھا اور عیسائیوں نے ایک مسلمان کو وہاں کا حاکم مقرر کیا ہوا تھا اس خیال سے کہ شاید مسلمان حاکمیت کی وجہ سے وہ علاقہ زیادہ آباد رہے اور یہ چیز ان شہروں کے لیے زیادہ مصلحت کا باعث ہو، اور وہ حاکم ناصبی تھا اور اس کا ایک وزیر تھا جو ناصبیت اور عداوت میں اس حاکم سے شدید تر تھا اور ہمیشہ اہل بحرین سے بسبب اس محبت و دوستی کے جو اہل بحرین کو اہل بیت رسالت سے تھی عداوت و دشمنی کا اظہار کیا کرتا تھا پس وہ وزیر لعین ہمیشہ اس علاقہ کے لوگوں کے قتل کرنے اور ضرر پہنچانے کے لیے بہانے تراشتا تھا، پس ایک دن وہ وزیر خبیث حاکم کے دربار میں آیا اور اس کے ہاتھ میں ایک انار تھا کہ جولان نے حاکم کو دیا، حاکم نے جب دیکھا تو اس پر تحریر تھا لا الہ الا اللہ محمد رسول اللہ و ابو بکر و عمر و عثمان و علی خلفاء رسول اللہ۔

جب حاکم نے نظر کی تو دیکھا کہ وہ تحریر اصل انار سے ہے، اور وہ مخلوق کی کاریگری نہیں، پس وہ اس چیز سے متعجب ہوا اور وزیر سے کہا کہ یہ علامت ظاہر ہے اور دلیل قوی ہے، رافضیوں کے مذہب کے باطل ہونے کی، اب اہل بحرین کے متعلق تیری کیا رائے ہے۔

وزیر کہنے لگا کہ یہ متعصب لوگ ہیں جو دلیل و براہین سے انکار کرتے ہیں، لہذا آپ کے لیے مناسب یہ ہے کہ

انہیں بلائیں اور یہ انار دکھائیں، اگر وہ قبول کر لیں اور اپنے مذہب کو چھوڑ دیں تو آپ کے لیے بہت زیادہ ثواب ہے اور اگر وہ اپنا مذہب چھوڑنے سے انکار کریں اور اپنی گمراہی پر قائم رہیں تو انہیں تین چیزوں کے درمیان مختار قرار دو، یا تو وہ ذلت کے ساتھ جزیہ دیں (کفار کی طرح) یا اس دلیل کا جواب لے آئیں، حالانکہ ان کے لیے کوئی چارہ کار نہیں، یا یہ وہ ان کے مردوں کو قتل کرو اور ان کی عورتوں اور بچوں کو قیدی بنا لو اور ان کے مال و اسباب کو غنیمت میں لے لو۔ حاکم نے اس لعین کی رائے کو پسند کیا اور کسی کو ان کے علماء و افاضل و اخیار لوگوں کے پاس بھیجا اور انہیں دربار میں حاضر کیا اور انہیں خبردار کیا کہ اگر شافی و دانی جواب نہ لائے تو تمہارے مردوں کو قتل اور عورتوں و بچوں کو قید اور تمہارے مال و اسباب کو لوٹ لوں گا، یا یہ کہ ذلت کے ساتھ کفار کی طرح جزیہ ادا کرو۔

جب انہوں نے یہ باتیں سنیں تو حیران ہو گئے اور وہ جواب کی قدرت نہیں رکھتے تھے اور ان کے رنگ اڑ گئے اور جسم کانپنے لگے، پس ان کے بڑے اور بزرگ لوگ کہنے لگے اے امیر ہمیں تین دن کی مہلت دے دو شاید ہم کوئی ایسا جواب لے آئیں کہ جس پر تو راضی ہو اور اسے پسند کرے۔ اور اگر ہم کوئی جواب نہ لاسکتے تو پھر جو تیرا دل چاہے ہمارے ساتھ سلوک کرنا، حاکم نے انہیں تین دن کی مہلت دے دی تو وہ خوف و حیرانگی کے عالم میں اس کے دربار سے باہر نکلے اور وہ ایک مجلس میں اکٹھے ہوئے اور اپنی سوچ و بچار کرنے لگے یہاں تک کہ ان کا اس بات پر اتفاق ہو گیا کہ وہ بحرین کے صالحین و زاہدین میں سے دس افراد کو چنیں، جب وہ انتخاب کر چکے تو پھر ان دس افراد میں سے تین کو انتخاب کیا، پھر ان تین میں سے ایک سے کہا کہ تم آج رات صحرا کی طرف جاؤ اور خدا کی عبادت کرو، اور ہمارے زمانہ کے امام صاحب الامرؑ کی بارگاہ میں استغاثہ کرو، کیونکہ وہ ہمارے امام زمانہ اور ہم پر حجت خدا ہیں شاید وہ تمہیں اس عظیم مصیبت سے بچنے کا کوئی چارہ بتائیں، پس وہ شخص باہر نکلا اور ساری رات خضوع و خشوع سے خدا کی عبادت کرتا رہا اور اس نے گریہ و زاری کی اور خدا سے دعا اور امام صاحب الامر علیہ السلام سے استغاثہ کیا صبح تک دیکھا، لیکن کوئی چیز نہ دیکھی، اور ان کے پاس واپس آ گیا اور انہیں بتا دیا۔ دوسری رات ایک دوسرے شخص کو انہوں نے بھیجا اور اس نے بھی ساتھی کی طرح دعا و تضرع و زاری کی اور کوئی چیز نہ دیکھی۔

پس ان لوگوں کا قلق و اضطراب بڑھ گیا اور تیسرے کو بلایا اور وہ شخص پرہیزگار تھا کہ جس کا نام محمد بن عیسیٰ تھا وہ بزرگوار تیسری رات سرو پاب رہنے صحرا کی طرف گئے، وہ رات بہت تاریک تھی وہ دعا و گریہ میں مشغول رہے اور خداوند تعالیٰ سے توسل کیا کہ وہ اس بلا و مصیبت کو مومنین سے دور کر دے، اور صاحب الامرؑ سے استغاثہ کیا۔

جب رات کا آخری وقت آیا تو اس نے سنا کہ کوئی شخص اس سے خطاب کر رہا ہے کہ اے محمد بن عیسیٰ کیوں میں تمہیں اس حالت میں دیکھ رہا ہوں اور تم اس بیابان کی طرف کس لیے آئے ہو، وہ کہنے لگا اے شخص مجھے میرے حال پر چھوڑ دے، کیونکہ میں ایک امر عظیم کے ماتحت باہر نکلا ہوں اور اسے بیان نہیں کروں گا، مگر اپنے امامؑ کے سامنے، اور اس کی شکایت نہیں کروں گا مگر اس سے جو کہ منکشف اور دور کرنے کی قدرت رکھتا ہے۔

وہ شخص کہنے لگا اے محمد بن عیسیٰ میں صاحب الامرؑ ہوں، لہذا اپنی حاجت بیان کرو، محمد بن عیسیٰ نے کہا کہ اگر آپ صاحب

الامر میں تو آپ کو میرا واقعہ اور معاملہ بھی معلوم ہے اور کہنے کی ضرورت نہیں۔

فرمایا ہاں سچ کہتے ہو تم اس مصیبت کی وجہ سے باہر نکلے ہو جو مخصوص اس انار کی وجہ سے تم پر وارد ہوئی ہے، اور اس دھمکی کی وجہ سے جو تو عید و تحفوں کا حکم نے تم سے کی ہے۔

محمد بن عیسیٰ کہتا ہے کہ جب یہ کلام معجز نظام میں نے سنا تو اس کی طرف متوجہ ہوا کہ جد ہر سے یہ آواز آرہی تھی اور عرض کیا ہاں اے میرے مولا آپ کو معلوم ہے کہ کیا مصیبت ہم پر آن پڑی ہے اور آپ ہی ہمارے امام و ملاذ و پناہ ہیں اور آپ قادر ہیں اس بلا و مصیبت کو دور کرنے پر۔

پس آنجناب نے فرمایا اے محمد بن عیسیٰ وزیر لعنہ کے گھر میں ایک انار کا درخت ہے، جب اس درخت پر پھل لگا تو اس نے مٹی سے انار کی شکل کا ایک سانچہ بنایا اور اسے نصف کیا اور ہر ایک نصف میں اس کتابت میں سے کچھ لکھا اور انار ابھی چھوٹا اور ابھی درخت پر ہی تھا کہ اسے اس سانچے کے درمیان قرار دیا اور اسے باندھ دیا، چونکہ وہ انار اس کے درمیان پڑا ہوا تھا تو اس تحریر کا اثر اس پر رہ گیا اور وہ اس طرح ہو گیا ہے، پس صبح کے وقت جب حاکم کے پاس جاؤ تو اس سے کہو کہ میں اس دلیل کا جواب لے آیا ہوں، لیکن اس وزیر کے گھر میں ظاہر کروں گا، پس جب وزیر کے گھر کے اندر جاؤ تو تم اندر جاتے ہوئے اپنی دائیں طرف ایک بلائی کمرہ دیکھو گے، پس اس حاکم سے کہو کہ میں اس اوپر والے کمرے میں ہی جا کر جواب دوں گا، بہت جلدی ہی وہ وزیر اس کمرہ میں داخل ہونے سے پس و پیش کرے گا، لیکن تم اصرار کرنا اور تاکید کرنا اس کمرہ میں جانے پر اور وزیر کو اکیلا اس کمرے میں اپنے سے پہلے نہ جانے دینا اور تم خود پہلے کمرے میں جانا اور اس کمرے میں ایک طاقتور تمہیں نظر آئے گا کہ جس میں سفید رنگ کی ایک تھیلی ہوگی، اس تھیلی کو لے لینا، کیونکہ وہ مٹی کا سانچہ اسی میں ہے کہ جس میں اس ملعون نے حیلہ و بہانہ کیا ہے، پھر حاکم کی موجودگی میں وہ انار اس سانچے اور قالب کے اندر رکھوتا کہ اس کا مکرو حیلہ معلوم ہو جائے، اور اے محمد بن عیسیٰ ایک دوسری علامت یہ ہے کہ حاکم سے کہنا کہ ہمارا دوسرا معجزہ یہ ہے کہ جب اس انار کو توڑا جائے گا تو اس میں سوائے دھوئیں اور خاکستر کے دوسری کوئی چیز ظاہر نہیں ہوگی، اور کہنا کہ اگر اس بات کی سچائی دیکھنا چاہتے ہو تو وزیر کو حکم دیجئے کہ وہ اسے لوگوں کے سامنے توڑے، جب وہ اسے توڑے گا تو وہ خاکستر اور دھواں وزیر کے منہ اور داڑھی پر پڑے گا۔

خوشی کے ساتھ اپنے گھر واپس لوٹ آیا جب صبح ہوئی تو حاکم کے پاس گیا اور محمد بن عیسیٰ نے وہ سب کچھ کیا جو امام علیہ السلام نے اسے حکم دیا تھا۔ اور وہ سب معجزات ظاہر ہوئے جن کی امام نے خبر دی تھی، پس حاکم محمد بن عیسیٰ کی طرف متوجہ ہوا اور کہا کہ یہ امور تجھے کس نے بتائے ہیں تو اس نے کہا کہ امام زمانہ نے اور وہ جو ہم پر خدا کی حجت ہیں۔ والی نے کہا تمہارا امام کون ہے؟

پس محمد نے یکے بعد دیگر تمام آئمہ علیہم السلام کا اسے تعارف کرایا یہاں تک کہ حضرت صاحب الامر صلوات اللہ علیہ تک پہنچا۔ حاکم کہنے لگا کہ ہاتھ بڑھاؤ تاکہ میں اس مذہب پر بیعت کروں اور میں گواہی دیتا ہوں کہ محمد صلی اللہ علیہ وآلہ وسلم اس کے کے

بندے اور رسول ہیں۔ اور میں گواہی دیتا ہوں کہ ان کے بعد بلا فصل خلیفہ حضرت امیر المؤمنین علیہ السلام ہیں، پھر یکے بعد دیگرے ان کے آخری امام علیہ السلام تک کا اقرار کیا اور اس کا ایمان اچھا ہو گیا اور وزیر کے قتل کرنے کا حکم دیا اور اہل بحرین سے معذرت چاہی۔ یہ واقعہ اہل بحرین کے ہاں مشہور ہے اور محمد بن عیسیٰ کی قبر بھی ان کے نزدیک معروف ہے، اور لوگ اس کی زیارت کرتے ہیں۔

## بارہواں واقعہ: ایک شیعہ کا ایک سنی سے مناظرہ کرنا ہے۔

عالم فاضل خیر مرزا عبداللہ اصفہانی شاگرد علامہ مجلسی کتاب ریاض العلماء کی قسم اول کی دوسری فصل میں فرماتے ہیں کہ شیخ ابوالقاسم بن محمد بن القاسم حاسمی جو کہ فاضل و عالم کامل اور حاسمی کے لقب سے مشہور ہیں اور ہمارے علماء کے بزرگ مشائخ میں سے ہیں، اور ظاہر یہ ہے کہ قدماً وہ ہمارے اصحاب میں سے ہیں اور امیر سید حسین عالمی جو مجتہد کے لقب سے معروف اور سلطان شاہ عباس صفوی کے ہمعصر تھے، وہ اپنے رسالہ کے اخیر میں کہ جسے دنیا و آخرت کے اہل خلاف کے حالات میں تالیف کیا ہے، بعض مناظرات کے مقام ذکر میں جو کہ شیعہ اور اہل سنت کے درمیان ہوئے ہیں اس عبارت کے ساتھ فرماتے ہیں کہ ان میں سے وہ حکایت عجیب و غریب ہے جو شہر پاکیزہ ہمدان میں شیعہ اثنا عشری اور ایک شخص سنی کے درمیان واقع ہوئی کہ جسے میں نے ایک پرانی کتاب میں دیکھا ہے کہ حسب عادت جس کے متعلق احتمال ہے کہ اس کی تاریخ کتاب اب سے تین سو سال پہلے کی ہے، اور اس کتاب میں اس طرح تحریر تھا کہ ایک عالم شیعہ اثنا عشری کہ جس کا نام ابوالقاسم محمد بن ابوالقاسم حاسمی اور اہلسنت کے ایک عالم کہ جس کا نام رفیع الدین حسین تھا دونوں کے درمیان دوستی اور مصاحبت قدیم اور اموال میں شرکت اور اکثر حالات میں اور سفروں میں میل جول واقع ہو گیا اور ان میں سے ہر ایک دوسرے سے اپنے مذہب کو نہیں چھپاتا تھا اور مزاح کے طور پر ابوالقاسم رفیع الدین کو ناصبی اور رفیع الدین ابوالقاسم کو رافضی کہا کرتا تھا، اور ان کے درمیان اس دوستی اور اکٹھے رہنے کے باوجود مذہب کے سلسلہ میں مباحثہ و مناظرہ نہیں ہوتا تھا، یہاں تک کہ اتفاقاً شہر ہمدان کی مسجد میں کہ جسے مسجد عتیق کہتے تھے، ان کے درمیان بحث چھڑ گئی۔ گفتگو کے دوران رفیع الدین نے فلاں و فلاں اشخاص کو امیر المؤمنین علی علیہ السلام پر فضیلت دی اور ابوالقاسم نے رفیع الدین کے قول کو رد کیا اور امیر المؤمنین علیہ السلام کو افضل قرار دیا اور اپنے مذہب پر بہت سی آیات و احادیث سے استدلال کیا اور وہ بہت سے مقامات و کرامات و معجزات بیان کئے جو آنجناب سے صادر ہوئے تھے۔

رفیع الدین نے معاملہ کو برعکس قرار دیا اور ابو بکر کی فضیلت پر غار میں رسول کی صحبت میں رہنے اور اس کے صدیق اکبر کے خطاب سے مہاجرین و انصار کے درمیان مخاطب ہونے سے استدلال کیا اور نیز کہا کہ ابو بکر مہاجرین و انصار کے درمیان رسول کا خسر ہونے اور خلافت و امامت کے ساتھ مخصوص تھا اور نیز رفیع الدین نے کہا کہ ابو بکر کی شان میں بنی اکرم سے دو حدیثیں صادر ہوئی ہیں۔ ایک یہ کہ تو میرے پیرا بن کی طرح ہے۔ الخ۔ اور دوسری یہ کہ میرے بعد دو افراد کی

پیروی کرنا، ابو بکر اور عمر کی۔

ابو القاسم شیعہ اس کی بات سننے کے بعد کہنے لگا کہ تو کس طرح اور کس سبب سے ابو بکر کو افضل قرار دیتا ہے۔ سید اوصیاء سند اولیاء حامل لواء امام جن و انس تقسیم جنت و نار پر، حالانکہ تجھے معلوم ہے کہ آنجناب صدیق اکبر اور فاروق اظہر برادر رسول خدا اور زوج بتول زہرا ہیں اور یہ بھی جانتے ہیں کہ آنجناب رسول خدا کے غار کے طرف ظالم و فاجر و کفار کے ڈر سے جانے کے وقت حضرت کے بستر پر سوئے اور عسرت و فقر و فاقہ کی حالت میں آنحضرت کے شریک کار رہے، اور رسول خدا نے اول اسلام میں مسجد کی طرف کے سب صحابہ کے دروازے بند کرادیئے سوائے آنجناب کے دروازے کے اور علیؑ کو اپنے دوش مبارک پر بتوں کو توڑنے کے لیے سوار کیا اور خداوند علی و اعلیٰ نے جناب فاطمہ کی شادی علیؑ سے ملا علی میں کی۔ اور آپ نے عمرو بن عبدود کے ساتھ جنگ کی اور خیبر فتح کیا اور چشم زون جتنا بھی خدا سے شرک نہ کیا بخلاف ان تین اشخاص کے اور رسول خدا نے انہیں چار انبیاء کے مشابہ قرار دیا جہاں فرمایا کہ جو آدم کے علم نوح کے فہم موسیٰ کی شدت و ہیبت اور عیسیٰ کے زہد کو دیکھتا چاہتا ہو تو وہ علی علیہ السلام کے چہرہ کی طرف دیکھے اور ان فضائل و کمالات ظاہرہ وہ باہرہ اور رسول خدا کی قربت قریبہ اور ان کے لیے سورج کے پلٹ آنے کے باوجود کس طرح جائز اور معقول ہے کہ ابو بکرؓ کو علیؑ پر فضیلت دی جائے۔

جب رفیع الدین نے ابو القاسم کی یہ بات سنی کہ وہ علی علیہ السلام کو ابو بکر پر فضیلت دے رہا ہے تو ان کا پایہ مصادقت ابو القاسم کے ساتھ منہدم ہو گیا اور کچھ باتیں کرنے کے بعد رفیع الدین نے ابو القاسم سے کہا کہ جو شخص مسجد میں پہلے آیا تو جو کچھ وہ حکم کرے گا میرے مذہب کے حق میں یا تیرے مذہب کے حق میں اس کی اطاعت کریں گے۔ اور چونکہ ابو القاسم کے سامنے اہل ہمدان کا عقیدہ واضح تھا یعنی یہ کہ وہ اہلسنت ہیں تو وہ اس شرط سے خوفزدہ تھا جو اس کے اور رفیع الدین کے درمیان واقع ہوئی تھی، لیکن زیادہ مجادلہ و مباحثہ کی وجہ سے اسے قبول کرنی پڑی۔ ابو القاسم مجبوراً اور ناپسند کرنے کے باوجود راضی ہو گیا اور شرمذکور پر فرار ہونے کے فوراً بعد ایک نوجوان وارد ہوا کہ جس کے چہرہ سے جلالت و نجابت کے آثار ظاہر تھے، اور اس کی حالت سے یہ عید تھا کہ وہ سفر سے آ رہا ہے، وہ مسجد میں داخل ہوا اس نے مسجد کے اندر طواف کیا اور طواف و گردش کرنے کے بعد ان کے پاس آیا۔ رفیع الدین انتہائی اضطراب و تیزی میں کھڑا ہوا اور سلام کے ساتھ اس جوان سے اس چیز کے متعلق عرض کیا جو اس کے اور ابو القاسم کے درمیان مقرر تھی، اور زیادہ اصرار کیا جو ان سے اپنا عقیدہ ظاہر کرنے کے متعلق اور تاکیدی قسم کھائی اور اسے قسم دی کہ وہ اپنے عقیدہ کو اسی طرح ظاہر کرے کہ جس طرح وہ واقعہ میں ہے، تو اس جوان نے توقف کئے بغیر دو اشعار فرمائے۔

متی	اقل	مولای	افضل	منہما!
اکن	للذی	فضلته	منتقصا!	
الم	تری	ان	السیف	بیری
مقالک	هذا	السیف	اهدی	من العصا

میں نے کب کہا ہے کہ میرے مولا ان دونوں سے افضل ہیں (اگر ایسا کہوں) تو جس کو میں نے فضیلت دی ہے میں اس کی تنقیص کرنے والا ہوں گا، کیا دیکھتا نہیں کہ تلوار کی تیزی اور دھار کے لیے عیب ہے، تیرا یہ کہنا کہ یہ تلوار عصا اور لاٹھی سے زیادہ تیز ہے۔

جب ان دو اشعار کے پڑھنے سے فارغ ہوا تو ابوالقاسم اور ربيع الدین اس کی فصاحت و بلاغت سے حیران ہو گئے اور انہوں نے چاہا کہ اس کے حالات کا تفحص کریں کہ وہ جوان ان کی نظروں سے غائب ہو گیا، اور کوئی اس کا اثر و نشان ظاہر نہ ہوا اور ربيع الدین نے جب اس امر عجیب و غریب کو دیکھا تو اپنا باطل مذہب ترک کر کے مذہب حقہ اثناء عشریہ کا اعتقاد رکھ لیا۔ صاحب ریاض نے یہ واقعہ کتاب مذکور سے نقل کرنے کے بعد فرمایا ہے کہ ظاہر وہ جوان حضرت قائم علیہ السلام تھے اور اس کلام کی وہ بات مؤند ہے کہ جس کو ہم نویں باب میں بیان کریں گے، باقی رہے یہ دو اشعار تو یہ کچھ تغیر و زیادتی کے ساتھ کتب علماء میں اس طرح موجود ہیں۔

يقولون لي فضل عليا عليهم  
فلسست اقول التبر اعلى من الحصا  
اذا انا فضلت الا امام عليهم  
اكن بالذی فضلته منتقصا  
الم ترئی ان السيف يزرى بحداه  
مقالة هذا السيف اعلى من العصا

ترجمہ: مجھ سے کہتے ہیں کہ علیؑ کو ان پر فضیلت دو تو میں نہیں کہتا کہ سونا کنکر سے بہتر ہے، اگر میں امام کو ان پر فضیلت دوں تو جس کو میں فضیلت دے رہا ہوں، میری طرف سے اس کی تنقیص ہوگی، کیا دیکھتے نہیں ہو کہ تلوار کی دھار کے لیے عیب ہے یہ کہنا کہ یہ تلوار لاٹھی سے بہتر ہے، اور ریاض میں فرمایا ہے کہ وہ پہلے اشعار ان ابیات کا مادہ ہیں، یعنی ان کے انشاء کرنے والے نے ان سے اخذ کیا ہے۔

**تیر ہواں واقعہ: شیخ حرعالمی کا آنجناب سلام اللہ علیہ کی برکت سے اپنی بیماری**

**سے شفا پانا۔**

محدث جلیل شیخ حرعالمی نے کتاب اثبات الہدایہ میں فرمایا ہے کہ میں بچپن کے زمانہ میں جب کہ دس سال کا تھا سخت قسم کی بیماری میں مبتلا ہو گیا۔ اس طرح کہ میرے عزیز واقارب جمع ہو کر مجھ پر گریہ و زاری کرنے لگے اور میری عزاداری کے لیے تیار



ہو گئے، اور انہیں یقین ہو گیا کہ میں اس رات مر جاؤں گا پس میں نے پیغمبر اکرمؐ اور بارہ اماموں علیہم السلام کو دیکھا اور میں خواب و بیداری کے درمیان تھا، پس میں نے سب کو سلام کیا اور ایک ایک سے مصافحہ کیا اور میرے اور حضرت صادق علیہ السلام کے درمیان گفتگو ہوئی جو مجھے یاد نہیں رہی، سوائے اس کے کہ آپ نے میرے حق میں دعا فرمائی، پس میں نے حضرت صاحب الزمان علیہ السلام کو سلام کیا اور آنجناب سے مصافحہ کیا اور میں رونے لگا۔

میں نے عرض کیا کہ اے میرے مولا مجھے ڈر ہے کہ کہیں میں اس بیماری میں مر نہ جاؤں، اور اپنا مقصد علم و عمل کا ہاتھ میں نہ لے سکوں، آپ نے فرمایا کہ ڈرو نہیں، کیونکہ تم اس بیماری میں نہیں مرو گے، بلکہ خداوند تبارک و تعالیٰ تمہیں اس بیماری سے شفا دے گا اور تمہاری عمر طویل ہوگی، پھر آپ نے ایک بیالہ میرے ہاتھ میں دیا جو کہ آپ کے دست مبارک میں تھا میں نے اس میں سے کچھ پیا اور فوراً شفا یاب ہو گیا بیماری بالکل مجھ سے دور ہو گئی اور میں اٹھ کر بیٹھ گیا۔ میرے اہل و عیال کو تعجب ہوا میں نے انہیں یہ بات چند باتوں کے بعد بتائی۔

### چودہواں واقعہ: حضرتؑ نے مقدس اردبیلی کی ملاقات کا واقعہ۔

سید محدث جزائری سید نعمت اللہ نے انوار النعمانیہ میں فرمایا ہے کہ میرے مشائخ میں سے علم و عمل میں زیادہ قابل وثوق بزرگ نے مجھے خبر دی ہے کہ ہمارے مولا اردبیلی کا اہل تفرش میں سے ایک شاگرد تھا کہ جس کا نام میر علام تھا، اور وہ انتہائی فضل و ورع میں تھا، وہ نقل کرتا ہے کہ میرا کمرہ اس مدرسہ میں تھا جو قبہ شریفہ پر محیط ہے، پس یوں اتفاق ہوا کہ میں اپنے مطالعہ سے فارغ ہوا۔ رات کافی گزر چکی تھی میں اپنے کمرے سے باہر نکلا اور حضرت شریفہ کے اطراف میں دیکھ رہا تھا اور وہ رات انتہائی تاریک تھی پس میں نے ایک شخص کو دیکھا وہ حضرت شریفہ (روضہ حضرت امیرؑ) کی طرف رخ کئے آ رہا تھا تو میں نے دل میں کہا کہ شاید یہ چور ہے اور وہ قدم بلیوں میں سے کسی چیز کی چوری کرنے کے لیے آیا ہے میں اپنی رہائش گاہ سے نیچے اترا اور اس کے قریب گیا، وہ مجھے نہیں دیکھ رہا تھا پس وہ حرم مطہر کے دروازے کے قریب پہنچا اور کھڑا ہو گیا میں نے دیکھا کہ قفل گر پڑا ہے اور اس کے لیے دروازہ کھل گیا اور اس طرح دوسرا اور تیسرا دروازہ، اور وہ قبر شریفہ سے مشرف ہوا اور اس نے سلام کیا قبر کی طرف سے اس کا جواب آیا پس میں نے اس کی آواز کو پہچانا کہ وہ امام علیہ السلام سے کسی مسئلہ علمیہ میں بات کر رہا تھا، اس وقت وہ شہر سے باہر نکلا اور مسجد کوفہ کی طرف متوجہ ہوا۔

پس میں اس کے پیچھے ہولیا اور وہ مجھے نہیں دیکھ رہا تھا، جب وہ اس محراب میں پہنچا کہ جس میں حضرت امیر المومنین علیہ السلام شہید ہوئے تھے، میں نے سنا کہ وہ اسی مسئلہ میں کسی دوسرے شخص سے گفتگو کر رہا ہے پھر وہ واپس لوٹا اور میں بھی اس کے پیچھے لوٹا اور وہ مجھے نہ دیکھ سکا، پس جب وہ ولایت کے دروازہ (نجف اشرف) پر پہنچا تو صبح روشن ہو چکی تھی اور میں نے اپنے آپ کو اس پر ظاہر کیا اور میں نے عرض کیا اے مولا میں اول سے لے کر آخر تک آپ کے ساتھ تھا، پس مجھے بتائیے کہ وہ پہلا شخص کون تھا کہ جس کے ساتھ کوفہ میں گفتگو کی ہے پس آپ نے مجھ سے عہد و پیمانہ لیے کہ جب تک ان کی وفات نہ ہو یہ راز کسی کو نہ بتاؤں اس کے بعد مجھ سے

فرمایا اے میرے بیٹے بعض مسائل مجھ پر مشتبہ ہو جاتے ہیں، تو بسا اوقات میں رات کے وقت حضرت امیر المؤمنین علی علیہ السلام کی قبر کے پاس جاتا ہوں اور اس مسئلہ میں آنجناب سے گفتگو کرتا ہوں اور جواب سنتا ہوں اور اس رات مجھے صاحب الزمان علیہ السلام کا حوالہ دیا ہے اور فرمایا ہے کہ میرا بیٹا مہدی آج رات مسجد کوفہ میں ہے، پس اس کے پاس جاؤ اور یہ مسئلہ ان سے جا کر پوچھو اور یہ بزرگوار حضرت مہدی علیہ السلام تھے۔

## پندرہواں واقعہ: آخوند ملا محمد تقی مجلسی کا واقعہ۔

اور وہ اس طرح ہے کہ شرح من لا یحضرہ الفقہ میں متوکل بن عمیر کے حالات کے ضمن میں جو کہ صحیفہ کاملہ سجادہ کا راوی ہے ذکر کیا ہے کہ میں اوائل بلوغ کے وقت مرضات خداوندی کا طالب اور رضائے الہی کی طلب میں کوشاں تھا اور مجھے آنجناب کے ذکر سے قرآن نہیں تھا، یہاں تک کہ میں نے خواب و بیداری کے درمیان دیکھا کہ صاحب الزمان صلوات اللہ علیہ اصفہان کی جامع مسجد کے طنابی دروازے کے قریب کھڑے ہیں جو کہ آج کل میری درس گاہ ہے، پس میں نے آنجناب کو سلام کیا اور ارادہ کیا کہ آپ کے پائے مبارک کا بوسہ لوں، پس آپ نے ایسا نہ کرنے دیا اور مجھے پکڑ لیا تو میں نے آپ کا دست مبارک کا بوسہ لیا اور آپ سے وہ مسائل پوچھے جو مجھ پر مشکل تھے، ان میں سے ایک یہ تھا کہ میں اپنی نماز میں وسوسہ کرتا تھا اور میں کہتا تھا کہ یہ نماز اس طرح نہیں کہ جس طرح مجھ سے مطلوب ہے اور میں قضا نمازیں پڑھنے میں مشغول تھا اور میرے لیے تہجد میسر نہیں تھی میں نے اپنے استاد شیخ بہائی رحمۃ اللہ سے اس کا حکم پوچھا تو انہوں نے کہا کہ نماز تہجد کے قصد سے ایک نماز ظہر و عصر و مغرب بجالاؤ اور اسی طرح میں کیا کرتا تھا تو میں نے حضرت حجۃ اللہ علیہ السلام سے سوال کیا کہ میں نماز تہجد پڑھا کروں، فرمایا ہاں اسے پڑھو اور وہ مصنوعی نماز نہ پڑھو جو پڑھا کرتے ہو، اور اس کے علاوہ بھی میں نے مسائل پوچھے جو کہ مجھے یاد نہیں رہے۔

اس وقت میں نے عرض کیا کہ میرے مولا میرے لیے یہ میسر نہیں ہے کہ میں ہر وقت آپ کی خدمت میں پہنچ سکوں، پس مجھے کوئی ایسی کتاب عطا فرمائیں کہ جس پر میں ہمیشہ عمل کروں تو آپ نے فرمایا کہ میں نے مولا محمد تاج کو تیرے لیے کتاب عطا کر دی ہے۔ اور میں خواب میں اسے پہچان رہا تھا، پس فرمایا کہ اس کے پاس جاؤ اور اس سے وہ کتاب لے لو، پس میں مسجد کے دروازے سے باہر نکلا جو آپ کے روبرو تھا دارالطبع کی طرف گیا جو کہ اصفہان کا ایک محلہ ہے جب میں اس شخص کے پاس گیا اور اس نے مجھے دیکھا تو کہا کہ تجھے صاحب الامر علیہ السلام نے میرے پاس بھیجا ہے میں نے کہا کہ ہاں پس اس نے اپنی بغل سے ایک پرانی کتاب نکالی، جب میں نے کھول کر دیکھی تو مجھے معلوم ہوا کہ وہ دعا کی کتاب ہے، پس میں نے اسے بوسہ دیا اور آنکھوں سے لگا لگا کر اس کے ہاں سے واپس آ گیا، اور حضرت صاحب الامر علیہ السلام کی طرف متوجہ ہوا تو میں بیدار ہو گیا اور وہ کتاب میرے پاس نہیں تھی، پس میں نے اس کتاب کے فوت ہونے پر طلوع صبح تک تضرع و زاری و گریہ و نالہ کیا، پس جب میں نماز و تعقیبات سے فارغ ہوا تو میرے دل میں یوں آیا کہ مولا محمد وہی بہائی ہیں اور حضرت نے انہیں تاج کا لقب اس لیے دیا ہے، چونکہ وہ علماء کے نزدیک مشہور ہیں جب میں

ان کے مدرسہ گیا جو کہ مسجد جامع کے پہلو میں تھا تو میں نے دیکھا کہ وہ صحیفہ کاملہ کے تقابل کرنے میں مشغول ہیں (یعنی مختلف نسخوں کو سامنے رکھ کر دیکھنا) اور پڑھنے والے سید صالح میر ذوالفقار گلپا لگانی تھے، پس کچھ دیر میں وہاں بیٹھا رہا یہاں تک کہ وہ اس کام سے فارغ ہوئے اور ظاہراً ان کی گفتگو صحیفہ کی سند میں ہو رہی تھی، لیکن بسبب اس غم کے جو مجھ پر چھایا ہوا تھا میں شیخ اور سید کی گفتگو کو نہ سمجھ سکا اور میں گریہ کرتا رہا پھر میں شیخ کے پاس گیا اور ان سے اپنا خواب بیان کیا اور میں کتاب کے فوت ہونے پر گریہ کر رہا تھا۔

پس شیخ نے مجھ سے کہا کہ تجھے علوم الہیہ اور معارف یقینیہ کی بشارت ہو اور تمام ان چیزوں کی کہ جن کی تو ہمیشہ خواہش کیا کرتا تھا اور زیادہ تر میری حجت و گفتگو شیخ کے ساتھ تصوف میں ہوتی تھی اور وہ اس کی طرف مائل تھے، پس میرا دل سکون پذیر نہ ہوا اور میں گریہ و فکر کرتے ہوئے باہر آ گیا، یہاں تک کہ میرے دل میں آیا کہ میں اس طرف کیوں نہ جاؤں کہ جہاں عالم خواب میں گیا تھا، پس جب میں محلہ دار بطنج میں پہنچا تو میں نے ایک مرد صالح کو دیکھا کہ جس کا نام حسن اور لقب تاج تھا جب میں اس کے پاس گیا تو سلام کیا وہ کہنے لگے اے فلاں میرے پاس وقف کی کتابیں ہیں جو طالب علم بھی ان میں سے کوئی کتاب لیتا ہے وہ شرائط وقف پر عمل نہیں کرتا اور تم اس پر عمل کرو گے، آؤ دیکھو ان کتابوں کو اور جس کتاب کی تمہیں ضرورت ہے وہ لے جاؤ، پس میں اس کے ساتھ اس کے کتب خانے میں گیا تو پہلی کتاب جو اس نے مجھے دی وہی کتاب تھی، پس میں نے گریہ و نالہ شروع کر دیا اور کہا کہ میرے لیے یہی کافی ہے۔ اب مجھے یاد نہیں کہ اس نے بھی خواب بیان کیا تھا کہ نہیں، اور میں شیخ کے پاس آیا اور اس نسخے سے مقابلہ کرنا شروع کیا جو ان کے باپ کے دادا نے شہید کے نسخے سے کیا تھا بغیر واسطہ کے یا ایک واسطہ کے ساتھ اور جو نسخہ مجھے حضرت صاحب الامر علیہ السلام نے دیا تھا وہ شہید کے ہاتھ کا لکھا ہوا تھا اور وہ زیادہ موافق تھا اس نسخے کے ساتھ، حتیٰ کہ ان نسخوں سے بھی زیادہ جو اس کے حاشیہ پر لکھے تھے اور بعد اس کے کہ میں تقابل سے فارغ ہوا تو لوگ مجھ سے اپنے نسخوں کا تقابل کرنے لگے اور حضرت حجۃ اللہ علیہ السلام کی عطا و برکت سے صحیفہ کاملہ تمام شہروں کے ہر گھر میں خصوصاً صنفیان میں آفتاب کی طرح طالع ہوا، کیونکہ اکثر لوگوں کے پاس متعدد صحیفے ہیں، اور ان میں سے اکثر صلحاء اور صاحب دعا ہو گئے ہیں، ان میں سے بہت سے مستجاب الدعویٰ ہیں اور یہ حضرت صاحب الامر علیہ السلام کے معجزہ کے آثار ہیں، جو کچھ خداوند عالم نے مجھے صحیفہ کے سبب عطاء فرمایا ہے اسے میں احصاء نہیں کر سکتا۔

مولف کہتا ہے کہ علامہ مجلسی نے کتاب بحار میں مختصر صورت اجازہ صحیفہ کاملہ کی اپنے والد سے ذکر فرمائی ہے اور وہاں صحیفہ کاملہ کو جو کہ زبور آل محمد انجیل اہل بیت اور دعائے کامل کے لقب سے مقلب ہے، بہت سے اسانید اور مختلف طریق سے روایت کرتا ہوں کہ جن میں سے ایک وہ ہے کہ جسے میں مجہودنا دلہ (براہ راست) اپنے مولا صاحب الزمان و خلیفۃ الرحمن صلوات اللہ علیہ سے ایک طویل خواب کے ذریعہ روایت کرتا ہوں۔ الخ

## سولہواں واقعہ: گل و خرابات کا واقعہ۔

علامہ مجلسی نے بحار میں فرمایا ہے کہ ایک جماعت نے مجھے خبر دی ہے سید سند فاضل میرزا محمد استرآبادی نور اللہ مرقدہ

سے وہ کہتا ہے کہ ایک رات میں بیت اللہ الحرام کے گرد طواف میں مشغول تھا، اچانک میں نے ایک خوبصورت جوان کو دیکھا کہ وہ بھی مشغول طواف ہے، جب میرے قریب پہنچا تو اس نے مجھے ایک سرخ پھول دیا، حالانکہ وہ پھولوں کا موسم نہ تھا میں نے وہ پھول لے کر سونگھا اور عرض کیا اے میرے سید و سردار یہ کہاں کا ہے، فرمایا یہ خرابات سے میرے لیے لائے ہیں، پھر وہ میری نگاہ سے غائب ہو گئے اور میں نے انہیں نہیں دیکھا۔

مولف کہتا ہے کہ شیخ اجل اکل شیخ علی عالم نحریر شیخ محمد بن محقق مدقق شیخ حسن صاحب معالم ابن عالم ربانی شہید ثانی رحمہم اللہ نے کتاب درالمنثور میں اپنے والد شیخ محمد کے حالات میں جو کہ صاحب شرح استبصار وغیرہ تھے اور حیات و ممات میں مجاور مکہ معظمہ رہے، نقل کرتے ہیں کہ مجھے ان کی زوجہ سید محمد بن ابوالحسن کی بیٹی اور ان کی اولاد کی ماں نے خبر دی ہے کہ جب اس مرحوم کی وفات ہوئی تو میں ساری رات ان کے قریب تلاوت قرآن کی آواز سنتی رہی اور منجملہ ان چیزوں کے جو مشہور ہیں یہ ہے کہ طواف کر رہے تھے، پس ایک شخص آیا اور انہیں سردیوں کا ایک پھول دیا جو کہ نہ اس علاقہ میں ہوتا ہے اور نہ اس کا موسم تھا، پس انہوں نے اس جوان سے پوچھا کہ آپ یہ کہاں سے لائے ہیں تو اس نے کہا کہ ان خرابات (غیر آباد جگہیں) سے، پس اس نے ارادہ کیا کہ اسے دیکھے اور اس سے کچھ پوچھے تو اسے نہ دیکھا اور مخفی نہ رہے کہ سید جلیل میرزا محمد استرآبادی سابق الذکر صاحب کتب رجالہ معروفہ اور آیات الاحکام مکہ معظمہ میں جا کر رہے اور شیخ محمد مذکور کے استاد تھے اور بارہا شرح استبصار میں ان کا نام عزت و توقیر سے لیتے ہیں اور دونوں جلیل القدر ہیں اور دارائے مقامات عالیہ ہیں اور ہو سکتا ہے کہ یہ واقعہ دونوں کے لیے رونما ہوا ہو یا راوی کے نام و شہر کی یگانگت کی وجہ سے اشتباہ کیا ہو، اگرچہ دوسری بات نظر کے زیادہ قریب ہے۔

## ستر ہواں واقعہ: شیخ قاسم کا آنحضرتؐ کی ملاقات سے مشرف ہونا۔

سید فاضل متجر سید علی خان حویزی نے نقل کیا ہے کہ ہمارے علاقہ کے ایک صاحب ایمان شخص نے خبر دی ہے کہ جسے شیخ قاسم کہتے ہیں اور وہ حج پر زیادہ جایا کرتا تھا وہ کہتا ہے کہ میں ایک دن راستہ چلنے سے تھک گیا، پس میں سو گیا ایک درخت کے نیچے اور حاجی مجھ سے بہت دور آگے نکل گئے، جب میں بیدار ہوا تو وقت دیکھنے سے معلوم ہوا کہ میں زیادہ دیر سویا ہوں اور یہ کہ حاجی حضرات مجھ سے دور نکل گئے ہیں اور مجھے معلوم نہیں تھا کہ کدھر جاؤں، پس میں ایک طرف روانہ ہوا اور بلند آواز میں پکارتا تھا یا ابا صالح، اور اس سے میری مراد صاحب الامر علیہ السلام تھی، جیسا کہ سید ابن طاووس نے کتاب آمان میں بیان کیا ہے کہ راستہ گم ہونے کے وقت یہ کہا جائے، پس اس حالت میں کہ میں آواز دے رہا تھا کہ ایک ناقہ سوار کو دیکھا جو کہ بدوی عربوں کے لباس میں تھا، جب اس نے مجھے دیکھا تو کہا کہ تو حاجیوں سے پیچھے رہ گیا ہے۔

میں نے عرض کیا جی ہاں، فرمایا میرے پیچھے سوار ہو جاؤ تا کہ تجھے ان لوگوں تک پہنچا دوں، پس میں ان کے پیچھے سوار ہو گیا، ایک لحظہ نہیں گزرا ہوگا میں قافلہ کے پاس پہنچ گیا جب ہم قریب پہنچے تو مجھے اتار دیا اور فرمایا اپنے کام پر جاؤ، پس میں نے ان

سے کہا کہ مجھے سخت پیاس لگی ہے، تو انہوں نے اپنے اونٹ کے پالان سے مشک نکالی کہ جس میں پانی تھا اور مجھے اس سے سیراب کیا خدا کی قسم وہ زیادہ لذیذ و خوشگوار پانی تھا جو میں نے پیا تھا اس وقت میں حاجیوں سے مل گیا، ان کی طرف ملتفت ہوا تو انہیں نہ دیکھا اور میں نے حاجیوں میں نہ انہیں اس سے پہلے دیکھا تھا اور نہ واپسی تک دوبارہ دیکھا۔

## اٹھارہواں واقعہ: ایک سنی مذہب شخص کا آنحضرتؐ سے استغاثہ کرنا اور آپؐ کا اس کی فریاد کو پہنچنا۔

مجھے عالم جلیل و مجمع فضائل و فوائد شیخ علی رشتی نے خردی اور وہ عالم تقی و زاہد تھے جو کہ مختلف علوم پر حاوی بالبصیرت اور باخبر اور خاتم المحققین شیخ مرتضیٰ اعلیٰ اللہ مقامہ اور سید سناستاد اعظم دام ظلہ کے شاگردوں میں سے تھے، چونکہ علاقہ لار اور اس کے اطراف نے شکایت کی کہ ہمارے پاس کوئی عالم جامع نافذ الحکم نہیں ہے تو اس مرحوم کو اس طرف بھیجا گیا اور ساہا سال ان کی مصاحبت میں سفر و حضر میں رہا، میں نے فضل و خلق و تقویٰ میں ان جیسے کم اشخاص دیکھے ہیں۔

انہوں نے نقل کیا کہ ایک دفعہ میں حضرت ابی عبداللہ علیہ السلام کی زیارت سے واپس لوٹا اور دریا فرات کے راستہ سے نجف اشرف کی طرف آ رہا تھا تو میں چھوٹی کشتی میں بیٹھا جو کہ بلا اور طویرج کے درمیان تھی اور اس کشتی والے سب اہل حلہ تھے اور طویرج سے حلہ اور نجف کا راستہ الگ ہوتا تھا، پس میں نے ان لوگوں کو دیکھا کہ وہ سب لہو و لعب اور مزاح میں مشغول ہیں سوائے ایک شخص کے کہ وہ اگرچہ ان میں تھا، لیکن ان کے اس عمل میں شریک نہیں تھا، آثار سکینہ و وقایع اس سے ظاہر تھے، نہ وہ ہنستا تھا اور نہ مزاح کرتا تھا اور وہ لوگ اس کے مذہب پر طنز و قدح و عیب جوئی کرتے تھے باوجود اس کے کھانے پینے میں وہ سب شریک تھے، مجھے بہت تعجب ہوا لیکن پوچھنے کا موقع نہ تھا، پس ایسا اتفاق ہوا کہ میرا اس شخص کے ساتھ ہو گیا تو میں نے اس کے ساتھیوں سے اس کے طریق کار سے اجتناب کیا اور ان کا اس کے مذہب پر رد و قدح کرنے کا سبب پوچھا تو وہ کہنے لگا کہ یہ لوگ میرے رشتہ دار ہیں، اہل سنت میں سے اور میرا باپ انہیں میں سے تھا، لیکن میری ماں اہل ایمان میں سے تھی اور میں بھی ان کی طرح تھا، اور حضرت حجۃ اللہ علیہ السلام کی برکت سے شیعہ ہو گیا ہوں میں نے اس کی کیفیت کے متعلق سوال کیا تو اس نے کہا کہ میرا نام یا قوت ہے اور میرا مشغلہ حلہ پل کے کنارے پرگھی بچنا ہے، پس میں ایک سال گھی خریدنے کے لیے حلہ سے اطراف و نواح کی طرف با دیہ نشین اعراب کے ہاں گیا، پس میں چند منزل دور نکل گیا یہاں تک کہ جتنا میں نے چاہا خرید کیا، اور اہل حلہ کے کچھ لوگوں کے ساتھ واپس آ رہا تھا جب ایک منزل میں اترے تو وہیں سو گئے، جب میں بیدار ہوا تو مجھے کوئی نظر نہ آیا سب جا چکے تھے اور ہمارا راستہ ایک صحرائے بے آب و گیاہ تھا کہ جس میں بہت درندے رہتے تھے اور اس کے قریب دور دور تک کوئی آبادی نہ تھی، پس میں کھڑا ہو گیا اور سامان لادا اور ان کے پیچھے روانہ ہوا تو میں راستہ بھول گیا اور حیران و پریشان ہوا۔ درندوں سے بھی خوفزدہ تھا، پس میں نے خلفاء و مشائخ سے استغاثہ کیا اور

انہیں بارگاہ خدا میں شفیق قرار دیا اور تضرع و زاری کی، لیکن فرج و کشاکش نہ ہوئی تو میں نے اپنے دل میں کہا کہ میں نے اپنی والدہ سے سنا تھا وہ کہتی تھی کہ ہمارا امام زندہ ہے کہ جس کی کنیت ابو صالح ہے، جو کہ راستہ گم کرنے والوں کو راستہ دکھاتا ہے اور بیکسو کی فریاد سنی اور ضعیف و کمزور لوگوں کی اعانت کرتا ہے، پس میں نے خدا سے عہد کیا کہ میں اس سے استغاثہ کرتا ہوں، اگر اس نے مجھے نجات دی تو میں اپنی ماں کے مذہب میں شامل ہو جاؤں گا، پس میں نے اس کو پکارا اور اس سے استغاثہ کیا تو اچانک ایک شخص کو دیکھا کہ وہ میرے ساتھ راستہ پر چل رہا ہے اور اس کے سر پر سبز عمامہ ہے جس کا رنگ ان کی طرح تھا اور اس نے سبزہ کی طرف اشارہ کیا جو کہ نہر کے کنارے آگا ہوا تھا اس وقت اس نے مجھے راستہ دکھایا اور حکم دیا کہ میں ماں کے مذہب میں شامل ہو جاؤں اور کچھ کلمات کہے جو کہ میں یعنی مولف کتاب بھول گیا، اور فرمایا کہ بہت جلدی ایسی بستی میں پہنچ جاؤ گے کہ جس کے رہنے والے شیعہ ہیں۔ میں نے عرض کیا اے میرے آقا اے میرے سید و سردار کیا آپ اس بستی تک میرے ساتھ نہیں چلیں گے۔

فرمایا نہیں کیونکہ ہزار افراد نے مجھ سے اطراف بلاد میں استغاثہ کیا ہے کہ جنہیں مجھے نجات دینی ہے یہ آنجناب کے کلام کا خلاصہ ہے جو مجھے یاد رہا ہے پھر وہ میری نظر سے غائب ہو گئے، پس میں تھوڑا سا راستہ چلا تھا کہ اس بستی میں پہنچ گیا حالانکہ وہاں تک کافی مسافت تھی اور وہ لوگ دوسرے دن وہاں پہنچے، پس جب میں حلد میں پہنچا تو فقہا کا ملین کے پاس گیا اور سید مہدی قزوینی ساکن حلد قدس اللہ روحہ سے یہ واقعہ بیان کیا اور ان سے معلم و احکام دین سیکھے اور ان سے کسی ایسے عمل کا سوال کیا کہ جو میرے لیے وسیلہ ہو کہ میں دوبارہ آنجناب کی ملاقات کروں تو انہوں نے فرمایا کہ چالیس شب جمعہ ابا عبد اللہ علیہ السلام کی زیارت کرو تو میں اس میں مشغول ہو گیا اور حلد سے شب جمعہ وہاں کی زیارت کے لیے جایا کرتا تھا یہاں تک کہ ایک رات باقی رہ گئی جمعرات کا دن تھا کہ میں حلد سے کربلا کی طرف گیا، جب میں شہر کے دروازے پر پہنچا تو میں نے دیکھا کہ ایوان دیوان آنے والوں سے تذکرہ (پاسپورٹ) کا مطالبہ کرتے ہیں اور میرے پاس نہ تذکرہ تھا اور نہ اس کی قیمت تو میں حیران رہ گیا، اور لوگ دروازے کے پاس ایک دوسرے سے مزاحم تھے، پس چند مرتبہ میں نے چاہا کہ ان سے چھپ کر گزر جاؤں، لیکن ایسا نہ ہوا، اس اثنا میں اپنے صاحب حضرت صاحب الامر علیہ السلام کو دیکھا کہ طلاب عجم کی ہیت میں سر پر سفید عمامہ باندھے ہوئے ہیں اور شہر کے اندر ہیں جب میں نے آپ کو دیکھا تو استغاثہ کیا اور آپ باہر آئے اور میرا ہاتھ پکڑ کر دروازے سے اندر لے گئے اور ہمیں کسی نے نہ دیکھا، جب اندر آ گیا تو پھر آنجناب گونہ دیکھا اور حسرت زدہ رہ گیا۔

## انیسواں واقعہ: سید علامہ بحر العلوم کا مکہ میں حضرت سے ملاقات کرتا۔

عالم جلیل آخوند ملازین العابدین سلما سی مکہ معظمہ کی مجاورت کے زمانہ میں علامہ بحر العلوم کے ناظر امور نے نقل کیا ہے وہ کہتا ہے کہ آنجناب باوجودیکہ مسافرت میں اور اپنے اہل و عیال اور عزیزوں سے کٹے ہوئے تھے بذل و عطا میں قوی القلب تھے اور کثرت مخارج اور زیادتی مصارف کی پرواہ نہیں کرتے تھے، پس ایک دن ایسا اتفاق ہوا کہ میرے پاس کچھ بھی نہیں تھا تو میں نے

کیفیت حال سید سے عرض کی کہ اخراجات زیادہ ہیں اور ہاتھ میں کوئی چیز نہیں۔

پس آپؑ نے کچھ نہ فرمایا اور سید کی یہ عادت تھی کہ صبح کو خانہ کعبہ کے گرد طواف کرتے اور گھر واپس آجاتے اور اس کمرے میں چلے جاتے جو ان کے لیے مخصوص تھا اور ہم آپؑ کے لیے حقہ لے جاتے، اسے پینے کے بعد باہر تشریف لاتے اور دوسرے کمرے میں آکر بیٹھ جاتے، پس اس دن کہ جس سے گزشتہ دن میں نے تنگدستی کے متعلق شکایت کی تھی جب آپ طواف سے واپس آئے اور حسب عادت میں نے حقہ حاضر کیا، اچانک کسی نے دروازہ کھٹکھٹایا تو سید انتہائی مضطرب ہوئے اور کہنے لگے حقہ یہاں سے باہر لے جاؤ، اور خود جلدی سے اٹھے اور دروازے کے قریب جا کر دروازہ کھولا، ایک شخص جلیل بہ ہیئت اعراب داخل ہوا۔ اور سید کے کمرے میں بیٹھ گئے اور سید انتہائی ذلت و مسکت و ادب کے ساتھ دروازے کے پاس بیٹھ گئے اور مجھ سے اشارہ کیا کہ حقہ قریب نہ لے آؤں۔

پس کچھ دیر تک بیٹھے رہے اور ایک دوسرے سے باتیں کرتے رہے اس وقت وہ بزرگ کھڑے ہو گئے تو سید جلدی سے اٹھے اور دروازہ کھولا اور ان کے ہاتھ کو بوسہ دیا اور انہیں اس ناقہ پر جو دروازہ کے پاس بیٹھا تھا سوار کیا اور وہ چلے گئے اور سید کا رنگ متغیر تھا، جب وہ واپس آئے تو ایک برات (حوالہ) میرے ہاتھ میں دیا اور کہا کہ یہ حوالہ ہے اس صراف کے نام کا جو کہ صفا میں رہتا ہے اس کے پاس جا کر لے آؤ جو کچھ حوالہ دیا گیا ہے، پس میں نے برات لے لی اور اس شخص کے پاس گیا جب اس نے برات لے کر دیکھی تو اس کو بوسہ دیا اور کہنے لگا کہ جا کر چند حمال (مزدور) لے آؤ، میں جا کر چار حمال لے آیا، پس جتنی مقدار وہ چار حمال اٹھا سکتے تھے، اتنے فرانسیسی ریال لے آیا اور انہوں نے اٹھائے، اور فرانسیسی ریال ایرانی پانچ قران اور کچھ زیادہ ہوتا ہے، پس وہ حمال ان ریالوں کو ہمارے گھر لے آئے پھر ایک دن میں اس صراف کی طرف گیا تاکہ اس کے حالات معلوم کروں اور یہ کہ یہ حوالہ کس کی طرف سے تھا، نہ صراف کو دیکھا اور نہ دکان تھی میں نے ایک شخص سے اس صراف کے متعلق پوچھا تو اس نے کہا کہ یہاں تو ہم نے کبھی کوئی صراف نہیں دیکھا اور یہاں تو فلاں شخص بیٹھتا ہے پس میں نے سمجھا کہ یہ اسرار ملک علام میں سے تھا اور مجھے اس واقعہ کی خبر شیخ محمد حسین کاظمی ساکن نجف اشرف نے بعض ثقہ توسط سے شخص مذکور سے دی ہے۔

## بیسواں واقعہ: سرداب مطہر میں سید بحر العلوم کا واقعہ۔

مجھے سید سند و عالم محقق معتمد سید علی نے (جناب بحر العلوم اعلی اللہ مقامہ کے نواسہ مصنف برہان قاطع در شرح نافع) چند جلدوں میں) نے خبر دی ہے صفی متقی وثقہ زکی سید و مرتضیٰ سے جو کہ سید کی بھانجی کا شوہر اور سفر و حضر میں آنجناب کا مصاحب اور ان کی خدمات داخلی و خارجی پر تھا وہ کہتا ہے کہ میں زیارت سامرہ کے سفر میں آنجناب کے ساتھ تھا آپؑ کا وہاں ایک کمرہ تھا کہ جس میں تنہا سویا کرتے تھے اور میرا کمرہ ان کے کمرے سے متصل تھا اور میں رات دن آپؑ کی خدمت میں رہتا تھا رات کے وقت لوگ ان کے پاس جمع ہوتے تھے یہاں تک کہ رات کا کچھ حصہ گزر جاتا، پس ایک رات ایسا اتفاق ہوا کہ آپ حسب عادت تشریف فرما تھے اور

لوگ ان کے پاس جمع ہو گئے پس میں نے دیکھا گویا وہ اجتماع کو ناپسند کر رہے ہیں اور خلوت چاہتے ہیں اور ہر شخص سے اس قسم کی گفتگو کرتے ہیں جس میں اشارہ ہوتا ہے کہ وہ ان کے پاس سے جلدی سے چلا جائے، پس لوگ منتشر ہو گئے اور میرے علاوہ کوئی باقی نہ رہا، مجھے بھی حکم دیا کہ باہر چلا جاؤں، پس میں اپنے کمرے میں چلا گیا اور سید کی اس رات کی کیفیت و حالت پر غور و فکر کرنے لگا اور میری آنکھوں سے نینداڑ گئی پس تھوڑی دیر میں نے صبر کیا، اس وقت چپکے سے باہر آیا تاکہ سید کے حالات کی جستجو کروں پس میں نے دیکھا کہ کمرے کا دروازہ بند ہے، میں نے سوراخ در سے دیکھا تو چراغ اپنی حالت کے مطابق روشن ہے لیکن وہاں کمرے میں کوئی بھی موجود نہیں ہے۔

پس میں حجرے کے اندر گیا اور اس کی وضع سے سمجھا کہ سید آج نہیں سوئے، پھر باہر ہنسا اپنے آپ کو چھپاتے ہوئے سید کی تلاش میں نکلا، میں صحن شریف میں داخل ہوا تو دیکھا کہ قبہ عسکرین کے دروازے بند ہیں، اطراف خارج حرم میں ڈھونڈتا تو ان کا اثر و نشان نہ پایا، میں سرداب کے صحن میں گیا تو دیکھا کہ دروازے کھلے ہوئے ہیں میں اس کی سیڑھیوں سے آہستہ آہستہ اس طرح نیچے اترا کہ میرے لیے کوئی حس و حرکت ظاہر نہیں تھی، میں نے صفہ سرداب سے ہمہ سنا گویا کوئی شخص دوسرے کے ساتھ گفتگو کر رہا تھا، لیکن میں کلمات میں تمیز نہیں کر سکتا تھا یہاں تک کہ تین چار سیڑھیاں باقی رہ گئیں اور میں انتہائی آہستگی کے ساتھ جا رہا تھا کہ اچانک سید کی آواز اس مقام سے بلند ہوئی کہ اے سید مرتضیٰ کیا کر رہے ہو اور مکان سے باہر کیوں آئے ہو۔

پس میں اپنی جگہ متحیر و ساکن ہو کر رہ گیا مثل خشک لکڑی کے، پس جواب دینے سے پہلے ارادہ کیا کہ واپس چلا جاؤں، پھر میں نے دل میں کہا کہ کس طرح تیری حالت اس شخص سے پوشیدہ رہے گی جس نے حواس ظاہری کے بغیر تجھے پہچان لیا ہے، پس میں نے معذرت و پشیمانی کے ساتھ جواب دیا اور عذر خواہی کے دوران نیچے کی سیڑھیوں کی طرف گیا اس جگہ تک کہ جہاں سے میں صفہ کو دیکھ رہا تھا، میں نے سید کو دیکھا کہ وہ تنہا قبلہ رخ کھڑے ہیں اور کسی دوسرے شخص کا کوئی اثر و نشان نہیں، میں نے جانا کہ وہ اس ذات سے باتیں کر رہے ہیں کہ جو آنکھوں سے غائب ہے۔ صلوات اللہ علیہ

## اکیسواں واقعہ: حضرت کا بوڑھے باپ کی خدمت کی تاکید کرنا۔

جناب عالم عامل و فاضل و کامل قدوة الصالحاء آقا سید محمد موسوی رضوی نجفی معروف بہ ہندی نے (جو کہ متقی علماء اور حرم امیر المومنین کے پیشمازوں میں سے ہیں) نقل کیا ہے، جناب عالم ثقہ شیخ باقر بن شیخ ہادی کاظمی مجاور نجف اشرف سے ایک سچے شخص سے جو دلاک (حمام میں غسل کے لیے جانے والے اشخاص کے بدن سے میل کچیل صاف کرنے والا) تھا اور اس کا باپ بوڑھا تھا کہ جس کی خدمت میں یہ شخص کوتاہی نہیں کرتا تھا، یہاں تک کہ بیت الخلاء میں اس کے لیے پانی لے جاتا اور کھڑا ہوا اس کا انتظار کرتا رہتا تاکہ وہ آئے تو اسے اس کی جگہ پر پہنچائے اور ہمیشہ اس کی خدمت میں حاضر ہتا سوائے بدھ کی رات کے کہ جس میں وہ مسجد سہلہ جایا کرتا تھا، اس وقت اس نے مسجد سہلہ میں جانا چھوڑ دیا تو میں نے مسجد سہلہ کے جانے کو ترک کرنے کا سبب پوچھا تو اس نے بتایا کہ



بدھ کی چالیس راتیں وہاں جاتا رہا ہوں، جب آخری بدھ کی رات آئی تو میرے لیے جانا ممکن نہ ہوا، مگر مغرب کی نزدیک پس میں تنہا گیا اور رات ہو چکی تھی میں جا رہا تھا یہاں تک کہ تیسرا حصہ باقی رہ گیا اور وہ چاندنی رات تھی، پس میں نے ایک شخص اعرابی کو دیکھا کہ وہ گھوڑے پر سوار ہے اور میری طرف آرہا ہے تو میں نے اپنے دل میں کہا کہ عنقریب یہ میرے کپڑے اتار لے گا، جب میرے قریب پہنچا تو عرب کی دیہاتی زبان میں مجھ سے باتیں کرنے لگا اور اس نے میرا مقصد پوچھا۔

میں نے کہا کہ مسجد سہلہ، مجھ سے فرمایا تیرے پاس کوئی کھانے کی چیز ہے میں نے کہا کہ نہیں، وہ فرمانے لگے اپنا ہاتھ جیب میں داخل کر، میں نے کہا کہ اس میں کچھ نہیں دوبارہ انہوں نے اس بات کا سختی سے اعادہ کیا، پس میں نے اپنا ہاتھ جیب میں داخل کیا اور اس میں کچھ کشمس کے دانے تھے جو میں نے اپنے بچے کے لیے خرید کئے تھے اور اسے دینا بھول گیا تھا، لہذا وہ میری جیب میں رہ گئے اس وقت مجھ سے فرمایا او حیک بالعود تین مرتبہ یہ فرمایا اور دیہاتی زبان میں عود کا معنی بوڑھا آدمی ہے، یعنی میں تجھے تیرے بوڑھے باپ کے متعلق وصیت کرتا ہوں، اس وقت میری نظر سے غائب ہو گئے تو میں نے سمجھا کہ وہ حضرت مہدی علیہ السلام ہیں اور یہ کہ آنجناب بوڑھے باپ سے میرے جدا ہونے پر راضی نہیں ہیں، لہذا پھر میں کبھی مسجد سہلہ نہیں گیا اور یہ واقعہ مجھ سے علماء نجف اشرف میں سے ایک مشہور عالم نے بھی نقل کیا۔

مولف (عباس) کہتا ہے کہ آیات و اخبار والدین کے متعلق وصیت کے سلسلہ میں اور ان سے نیکی و احسان کا حکم دینے والی بہت ہیں۔ میں نے مناسب سمجھا کہ یہ چند احادیث ذکر کرنے سے برکت حاصل کروں، شیخ کلینی نے منصور بن حازم سے روایت کی ہے وہ کہتا ہے کہ میں نے حضرت صادق علیہ السلام کی خدمت میں عرض کیا کہ کون سا عمل تمام اعمال سے افضل ہے، فرمایا وقت پر نماز پڑھنا اور والدین سے نیکی کرنا اور راہ خدا میں جہاد کرنا، اگر قتل ہو جائے تو خدا کے ہاں زندہ رہ کر روزی کھائے اور اگر مر جائے تو تیرا اجر و ثواب خدا کے ذمہ ہے، اور اگر جہاد سے واپس لوٹ آئے تو اپنے گناہوں سے اس دن کی طرح خارج ہو جائے کہ جس دن شکم مادر سے پیدا ہوا تھا، عرض کیا کہ میرے ماں باپ دونوں موجود ہیں اور بوڑھے ہیں اور وہ کہتے ہیں کہ مجھ سے اُنس رکھتے ہیں اور میرے جہاد پر جانے کو ناپسند کرتے ہیں۔

حضرت نے فرمایا کہ پس ماں باپ کے پاس رہو، قسم ہے اس خدا کی جس کے قبضہ قدرت میں میری جان ہے کہ ان کا تجھ سے ایک شب و روز مانوس رہنا ایک سال کے جہاد سے بہتر ہے، اور نیز شیخ کلینی نے روایت کی ہے کہ جس کا خلاصہ یہ ہے کہ زکریا بن ابراہیم عیسائی تھا وہ مسلمان ہو گیا اور حج کر کے حضرت صادقؑ کی خدمت میں حاضر ہوا اور عرض کیا کہ میرے ماں باپ اور اہل خانہ عیسائی ہیں اور میری ماں ناپینا ہے اور میں ان کے ساتھ رہتا ہوں اور ان کے ظروف میں کھانا کھاتا ہوں۔

حضرت نے فرمایا خنزیر کا گوشت کھاتے ہیں، میں نے کہا کہ نہیں اس کو ہاتھ بھی نہیں لگاتے فرمایا پھر کوئی حرج نہیں اس وقت حضرت نے اسے اس کی ماں سے نیکی کرنے کے متعلق تاکید کی۔

زکریا کہتا ہے کہ جب میں کوفہ میں واپس گیا تو میں نے اپنی والدہ کے ساتھ بنائے لطف و مہربانی رکھی، اسے کھانا کھلاتا اس

کے لباس اور سر سے جوئیں دیکھتا اور اس کی خدمت کرتا، میری ماں مجھ سے کہنے لگی اے بیٹا تو میرے دین پر تھا تو میرے ساتھ یہ سلوک نہیں کرتا تھا اور جب سے دین حنیف (اسلام) میں داخل ہوا ہے تو مجھ سے اس قسم کی نیکی واحسان کرتا ہے، میں نے کہا کہ ہمارے پیغمبرؐ کی اولاد میں سے ایک شخص نے مجھے حکم دیا ہے، میری ماں کہنے لگی کہ یہ شخص پیغمبرؐ ہے، میں نے کہا کہ پیغمبرؐ تو نہیں لیکن فرزند پیغمبرؐ ہے، کہنے لگی اے بیٹا یہ پیغمبرؐ ہے کیونکہ یہ وصیت جو تجھے اس نے کی ہے یہ انبیاء کی وصیتوں میں سے ہے میں نے کہا اے مادر گرامی ہمارے پیغمبرؐ کے بعد کوئی پیغمبر نہیں ہے وہ پیغمبرؐ کا بیٹا ہے۔

میری ماں کہنے لگی اے میرے بیٹے تیرا دین بہترین ادیان میں سے ہے، اسے میرے سامنے پیش کرو میں نے اسلام کے اصول اور فروع اس کے سامنے پیش کئے تو وہ اسلام میں داخل ہو گئی اور میں نے اسے نماز سیکھائی، پس اس نے ظہر و عصر و مغرب و عشاء کی نماز پڑھی، پس اس رات کو تکلیف عارض ہوئی، دوبارہ کہنے لگی بیٹا اس کا اعادہ کر جو تو نے مجھے بتایا تھا، پس اس نے اس کا اقرار کیا اور وفات پا گئی، جب صبح ہوئی تو اسے مسلمانوں نے غسل دیا اور میں نے اس کی نماز جنازہ پڑھ کر خود اسے دفن کیا۔

روایت کی ہے عمار بن حیان نے وہ کہتا ہے کہ میں نے حضرت صادق علیہ السلام کو بتایا کہ میرا بیٹا اسماعیل مجھ سے نیکی و احسان کرتا ہے، حضرت نے فرمایا کہ میں اسے پہلے بھی دوست رکھتا تھا، اب مجھے اس سے زیادہ محبت ہو گئی ہے، حضرت رسول خداؐ کی ایک رضاعی بہن تھی، ایک دفعہ وہ آپؐ کی خدمت میں حاضر ہوئی جب آپؐ کی نگاہ اس پر پڑی تو آپؐ خوش ہوئے اور اپنی ماحقہ (جس کا معنی چادر ہے) اس کے لیے بچھائی اور اسے اس پر بٹھا دیا، پھر اس کی طرف رخ کر کے اس باتیں فرماتے اور اس کے سامنے ہنستے رہے وہ چلی گئی تو اس کا بھائی آیا حضرت نے اس کے ساتھ وہ سلوک نہ کیا جو کہ اس کی بہن سے کیا تھا۔

عرض کیا گیا اے اللہ کے رسول آپ نے اس کے بہن کے ساتھ وہ سلوک کیا ہے جو خود اس کے ساتھ نہیں کیا حالانکہ وہ مرد ہے، مراد یہ ہے کہ وہ اپنی بہن کی نسبت اس قسم کی محبت والتفات کا زیادہ مستحق ہے، فرمایا کہ اس کی وجہ یہ ہے کہ وہ اپنے ماں باپ سے زیادہ نیکی کرتی تھی۔

اور ابراہیم بن شعیب سے روایت کی ہے وہ کہتا ہے کہ میں نے حضرت صادق علیہ السلام سے عرض کیا کہ ہمارا والد بوڑھا ہو گیا ہے اور اس میں کمزوری آگئی ہے جب اس کو حاجت بول و براز ہو تو ہم اسے اٹھا کر لے جاتے ہیں۔ فرمایا اگر ہو سکے تو یہ کام تو کیا کر، یعنی اس کو حاجت کے وقت اٹھا کر لے جا، اور اپنے ہاتھ سے اسے لقمہ کھلا، کیونکہ یہ چیز تیرے لیے جہنم کی آگ سے ڈھال ہے۔ اور شیخ صدوق نے حضرت صادق علیہ السلام سے روایت کی ہے کہ آپؐ نے فرمایا کہ جو چاہتا ہے کہ خداوند عالم اس کے لیے سکرات موت کو آسان کر دے اسے چاہیے کہ اپنے رشتہ داروں کے ساتھ صلہ رحمی کرے اور اپنے ماں باپ کے ساتھ نیکی کرے، پس جب ایسا کرے گا تو خداوند عالم اس کے لیے سکرات موت کو آسان کر دے گا، اور وہ کبھی دنیا میں پریشان نہیں ہوگا۔

## بایسواں واقعہ: شیخ حسین آل رحیم کا آنحضرت کی ملاقات سے مشرف ہونا۔

شیخ عالم فاضل شیخ باقر نجفی فرزند عالم عابد شیخ ہادی کاظمی معروف بال طالب نے نقل کیا ہے کہ نجف اشرف میں ایک مرد مؤمن تھا اس خانوادہ سے جو آل رحیم کے نام سے مشہور تھا کہ جسے شیخ حسین رحیم کہتے تھے، نیز ہمیں خبر دی ہے، عالم فاضل و عابد کامل مصباح الاتقیاء شیخ طہ نے جو کہ جناب عالم جلیل وزاہد و عابد بے عدیل شیخ حسین نجف کی آل میں سے ہیں اور اس وقت مسجد ہندی میں پیش نماز ہیں اور تقویٰ و صلاح اور فضل میں مقبول خاص و عام ہیں کہ شیخ حسین مذکور شخص پاک طینت و فطرت اور مقدسین مشتغلین میں سے تھا اور وہ سینہ کی بیماری دکھائی میں مبتلا تھا کہ جس کی وجہ سے اس کے سینہ سے بلغم کے ساتھ خون آتا تھا اور اس کے ساتھ ساتھ انتہائی فقر و فاقہ اور پریشانی میں مبتلا تھا اور زیادہ تر وہ اعراب بادیہ نشین کے ساتھ تحصیل قوت کے لیے جانا چاہیے وہ جو یہی کیوں نہ ہوتے جو کہ نجف کے اطراف میں ساکن تھے اور اس بیماری اور فقر کے باوجود اس کا دل اہل نجف میں سے ایک عورت کی طرف مائل تھا اور جتنی اس نے اس کی خواستگاری کی اس کے رشتہ دار اس کے فقر کی وجہ سے اسے نہیں دیتے تھے اور اس وجہ سے بھی اس کا غم شدید تھا اور جب بیماری فقر و فاقہ اور اس عورت سے شادی کرنے کی مایوسی نے اس کا معاملہ سخت کر دیا تو اس نے ارادہ کیا اس عمل کو کرنے کا جو کہ اہل نجف کے ہاں مشہور ہے کہ جس کو کوئی سخت مشکل درپیش ہو تو وہ چالیس بدھ رات کو اس عمل کی پابندی کرے تو لامحالہ حضرت جتہ عجل اللہ فرجہ سے اس طرح ملاقات کرے گا کہ انہیں نہیں پہچان سکے گا اور اس کا مقصد پورا ہوگا۔

مرحوم شیخ باقر نجفی نقل کرتے ہیں کہ شیخ حسین نے کہا کہ میں نے چالیس بدھ رات کو اس عمل پر مواظبت کی اور اسے لگا تار کرتا رہا، جب آخری بدھ رات آئی اور وہ سردیوں کی تاریک رات تھی اور تیز آندھی چل رہی تھی کہ جس کے ساتھ کچھ بوندا باندی بھی تھی اور میں اس چبوترے پر بیٹھا تھا جو مسجد کے دروازے کے اندر ہے اور وہ مشرقی چبوترہ ہے جو پہلے دروازے کے مد مقابل ہے جو اس شخص کی بائیں طرف کو پڑتا ہے جو مسجد میں داخل ہو، بسبب اس خون کے جو میرے سینہ سے نکلتا تھا مسجد میں داخل ہونے پر قادر نہیں تھا اور میرے پاس کوئی چیز نہیں تھی کہ جس میں سینہ کا بلغم جمع کرتا اور اس کو مسجد میں ڈالنا بھی درست نہیں تھا اور کوئی ایسی چیز بھی نہیں تھی کہ جو مجھ سے دردی کو روکتی، لہذا میرا دل تنگ اور غم و اندوہ بڑھ گیا اور دنیا میری آنکھوں کے سامنے تیرہ و تار یک ہو گئی، اور میں سوچتا کہ راتیں پوری ہو گئیں اور یہ آخری رات ہے نہ میں نے کسی کو دیکھا اور نہ میرے لیے کوئی چیز ظاہر ہوئی اور یہ سب مشقت اور رنج عظیم میں نے جھیلا اور بار زحمت و خوف اپنے کندھے پر ڈالا کہ چالیس راتیں میں نجف سے کوفہ آتا رہا اور اس حالت میں سوائے یاس و حسرت کے میرے لیے کوئی نتیجہ برآمد نہیں ہوا، میں اس معاملہ میں متفکر تھا اور مسجد میں کوئی بھی نہیں تھا میں نے کافی گرم کرنے کے لیے آگ جلائی جو کافی میں نجف سے لے کر آیا تھا اور مجھے اس کی عادت تھی، وہ بہت کم تھی، اچانک میں نے دیکھا کہ ایک شخص مسجد کے پہلے دروازے کی طرف سے میری طرف آرہا ہے جب میں نے اسے دور سے دیکھا تو میری طبیعت بگڑ گئی اور اپنے دل میں کہا کہ یہ عرب اطراف مسجد کے رہنے والوں میں سے ہے، میرے پاس اس لیے آرہا

ہے کہ وہ کافی پئے اور میں آج رات اس کے بغیر رہ جاؤں گا اور اس تاریک رات میں میرا ہم و غم زیادہ ہو جائے گا، میں اسی فکر میں تھا کہ وہ میرے قریب پہنچ گیا مجھے سلام کیا میرا نام لیا اور میرے سامنے بیٹھ گیا مجھے تعجب ہوا اس پر کہ وہ میرا نام جانتا ہے میں نے گمان کیا کہ شاید یہ ان لوگوں میں سے ہے جو نجف کے اطراف میں رہتے ہیں اور جن کے پاس میں کبھی کبھار جایا کرتا تھا، پس میں نے اس سے پوچھا کہ وہ عرب کے کس طائفہ اور گروہ میں سے ہے، اس نے کہا کہ میں ان میں سے بعض میں سے ہوں، پس میں نے ان طوائف میں سے ہر ایک کا نام لیا جو کہ اطراف نجف میں ہیں تو اس نے کہا کہ میں ان میں سے نہیں ہوں تو مجھے غصہ آ گیا اور مذاق کے طور پر کہا ہاں تو طریطرہ میں سے ہے، اور اس لفظ کا کوئی معنی نہیں، پس اس نے میری اس بات پر تبسم کیا اور کہا کہ تیرے لیے کوئی حرج نہیں میں جہاں بھی ہوں تجھے کون سی چیز محرک بنی ہے کہ تو یہاں آیا ہے، میں نے کہا کہ تیرے لیے بھی ان امور کے متعلق سوال کرنا نفع بخش نہیں ہے، فرمایا تو اس میں کون سا ضرر ہے کہ مجھے بتادے، پس مجھے اس کے حسن و اخلاق اور شیرینی زبان سے تعجب ہوا اور میرا دل اس کی طرف مائل ہوا اور یہ حالت ہوگی کہ جتنی وہ باتیں کرتا میری محبت اس سے بڑھتی جاتی، پس میں نے پائپ میں تمباکو رکھ کر اس کے لیے تیار کیا وہ کہنے لگا کہ تم پیو میں نہیں پیتا، میں نے اس کے لیے پیالی میں کافی ڈالی اور اسے دی وہ لے لی۔ اور اس میں سے تھوڑی سی پی کر باقی مجھے دے کر کہا تم پی لو، میں نے وہ پی لی اور اس طرف متوجہ نہ ہوا کہ اس نے ساری نہیں پی ہے اور مجھے رفتہ رفتہ اس سے زیادہ محبت ہوتی جا رہی تھی۔ پس میں نے کہا اے بھائی خداوند عالم نے تجھے آج رات میرے پاس بھیجا ہے تاکہ میرا مونس ہو، کیا میرے ساتھ چلتا نہیں کہ ہم جناب مسلم کے مقبرہ میں جا بیٹھیں، کہا کہ تمہارے ساتھ میں آؤں گا، اب اپنی بات بتاؤ۔

میں نے کہا کہ بھائی تجھے میں اپنی حقیقت واقعہ بتاتا ہوں کہ میں نے جب سے اپنے آپ کو پہچانا ہے میں انتہائی فقیر و محتاج ہوں اور اس کے ساتھ ساتھ چند سال سے میرے سینہ سے خون آتا ہے اور اس کا علاج مجھے معلوم نہیں اور میری بیوی بھی نہیں ہے اور میرا دل نجف اشرف میں میرے محلہ کی ایک عورت کی طرف مائل ہے اور چونکہ میرے پاس کچھ نہیں لہذا اس کا حاصل کرنا بھی میرے بس میں نہیں، اور مجھے ان ملائین نے دھوکہ دیا ہے اور کہا ہے کہ اپنے حوائج کے لیے جناب صاحب الزمان علیہ السلام کی طرف متوجہ ہو اور چالیس بدھ کی راتیں مسجد کوفہ میں گزارا آنحضرتؐ کو دیکھے گا اور وہ تیری حاجت کو پورا کریں گے اور یہ آخری بدھ رات ہے اور میں نے کوئی چیز نہیں دیکھی اور یہ سب زحمت و تکلیف ان راتوں میں برداشت کی ہے، یہ سب ہے میرے یہاں آنے کی زحمت کرنے کا اور یہ ہیں میرے حوائج، پس آپ نے فرمایا تیرا سینہ تو درست و عافیت پذیر ہو گیا ہے اور وہ عورت بھی تجھے مل جائے گی، باقی رہا تیرا فقر وفاقہ تو وہ مرتے دم تک تیرے ساتھ رہے گا، اور میں اس بیان و تفصیل کی طرف ملتفت نہ ہوا۔

پس میں نے کہا کہ جناب مسلم کی طرف نہیں جائیں گے، فرمایا اٹھ کھڑا ہو پس میں کھڑا ہو گیا اور وہ میرے آگے چلنے لگے جب مسجد میں وارد ہوئے تو کہنے لگے کیا دو رکعت نماز تہیہ مسجد نہ پڑھ لیں میں نے کہا کہ پڑھ لیتے ہیں، پس آپ شاخص کے پاس کھڑے ہو گئے جو کہ مسجد کے درمیان میں ایک پتھر ہے اور میں کچھ فاصلہ پر ان کے پیچھے کھڑا ہوا، پس میں نے تکبیر الاحرام کہی اور

سورۃ فاتحہ پڑھنے میں مشغول ہوا کہ اچانک میں نے ان کی قرائت فاتحہ سنی، اور میں نے کبھی اس قسم کی قرائت کسی سے نہیں سنی تھی، پس میں نے ان کے حسن قرائت سے اپنے دل میں کہا کہ شاید وہ صاحب الزمان علیہ السلام ہی ہیں اور میں نے کچھ ان کلمات بھی سنے جو اس پر دلالت کرتے ہیں، اس وقت میں نے ان کی طرف نگاہ کی، اس احتمال کے میرے دل میں خطور کرنے کے بعد جب کہ آپ نماز میں تھے میں نے دیکھا کہ ایک نور عظیم نے آپ کا احاطہ کیا ہوا ہے اس طرح کہ وہ مانع ہو گیا آنحضرتؐ کے شخص شریف کی تشخیص سے اور وہ اس حالت میں مشغول نماز تھے اور میں آپ کی قرائت سن رہا تھا اور میرا بدن کانپ رہا تھا اور آنحضرتؐ کی وجہ سے نماز کو بھی نہیں توڑ سکتا تھا، پس جس طرح ہوا میں نے نماز کو ختم کیا اور وہ نور زمین سے اوپر کی طرف جا رہا تھا، پس میں گریہ وزاری میں اس بے ادبی سے جو کہ میں نے مسجد میں آنجنابؐ سے کی تھی عذر خواہی میں مشغول تھا، اور عرض کیا اے میرے آقا آپ کا وعدہ سچا ہے کہ آپ نے مجھ سے کہا تھا کہ جناب مسلم کی قبر کی طرف مل کر جائیں گے، میں یہ باتیں کر رہی رہا تھا کہ وہ نور قبر مسلم کی طرف متوجہ ہوا، پس میں نے بھی اس کی پیروی کی اور وہ نور جناب مسلم کے گنبد میں داخل ہو گیا اور گنبد کی فضا میں برقرار ہوا اور وہ اس طرح رہا اور میں گریہ وندبہ میں مشغول تھا یہاں تک کہ صبح ہوئی اور وہ نور آسمان کی طرف عروج کر گیا، جب صبح ہوئی تو میں آپ کے کلام کی طرف ملتفت ہوا کہ تیرا سینہ شفا یاب ہو گیا ہے میں نے دیکھا کہ میرا سینہ صحیح ہے اور بالکل کھانسی نہیں آتی، اور ایک ہفتہ نہیں گزرا تھا کہ اس لڑکی کے ساتھ میری شادی کے اسباب مہیا ہو گئے، ایسے ذریعہ سے کہ جس کا مجھے وہم و گمان ہی نہ تھا اور فقر و فاقہ اپنی حالت پر باقی ہے جس طرح کہ آنحضرتؐ نے فرمایا تھا۔ والحمد للہ

## تیسواں واقعہ: آنحضرتؐ کا عنیزہ کے عربوں کو زائرین کے راستہ سے ہٹانا۔

مجھے مشافہتہ اور آمنے سامنے خبر دی ہے سید الفقہاء و استاد العلماء عالم ربانی جناب آقا سید مہدی قزوینی ساکن حلہ نے فرمایا کہ میں چودہ شعبان کے دن حلہ سے امام حسین علیہ السلام کی زیارت کے قصد سے پندرہویں شعبان کی رات کے لیے روانہ ہوا، پس جب ہم شط ہندیہ کے پاس پہنچے اور اس کی مغربی جانب کو عبور کیا تو ہم نے دیکھا کہ وہ زوار جو حلہ اور اطراف حلہ و نجف اشرف سے آئے ہوئے تھے وہ سب محصور ہیں قبائل ہندیہ میں سے بنی طرف کے گھروں میں اور ان کے لیے کر بلا جانے کا کوئی راستہ نہیں ہے، کیونکہ قبیلہ عنیزہ راستہ میں اتر اہوا تھا اور انہوں نے آنے جانے والوں کا راستہ بند کر دیا تھا اور وہ نہ کسی کو کر بلا جانے دیتے اور نہ آنے دیتے تھے، مگر یہ کہ اسے لوٹ لیتے۔ فرماتے ہیں کہ میں ایک عرب کے ہاں اتر ا اور ظہر و عصر کی نماز ادا کی اور میں بیٹھ کر اس انتظار میں تھا کہ زائرین کا کیا بنے گا اور آسمان بھی ابر آلود تھا اور تھوڑی تھوڑی بارش ہو رہی تھی، پس اسی حالت میں کہ ہم بیٹھے تھے اچانک دیکھا کہ تمام زائرین گھروں سے نکل آئے ہیں اور کر بلا کی طرف متوجہ ہوئے، پس ایک شخص سے میں نے کہا جو کہ میرے ساتھ تھا جا کر پوچھ کر، کیا بات ہے وہ باہر گیا اور واپس آ کر کہا کہ قبیلہ بنی طرف آتشیں اسلحہ لے کر باہر نکل آئے ہیں اور انہوں نے یہ کام اپنے ذمہ لے لیا ہے کہ وہ زائرین کو کر بلا پہنچائیں چاہے معاملہ قبیلہ عنیزہ سے جنگ تک کیوں نہ پہنچ جائے پس جب میں نے یہ

گفتگو سنی تو ان لوگوں سے کہا جو میرے ساتھ تھے کہ یہ بات بے بنیاد ہے کیونکہ قبیلہ بنی طرف میں قبیلہ عیزہ سے مقابلہ کرنے کی طاقت نہیں ہے، اور میں گمان کرتا ہوں کہ یہ ان کی طرف سے زائرین کو اپنے گھروں سے نکال دینے کا بہانہ ہے، چونکہ ان کے لیے زائرین کا ان کے پاس رہنا بوجھ ہے، کیونکہ انہیں مہمانداری کرنی پڑتی ہے، پس ہم اسی حالت میں تھے کہ زائرین ان کے گھروں کی طرف پلٹ آئے اور معلوم ہوا کہ حقیقت حال وہی تھی جو میں نے بیان کی تھی، پس زائرین ان کے گھروں میں نہ گئے بلکہ ان کے گھروں کے سائے میں بیٹھ گئے اور آسمان بھی ابر آلود تھا، پس مجھے ان کی حالت پر سخت رقت طاری ہوئی اور انکسار عظیم مجھ پر طاری ہوا، لہذا میں خداوند عالم کی طرف دعا اور توسل محمد وآل محمد صلوات اللہ علیہم کے ساتھ متوجہ ہوا اور میں نے خدا سے زائرین کے لیے اس مصیبت و بلا کے سلسلہ میں فریاد کی کہ جس میں وہ مبتلا تھے، پس ہم اس حالت میں تھے کہ ہم نے ایک گھڑسوار کو دیکھا کہ وہ ایک بہترین گھوڑے پر آ رہا ہے جو کہ مثل ہرن کے ہے، اور اس کے ہاتھ میں طویل نیزہ ہے اور اس نے آستین الٹی ہوئی ہیں اور گھوڑا دوڑا رہا ہے، یہاں تک کہ وہ آ کر اس گھر کے پاس کہ جس میں میں ٹھہرا ہوا تھا کھڑا ہو گیا۔ اور وہ گھر بالوں سے بنا ہوا تھا کہ جس کے اطراف اوپر کئے ہوئے تھے پس اس نے سلام کیا اور ہم نے سلام کا جواب دیا پھر میرا نام لے کر فرمایا:

مولانا مجھے اس نے بھیجا ہے جو کہ آپ کی طرف سلام بھیجتا ہے اور وہ ہے کنج محمد آغا اور صفر آغا اور وہ دونوں افواج عثمانیہ کے صاحب منصب افسر ہیں اور وہ کہہ رہے ہیں کہ زائرین آجائیں ہم نے عیزہ قبیلہ کو راستہ سے ہٹا دیا ہے اور ہم سلیمانہ کے بن پر سڑک کے اوپر لشکر سمیت زائرین کے منتظر ہیں، پس میں نے اس شخص سے کہا کہ آپ پشتہ سلیمانہ تک ہمارے ساتھ رہیں گے۔

فرمایا کہ ہاں، پس میں نے گھڑی جیب سے نکالی دیکھا کہ تقریباً اڑھائی گھنٹے دن باقی ہے، پس میں نے کہا کہ میرا گھوڑا لایا جائے تو وہ عرب بدوی کہ جس کے مکان میں ہم ٹھہرے ہوئے تھے مجھ سے لپٹ گیا اور کہنے لگا اے میرے مولانا اور میرا اپنے آپ کو اور ان زائرین کو ہلاکت میں نہ ڈالو۔ آج رات ہمارے پاس رہو یہاں تک کہ معاملہ واضح ہو جائے میں نے ان سے کہا کہ سوار ہونے کے علاوہ زیارت مخصوصہ کے حاصل کرنے کے لیے کوئی چارہ کار نہیں، جب زائرین نے دیکھا کہ ہم سوار ہو گئے ہیں تو انہوں نے بھی پیادہ و سوار ہمارے پیچھے چلنا شروع کر دیا، پس ہم چل پڑے اور وہ سوار مثل شیر پیشہ کے ہمارے آگے آگے تھا اور ہم اس کے پیچھے جا رہے تھے یہاں تک کہ ہم پشتہ سلیمانہ تک پہنچے، وہ سوار اوپر چڑھا تو ہم بھی اس پر چڑھ گئے اس وقت وہ نیچے اترا اور ہم نے بھی پشتہ کے اوپر جانے تک اس کی متابعت کی، پھر ہم نے دیکھا تو سوار کا کوئی اثر و نشان نہیں گویا وہ آسمان کے اوپر چلا گیا یا زمین میں اتر گیا اور وہ ہاں رئیس لشکر کو دیکھا اور نہ لشکر نظر آیا۔

پس میں نے ان اشخاص سے کہا کہ جو میرے ساتھ تھے کہ تمہیں شک ہے کہ وہ صاحب الامر علیہ السلام تھے، کہنے لگے نہیں خدا کی قسم اور میں نے اس وقت اس بزرگوار میں بہت تامل اور غور کیا، جب وہ ہمارے سامنے جا رہے تھے کہ گویا میں نے اس سے پہلے بھی آپ کو دیکھا ہوا ہے، لیکن میرے دل میں نہیں آتا تھا کہ انہیں کب دیکھا تھا، پس جب وہ ہم سے الگ ہو گئے تو مجھے یاد آیا کہ یہ وہی شخص ہیں کہ جو حلقہ میں میرے مکان پر آئے تھے اور مجھے سلیمانہ کا واقعہ بتایا تھا، اور باقی رہا عیزہ تو ہمیں ان کے مکانوں میں

ان کا اثر و نشان نظر نہ آیا اور نہ کوئی آدمی نظر آیا کہ جس سے ہم ان کے حالات پوچھتے، سوائے اس کے کہ ہم نے بیابان کے وسط میں سخت قسم کا غبار اڑتے ہوئے دیکھا، پس ہم کر بلا پہنچے اور ہمیں ہمارے گھوڑے بڑی تیزی سے لئے جا رہے تھے اور جب ہم شہر کے دروازے پر پہنچے تو دیکھا کہ لشکر قلعہ کے اوپر کھڑا ہے، پس وہ ہم سے کہنے لگے کہ تم کہاں سے آئے ہو اور کس طرح پہنچے ہو، اس وقت ان کی نگاہ زائرین پر پڑی وہ کہنے لگے سبحان اللہ یہ صحرا زائرین سے پڑھو گیا ہے، عنیزہ قبیلے کہاں گئے تو میں نے ان سے کہا کہ تم شہر میں بیٹھے رہو اور اپنی خوراک اور تنخواہ لیتے رہو۔ ”ولہمکة رب یرعاہا“ اور مکہ و کعبہ کا رب اس کی حفاظت کرے گا اور یہ جناب عبدالمطلب کی گفتگو کا مضمون ہے کہ جب آپ حبشہ کے بادشاہ کے پاس اپنے اونٹ لینے کے لیے گئے جنہیں اس کا لشکر لے گیا تھا تو بادشاہ کہنے لگا تو نے کعبہ کی خلاصی کا سوال مجھ سے کیوں نہیں کیا کہ میں لشکر واپس لے جاؤں، فرمایا میں اپنے اونٹوں کا مالک ہوں اور مکہ کا مالک اس کی حفاظت کرے گا۔ الخ

اس وقت ہم شہر میں داخل ہوئے تو دیکھا کج آغا تخت پر دروازے کے قریب بیٹھا ہے، پس میں نے سلام کیا تو وہ میرے سامنے کھڑے ہو گیا، میں نے اس سے کہا کہ تیرے لیے یہی فخر کافی ہے کہ تو اس زبان مبارک پر مذکور ہوا ہے، وہ کہنے لگا واقعہ کیا ہے تو میں نے اس کے لیے پورا واقعہ بیان کیا۔

وہ کہنے لگا کہ اے میرے آقا مجھے کیسے معلوم تھا کہ آپ زیارت کے لیے آرہے ہیں ورنہ آپ کے پاس قاصد بھیجتا کہ میں اور میرا لشکر پندرہ دن سے اس شہر میں محصور ہے اور عنیزہ قبیلہ کے خوف سے باہر نکلنے کی قدرت نہیں رکھتے، اس وقت کہنے لگا کہ قبیلہ عنیزہ کہاں گیا ہے۔

میں نے کہا کہ مجھے معلوم نہیں سوائے اس کے کہ سخت قسم کا غبار ہم نے صحرا کے وسط میں دیکھا ہے کہ گویا ان کے کوچ کرنے کا غبار ہے، اس وقت میں نے گھڑی نکال کر دیکھی تو ڈیڑھ گھنٹہ دن رہتا تھا گو ہم نے سارا سفر ایک گھنٹہ میں طے کیا تھا، حالانکہ قبیلہ بنی طرف کے گھروں سے لے کر کر بلا تک تین فرسخ تھے، پس ہم نے رات کر بلا میں بسر کی۔ جب صبح ہوئی تو ہم نے قبیلہ عنیزہ کے متعلق پوچھ گچھ کی، ایک زمیندار نے خبر دی جو کہ کر بلا کے باغوں میں رہتا تھا کہ اس اثناء میں کہ عنیزہ اپنے گھروں اور خیموں میں بیٹھے تھے کہ اچانک ایک سوار ان کے سامنے ظاہر ہوا جو موٹے تازہ عمدہ گھوڑے پر سوار تھا اور اس کے ہاتھ میں طویل نیزہ تھا، پس اس نے بلند آواز سے انہیں پکار کر کہا کہ بتحقیق موت تمہارے سروں پر پہنچ گئی، حکومت عثمانیہ کی فوج پیادہ و سوار نے تمہاری طرف رخ کیا ہوا ہے اور وہ ابھی میرے پیچھے آرہے ہیں، پس کوچ کر جاؤ اور مجھے امید نہیں کہ ان سے نجات حاصل کر سکو گے، پس خداوند عالم نے خوف و ذلت ان پر مسلط کر دی، یہاں تک کہ ایک شخص اپنا کچھ سامان چلنے میں جلدی کی وجہ سے چھوڑ دیتا تھا، پس ایک گھنٹہ نہیں گزرا ہوگا کہ وہ تمام کے تمام کوچ کر گئے اور وہ بیابان کی طرف بھاگ کھڑے ہوئے، پس میں نے اس سے کہا کہ اس سوار کے اوصاف میرے لیے نقل کرو، جب اس نے اوصاف بیان کئے تو میں نے دیکھا کہ بعینہ وہی سوار ہے جو کہ ہمارے ساتھ تھا۔ والحمد للہ رب العالمین والصلوٰۃ علی محمد وآلہ لاطاہرین۔

مولف کہتا ہے یہ کرامات و مقامات اس سید مرحوم سے بعید نہ تھے، کیونکہ انہوں نے علم و عمل میراث میں پایا تھا اپنے عم اجل جناب سید باقر سابق الذکر سے جو کہ اپنے ماموں جناب بحر العلوم اعلی اللہ مقامہ کے رازدان اور ان کے چچا محترم نے ان کی تربیت فرمائی اور مخفی امور اور اسرار پر مطلع کیا، یہاں تک کہ وہ اس مقام پر پہنچے کہ جس کے گرد افکار نہیں پہنچ سکتے تھے، اور ان میں فضائل و مناقب کی اتنی مقدار جمع ہو گئی کہ جو ان کے علاوہ دوسرے علماء ابرار میں جمع نہیں ہوئی، پہلی فضیلت یہ ہے کہ وہ مرحوم بعد اس کے کہ نجف اشرف سے حلقہ کی طرف ہجرت کر گئے اور وہاں رہائش پذیر ہوئے اور لوگوں کو ہدایت اور اظہار حق اور اذہاق باطل شروع کیا تو آپ کی دعوت کی برکت سے داخل و خارج حلقہ سے ایک لاکھ سے زیادہ عرب شیعہ مخلص اثناعشری ہو گئے اور انہوں نے خود اس حقیر سے فرمایا کہ جب میں حلقہ میں گیا تو وہاں کے شیعہ علامہ امامیہ اور شعرا شیعہ مخلص اثناعشری ہو گئے اور انہوں نے خود اس حقیر سے فرمایا کہ جب میں حلقہ میں گیا تو وہاں کے شیعہ علامہ امامیہ اور شعرا شیعہ میں سے سوائے اس کے کہ اپنے مردوں کو نجف اشرف لے جاتے تھے اور کچھ نہیں رکھتے تھے اور باقی احکام و آثار سے عاری و خالی تھے یہاں تک کہ اعداء خدا پر تبراء کرنے سے ان کی ہدایت کی وجہ سے صلحاء و ابرار ہو گئے اور یہ بہت بڑی فضیلت ہے جو کہ ان کے خصائص میں سے ہے۔

دوسری چیز کمالات نفسانیہ اور صفات انسانیہ جو کہ آنجنابؑ میں تھے صبر و تقویٰ و رضا و تحمل مشقت عبادت و سکون نفس اور ہمیشہ ذکر خدا میں مشغول رہتا اور کبھی بھی اپنے گھر میں اپنے اہل و عیال و خدمت گاروں سے حاجات میں سے کوئی چیز نہیں مانگتے تھے، مثلاً صبح و شام کا کھانا کافی اور چائے اور حقہ ان چیزوں کے اوقات میں باوجودیکہ انہیں اس کی عادت نہیں حالانکہ تمکین و ثروت و سلطنت ظاہری و غلام اور کینزیں سب ہی موجود تھیں، اگر وہ ان چیزوں کی مواظبت و مراقبت اور دیکھ بھال نہ کرتے اور ہر چیز وقت پر نہ پہنچاتے تو بسا اوقات دن و رات ان چیزوں کے استعمال کئے بغیر گزر جاتے دعوت قبول کرتے اور ولیموں اور مہمانوں میں حاضر ہوتے، لیکن کتابیں اپنے ساتھ لے جاتے اور مجلس کے ایک کونے میں اپنی تالیف میں مشغول رہتے اور مجلس کی باتوں کی انہیں کچھ خبر نہ ہوتی، مگر یہ کہ کوئی مسئلہ پوچھیں تو اس کا جواب دیتے اور اس مرحوم کا طریقہ ماہ رمضان میں یہ ہوتا تھا کہ نماز مغرب جماعت کے ساتھ مسجد میں پڑھاتے اور اس وقت نوافل مقررہ مغرب جو کہ ماہ رمضان کی ہزار رکعت میں سے پورے مہینہ پر تقسیم شدہ ہیں ان کی اس مقدار کو ادا کرتے جو اس کے حصہ میں آتی اور پھر گھر جا کر افطار کرتے اور مسجد میں واپس جاتے اور اسی طریقہ پر نماز عشاء پڑھتے اور گھر آجاتے اور لوگ جمع ہو جاتے تو پہلے قاری حسن صوت اور حس قرأت کے ساتھ قرآن کی کچھ آیات (جو وعظ و نصیحت و جر و تہدید و تحویف سے تعلق رکھتیں) اس طرح پڑھتے جو سخت دلوں کو نرم اور خشک آنکھوں کو تر کر دیتیں، پھر کوئی دوسرا اسی نہج پر نہج البلاغہ کا کوئی خطبہ پڑھتا، پھر تیسرا مصائب ابی عبد اللہ الحسین علیہ السلام پڑھتا، اس وقت صالحین میں سے کوئی شخص ماہ مبارک رمضان کی دعائیں پڑھنے لگتا اور دوسرے اس کے ساتھ سحری کھانے کے وقت تک پڑھتے رہتے، پھر ہر ایک اپنے گھر چلا جاتا، خلاصہ یہ کہ مواظبت و مراقبت اوقات اور تمام نوافل و سنن و قرائت میں وہ اپنے زمانہ میں آیت اور حجت تھے، حالانکہ وہ بڑھاپے کے انتہائی سن کے پہنچے ہوئے تھے، اور میں سفر حج میں جاتے اور آتے وقت اس مرحوم کے ساتھ تھا اور مسجد غدیر و حنفہ میں ہم نے ان کی اقتداء میں نماز پڑھی



اور واپسی پر ساوہ سے تقریباً پانچ فرسخ باقی تھے کہ ۱۲ ربیع الاول ۳۰ ہجری داعی حق کو لبیک کہا اور نجف اشرف میں اپنے عم مکرم کے پہلو میں دفن ہوئے اور ان کی قبر کے اوپر قبہ عالیہ بنایا گیا اور ان کی وفات کے وقت بہت سے موالف و مخالف لوگوں کی موجودگی میں ان کی قوت ایمانیہ و طمانینہ و اقبال و صدق یقین کا وہ مقام ظاہر ہوا کہ جس سے سب کو تعجب ہوا اور کرامت باہرہ جو سب پر ظاہر ہوئی۔ اور تیسری چیز ان کی بہت سی فقہ و اصول و توحید و امامت و کلام وغیرہ میں عمدہ تصانیف ہیں جن میں ایک کتاب ہے کہ جس میں ثابت کیا ہے کہ شیعہ ہی فرقہ ناجیہ ہے جو کہ کتب نفسیہ میں سے ہے۔

طوبی لہ، و حسن مآب، طوبی ہے اس کے لیے اور بہترین برگشت

## چھٹی فصل

### چند وظائف و تکالیف کا تذکرہ کہ جو بندگان خدا امام

### عصر صلوات اللہ علیہ کی نسبت رکھتے ہیں

آداب بندگی اور رسوم فرمانبرداری کہ جنہوں نے زیر فرمان و اطاعت آنجناب اپنا سر نیچا کیا ہے اور جو خود کو عبد اطاعت اور ان کے وجود مبارک کے خوان احسان کا ریزہ چھیں سمجھتے ہیں اور اسی ذات والا صفات و معظم کو اپنا امام اور فیضات الہیہ نعمات غیر متناہیتہ دینی و اخروی کے پہنچنے کا واسطہ و ذریعہ قرار دیتے ہیں اور ان میں سے چند چیزیں بیان ہوں گی۔

پہلی خبر! غیبت کے دنوں میں آنجناب کے لیے مہوم و مغموم رہنا، اس کے متعدد اسباب ہیں ایک تو آپ کا محبوب و پوشیدہ ہونا اور ان کے دامان وصال تک دسترس کا نہ ہونا اور اس کے نور جمال سے آنکھوں کا روشن نہ ہونا، کتاب عیون میں امام رضا سے روایت ہے کہ آپ نے آپ کے متعلق ایک خبر کے ضمن میں فرمایا، کتنی مومن عورتیں اور مومن مرد متاسف و حیران و محزون ہوں گے مامعین (جاری پانی) کے مفقود ہونے کے وقت یعنی حضرت جتہ علیہ السلام اور دعائے ندبہ میں ہے کہ مجھ پر گراں ہے کہ مخلوق کو دیکھتا ہوں اور آپ نظر نہیں آتے اور آپ کی آواز اور راز کو میں نہیں سن سکتا اور میرے لیے گراں ہے کہ مجھے چھوڑ کر بلا آپ کا احاطہ کرے اور میرا نالہ و شکایت آپ تک نہ پہنچے میری جان قربان ہو آپ پر اے وہ غائب جو ہم سے کنارہ کش نہیں ہے اور میری جان فدا ہو آپ پر اے دور کئے ہوئے جبکہ آپ نے ہم سے دوری اختیار نہیں کی میری جان قربان ہو آپ پر کہ جو ہر مشتاق و آرزو مند مرد و عورت کی آرزو ہے جو آپ کو یاد کرتے اور آپ پر گریہ و نالہ کرتے ہیں اور میرے لیے گراں ہے کہ میں آپ پر گریہ کروں اور باقی لوگ آپ سے

دست بردار ہوں آخر دعائے تک جو کہ نمونہ ہے اس شخص کے درد دل کا کہ جس نے آپ کا صہائے محبت کا جام پیا ہے اور دوسرا اس سلطان عظیم الشان کا رتق وفتق (نظم و نسق) احکام جاری کرنے اور حقوق و حدود کے نفوذ سے ممنوع ہونا اور اپنا حق دوسروں کے ہاتھ میں دیکھنا۔ حضرت باقر علیہ السلام سے روایت ہے کہ آپ نے عبداللہ بن ظبیان سے فرمایا کہ مسلمانوں کی کوئی عید نہیں نہ عید قربان اور نہ فطر، مگر یہ کہ خداوند عالم آل محمد علیہم السلام کے حزن کو تازہ کر دیتا ہے، راوی نے پوچھا کس لیے فرمایا چونکہ یہ حضرات اپنا حق دوسروں کے ہاتھ میں دیکھتے ہیں اور دوسرے دین مبین کے داخلی چوروں کا کمین گاہ سے باہر آ جانا اور عوام کے دلوں میں شکوک و شبہات کا ڈالنا، بلکہ خواص کے تاکہ وہ گروہ درگروہ ہو کر دین خدا سے نکل جائیں اور سچے علماء کا اپنے علم کے انظہار سے عاجز ہونا اور صادقین علیہم السلام کا وعدہ سچا نکلا ہے کہ ایک ایسا وقت آئے گا کہ مومن کے لیے اپنے دین کی نگہداشت آگ کے انگارے کو ہاتھ میں رکھنے سے زیادہ مشکل ہوگی۔

شیخ نعمانی نے عمیرہ بن نفیل سے روایت کی ہے وہ کہتی ہے کہ میں نے حسین بن علی علیہ السلام کو یہ کہتے سنا کہ وہ امر نہیں ہوگا کہ جس کے تم منتظر ہو جب تک کہ تم میں سے بعض دوسرے بعض سے بیزاری اختیار نہ کریں اور ایک دوسرے کے منہ پر نہ تھو کے اور ایک دوسرے کے خلاف کفر کی گواہی نہ دیں اور بعض دوسرے بعض کو لعنت نہ کریں۔ پس میں نے آنجناب کی خدمت میں عرض کیا کہ اس زمانہ میں کوئی اچھائی نہیں، حسین علیہ السلام نے فرمایا تمام خیر و خوبی اسی زمانہ میں ہے ہمارا قائم خروج کرے گا اور ان تمام کو دفع کرے گا اور نیز جناب صادق علیہ السلام سے اسی مضمون کی روایت نقل کی ہے اور حضرت امیر المومنین علیہ السلام سے روایت کی ہے کہ آپ نے مالک بن حمزہ سے فرمایا اے مالک تیرا کیا حال ہوگا اس وقت جب کہ شیعہ اختلاف کریں گے، اس طرح آپ نے اپنی انگلیاں ایک دوسرے میں داخل کر دیں۔ پس میں نے عرض کیا اے امیر المومنین علیہ السلام اس زمانہ میں خیر نہیں ہے، فرمایا ساری اچھائی اس وقت ہے ہمارا قائم خروج کریں گے، پس اس سے آگے ہو جائیں گے اور ستر افراد جو خدا اور رسول پر جھوٹ بولیں گے، اس پر تقدم حاصل کریں گے، پس وہ سب کو قتل کر دے گا، پھر سب لوگوں کو ایک امر پر اکٹھا کر دے گا، اور نیز جناب باقر علیہ السلام سے روایت کی ہے کہ آپ نے فرمایا بے شک اے آل محمد کے شیعہ تمہاری آزمائش ہوگی جس طرح سرمہ کی آزمائش ہوتی ہے آنکھ میں کہ صاحب سرمہ کو معلوم ہوتا ہے جب سرمہ اس کی آنکھ میں ڈالا جا رہا ہوتا ہے، لیکن اس کو یہ معلوم نہیں ہوتا کہ کس وقت اس کی آنکھ سے خارج ہوا ہے اور اس طرح ہے کہ ایک شخص صبح کرے گا تو ہمارے امر کی شاہراہ پر ہوگا اور شام کرے گا تو اس سے خارج ہو چکا ہوگا اور شام کرے گا ہمارے امر کی شاہراہ پر اور صبح کرے گا در آنحالیکہ اس سے نکلا ہوا ہوگا۔

حضرت صادق علیہ السلام سے روایت کی ہے کہ آپ نے فرمایا خدا کی قسم تم شیشہ کی طرح ٹوٹ جاؤ گے اور بے شک ٹوٹا ہوا شیشہ جب دے دیا جائے تو وہ لوٹ آتا ہے اور بے شک تمہیں کوزا کی طرح توڑا جائے گا، لیکن ٹوٹا ہوا کوزہ تو دوبارہ اس طرح ہو سکتا ہے کہ جیسے پہلے تھا اور خدا کی قسم تمہاری بیخ کنی ہوگی اور خدا کی قسم تم جدا علیحدہ ہو جاؤ گے۔ اور خدا کی قسم تمہارا امتحان لیا جائے گا یہاں تک کہ تم میں سے تھوڑے سے باقی رہ جائیں گے اور آپ نے اپنی ہتھیلی خالی کر دی اور اس مضمون کی بہت سی روایات روایت کی

ہیں۔ اور شیخ صدوق نے کمال الدین میں امیر المومنین سے روایت کی ہے کہ آپ نے فرمایا گویا میں تمہیں دیکھ رہا ہوں کہ اونٹ کی طرح چراگاہ کی تلاش میں گردش کر رہے ہو، پس اسے نہ پاسکو گے اے گروہ شیعہ۔ نیز آنجناب سے روایت کی ہے کہ آپ نے عبد الرحمن بن سیابہ سے فرمایا تم کیسے ہو گے اس زمانے میں جب کہ بغیر امام و ہادی اور نشان کے ہو گے اور تم میں سے ایک دوسرے سے بیزاری اختیار کرے گا تو اس وقت تمہارا امتحان لیا جائے گا اور تم ایک دوسرے سے جدا اور ٹکڑے ٹکڑے ہو جاؤ گے۔ اور نیز صدیر صیرفی سے روایت کی ہے کہ وہ کہتا ہے کہ میں اور مفضل بن عمر ابو بصیر دابان بن تغلب اپنے مولا امام جعفر صادق علیہ السلام کی خدمت میں حاضر ہوئے اور آنحضرتؐ کو دیکھا کہ آپ زمین پر خمیری کرتا پہنے ہوئے بیٹھے ہوئے ہیں کہ جس کی آستین چھوٹی تھیں۔ اور شدت اندوہ و غم میں اس عورت کی طرح کہ جس کا فرزند عزیز مر جائے گریہ کر رہے تھے جگر سوختہ کی طرح آثار حزن و ملال و محنت و تکلیف آپ کے چہرہ حق جو سے ظاہر ہویدا تھے اور آپ کی حق بین آنکھوں سے آنسو جاری تھے اور فرما رہے تھے اے میرے سید تیری غیبت نے میری نیند غائب کر دی اور میری راحت و آرام کو زائل کر دیا ہے۔ اور میرے دل کا چین اور سرور چھین لیا ہے، اے میرے سید تیری غیبت نے میری مصیبت کو دائم بنا دیا ہے اور تکالیف و مصائب کو مجھ پر بے درپے کر دیا ہے اور میرے آنسو نکلوئے اور نالہ و فغان اور حزن و ملال کو میرے سینہ سے باہر نکالا ہے اور بلائیں مجھ سے متصل کر دی ہیں، سدید کہتا ہے کہ جب ہم نے حضرتؐ کو اس حالت میں دیکھا تو ہم حیران و پریشان ہو گئے، اور ہمارے دل آپ کی جزع و فزع سے قریب تھا کہ ٹکڑے ٹکڑے ہو جائیں، ہم نے گمان کیا کہ آنحضرتؐ کو زہر دے دیا گیا ہے یا زمانہ کی مصیبتوں میں سے کوئی بڑی مصیبت آپ پر حادث ہوئی ہے، پس میں نے عرض کیا اے بہترین خلق خدا کبھی بھی آپ کی آنکھوں کو نہ رلائے کس حادثہ نے آپ کو رلا یا ہے اور کون سی حالت رونما ہوئی ہے کہ اس طرح آپ ماتم نشین ہیں۔ پس آپ نے شدت غم و غصہ و گریہ سے آہ سوزناک دل غمناک سے نکالی اور فرمایا کہ میں نے آج صبح کتاب جعفر کو دیکھا اور وہ کتاب علم منایا و بلا یا (موتیں اور مصیبتیں) پر مشتمل ہے اور اس میں وہ مصیبتیں بھی مذکور ہیں جو ہمیں پہنچیں گی اور اس میں گزشتہ اور آئندہ قیامت تک کا علم ہے، اور خداوند عالم نے اس علم کو محمد صلی اللہ علیہ وآلہ وسلم اور ان کے بعد ائمہ علیہم السلام کے ساتھ مخصوص قرار دیا ہے میں نے اس میں حضرت صاحب الامر علیہ السلام کی ولادت و غیبت اور غیبت کی طوالت اور آپ کی عمر کے دراز ہونے اور زمانہ غیبت میں مومنین کا بتلا ہونے اور لوگوں کے دلوں میں شک و شبہ کے زیادہ پیدا ہونے، آپ کی غیبت کے طول کی وجہ سے اور لوگوں کے اپنے دین میں مرتد ہو جانے اور اسلام کی رسی کو اپنی گردن سے نکال پھینکنے کو دیکھ رہا تھا، پس مجھ پر رقت طاری ہو گئی اور مجھ پر حزن و ملال کا غلبہ ہو گیا ہے۔ الخ

اس مقام کے لیے یہی خبر شریف کافی ہے، کیونکہ اگر تحیر و تفریق اور غیبت کے دنوں میں شیعوں کا بتلا ہونا اور ان کے دلوں میں شکوک کا پیدا ہونا، حضرت صادق علیہ السلام کے گریہ کا سبب بنے۔ اس واقعہ کے وقوع سے سالہا سال پہلے اور وہ آپ کی آنکھوں سے نیند کو اڑا دے تو وہ مومن جو اس حادثہ عظیم میں مبتلا ہے اور جو اس بے پایاں گرداب تاریک و مواج میں غرق ہے وہ گریہ و زاری اور نالہ و بے قراری اور حزن و اندوہ دائمی اور بارگاہ باری جل و علا میں تضرع و زاری کا زیادہ مستحق ہے۔

دوسری چیز! جو غیبت کے دنوں میں بندوں کا وظیفہ اور تکلیف شرعی ہے وہ ہر وقت انتظار فرج آل محمد اور ترقب بروز و ظہور حکومت قاصرہ اور سلطنت ظاہرہ مہدی آل محمد علیہ السلام اور زمین کا عدل و انصاف سے پر ہونا اور دین مبین کا باقی ادیان پر غالب آنا کہ جس کی خداوند عالم نے اپنے بنی اکرم صلی اللہ علیہ وآلہ وسلم کو خبر دی اور وعدہ فرمایا ہے، بلکہ اس کی بشارت تمام انبیاء اور ان کی امتوں کو دی ہے کہ ایک ایسا دن آئے گا کہ جب خدا کے علاوہ کسی کی پرستش و عبادت نہیں کریں گے اور دین کی کوئی ایسی چیز اور حکم نہیں ہوگا جو کسی کے خوف سے پردہ خفا اور ستر و حجاب میں رہ جائے اور مصیبت و شدت حق پرستوں سے دور ہو جائے گی، جیسا کہ مہدی آل محمد علیہم السلام کی زیارت میں ہے۔

السلام علی المہدی الذی وعد اللہ بہ الامم ان یجمع بہ الکلم ویلم بہ

الشعث ویملابہ الارض عدلا وقسطا ویخبر بہ وعد المومنین

سلام اس مہدی پر کہ خداوند عالم نے جس کا وعدہ تمام امتوں سے کیا ہے، کہ اس کے وجوہ سے وہ کلمات کو جمع کرے گا، یعنی اختلاف درمیان سے اٹھ جائے گا اور ایک دین ہو جائے گا اور وہ زمین کو عدل و داد سے پر کرے گا اور اس کی وجہ سے اس فرج کو نافذ فرمائے گا جس کا مومنین سے وعدہ کیا ہے اور اس فرج عظیم کا ۱۰ بے ہجری میں وعدہ کیا گیا تھا جس طرح کہ شیخ راوندی نے حرائج میں ابی اسحاق سمعی سے روایت کی ہے اور اس نے عمرو بن حلق سے جو کہ امیر المومنین علیہ السلام کے صاحبان اسرار میں سے ایک تھے وہ کہتے ہیں کہ میں علی بن ابی طالب کی خدمت میں اس وقت حاضر ہوا کہ جب آپ کو کوفہ میں ضرب لگی تھی، پس میں نے عرض کیا آپ کو اس ضربت سے کوئی خطرہ نہیں ہے۔ فرمایا مجھے اپنی جان کی قسم ہے کہ میں تم سے جدا ہونے والا ہوں۔ اس وقت آپ نے فرمایا کہ ۱۰ ہجری تک بلا و مصیبت ہے اور یہ آپ نے تین مرتبہ فرمایا۔

پس میں نے عرض کیا کہ بلا کے بعد رضاء (آسائش) ہے تو آپ نے کوئی جواب نہ دیا اور بے ہوش ہو گئے یہاں تک کہ راوی کہتا ہے میں نے عرض کیا اے امیر المومنین علیہ السلام آپ نے فرمایا ہے کہ ستر ہجری تک بلاء ہے تو کیا بلا کے بعد رضاء و آسائش ہے۔ فرمایا ہاں بے شک بلاء کے بعد رضاء ہے اور خداوند عالم جسے چاہتا ہے محو کر دیتا ہے اور ثابت کر دیتا ہے اور اس کے پاس اُم الکتاب ہے (یہ روایت ظاہر روایات متواترہ کے خلاف ہے ہو سکتا ہے کہ اس سے مراد بنی امیہ کے مظالم سے فی الجملہ آسائش کا حصول ہو، کیونکہ معاویہ اور یزید کے زمانہ میں شیعوں پر سختی اور ان کا قتل و بربادی انتہا کو پہنچی ہوئی تھی۔ پھر مختار کے زمانہ میں خون امام حسین علیہ السلام کا بدلہ لیا گیا، پھر معصب کا کوفہ پر تسلط ہوا، اس کے بعد عبدالملک نے اسے قتل کر دیا اور اس کے بعد اس کی سلطنت مستحکم ہوئی، ایسا معلوم ہوتا ہے کہ شیعہ حضرات پر وہ مظالم بند ہو گئے جو کہ معاویہ و یزید کے زمانہ میں تھے۔ واللہ اعلم بالصواب مترجم)

شیخ طوسی نے غیبت میں، کلینی نے کافی میں ابی حمزہ ثمالی سے روایت کی ہے وہ کہتا ہے کہ میں نے ابو جعفر علیہ السلام سے عرض کیا کہ حضرت علی علیہ السلام فرماتے تھے کہ ۱۰ ہجری تک بلا ہے اور فرماتے تھے کہ بلا کے بعد رضاء ہے اور تحقیق کہ ۱۰ ہجری

گزر گیا اور ہم نے آسائش و کشائش نہ دیکھی۔ پس ابو جعفر علیہ السلام نے فرمایا کہ اے ثابت خداوند عالم نے اس امر کا وقت ۷۰ ہجری قرار دیا تھا، پس چونکہ امام حسین علیہ السلام شہید کر دیئے گئے تو غضب الہی اہل زمین پر سخت ہو گیا تو فرج و کشائش کو تاخیر میں ڈال دیا۔ ۷۰ ہجری تک، پس ہم نے تمہیں خبر دی اور تم نے اس خبر کو منتشر کر دیا اور پردہ راز کو منکشف کیا تو پھر خداوند عالم نے اسے تاخیر میں ڈال دیا۔ پھر اس کا وقت ہمارے لیے مقرر نہیں ہوا "ولھو اللہ ما یشاء و یشبت و عندہ امر الکتاب"۔

خدا جسے چاہتا ہے محو کرتا اور ثابت کرتا ہے اور اس کے پاس ام الکتاب ہے۔ ابو حمزہ کہتا ہے کہ میں نے یہ خبر امام جعفر صادق علیہ السلام کی خدمت میں عرض کی تو آپ نے فرمایا بے شک ایسا ہی ہے۔ (یہ روایت بھی سابق کی طرح ہماری فکر و نظر سے بالا ہے۔ مترجم)

اور شیخ نعمانی نے کتاب غیبت میں علاء بن سیاہ سے، اس نے ابو عبد اللہ جعفر بن محمد علیہما السلام سے روایت کی ہے کہ آپ نے فرمایا جو شخص تم میں سے مر جائے اور اس امر کا منتظر ہو وہ اس شخص کی طرح ہے جو حضرت قائم علیہ السلام کے خیمہ میں ہو۔ ابو بصیر نے آنجناب سے روایت کی ہے کہ آپ نے ایک دن فرمایا کیا میں تمہیں وہ چیز نہ بتاؤں کہ جس کے بغیر خداوند عالم بندوں کا کوئی عمل قبول نہیں کرتا، ہم نے فرمایا جی ہاں، پس فرمایا "شہادۃ ان لا الہ الا اللہ وان محمداً عبدہ رسولہ" اور اس چیز کا اقرار کرنا کہ جس کا خدا نے حکم دیا ہے وہ ہے ہماری دوستی اور ہمارے دشمنوں سے بیزاری، یعنی مخصوصاً ائمہ اور ان کا مطیع و منقاد ہونا اور ورع و اجتناب و آرام و انتظار کرنا قائم علیہ السلام کے لیے۔ اس وقت آپ نے فرمایا کہ ہماری حکومت ہے کہ جسے خدا جب چاہے گا لے آئے گا، پھر فرمایا جو شخص پسند کرتا ہے کہ وہ اصحاب قائم علیہ السلام میں سے ہے تو اسے آپ کا انتظار کرنا چاہیے۔ اور ورع و محاسن اخلاق کے ساتھ عمل کرے درانحالیکہ انتظار رکھتا ہو، پس اگر وہ مر جائے اور آپ کا خروج اس کے بعد ہو تو اس کے لیے اتنا اجر و ثواب ہے کہ جتنا آپ کو حاصل کرنے والے کو ملے گا، پس کوشش کرو اور انتظار میں رہو "ہینلہینا" (خوشگوار ہو خوشگور)

اور شیخ صدوق نے کمال الدین میں آنجناب سے روایت کی ہے کہ آپ نے فرمایا دین آئمہ میں سے ہے ورع و عفت و صلاح و فرج آل محمد صلی اللہ علیہ وآلہ وسلم کا انتظار کرنا۔ نیز حضرت رضاء علیہ السلام سے روایت ہے کہ رسول خدا نے ارشاد فرمایا کہ میری امت کے اعمال میں سے افضل عمل خداوند عالم کی طرف سے انتظار فرج کرنا ہے۔ نیز امیر المؤمنین علیہ السلام سے روایت ہے کہ آپ نے فرمایا ہمارے امر حکومت کا منتظر مثل اس شخص کے ہے جو راہ خدا میں اپنے خون میں غلطان ہو۔ اور شیخ طبری نے احتجاج میں روایت کی ہے کہ حضرت صاحب الامر علیہ السلام کی طرف سے ایک توفیق محمد بن عثمان کو ملی جس کے آخر میں تھا کہ تعجیل فرج کے لیے زیادہ دعا کرو، کیونکہ تمہاری فرج و کشائش اسی میں ہے، اور طوسی نے کتاب غیبت میں مفضل سے روایت کی ہے وہ کہتا ہے کہ ہم نے حضرت قائم علیہ السلام کا تذکرہ کیا اور وہ شخص کہ جو ہمارے اصحاب میں سے انتظار کرتے وقت فوت ہو جائے گا بھی تذکرہ کیا تو حضرت صادق علیہ السلام نے ہم سے فرمایا کہ جب قائم علیہ السلام خروج کریں گے تو کوئی شخص مومن کی قبر پر جائے گا اور اس سے کہے گا اے فلاں بے شک تیرے صاحب کا ظہور ہو گیا ہے، پس اگر ان سے ملحق ہونا چاہتے ہو تو ملحق ہو جاؤ، اگر نعمت پروردگار میں قیام کرنا

چاہتے ہو تو پھر قیام کرو۔

شیخ برقی نے کتاب محاسن میں آنجناب سے روایت کی ہے کہ آپؑ اپنے اصحاب میں سے ایک شخص سے فرمایا کہ جو شخص تم میں سے اہل بیت کی دوستی کے ساتھ مرجائے اور فرج آل محمدؑ کا انتظار کرتے ہوئے تو مثل اس شخص کے ہے جو قائم علیہ السلام کے خیمہ میں ہو اور دوسری روایت میں ہے، بلکہ وہ اس شخص اس کی مانند ہے کہ جو رسول خداؐ کے ساتھ ہو اور تیسری روایت میں ہے کہ اس شخص کی طرح ہے جو رسول اکرمؐ کے سامنے شہید ہو جائے اور نیز محمد بن فضیل سے روایت ہے وہ کہتا ہے کہ میں نے فرج و کشائش کے متعلق امام رضا علیہ السلام سے سوال کیا تو آپؑ نے فرمایا کیا انتظار فرج کی طرح نہیں۔ خداوند عالم فرماتا ہے ”فانتظر وانی معکم من المنتظرین“۔ تم انتظار کرو اور میں بھی تمہارے ساتھ انتظار کرنے والوں میں سے ہوں۔ یعنی میری کشائش کی انتظار کرو اور میں انتظار کرتا ہوں اس وقت کا کہ جس میں اس کی مصلحت سمجھتا ہوں کہ اس وقت ہونی چاہیے۔

نیز آنجناب سے روایت ہے کہ آپؑ نے فرمایا کتنی اچھی چیز ہے صبر و انتظار فرج۔ کیا تم نے خداوند عالم کا ارشاد نہیں سنا ”فارتقبوا انی معکم رقیب و انتظر وانی معکم من المنتظرین“۔

یعنی تم پر صبر کرنا ضروری ہے، کیونکہ فرج و کشائش ناامیدی کے بعد آتی ہے، اور تحقیق تم سے پہلے کچھ

ایسے لوگ تھے جو تم سے زیادہ صبر کرتے تھے۔

تیسری چیز! وظائف و تکالیف عباد میں سے شر و شیطاں انس و جن سے وجود مبارک امام عصر علیہ السلام کے حفظ کی دعا کرنا۔ اور جلدی نصرت و ظفر و غلبہ پر کفار و ملحدین و منافقین آنجنابؑ کے لیے طلب کرنا، کیونکہ یہ ایک اظہار بندگی اور اظہار شوق و زیادتی محبت ہے اور اس مقام میں بہت سی دعائیں وارد ہوئی ہیں۔ ان میں سے ایک وہ دعا ہے کہ جس کے ساتھ حضرت صاحب الامر علیہ السلام کے لیے دعا کرنے کا حکم امام رضا علیہ السلام دیا کرتے تھے جو کہ یونس بن عبد الرحمن سے مروی ہے اور دعا یہ ہے۔ اللھم ادفع عن ولیک و خلیفتک رحمتک الخ

اور میں نے اس دعا کو کتاب مفاتیح کے باب زیارت حضرت صاحب الامر میں نقل کیا ہے اور دوسری وہ صلوات ہے جو ابو الحسن ضراب صفہانی کی طرف منسوب ہے اور اسے بھی مفاتیح میں روز جمعہ کے اعمال کے آخر میں نقل کر چکے ہیں۔ اور ایک یہ دعا شریف ہے اللھم کن لولیك (فلاں بن فلاں) اور فلاں بن فلاں کی جگہ کہو حجة بن الحسن صلواتک علیہ و علی ابائہ فی هذه الساعة و فی کل ساعة و لیا و حافظاً و قائداً و ناصراً و دليلاً و عیناً حتی تسکنہ ارضک طوعاً و تمتعہ فیہا طویلاً اور بار بار اس دعا کو پڑھیں تیسویں ماہ مبارک رمضان کی رات کو کھڑے ہوئے اور بیٹھے ہوئے اور جس حالت میں بھی ہو اس پورے مہینے میں اور جس طرح بھی ممکن ہو خدا کی تجید و بزرگی اور نبی و آل نبی پر صلوات بھیجنے کے بعد یہ دعا پڑھیں اور ان کے علاوہ دوسری دعائیں بھی وارد ہوئی ہیں کہ جن کے نقل کی یہاں گنجائش نہیں جو طالب ہو وہ نجم ثاقب کی طرف رجوع کرے۔

چوتھی چیز! حفظ وجود مبارک امام عصر کے لیے صدقہ دینا جتنا ممکن ہو ہر وقت دیا جائے چونکہ کوئی نفس عزیز و گرامی تر نہیں ہے

اور نہ ہونا چاہیے وجود مقدس امام عصر روحانہ الفداء سے، بلکہ وہ اپنے نفس سے بھی زیادہ محبوب ہیں، اگر ایسا نہ مانا جائے تو ایمان میں ضعف و نقصان اور اعتقاد میں خلل و سستی ہے جیسا کہ اسانید معتبرہ کے ساتھ رسول خدا صلی اللہ علیہ وآلہ وسلم سے مروی ہے کہ آپؐ نے فرمایا کہ کوئی شخص تم میں سے صاحب ایمان نہیں جب تک کہ میں اور میرے اہل بیتؑ اس کے نزدیک اس کی جان اولاد اور تمام لوگوں سے زیادہ محبوب نہ ہوں، اور کیونکر ایسا نہ ہو حالانکہ وجود و حیات و دین و عقل و صحت و عافیت اور باقی تمام ظاہری اور باطنی نعمتیں تمام موجودات کی اس وجود مقدس اور ان کے اوصیاء صلوات اللہ علیہم کا پرتو اور عکس ہیں اور چونکہ ناموس عصر و مدار دہر آفتاب و ماہ اور صاحب قصر و بارگاہ سب سکون زمین اور سیر افلاک و رونق دنیا از اسمک (مچھلی) تا سماک (فلک) حاضر در قلوب اخیار و غائب از مردمک اغیار ان اعصار میں حضرت جنتہ ابن الحسن صلوات اللہ علیہا ہیں اور جامعہ صحت و عافیت اس نفس مقدس کے باندازہ قامت موزون ہے اور شائستہ قدم معتدل اس ذات اقدس کے ہے، پس تمام خود پرستوں پر (کہ جن کا سب اہتمام) اپنے نفس کی حفظ و حراست و سلامتی ہے چہ جائیکہ وہ لوگ کہ جو سوائے اس وجود مقدس کے کسی کو لائق ہستی اور سزاوار عافیت و تندرستی نہیں سمجھتے) لازم و حتمی ہے کہ ان کا مقصود اولیٰ اور غرض اصلی اور مطلوب اہم ہر وسیلہ و سبب کے دامن سے وابستہ ہونے سے جو کہ بقاء صحت و جلب عافیت و قضائے حاجت و بلیت کے لیے مقرر ہوا ہے مثل دعا و تضرع و تعذر و توسل کے اس وجود مقدس کا حفظ و سلامتی ہو۔

پانچویں چیز! نیابت امام علیہ السلام میں حج کرنا اور حج کرانا، جیسا کہ قدیم شیعوں میں تھا۔ اور آنحضرتؐ نے اس کی تقریر فرمائی (تقریر کا معنی ہے کہ کوئی کام بنی یا امام کے سامنے ہو رہا ہو اور وہ اس سے منع نہ کریں تو وہ حجت ہے جس طرح کہ ان کا قول و فعل، جیسا کہ قطب راوندی نے کتاب خراج میں روایت کی ہے کہ ابو محمد علیؑ کے دو بیٹے تھے، ان میں سے ایک نیک و صالح تھا کہ جسے ابو الحسن کہتے تھے اور وہ مردوں کو غسل دیا کرتا تھا اور اس کا دوسرا بیٹا محرّمات کا ارتکاب کرتا تھا۔ شیعوں میں سے ایک شخص نے ابو محمد مذکور کو کچھ رقم دی کہ وہ آنحضرتؐ کی نیابت میں حج کرے جیسا کہ اس زمانہ کے شیعوں کی یہ عادت تھی اور ابو محمد نے اس رقم میں سے کچھ اپنے اس فاسق لڑکے کو دی اور اسے اپنے ساتھ لے گیا تاکہ وہ آنحضرتؐ کی طرف سے حج کرے۔ جب وہ حج سے واپس آیا تو اس نے نقل کیا کہ موقف عرفات میں میں نے ایک جوان گندم گوں اچھی ہیئت والے کو دیکھا جو تضرع و ابہتال و دعا میں مشغول تھا اور جب میں اس کے قریب پہنچا تو میری طرف ملتفت ہو کر فرمایا کہ اے شیخ تجھے شرم و حیا نہیں آتی، میں نے عرض کیا اے میرے سید و سردار کس چیز سے حیا کروں، فرمایا تجھے (نیابتی) حج دیتے ہیں اس شخص کے لیے کہ جسے تم جانتے ہو اور جسے تم ایک فاسق کو دے دیتے ہو جو کہ شراب پیتا ہے، قریب ہے کہ تیری آنکھ اندھی ہو جائے۔ اس کے واپس آنے کے چالیس دن نہیں گزرے تھے کہ اسی آنکھ سے کہ جس کی طرف اشارہ ہوا تھا، ایک زخم پھوٹا اور اس زخم سے وہ آنکھ ضائع ہو گئی۔

چھٹی چیز! آنحضرتؐ کا اسم مبارک سن کر تعظیم کے لیے کھڑا ہونا خصوصاً اگر اسم قائم علیہ السلام ہو، جیسا کہ تمام افراد امامیہ کثیر ہم اللہ تعالیٰ کی سیرت تمام شہروں میں مثلاً عرب و عجم ترک ہند و دہلیم میں یہی ہے اور یہ خود کاشف ہے اس عمل کے لیے واخذ و اصل کے

وجود پر اگر چہ اب تک نظر سے نہیں گزرا، لیکن چند نذر علماء اور اہل اطلاع سے سنا گیا ہے اور انہوں نے اس سلسلہ میں روایت دیکھی ہے، بیض علماء نے نقل کیا ہے کہ عالم تبحر جلیل سید عبداللہ سبط محدث جزائری سے سوال کیا گیا تو وہ مرحوم حضرت کی تعظیم و احترام میں کھڑے ہو گئے۔

فقیر کہتا ہے کہ یہ تو ہمارے شیخ کا نجم ثاقب میں کلام تھا، لیکن عالم محدث جلیل و فاضل ماہر تبحر نبیل سیدنا الاجل آقا سید حسن موسوی کاظمی ادام اللہ بقاءہ نے تکملہ اہل الآمل میں فرمایا ہے جس کا خلاصہ یہ ہے کہ علماء امامیہ میں سے ایک شخص عبدالرضاء بن محمد نے کہ جو متوکل کی اولاد میں سے ہے، ایک کتاب حضرت امام رضاء علیہ السلام کی وفات پر لکھی ہے جس کا نام ہے نانچ نیران الاحزان فی وفات سلطان خراسان اور اس کتاب کے مفردات میں سے یہ ہے فرمایا ہے روایت ہے کہ دعبیل خزاعی نے جب قصیدہ تانیہ اپنا امام رضاء علیہ السلام کے لیے پڑھا تو جب اس پر پہنچا کہ خروج امام لا محالہ قائمہ "یقوم علی اسم اللہ بالبرکات" اور خروج کرنا امام کا جو لا محالہ خروج کرے گا جو اللہ کے نام پر برکتوں کے ساتھ کھڑا ہوگا تو حضرت رضاء علیہ السلام کھڑے ہو گئے اور اپنے پاؤں پر کھڑے ہو کر اپنا سر زمین کی طرف جھکا لیا، بعد اس کے کہ آپ نے اپنے ہاتھ کی دائیں تھیلی اپنے سر پر رکھی ہوئی تھی اور فرمایا اللھم عجل فرجه و مخرجه و انصر نابہ نصر اعزیزا خدا یا اس کی فرج و خروج کو جلدی قرار دے اور اس کے ذریعہ ہماری باعزت طور پر مدد و نصرت فرما۔ انتھی

ساتویں چیز! مجملہ وظائف و تکالیف عباد کے ظلمات غیبت میں تضرع و زاری کرنا اور خدا سے سوال کرنا ہے۔ ایمان و دین کے محفوظ رہنے کے لیے شیاطین اور زنادقہ مسلمین کے شبہات کے تطرق سے اور اس مقصد کے لیے دعاؤں کا پڑھنا کہ جن میں سے ایک وہ دعا ہے جسے شیخ نعمانی اور کلینی نے متعدد اسانید کے ساتھ زرارہ سے روایت کیا ہے، وہ کہتا ہے کہ میں نے سنا کہ ابا عبداللہ علیہ السلام فرما رہے ہیں کہ بے شک قائم علیہ السلام کے لیے غیبت ہے، اس سے پہلے کہ وہ خروج کریں۔

میں نے عرض کیا کہ کس لیے، فرمایا اسے خوف ہوگا اور اپنے ہاتھ سے شکم مبارک کی طرف اشارہ کیا، اس وقت فرمایا اے زرارہ وہ ہے منتظر ہے اور وہ ہے وہ شخص کہ جس کی ولادت میں شک ہوگا، بعض کہیں گے کہ اس کا باپ فوت ہو گیا اور کوئی جانشین نہ چھوڑ گیا اور ان میں سے کچھ کہیں گے کہ وہ حمل تھا اور ان میں سے بعض کہیں گے کہ غائب ہے اور کچھ کہیں گے کہ باپ کی وفات کے دو سال بعد پیدا ہوا اور وہ ہے منتظر مگر یہ کہ خداوند علم چاہتا ہے کہ شیعوں کے دلوں کا امتحان کرے، پس اس زمانہ میں باطل پرست شک میں پڑ جائیں گے۔

زرارہ کہتا ہے کہ میں نے عرض کیا آپ پر قربان جاؤں، اگر اس زمانہ کو پالوں تو کونسا عمل کروں، فرمایا اے زرارہ اگر اس زمانہ کو پاؤ تو یہ دعا پڑھو۔

اللھم عرفنی نفسک فانک ان لم تعرفنی نفسک لم اعرف نبیک اللھم



عرفنی رسولک فانک ان لم تعرفنی رسولک لم اعرف حجتک اللہم عرفنی

حجتک میتہ فانک ان الم تعرفنی حجتک ضللت عن وینی۔

اور ایک دوسری طول دعا ہے کہ جس ابتدائی حصہ تو ہی ہے، پھر اس کے بعد ہے ”اللہم لا تمننی عیة جاہلیة ولا نزع قلبی بعد از ہدیتنی“ اخیر دعا اور ہم نے اس ملحقات کتاب مفتاح میں بیان کیا ہے اور سید ابن طاووس نے جمال الاسبوع میں اور جمعہ کی نماز کے بعد ادعیہ ماثورہ کے بعد نقل کیا ہے، اس کے بعد فرمایا کہ اگر تجھے کوئی عذر ہو ان تمام سے جو کچھ ہم نے عصر روز جمعہ کے تعقیبات میں ذکر کیا ہے تو اس سے بچو کہ اسے مہمل چھوڑ دو، یعنی اس دعا کے پڑھنے کو کیونکہ ہم نے اسے خداوند عالم کے اس فضل میں سے پہچانا ہے کہ جس کے ساتھ اس نے ہمیں مخصوص فرمایا ہے، پس اس پر اکتفا کرو۔

فقیر کہتا ہے کہ اس کلام کے قریب سید ابن طاووس اس صلوات کے ذیل میں کہتے ہیں جو کہ ابوالحسن ضراب اصفہانی کی طرف منسوب ہے اور اس کلام شریف سے اس طرح مستفاد ہوتا ہے کہ حضرت صاحب الامر علیہ السلام کی طرف سے کوئی چیز ان کے ہاتھ اس سلسلہ میں آئی ہے اور ان کے مقام و مرتبہ سے بعید بھی نہیں اور ایک وہ دعا ہے کہ جسے شیخ صدوق نے عبد اللہ بن سنان سے روایت کیا ہے، وہ کہتا ہے کہ ابو عبد اللہ علیہ السلام نے فرمایا قریب ہے کہ تمہیں شبہ عارض ہو اور بغیر نشانہ راہنما و پیشوائے ہدایت کنندہ کے رہ جاؤ اور اس شبہ میں نجات نہیں پائے گا سوائے اس شخص کے کہ جو دعائے غریق کو پڑھے، میں نے عرض کیا دعائے غریق کس طرح ہے، فرمایا کہو گے ”یا اللہ یا رحمن یا رحیم یا مقلب القلوب ثبت قلبی علی دینک“ تو میں نے کہا ”یا مقلب القلوب والا ابصار ثبت قلبی علی دینک“ فرمایا یہ درست ہے، خدا مقلب القلوب والبصار ہے لیکن تم اسی طرح کہو جیسے میں کہہ رہا ہوں ”یا مقلب القلوب ثبت قلبی علی دینک“۔

آٹھویں چیز! استمداد و استعانت و استغاثہ کرنا آنجناب سے شداوند و احوال بلا و امراض اور شہادت و فتن کے اطراف و جوانب سے رونما ہونے اور چارہ کار نہ ہونے کے وقت اور آپ سے حل شبہ و رفع کر بہ و دفع بلیہ کی خواہش کرنا، کیونکہ آنجناب بحسب قدرت الہیہ و علوم لدنیہ ربانیہ ہر شخص کے ہر جگہ کے حالات سے دانا اور اس کے مسئول کی اجابت پر توانا ہیں اور آپ کا فیض عام ہے اپنی رعایا کے امور کی دیکھ بھال سے نہ غفلت کی ہے اور نہ کریں گے اور خود آنجناب نے اس توقع میں جو شیخ مفید کو بھیجی تھی تحریری فرمایا کہ ہمارا علم تمہارے اخبار و حالات پر محیط ہے، اور تمہاری خبروں میں سے کسی چیز کا علم اور تمہاری مصیبتوں اور مبتلا آت کی معرفت ہم سے غائب نہیں رہتی۔

شیخ طوسی نے کتاب غیبت میں سند معتبر کے ساتھ روایت کی ہے، جناب ابوالقاسم حسین بن روح تیسرے نائب رضی اللہ عنہ سے، وہ کہتے ہیں کہ ہمارے اصحاب نے تفویض وغیرہ میں اختلاف کیا تو میں اس کے استتقامت کے زمانہ میں ابوطاہر بن بلال کے پاس گیا، یعنی اس سے پہلے کہ وہ بعض مذاہب باطلہ کو اختیار کرتا، پس میں نے وہ اختلاف اس کو بتایا تو وہ مجھ سے کہنے لگا کہ مجھے

کچھ مہلت دو، پس میں نے اسے چند دن کی مہلت دی، پھر میں دوبارہ اس کے پاس گیا تو اس نے ایک حدیث اپنی اسناد کے ساتھ حضرت صادق علیہ السلام سے نکالی تو آپؑ نے فرمایا کہ جس وقت خداوند عالم کسی امر کا ارادہ کرتا ہے تو اسے رسول خدا صلی اللہ علیہ وآلہ وسلم کے سامنے پیش کرتا ہے اور اس کے بعد امیر المؤمنین علیہ السلام اور ایک ایک امام پر یہاں تک کہ یہ سلسلہ حضرت صاحب الزمان علیہ السلام تک پہنچتا ہے اور پھر وہ دنیا کی طرف آتا ہے، اور جب ملائکہ ارادہ کرتے ہیں کہ کسی عمل کو اوپر لے جائیں خداوند عالم کی بارگاہ میں تو وہ امام صاحب الزماں کے سامنے پیش ہوتا ہے یہاں تک کہ رسول خدا کی خدمت میں پیش ہوتا ہے اس کے بعد بارگاہ الہی میں پیش ہوتا ہے پس جو کچھ خداوند عالم کی طرف سے اترتا ہے وہ ان کے ہاتھ پر آتا ہے اور جو کچھ خدا کی طرف جاتا ہے تو وہ ان کی طرف سے ہے، اور یہ حضرات خداوند عالم سے چشم زون کی مقدار بے نیاز نہیں ہیں اور سید حسین مفتی کرکی سبط محقق ثانی کتاب دفع المنادات میں کتاب براہین سے نقل کرتے ہیں کہ اس نے ابو حمزہ سے حضرت کاظم علیہ السلام سے روایت کی ہے، وہ کہتا ہے کہ میں نے سنا آنجناب فرما رہے تھے کہ کوئی ایسا فرشتہ نہیں کہ جسے خداوند عالم کسی کام کے لیے زمین پر بھیجے، مگر یہ کہ ابتدا امام سے کرتا ہے، پس اس چیز کو امام کی خدمت میں پیش کرتا ہے اور بے شک ملائکہ کے آنے جانے کا محل و مقام خداوند عالم کی طرف سے صاحب امر ہے۔ اور ابو الوفاء شیرازی کی روایت میں ہے کہ رسول خدا نے اس سے فرمایا جب تو در ماندہ و بیچارہ و گرفتار مصیبت ہو جائے تو حضرت جتہ علیہ السلام سے استغاثہ کر، کیونکہ وہ تیری مدد کو پہنچیں گے اور وہ جناب فریادرس ہیں اور پناہ میں ہر اس شخص کے لیے جو ان سے استغاثہ کرے۔

اور شیخ کثی اور شیخ صفانے بصائر میں رسمیلہ سے روایت کی ہے، وہ کہتی ہے کہ حضرت امیر المؤمنین علیہ السلام کے زمانہ میں مجھے سخت بخار ہوا، پس میں نے جمعہ کے دن اپنے نفس میں کچھ خفت پائی تو میں نے کہا کہ میں اس سے بہتر کچھ نہیں سمجھتی کہ اپنے اوپر پانی ڈال لوں یعنی غسل کروں اور حضرت امیر المؤمنین علیہ السلام کی اقتدا میں نماز پڑھوں، پس میں نے ایسا ہی کیا، اس وقت مسجد میں آئی اور جب امیر المؤمنین علیہ السلام منبر پر تشریف لے گئے تو میرا بخار عود کر آیا، پس جب امیر المؤمنین علیہ السلام نے نماز سے مراجعت کی اور قصر میں داخل ہوئے تو میں آنجناب کی خدمت میں حاضر ہوئی تو آپؑ نے فرمایا اے رسمیلہ میں نے دیکھا کہ تیرا بعض اور ایک روایت میں ہے کہ حضرت امیر المؤمنین علیہ السلام میری طرف ملتفت ہوئے اور فرمایا اے رسمیلہ تجھے کیا ہو گیا تھا کہ میں نے تجھے دیکھا کہ تیرے بعض اعضاء دوسرے اعضاء میں پیچ و تاب کھا رہے تھے۔

پس میں نے آپؑ سے اپنی حالت بیان کی کہ جس میں میں مبتلا تھی اور وہ چیز بتائی کہ جس نے مجھے آنحضرتؐ کے پیچھے نماز پڑھنے پر وار د کیا، پس آپؑ نے فرمایا اے رسمیلہ جو مومن بھی بیمار ہوتا ہے اس کے ساتھ ہم بھی بیمار ہوتے ہیں، اس کی بیماری کی وجہ سے اور جو مومن محزون ہوتا ہے، اس کے حزن کی وجہ سے ہم محزون ہوتے ہیں اور جو مومن دعا کرتا ہے تو ہم آمین کہتے ہیں اور جو خاموش رہتا ہے اس کے لیے ہم دعا کرتے ہیں۔

پس میں نے آنجنابؑ سے عرض کیا اے امیر المؤمنین علیہ السلام آپ پر فدا ہو جاؤں، یہ لطف مرحمت صرف ان کے لیے

ہے جو آپ کے ساتھ اس قصر میں ہیں تو پھر مجھے ان کی حالت بتائیے کہ جو اطراف زمین میں ہیں، آپ نے فرمایا اے رمیلہ غائب نہیں ہے یا نہیں ہوتا ہم سے وہ مومن جو زمین کے مشرق میں ہے اور نہ وہ جو مغرب میں ہے۔

اور نیز شیخ صدوق و صفار و شیخ مفید و دوسرے اعلام بہت سے اسناد کے ساتھ جناب باقر و صادق علیہما السلام سے روایت کرتے ہیں کہ دونوں بزرگواروں نے فرمایا بے شک خداوند عالم زمین کو کسی ایسے عالم کے بغیر نہیں چھوڑتا، مگر یہ کہ اس میں ایک عالم ہوتا ہے جو کہ زمین کی زیادتی و کمی کو جانتا ہے، پس اگر مومنین کسی چیز کو زیادہ کریں تو ان کو پلٹا دیتا ہے اور ایک روایت ہے کہ اسے پھینک دیتا ہے اور اگر کم کر دیں تو ان کے لیے مکمل کر دیتا ہے، اور اگر ایسا نہ ہوتا تو مسلمانوں پر ان کے امور خلط ملط ہو جاتے اور ایک روایت ہے کہ حق و باطل سے پہچانا نہ جاتا، اور تحفۃ الزائر مجلسی اور مفتاح النجاة سبزواری میں مروی ہے کہ جس کو کوئی حاجت ہو تو جو کچھ آگے ذکر ہوگا اسے ایک رقعہ پر لکھے اور آئینہ کی قبور میں سے کسی قبر میں ڈال دے یا اس کو بند کر کے اس کو سر بھر کر کے پاک مٹی کو گلیا کر کے اس کے اندر رکھ کر کسی نہریا گہرے کنویں یا پانی کے گھڑے میں پھینک دے تو وہ امام زمان علیہ السلام تک پہنچ جائے گا اور وہ بنفس نفیس اس کی حاجت روائی کے متولی ہوں گے، رقعہ مذکور کا نسخہ یہ ہے۔

بسم الله الرحمن الرحيم يا مولاي صلوات الله عليك مستغيثا و شكوت  
ما نزل بي مستجيرا بالله عز وجل ثم بك من امر قد دهنني واشغل قلبي  
واطال فكري وسلبني بعض لبي وغير خطير نعمة الله عندي اسلمني عند  
تخييل درودة الخليل و تبر دمني عند ترأى اقباله الى الحميم وعجزت عن  
دفاعه حيلتي وخانني في تحمله صبري وقوتي فلجات فيه اليك وتوكلت في  
المسئلة لله جل تنائه عليه وعليك في دفاعه عنى علما بمكانك من الله  
رب العالمين ولتدبير دمال الامور واثقائك في المسارعة في الشفاعة  
اليه جل ثنائه في امرى متيقنا لاجابته تبارك وتعالى اياك باعطائى سولى  
وانت يا مولاي جدير بتحقيق ظنى وتصديق املى فيك فى امر كذا وكذا  
اور كذا كذا (كى جگہ اپنى حاجات كا نام لے) فيما لا طاقة لى بحمله ولا صبرى لى  
عليه وان كنت مستحقا له ولا ضعافه بقبيح اعمالى و تفريطى فى  
الواجبات التى لله عز وجل فاغثنى يا مولاي صلوات الله عليك عند  
اللهف و قدم المسئلة لله عز وجل فى امرى قبل حلول التلف و شماتة الا

عداء فيك بسطت النعمة على واسئل الله جل جلاله لي نصر عزيزا وفتحاً  
قريباً فيه بلوغ الامال و خير المبادى و خواتيم الاعمال والا من من  
المخارف كلها في كل حال انه جل ثنائه لما يشاء فقال وهو حسبي ونعم  
الوكيل في المبدء والمآل-

پھر اس نہر یا تالاب کے پاس جائے اور آپ کے کسی وکیل عثمان بن سعید عمروی یا ان کے فرزند محمد بن عثمان یا حسین بن روح یا علی بن محمد سمیری پر اعتماد کرے اور ان میں سے کسی ایک کو پکارے اور کہے کہ یافلان بن فلاں سلام علیک اشہدان وفاتک فی سبیل اللہ وانک حبی عند اللہ مرزوق وقد خاطبتک فی حیوتک التی لک عند اللہ عزوجل و هذه رقتی وحاجتی الی مولانا علیہ السلام سلمها الیه وانت الثقة الامین۔

پس اس تحریر کو نہر کوئیں یا تالاب میں پھینک دے تو اس کی حاجت پوری ہوگی اور اس خبر شریف سے اس طرح مستفاد ہوتا ہے کہ یہ چاروں بزرگوار جس طرح غیبت صغریٰ میں رعایا اور آنحضرت کے درمیان حاجت و خطوط کے پیش کرنے اور ان کے غیبت کبریٰ میں بھی آنجناب کے ہم رکاب ہیں اور اس منصب بزرگ سے مفتخر اور سرفراز ہیں، پس معلوم ہوا کہ خوان احسان وجود و کرم و فضل و نعم امام زمان علیہ السلام زمین کے ہر ٹکڑے پر ہر پریشان در ماندہ اور گم گشتہ دواماندہ اور متحر و نادان و سرگشتہ و حیران کے لیے بچھا ہوا ہے اور اس کا دروازہ کھلا ہے اور اس کا راستہ شارع عام ہے، لیکن سچے اضطراب اور حاجت اور عزم کے ساتھ بشرط صفائے طوہیت و طبیعت و اخلاص سیرت اگر کوئی جاہل و نادان ہے تو شربت علم اسے بخشے ہیں، اور اگر بھولا بھٹکا ہے تو اس کو راستہ پر لگاتے ہیں، اگر وہ بیمار ہے تو لباس عافیت اسے پہناتے ہیں جیسا کہ سیر و حکایات و قصص و واقعات گزشتہ سے اس مقام پر مقصود و مدام کا نتیجہ ظاہر ہو پیدا ہو جاتا ہے اور یہ کہ حضرت الامر صلوات اللہ حاضر درمیان عباد اور ناظر بر حال رعایا اور قادر بر کشف بلا یا اور عالم با اسرار و خفایا ہیں غیبت اور لوگوں سے پوشیدہ رہنے کی وجہ سے اپنے منصب خلافت سے معزول اور اپنی ریاست الہیہ کے لوازم و آداب سے دستبردار نہیں ہوئے اور اپنی قدرت ربانیہ سے ان میں عجز نہیں آیا اور اگر چاہیں کہ اس مشکل کو حل کریں جو سائل کے دل میں ہے تو بغیر دیکھے ہوئے راستہ کے اور کسی کوشش کے وہاں اس کے حل کو پہنچا دیتے ہیں اور اگر چاہیں تو اس کے دل کو اس کتاب یا اس عالم کی طرف کہ جس کتاب میں یا جس عالم کے پاس اس کے درد کی دعا ہے مائل و شائق کر دیتے ہیں اور کبھی اسے دعا تعلیم کرتے اور کبھی عالم خواب میں اس بیماری کا علاج اسے سکھا دیتے ہیں اور یہ جو دیکھا اور سنا گیا ہے کہ باوجود صدق و لاء اور اقرار امامت کے اکثر اوقات ایسا ہوتا ہے کہ صاحبان حاجت و اضطراب مقام عجز و نیاز و شکایت میں آتے ہیں، لیکن اثر اجابت و کشف مصیبت نہیں دیکھتے تو علاوہ اس کے کہ اس مضطر میں دعا و قبولیت کے موانع پائے جاتے ہیں، غالباً یا تو اسے اضطراب میں اشتباہ ہوتا ہے کہ وہ اپنے آپ کو مضطر سمجھتا ہے، حالانکہ وہ مضطر نہیں ہوتا یا خود کو بھولا بھٹکا اور متحیر سمجھتا ہے، حالانکہ اسے راستہ دکھا چکے ہوتے ہیں، مثلاً جو شخص احکام فرعیہ علمیہ سے

جاہل ہے، اس کو ان کے احکام کے عالم کی طرف رجوع کرنے کا حکم دے چکے ہیں، جیسا کہ توفیق مبارک میں ہے کہ اسحاق بن یعقوب کے مسائل کے جواب میں تحریر فرمایا اور باقی رہے وہ حوادث جو تمہارا رخ کرتے ہیں تو ان میں ہمارے راویان احادیث کی طرف رجوع کرو، بے شک وہ میری حجت ہیں تم پر اور میں ان پر حجت خدا ہوں، پس جاہل کا ہاتھ جب کہ عالم کے ہاتھ تک پہنچ سکتا ہے چاہے ہجرت و مسافرت کر کے اس کی کتاب فتویٰ تک تو وہ مضطر نہیں ہے، اسی طرح وہ عالم جو حل مشکل اور دفع شبہ ظواہر و نصوص کتاب و سنت اور اجماع سے کر سکتا ہے وہ عاجز اور مجبور نہیں ہے اور وہ اشخاص کہ جو اپنے اسباب زندگی و معاش حدود الہیہ اور موازین شرعیہ سے باہر نکال لے گئے ہیں، اور حجتی مقدار شریعت میں ممدوح ہے اس پر اقتضار اور قناعت نہیں کرتے تو بعض ایسی چیزیں کہ جن پر قوام و دار و مدار معیشت معلق نہ ہونے کی وجہ سے وہ مضطر نہیں ہیں اور اسی طرح کے اور موارد کہ انسان جن میں اپنے آپ کو عاجز اور مضطر سمجھتا ہے تو صحیح غور و تامل کے بعد اس کے خلاف ظاہر ہو جاتا ہے اور اگر واقعی مضطر بھی ہو تو شاید اس کی مصلحت یا نظام کل کے مصالح اس کے قبول کرنے کے متقاضی نہ ہوں، کیونکہ ہر مضطر کے لیے وعدہ قبولیت دعائیں کیا گیا، البتہ مضطر کی دعا قبول کرتے ہیں، اور ان کے حضور و ظہور کے زمانہ میں مکہ و مدینہ و کوفہ وغیرہ میں تمام اصناف مضطربین و عاجزین آپ کے محبوب اور مولیوں میں سے غالب اشخاص تھے اور بہت دفعہ سوال کرتے لیکن قبول نہ ہوتا، ایسا نہیں تھا کہ ہر عاجز ہر وقت جو چاہتا اسے دے دیتے اور اس کا اضطراب دور کر دیتے تھے، کیونکہ یہ چیز احتمال نظام اور اصحاب بلا و مصائب کے اجروں اور عظیم و جزیل ثوابوں کے اٹھ جانے کا سبب ہے جو کہ ان اجور اور ثوابوں کو قیامت کے دن مشاہدہ کرنے کے بعد آرزو و تمنا کریں گے کہ کاش ان کے بدنوں کے گوشت دنیا میں مقرضوں کے ساتھ کاٹے جاتے اور خداوند عالم نے باوجود قدرت کاملہ اور غنائے مطلق اور ذرات و جزئیات پر علم محیط رکھنے کے اپنے بندوں کے ساتھ ایسا نہیں کیا۔

## ساتویں فصل

### حضرت صاحب الزمان صلوات اللہ علیہ وعلیٰ آباء

### الطاہرین کے بعض علامات ظہور کا بیان

اور ہم ان میں سے مختصر پر اکتفا کرتے ہیں کہ جنہیں سید سند فقیہ محدث جلیل القدر مرحوم آقا سید اسماعیل عقیلی نوری نور اللہ مرقدہ نے کتاب کفایہ المعوحدین میں تحریر کیا ہے اور وہ علامات دو قسم کی ہیں، علامات حتمیہ و علامات غیر حتمیہ اور علامات

حتمیہ (جو ہر حالت میں ظاہر ہو کر رہیں گی) بطور اجمال یہ ہیں اور مقصود ترتیب ذکر ہے۔

پہلی علامت! خروج دجال اور وہ ملعون الوہیت کا دعویٰ کرے گا اور اس کے منحوس وجود سے عالم میں خونریزی اور فتنہ واقع ہوگا اور روایات سے معلوم ہوتا ہے کہ اس کی ایک آنکھ مالیدہ و مسح یعنی بیکار ہو چکی ہوگی، اور اس کی دوسری آنکھ پیشانی کے درمیان ہوگی اور ستارہ کی طرح چمکے گی اور اس کی آنکھ کے درمیان خون کا ایک لوتھڑہ ہے، وہ بہت بڑا ہے اس کی شکل عجیب و بہیت غریب ہوگی اور وہ جادوگری میں ماہر ہوگا اور اس کے سامنے ایک سیاہ رنگ کا پہاڑ ہے، جو لوگوں کی نگاہوں میں روئی کا پہاڑ نظر آئے گا اور اس کے پیچھے ایک سفید رنگ کا پہاڑ ہوگا جسے لوگوں کی نگاہ میں سفید پانی دکھائے گا اور وہ چینی چلائے گا۔ اولیائی انار بکھ الا علی

میرے اولیاء اور دوستوں میں تمہارا بلند ترین رب ہوں، شیاطین اور ان میں سے سرکش ظالمین و منافقین جادوگر اور کافر و اولاد زنا سے پر اتفاق کر لیں گے۔ اور شیاطین اسے ہر طرف سے گھیرے ہوئے ہوں گے، اور تمام نعموں کے آلات لہو و لعب اور گانا از قسم عود و مزمار و دف و قسم و قسم کے سازوں اور بربطوں سے مشغول ہوں گے کہ جن سے اس کی پیروی کرنے والوں کے دلوں کو نعمتوں اور الحان سے مشغول رکھیں گے اور کمزور عقل کے مردوزن کی نظروں میں اس طرح آئے گا کہ گویا اس سے وہ رقص کر رہے ہیں اور تمام لوگ اس کے پیچھے جا رہے ہیں تاکہ ان نعموں اور دلربا آوازوں کو سنیں گویا تمام لوگ نشہ اور مستی میں ہوں گے۔ اور ابوامام کی روایت میں ہے کہ جناب رسول خدا نے فرمایا کہ جو شخص دجال کو دیکھے وہ اس کے منہ پر تھوک دے اور اس ملعون کے جادو کو دور کرنے کے لیے سورہ فاتحہ پڑھے، تاکہ وہ اس میں اثر نہ کرے جب وہ ملعون ظاہر ہوگا تو وہ دنیا جہان کو فتنہ و فساد سے پر کر دے گا۔ اس کے اور حضرت قائم علیہ السلام کے لشکر کے درمیان جنگ ہوگی اور بالآخر وہ ملعون حضرت حجت الہی یا عیسیٰ بن مریم کے ہاتھ سے مارا جائے گا۔

دوسری علامت! صیہ (پکار) اور ندائے آسمانی ہے کہ بہت سے اخبار و روایات دلالت کرتے ہیں کہ وہ حتمیات میں سے ہے اور حدیث منفضل بن عمر میں حضرت صادق علیہ السلام سے مروی ہے کہ آنحضرتؐ نے فرمایا کہ حضرت قائم مکہ میں داخل ہوں گے اور خانہ کعبہ کی ایک جانب سے ظہور کریں گے اور جب سورج بلند ہوگا تو سورج کے سامنے ایک منادی ندا کرے گا کہ جسے تمام اہل زمین و آسمان سنیں گے اور وہ کہے گا اے گروہ خلائق آگاہ رہو کہ یہ مہدی آل محمد علیہ السلام ہے اور ان کو ان کے جد رسول خدا کے نام اور کنیت سے یاد کرے گا اور ان کا نسب مبارک ان کے والد بزرگوار امام حسن عسکری علیہ السلام بن علی بن محمد بن علی بن موسیٰ بن جعفر بن محمد بن علی بن حسین بن علی بن ابی طالب سلام اللہ علیہم اجمعین تک پہنچائے گا اور اس طرح وہ اس بزرگوار کا نسب ان کے آباؤ اجداد کے اسماء کے ساتھ بیان کرے گا کہ مشرق سے لے کر مغرب تک کے تمام افراد اسے سنیں گے، پھر کہے گا کہ ان کی بیعت کرو تا کہ ہدایت حاصل کرو اور ان کے حکم کی مخالفت نہ کرنا ورنہ گمراہ ہو جاؤ گے، پس ملائکہ و نقبائے انس و جنبا نے جن کہیں گے، لبیک اے خدا کی طرف بلانے والے ہم نے سنا اور اطاعت کی۔

پس وہ مخلوق جب اس ندا کو سن لے گی تو شہروں، بستوں، صحراؤں اور دریاؤں سے مشرق سے لے کر مغرب تک کے لوگ

مکہ معظمہ کا رخ کریں گے اور آنحضرتؐ کی خدمت میں پہنچیں گے اور جب غروب آفتاب کا وقت قریب ہوگا تو مغرب کی طرف سے شیطان ندا فریاد کرے گا اے گروہ مردم تمہارا خدا وادی یابس میں اتر ہوا ہے پس تم عثمان بن عنبہ جو کہ یزید بن معاویہ بن ابوسفیان کی اولاد میں سے ہے، اس کی بیعت کرو تو ہدایت پاؤ گے اور اس کی مخالفت نہ کرو ورنہ گمراہ ہو جاؤ گے، پس ملائکہ نقبائے انس اور نجائے جن اس کی تکذیب کریں گے اور منافق اہل شک و ضلال اور گمراہ لوگ اس ندا کی وجہ سے گمراہ ہو جائیں گے۔ نیز ایک اور ندا بھی آسمان سے ظاہر ہوگی اور وہ ندا ظہور حجۃ اللہ سے پہلے ہے کہ جس کا شمار حتمی علامات میں سے ہے جو کہ ضرور واقع ہوگی، جو ندا تیسری ماہ مبارک رمضان کی رات کو آئے گی کہ جسے سب زمین کے رہنے والے مشرق عالم سے لے کر مغرب تک سنیں گے اور اس کا منادی جبرئیل ہوگا جو کہ بلند آواز سے ندا دے گا کہ الحق مع العلیٰ و شیعۃ حق علیٰ اور اس کے شیعوں کے ساتھ ہے، اور شیطان بھی دن کے وسط میں زمین و آسمان کے درمیان ندا کرے گا کہ جسے سب لوگ سنیں گے کہ ”الحق مع عثمان و شیعۃ“ کہ حق عثمان اور اس کے شیعوں کے ساتھ ہے۔

تیسری علامت! وادی یابس سے سفیانی کا خروج یعنی بے آب و گیاہ بیابان جو کہ مکہ اور شام کے درمیان ہے اور وہ شخص بد صورت جس کے منہ پر چیچک کے داغ اور چارشانے زرد آنکھوں والا ہے کہ جس کا نام عثمان بن عنبہ ہے اور وہ یزید بن معاویہ کی اولاد میں سے ہے، اور اس ملعون کا پانچ بڑے شہروں پر تصرف ہوگا جو کہ دمشق، حمص، فلسطین، اردن اور قنسرین ہیں۔ پھر وہ بہت سا لشکر اطراف و جوانب کی طرف بھیجے گا اور اس کا بہت سا لشکر بغداد کو فہ کی طرف آئے گا، اور وہ بہت قتل و غارت اور بے حیائی ان میں کرے گا اور کوفہ و نجف اشرف میں بہت سے آدمی قتل ہوں گے اور اس کے بعد اپنے لشکر کے ایک حصہ کو شام کی طرف روانہ کرے گا، اور ایک حصہ کو مدینہ منورہ کی طرف بھیجے گا اور جب وہ لشکر مدینہ میں پہنچے گا تو تین دن تک قتل کرے گا اور بہت سی خرابیاں کرے گا اور اس کے بعد مکہ کی سمت روانہ ہوگا، لیکن وہ مکہ نہیں پہنچ سکے گا اور جو حصہ شام کی طرف جائے گا اور راستہ ہی میں حضرت حجۃ اللہ کا لشکر اس پر ظفر و کامیابی حاصل کرے گا اور ان تمام کو ہلاک کر دے گا اور ان کے اموال غنیمت میں مکمل تصرف کرے گا اور اس ملعون کا فتنہ اطراف بلاد میں بہت زیادہ ہوگا خصوصاً دوستان و شیعان علی بن ابی طالب علیہ السلام کی نسبت یہاں تک کہ اس کا منادی ندا کرے گا کہ جو شخص ایک محب علی کا سر لائے وہ ہزار درہم لے جائے، پس لوگ مال دنیا کی طمع میں ایک دوسرے کے حالات بتائیں گے اور ایک ہمسایہ دوسرے کے متعلق بتائے گا کہ یہ علی بن ابی طالب کا دوست ہے۔

خلاصہ یہ کہ وہ لشکر کا حصہ جو مکہ کی طرف جائیگا جب زمین بیدار میں پہنچے گا جو مکہ و مدینہ کے درمیان ہے تو اس زمین میں خداوند عالم ایک فرشتے کو بھیجے گا اور وہ چیخ کر کہے گا کہ اے زمین ان ملائین کو اپنے اندر جذب کر لے، پس وہ سارا لشکر جو تین لاکھ کے قریب ہوگا وہ اپنے گھوڑوں اور ہتھیاروں سمیت زمین میں دھنس جائے گا سوائے دو آدمیوں کے جو ایک دوسرے کے بھائی اور گروہ جہنیہ میں سے ہوں گے کہ ملائکہ جن کے منہ پشت کی طرف پھیر دیں گے اور ایک سے کہیں گے تم بشیر ہو مکہ کی طرف جاؤ اور حضرت صاحب الامر علیہ السلام کو لشکر سفیانی کے ہلاک ہونے کی خبر دو اور دوسرا جو نذیر ہے اسے کہیں گے کہ شام کی طرف جاؤ اور

سفیانی کو خبر دواور ڈراؤ۔

پس وہ دونوں آدمی مکہ اور شام کی طرف چلے جائیں گے، جب سفیانی یہ خبر سنے گا تو شام سے کوفہ کی طرف چل کھڑا ہوگا اور وہاں بہت خرابیاں کرے گا، اور حضرت قائم علیہ السلام جب کوفہ پہنچیں گے تو وہ ملعون شام کی طرف واپس بھاگ جائے گا، پس حضرتؑ اس کے پیچھے لشکر بھیجیں گے جو اسے صحرا سے بیت المقدس میں قتل کر دے گا اور اس کا نخس سر کاٹ کر اس کے روح پلید کو جہنم رسید کر دے گا۔

چوتھی علامت! سفیانی کے لشکر کا بیدار میں زمین میں دھنس جانا جو کہ ذکر ہو چکا ہے۔

پانچویں علامت! نفس ذکیہ کا قتل ہونا اور وہ آل محمد علیہم السلام کا ایک فرزند ہوگا جو کہ رکن و مقام کے درمیان قتل ہوگا۔

چھٹی علامت! سید حسنی کا خروج اور وہ خوبصورت نوجوان ہے جو دہلیم و قزوین کی طرف خروج کرے گا اور وہ بلند آواز سے پکارے گا کہ آل محمد علیہم السلام کی فریاد رسی کرو جو تم سے مدد طلب کر رہے ہیں، اور یہ سید حسنی ظاہر امام حسن مجتبیٰ علیہ السلام کی اولاد میں سے ہوں گے اور باطل کا دعویٰ نہیں کریں گے اور اپنے نفس کی طرف دعوت نہیں دیں گے، بلکہ آئمہ اثنی عشر کے مخلص شیعوں اور دین حق کی متابعت کرنے والوں میں سے ہوں گے اور وہ دعویٰ نبوت و مہدویت نہیں کریں گے۔ البتہ وہ مطاع و بزرگ و رئیس ہوں گے اور گفتار و رفتار میں حضرت خاتم النبیینؐ کی شریعت مطہرہ کے موافق ہوں گے اور اس کے زمانہ خروج میں کفر و ظلم نے عالم کو گھیرا ہوا ہوگا اور لوگ ظالموں اور فاسقوں کے ہاتھ سے اذیت میں ہوں گے اور مومنین کی ایک جماعت بھی ظالموں کے ظلم کو دفع کرنے کے لیے تیار ہوگی، اس وقت سید حسنی دین آل محمدؐ کی نصرت کے لیے استغاثہ کریں گے، پس لوگ ان کی اعانت کریں گے، خصوصاً طالقان کے خزانے جو کہ سونا چاندی کے نہیں ہوں گے، بلکہ شجاع قوی دل مسلح و مکمل مرد ہوں گے جو عمدہ گھوڑوں پر سواران کے گرد جمع ہو جائیں گے اور اس کی جمعیت کافی ہو جائے گی اور سید سلطان عادل کی طرح ان کے درمیان حکم و رفتار کریں گے اور آہستہ آہستہ اہل ظلم و طغیان پر غلبہ حاصل کر لیں گے اور اپنے مقام سے لے کر کوفہ تک زمین کو ظالموں اور کافروں کے وجود کی پلیدی سے پاک کر دیں گے، اور جب وہ اپنے اصحاب کے ساتھ کوفہ میں پہنچیں گے تو خبر دیں گے کہ حضرت حجتہ اللہ مہدی آل محمد علیہم السلام نے ظہور کیا ہے اور مدینہ سے کوفہ تشریف لائے ہیں۔

پس سید حسنی اپنے اصحاب کے ساتھ آنحضرتؐ کی خدمت میں مشرف ہوں گے اور آنحضرتؐ سے دلائل امامت اور مواریث انبیاء کا مطالبہ کریں گے۔

حضرت صادق علیہ السلام فرماتے ہیں کہ خدا کی قسم وہ جو انحضرتؐ کو پہچانتا اور یہ جانتا ہوگا کہ آپؐ حق پر ہیں، لیکن اس کا مقصد یہ ہوگا کہ آپؐ کی حقانیت لوگوں اور اپنے اصحاب پر ظاہر کرے، پس آنحضرتؐ دلائل امامت اور مواریث انبیاء اس کے لیے ظاہر کریں گے، اس وقت سید حسنی اور اس کے اصحاب آپؐ کی بیعت کریں گے سوائے اس کے اصحاب میں سے تھوڑے لوگوں کے جو چار ہزار زیدی ہوں گے کہ جنہوں نے قرآن اپنے گلے میں حائل کئے ہوں گے اور جو کچھ دلائل و معجزات دیکھیں گے انہیں وہ جادو پر حمل کریں گے اور کہیں گے یہ بہت بڑی باتیں ہیں اور یہ سب جادو ہے جو انہوں نے ہم کو دکھایا ہے۔



پس حضرت حجۃ اللہ علیہ السلام جتنا وعظ و نصیحت انہیں کریں گے اور جتنا اظہارِ اعجاز فرمائیں گے، ان میں وہ اثر نہیں کرے گا تو آپ تین دن تک انہیں مہلت دیں گے، اور جب آپ کا وعظ و نصیحت اور جو کچھ حق ہے اسے قبول نہیں کریں گے تو حکم دیں گے کہ ان کی گردنیں اڑا دو، اور ان کی حالت بہت مشابہ ہے خوارج نہروان کے ساتھ جو کہ جنگ صفین میں حضرت امیر المؤمنین علیہ السلام کے ساتھ موجود تھے۔

ساتویں علامت! ہاتھ کی ہتھیلی کا ظاہر ہونا جو کہ آسمان میں طلوع کرے گا اور دوسری روایت میں ہے کہ چہرہ و سینہ اور ہاتھ کی ہتھیلی چشمہ خورشید کے نزدیک ظاہر ہوگی۔

آٹھویں علامت! پندرہ رمضان کو سورج گرہن اور اس ماہ کے آخر میں چاند گرہن کا لگنا۔

نویں علامت! وہ آیات و علامات ہیں جو کہ ماہِ رجب میں ظاہر ہوں گی، شیخ صدوق نے امام رضاء علیہ السلام سے روایت کی ہے، آنحضرتؐ نے فرمایا کہ شیعوں کے لیے فتنہ عظیم ہونا کا ہونا ناگزیر ہے اور وہ اس وقت ہوگا جب ان کا امام غائب ہوگا اور اہل آسمان وزمین اس پر گریہ کریں گے، اور جب اس کا ظہور قریب ہوگا تو آسمان کی طرف سے لوگوں کے کانوں میں تین ندائیں پہنچیں گی کہ جنہیں تمام مخلوق سنے گی۔

پہلی ندا: الا العنة الله على الظالمين یا درکھو کہ ظالموں پر اللہ کی لعنت ہے۔

دوسری ندا: ازنت الازفة یعنی نزدیک ہو وہ امر جو روز بروز اور وقت بوقت پہنچتا ہے۔

اور تیسری آواز یہ ہوگی کہ ایک بدن سورج کی تکیہ میں سامنے سے ظاہر ہوگا اور اس کے ساتھ یہ ندا آئے گی کہ یہ امیر المؤمنین علیہ السلام دنیا کی طرف پلٹ کر آگئے ہیں ستم گاروں کو ہلاک کرنے کے لیے پس اس وقت مومنین کو فرج و کشائش آ پہنچے گی۔

دسویں علامت! بنی عباس کا اختلاف اور ان کی حکومت کا خاتمہ کہ جس کے متعلق اخبار میں اعلام کیا گیا۔

علامت غیر حتمی: (جن کا ہونا لازمی نہیں) تو وہ بہت سی ہیں جن میں سے کچھ تو ظاہر ہو چکی ہیں اور کچھ ابھی تک واقع نہیں ہوئیں، اور ہم ان میں سے بعض کی طرف اجمالی طور پر اشارہ کریں گے۔

پہلی علامت! مسجد کوفہ کی دیوار کا خراب ہونا۔

دوسری! شط فرات سے کوفہ کی گلیوں میں نہر کا جاری ہونا۔

تیسری! خراب ہونے کے بعد دوبار کوفہ کا آباد ہونا۔

چوتھی! دریائے نجف میں پانی کا آجانا۔

پانچویں! فرات سے غری جو کہ نجف اشرف ہے اس کی طرف نہر کا جاری ہونا۔

چھٹی! ستارہ جدی کے قریب دُمدار ستارہ کا نمودار ہونا۔

ساتویں! آنحضرتؐ کے ظہور سے پہلے قحط سالی کا مظاہر ہونا۔

آٹھویں! زلزلہ اور سخت طاعون کی بیماری کا اکثر شہروں میں واقع ہونا۔  
نویں! قتل بیوج یعنی اتنا زیادہ قتل و خون کہ جوڑ کے گانہیں۔

دسویں! تحلیہ مصاحف اور زخرف مساجد یعنی قرآن کو زیور پہنانا، اور مسجدوں کو سونے سے مزین کرنا اور ان کے میناروں کو  
طویل اور اونچا بنانا۔

گیارہویں! مسجد براثنا کا خراب ہونا۔

بارہویں! زمین کی مشرق کی طرف آگ کا ظاہر ہونا جو تین یا سات دن زمین و آسمان کے درمیان بھڑکتی رہے گی جو کہ  
باعث تعجب و دل خوف ہوگی۔

تیرہویں! سخت قسم کی سرخی کا آسمان میں ظہور جو پھیل کر سارے آسمان کو گھیر لے گی۔

چودھویں! مختلف جھنڈوں کی وجہ سے کوفہ میں زیادہ قتل و خونریزی۔

پندرہویں! ایک گروہ کا بندر و خنزیر کی شکل میں مسخ ہو جانا۔

سولہویں! خراسان کی طرف سے سیاہ جھنڈوں اور علموں کا حرکت میں آنا۔

سترہویں! ماہ جمادی الثانی اور رجب میں ایسی سخت بارشیں ہونا کہ جیسی بارش کبھی دیکھنے میں نہیں آئی ہوگی۔

اٹھارہویں! عربوں کا مطلق العنان ہو جانا کہ جہاں چاہیں گے جائیں گے اور جو چاہیں گے کریں گے۔

انیسویں! سلاطین عجم کا شان و وقار سے خارج ہو جانا۔

بیسویں! مشرق کی طرف سے ایسے ستارے کا نمودار ہونا جو درخشندہ چاند کی طرح روشنی دے گا اور پہلی کے چاند کی طرح  
ہوگا اور اس کے دونوں طرفیں اس طرح ٹیڑھی ہوں گے کہ ٹیڑھے پن کی وجہ سے قریب ہے کہ وہ ایک دوسرے سے مل جائیں، اس  
قدر پیکدار ہوگا کہ آنکھوں کو خیرہ کر دے گا۔

ایکسویں! ظلمت کفر و فسق و معاصی کا تمام عالم کو گھیر لینا اور شاید اس علامت کا مقصد غلبہ کفر و فسق و فجور ہو اور دنیا میں ان  
امور کا منتشر ہونا ہے تمام شہروں میں اور لوگوں کا زیادہ میلان و رجحان اطوار و حالات کفار و مشرکین کی طرف گفتار کردار، عیش عشرت اور  
اوضاع دینویہ میں اور ان سے مشابہت اختیار کرنی، حرکات و سکنات و لباس میں اور کمزوری اور سستی کرنا امر دین اور آثار  
شریعت میں اور آداب شرعیہ کا پابند نہ رہنا خصوصاً اس زمانہ میں کہ لوگوں کے حالات دن بدن بڑھتے اور سخت ہوتے جا رہے ہیں اہل  
کفر کے ساتھ تمام جہات دینویہ میں مشابہت کے لحاظ سے بلکہ قواعد و قوانین کفر کے اخذ کرنے اور ان پر امور ظاہر یہ میں عمل کرنے  
میں اور زیادہ تر اعتقاد اور اعتماد کامل ان کے اقوال و اعمال پر رکھتے ہیں اور تمام امور میں انہیں پر وثوق و اطمینان رکھتے ہیں اور بسا  
اوقات تو بہت سے عقائد میں یہ چیز سرایت کر جاتی ہے اور سرے سے اصل عقائد دینی سے دستبردار ہو جاتے ہیں، بلکہ اپنے چھوٹے  
بچوں کو ان کے آداب و قواعد کی تعلیم دیتے ہیں جیسا کہ آج کل مرسوم ہے کہ ابتدائے امر میں آداب و قواعد دین اسلام ان کے اذہان

میں راسخ نہیں ہونے دیتے اور ان میں سے بہت سوں کی حالت بلوغ کے بعد عقیدہ کے فاسد ہونے اور دین اسلام سے متدین نہ رہنے تک پہنچ جائے گی اور اس طریقہ پر وہ زندگی گزاریں گے اور یہی حالت ہے ان لوگوں کی جو ان کے ساتھ میل جول رکھتے ہیں اور ان کے اہل و عیال جو کہ ان کے تابع ہیں، بلکہ اگر پورے طور پر غور و تامل کرو تو دیکھو گے کہ کفر پوری دنیا پر چھایا ہوا ہے، مگر بہت ہی کم لوگ اور تھوڑی مقدار اللہ کے بندوں کی اور ان میں سے بھی زیادہ تر ضعیف الایمان اور ان کا اسلام ناقص ہے، کیونکہ اکثر آباد علاقے کفار و مشرکین و منافقین کے تصرف میں ہیں اور ان میں زیادہ تر رہنے والے اہل کفر و شرک و نفاق ہیں، مگر شاذ و نادر اور اہل ایمان جو اثناعشری ہیں، ان میں بھی بسبب اختلاف عقائد اصولیہ دینیہ و مذہبیہ کے جیسا کہ وہ متفرق و پراگندہ ہیں، ان میں سے اہل حق نادر اور تھوڑے سے ہیں اور اہل ایمان میں سے یہ تھوڑے سے بھی خواص و عوام میں سے زیادہ تر اعمال قبیحہ اور افعال شنیعہ محرکہ کے ارتکاب کی وجہ سے از قسم معاصی و محرمات و حرام کھانے اور ہر ایک دوسرے پر ظلم و تعدی کرنا امور دینیہ و دنیویہ میں اس قدر اپنے نفوس پر ظلم کرتے ہیں کہ ایمان و اسلام میں سے کوئی چیز بھی ان کے پاس نہیں رہ جاتی سوائے اسم کے جو کہ مسمی سے مطابقت نہیں رکھتا اور سوائے رسم کے جو کہ آثار شریعت کے مخالف ہے، پس روئے زمین پر اس وقت اسلام کا کوئی اثر باقی نہیں رہا، مگر بہت کم اور وہ بھی مغلوب اور منکوب ہے اور ان کے وجود سے ظاہر شریعت ترویج دین میں کوئی اثر مرتب نہیں ہوگا اور لوگوں کی نگاہ میں کلیتہً معروف منکر اور منکر معروف ہو چکا ہے۔ اور اسلام میں سے صرف نام اور ظاہری رسم باقی رہ گئی ہے اور گویا طریقہ امیر المؤمنینؑ و سنیہ و عادت آئمہ طاہرین سلام اللہ علیہم اجمعین ہاتھ سے بالکل نکل گئے ہیں اور قریب ہے کہ العیاذ باللہ طومار شریعت بالکل لپیٹ دیا جائے اور سب لوگ دیکھ اور سن رہے ہیں کہ دن بدن یہ چیز شدت اختیار کر رہی ہے اور وہ جو رسول خداؐ نے خبر دی تھی کہ اسلام ابتدائے ظہور میں غریب و بیوطن تھا اور اس کے بعد غربت کی طرف پلٹ جائے گا اور غریب ہو جائے گا وہ اس زمانے میں ظاہر اور ہویدا ہے اور قریب ہے کہ تمام دنیا ظلم و جور سے پر ہو جائے بلکہ حقیقت میں عین ظلم و جور ہے، پس ضروری ہے کہ یہ تھوڑے مومنین عباد خدا ہمیشہ رات دن تضرع و زاری و اجتہال کے ساتھ خداوند عالم سے سوال و دعا کریں کہ وہ فرج آل محمد علیہم السلام میں تعجیل کرے اور حضرت امیر المؤمنین علیہ السلام کے بعض خطبوں میں نقل ہوا ہے کہ آپؑ نے فرمایا۔

اذا صاح الناقدوس و كبس القاوس و تكلم الجاموس فعند ذلك عجائب  
واى عجائب انار النار بنصيبين و ظهرت رائة عثمانية بواد سود و  
اضطربت البصرة و غلب بعضهم بعضاً و حبا كل قوم الى قوم الى ان قال  
عليه السلام واذغن هر قل بقسطنطنيه بطارقتة سفیانی فعند ذلك  
توقعو اظهور متكلم موسى من الشجرة على طور۔

جب ناقوس چلائے گا اور اچانک جملہ کرنے والا دبانے والا آئے گا اور مبینہ بولے گا تو اس وقت بڑے عجائبات کا ظہور ہوگا

اور کیسے ہی عجائبات ہوں گے نصیبین کے مقام پر آگ روشن ہوگی اور عثمانی جھنڈا سیاہ وادی میں ظاہر ہوگا اور بصرہ ملنے لگے گا اور بعض کا بعض پر غلبہ ہوگا اور ہر قوم دوسری قوم کا رخ کرے گی، یہاں تک کہ فرمایا اور ہر قل (بادشاہ روم) قسطنطنیہ میں سفیانی کے جرنیلوں کی اطاعت کریگا تو اس وقت کوہ طور پر درخت سے موٹی کے ساتھ کلام کرنے والے لظہور کی توقع رکھو، نیز آپؐ اپنے بعض کمالات دربار میں علامات ظہور حضرت قائم علیہ السلام کے متعلق فرماتے ہیں، جب لوگ نماز کو بالکل چھوڑ دیں گے اور امانت کو ضائع کر دیں گے اور جھوٹ کو حلال سمجھیں گے اور سود کھائیں گے اور رشوت لیں گے اور پختہ مکان و عمارتیں بنائیں گے اور دین کو دنیا کے ساتھ پیچیں گے اور بیوقوفوں کو عامل و حاکم بنائیں گے اور عورتوں سے مشورے کریں گے، قطع رحمی کریں گے، خواہشات کی پیروی کریں گے، خون بہانا آسان سمجھیں گے، حلم کمزوری ہوگا، ظلم فخر ہوگا، امیر فاجرو زیر ظالم لوگ اور بڑے لوگ خائن اور قاری قرآن فاسق ہوں گے اور جھوٹی شہادتیں ظاہر ہوں گی، فسق و فجور، بہتان تراشی اور گناہ و سرکشی علی الاعلان ہوں گے اور قرآن کو زیور پہنائے جائیں گے اور مسجدیں سونے سے تزئین کی جائیں گی اور منارے اونچے بنائے جائیں گے اور برے لوگوں کو کمر و معزز سمجھا جائے گا اور صفوف میں بھیڑ ہوگی اور خواہشات مختلف ہوں گی اور مقدمہ معاہدے توڑ دیئے جائیں گے اور وعدہ میں ہوئی چیز قریب ہو جائے گی اور عورتیں اپنے شوہروں کے ساتھ تجارت میں شریک ہوں گی، دنیا پر حرص ہونے کی وجہ سے اور فاسقوں کی آوازیں بلند ہوں گی اور ان کی بات کان دھر کے سنی جائے گی اور قوم کا رئیس ان میں پست ترین ہوگا اور فاجر سے اس کے شر کے خوف سے بچا جائے گا اور جھوٹے کی تصدیق کی جائے گی، اور گانے بجانے اور عیش و عشرت کی محفلیں ہوں گی اور اس امت کے آخری پہلے لوگوں پر لعنت کریں گے اور عورتیں گھوڑوں پر سوار ہوں گی اور عورتیں مردوں کی مشابہت اختیار کریں گی اور گواہی دینے والا گواہ بنائے جانے کے بغیر گواہی دے گا اور علم دین و فقہ غیر دین کے لیے سیکھنے والا حاصل کرے گا اور دنیا کے عمل کو آخرت کے عمل پر ترجیح دیں گے اور بھیڑ کے چمڑے بھیڑیوں کو پہنائیں گے، ان کے دل مردار سے زیادہ بدبودار اور صبر سے زیادہ کڑوے ہوں گے تو اس وقت جلدی کرنا جلدی اور تعجیل ہی تعجیل۔ ان دنوں بہترین جگہ بیت المقدس ہوگی، البتہ لوگوں پر ایک زمانہ آئے گا کہ ہر ایک تمنا کرے گا کہ وہ اس کے رہنے والوں میں سے ہوتا۔

مولف کہتا ہے کہ مجھے مناسب معلوم ہوا ہے کہ یہاں اپنے شیخ و استاد مرحوم ثقہ الاسلام نوری طاب ثراہ کے کلمہ طیبہ کے کلام کا خلاصہ نقل کر دوں بعد اس کے کہ انہوں نے یہ ثابت کیا کہ تہتر فرقوں میں فرقہ اثنا عشریہ ہی اہل نجات ہیں۔ فرماتے ہیں کہ اس جماعت کی نجات اس زمانہ میں انتہائی کمزور پست تھوڑی اور سست ہے چند امور کی وجہ سے کہ جن میں سے عمدہ ایران کے مقدس شہروں میں کفار کی زیادہ آمد و رفت ہے اور زیادہ میل جول اور دوستی مسلمانوں کی ان کے ساتھ اور مال و اسباب و سامان و آلات و اثاثات البیت اہل کفر و شرک کا ہر شہر و دیہات کو ڈھانپ لینا ہے، یہاں تک کہ ضروریات زندگی و اسباب راحت بدن و آسودگی میں سے کوئی ایسی چیز نہیں ہے کہ جس میں ان کا نام و نشان یادگار و رسم نہ ہو، اس کام کے نتائج اور اس رفتار کے آثار ایسے مفسد اور مضرات بے شمار ہیں جو کہ دین اسلام میں پیدا ہو گئے ہیں ان میں سے ایک یہ ہے کہ ولی بعض کفار و ملحدین کا جو کہ ارکان دین اور اجزاء ایمان میں سے ہے وہ دل سے نکال دیا ہے اور ان کی دوستی و محبت جو کہ دوستی

خدا و اولیاء خدا کی ضد ہے جس طرح کہ آگ اور پانی ایک دوسرے کی ضد ہیں وہ لے آیا ہے، بلکہ ان سے میل جول اور آمیزش مایہ افتخار اور سبب فخر و مباہات ہو گیا ہے، حالانکہ خداوند عالم فرماتا ہے کہ نہیں پائے گا تو ان لوگوں کو جو کہ خدا اور روز جزاء پر ایمان رکھتے ہیں کہ وہ دوست رکھیں ان اشخاص کو جو دشمن اور مخالف ہے خدا اور اس کے رسولؐ کے چاہے وہ ان کے باپ اولاد بھائی اور اہل قبیلہ ہی کیوں نہ ہوں۔ چہ جائیکہ بے گانے ہوں، پس جو ان کا دوست ہے، اس کا ایمان میں کوئی حصہ نہیں ہے، نیز فرماتا ہے اے ایمان والو میرے اور اپنے دشمنوں کو اپنا ولی و دوست نہ بناؤ۔ الایۃ اور کتاب من لا یحضرہ الفقیہ میں حضرت صادق علیہ السلام سے روایت ہے کہ خداوند عالم نے اپنے ایک نبی کی طرف وحی کی کہ مومنین سے کہو کہ وہ میرے دشمنوں کا لباس نہ پہنیں اور نہ میرے دشمن کا کھانا کھائیں ورنہ میرے دشمن ہو جاؤ گے جس طرح کہ وہ میرے دشمن ہیں اور کتاب جعفریات میں اسی مضمون کو حضرت امیر المومنین علیہ السلام سے نقل کیا ہے، اور اس کے آخر میں فرمایا ہے میرے دشمنوں کی اشکال سے متشکل نہ ہو جاؤ۔

امالی صدوق میں مروی ہے کہ جناب صادق علیہ السلام نے فرمایا کہ جو شخص کسی کافر کو دوست رکھتا ہے تو وہ خدا کا دشمن ہے اور جو کسی کافر کو دشمن رکھتا ہے وہ خدا کا دوست ہے، پھر آپؑ نے فرمایا کہ دشمن خدا کا دوست خدا کا دشمن ہے اور کتاب صفات الشیعہ میں جناب امام رضا علیہ السلام سے روایت ہے۔ آپؑ نے فرمایا کہ ان لوگوں میں سے کہ جو ہم اہلبیت کی دوستی کا دم بھرتے ہیں ایسے اشخاص بھی ہیں کہ جن کا فتنہ دجال کے فتنہ سے زیادہ ہے ہمارے شیعوں کے لیے۔ راوی نے عرض کیا کہ کس بناء پر، فرمایا ہمارے دشمنوں کو دوست رکھنے اور ہمارے دوستوں کو دشمن رکھنے کی وجہ سے، کیونکہ جب یہ صورت ہو جائے تو حق باطل سے خلط ملط ہو جاتا ہے اور مشتبہ ہو جاتا ہے، پس مومن منافق سے پہچانا اور الگ نہیں ہو سکتا، نیز آنجنابؑ نے اہل جبر و تشبیہ اور غلات کے بارے میں فرمایا جیسا کہ خصال میں مروی ہے کہ جو شخص ان کو دوست رکھے تو وہ ہمیں دشمن رکھتا ہے اور جو انہیں دشمن رکھے وہ ہمیں دوست رکھتا ہے اور جو ان سے مواخات رکھے، اس نے ہم سے رشتہ توڑ لیا اور جو ان سے اپنا رشتہ توڑ لے اس نے ہم سے مواصلت کی اور رشتہ جوڑا اور جو انہیں آزرہ کرے اس نے ہم سے نیکی کی ہے اور جو ان سے نیکی کرے اس نے ہمیں آزرہ کیا اور جو ان کی عزت کرے اس نے ہماری توہین کی ہے اور جو شخص ان کی بات کی تردید کر دے اس نے ہماری بات کو مانا اور ہماری پذیرائی کی ہے، اور جو ان کی بات مان لے اس نے ہمارے قول کی تردید کی ہے اور جو ان سے احسان کرے اس نے ہم سے بدی کی، اور جو ان سے بدی کرے اس نے ہم سے نیکی کی اور جو ان کی تصدیق کرے اس نے ہماری تکذیب کی ہے اور جو ان کی تکذیب کرے اس نے ہماری تصدیق کی ہے، اور جو ان کو عطیہ دے اس نے ہمیں محروم کیا ہے اور جس نے انہیں محروم کیا اس نے ہمیں عطیہ دیا ہے۔

اے خالد کے بیٹے جو ہمارا شیعہ ہے وہ ان میں سے کسی کو دوست و مددگار نہ بنائے اور جب ایسے کافروں کا حال یہ ہے تو باقی کفار کا حال اگر ان سے بدتر نہیں تو کمتر بھی نہیں ہو سکتا۔ دوسرا امر یہ ہے کہ دل میں بغض دین و طریقہ مسلمین و عداوت

متدینین و صالحین) جو کہ متادب ہیں آداب شریعت کے ساتھ اور دل و زبان سے منکر ہیں اس جماعت کی معاشرت و مشابہت سے) آہستہ آہستہ ثابت و برقرار ہو جاتا ہے، کیونکہ فطری طور پر ہر شخص اپنے طریقہ کے مخالف اور اس کی رسوم کے منکر سے نفرت کرتا ہے کہ جن کو اس نے از روئے محبت و خیال و لذت و منفعت کے اختیار کر رکھا ہے، خصوصاً اگر وہ مخالف بقدر امکان اس کو اس طریقہ کی پیروی سے منع کرے اور اس مفسدہ کا شیوع و بروز و ظہور اس مقام پر پہنچ گیا ہے کہ قریب ہے کہ لوگ ارباب علم و دیانت کے ساتھ وہ معاملہ کریں جو بے چارے یہودی کے ساتھ کیا جاتا ہے کہ جن کے دیکھنے سے دل گھٹتا ہے اور ترش روئی پیدا ہو جاتی ہے اور جو شخص اس کو تکلیف و اذیت دینے کی قدرت رکھتا ہے تو وہ اس کے درپے ہو جاتا ہے، بلکہ صاحب عمامہ کو دیکھنے سے جو کہ عیش کو ناخوشگوار بنا دیتا ہے اور مانع لہو و طرب ہے۔ زیادہ نفرت گھٹن و استہزاء و تمسخر اور آنکھوں اور ہاتھ سے بطور استخفاف اشارہ کرنا دوسروں کی نسبت زیادہ ہے، بلکہ اہل علم کی حرکات و سکنات کی نقالی کرنا اوقات تحصیل و تدریس و عبادت میں مجالس لہو و لعب میں ہنسانے اور اپنے مخالف طرب کی زینت کا سبب قرار دیتے ہیں، اور کبھی ان چیزوں کو شعر و نظم کے لباس میں پیش کرتے ہیں اور وہی کام جو کفار مومنین کو دیکھنے کے وقت کرتے تھے کہ زبان سے استہزاء کرنا اور چشم و ابرو سے اشارہ کرنا اور جتنا ہو سکے استحقار و استخفاف کرنا اور خداوند عالم نے متعدد مقامات پر حکایت فرمائی ہے۔ اور انہیں عذاب دینا و آخرت کی اطلاع دی ہے اور اسی روش و طریقہ فساق و فجار کے مطابق جو ان لوگوں کے ساتھ کرتے تھے، اس زمانہ میں بھی اس طرح کرتے ہیں اور یہ بغض و منافرت باوجود ان کے احترام و تعظیم کے انتہائی تناقض اور کمال مہینت رکھتا ہے اور بالکل ایک دوسرے سے جمع نہیں ہو سکتے اور بہت سے روایات میں ایمان صف الہی میں ہے اور وہ چیزیں کہ جنہیں وہ پسند کرتا اور انہیں دوست رکھتا ہے انہیں دوست رکھنے میں ہے، اور خدا کے دشمنوں سے بغض رکھنا اور ان چیزوں سے کہ جنہیں وہ دوست رکھتے ہیں۔

اور نوح البلاغہ میں مذکور ہے کہ حضرت امیر المومنین علیہ السلام نے فرمایا اگر ہم میں اور کچھ نہ ہو سوائے اس کے کہ ہم دوست رکھتے ہیں ان چیزوں کو کہ جن سے خدا دشمنی رکھتے ہیں اور ہم تعظیم کرتے ہیں ان چیزوں کی کہ جنہیں خدا حقیر سمجھتا ہے تو یہی ہمارے لیے خدا کی مخالفت ہے اور اس کے حکم سے روگردانی کرنے کے لیے کافی ہے۔ خلاصہ یہ کہ امت پیغمبر آخر الزمان صلی اللہ علیہ وآلہ وسلم کا رشتہ کار اس حد کو پہنچ گیا ہے کہ اکثر عوام ضروری مسائل سے بے خبر ہیں، بلکہ نصاریٰ زنادقہ اور دہریوں سے میل جول رکھنے ان کے پاس بیٹھنے اور اس کی وجہ سے اتنے کلمات کفر اور منکر اور بری باتیں جو کہ سبب ارتداد ہیں لوگوں کے درمیان عام ہو چکی ہیں کہ دستہ دین سے خارج ہو جائیں گے اور انہیں خبر بھی نہیں ہوگی اور اگر معلوم ہو بھی جائے تو بھی اسے اپنے مقصد میں شمار نہ کریں گے۔ اور اکابر عیان بڑے گناہوں کو مثلاً لوگوں کے سامنے ماہ رمضان میں دن کے وقت کھانے اور روزہ چھوڑ دینے کو فخر سمجھتے ہیں اور دین کی پیروی کرنے والوں کا مذاق اڑاتے ہیں اور ان کا تمسخر و استہزاء کرتے ہیں اور انہیں پیشعور و بے باک سمجھتے ہیں اور بنجر اور بے ذوق لوگوں میں انہیں شمار کرتے ہیں اور کبھی انہیں خشک مقدس کا نام دیتے ہیں اور ہمیشہ افعال خداوندی پر اعتراض کرتے ہیں اور کیڑے نکالتے ہیں اور مدح و توصیف حکماء اہل صنعت فرنگ اور ان کی زیادہ عقلمندی و ہوشیاری کو ورد زبان اور زینت مجالس قرار دیتے ہیں اور ان کے صنعتی

کاموں کو جو کہ فی الجملہ علم طبعی اور ریاضی کی تکمیل کا نتیجہ ہیں، قوت بشری سے خارج اور معجزات و خوارق عادات انبیاء و اوصیاء کے ہم پلہ سمجھتے ہیں، مجالس علماء سے گریز اور صحبت علم دین و ذکر معاد و قیامت سے ملول و منزجر ہو جاتے ہیں اور اگر کسی محفل میں پھنس جائیں تو یا سو جاتے ہیں اور یا دل کسی دوسری طرف بھیج دیتے ہیں، فقراء و بل دیانت کی رورعانت کو بیفائدہ سمجھتے ہیں اور نجی اموال کی بناء پر کہ جو حرام کی راہ سے یتیم اور بیوہ عورتوں کے خون سے جمع کیے ہیں کہ جنہیں مصارف حرام و معاصی عظام میں صرف کرتے ہیں، خود کو غنی و تو گنہ اور معظم و مکرم اور لازماً الاحترام شمار کرتے ہیں اور علماء و اتقیاء کو لوگوں کا مال کھانے والے حلوا خوارگد اگر اور ذلیل سمجھتے ہیں، سونے اور چاندی کے برتن استعمال کرتے، مردوں کے لباس زری و دیاج کے ہیں، داڑھیاں منڈا کر بنی مروان و بنی امیہ کی بہیت بنائے ہوئے سخن محبوب اور زبان مرغوب فرانسسی و انگریزی بولتے اور کتاب خداوند عالم اور آثار آئمہ علیہم السلام کے بدلے کتب ضلالی تالیفات کفار و یہود کے انیس و چالیس بنے ہوئے ہیں، وہ یہودی جو کہ سالہا سال سے انگریزوں کے شہروں میں رہتے ہیں، انہوں نے اپنے مذہب کی رسوم نہیں چھوڑیں اور مسلمانوں نے وہاں کے چند سفر کرنے کے بعد مسلمانی سے دل کھینچ لیے ہیں، بہت کم ایسے گناہ ہیں کہ جو شائع و عام نہ ہوئے ہوں اور بہت کم ایسی اطاعتیں اور عبادتیں باقی ہیں کہ جن کی صورت و نام موجود ہو اور ان میں کئی راستوں سے خلل و فساد نہ پایا ہو، اہل حق معروف کے قائم رکھتے اور منکر سے روکنے سے عاجز ہیں اور اس کی تاثیر کی قدرت کے باوجود اس سے مایوس اور تنہائیوں میں ضعف ایمان و غربت اسلام و منکر کے عام ہونے پر گریان و مغموم ہیں۔

الحمد للہ کہ اخبار حضرت ختمی مرتبتؐ کی سچائی ظاہر ہوگی ان مفسد اور ان کے علاوہ دیگر فسادات کے ان کی امت میں واقع ہونے کے متعلق جیسا کہ شیخ جلیل علی ابراہیم قمتی نے اپنی تفسیر میں ابن عباس سے روایت کی ہے وہ کہتے ہیں کہ ہم نے رسول خداؐ کے ساتھ حج ادا کیا، پس آپ نے کعبہ کے دروازے کا کنڈا پکڑ کر اپنا رخ انور ہماری طرف کر کے فرمایا، کیا تمہیں قیامت کی علامات نہ بتاؤں۔

اور اس دن سب سے زیادہ آپؐ کے نزدیک سلمان رضی اللہ عنہ تھے، تو انہوں نے عرض کیا ہاں اے اللہ کے رسولؐ تو آپؐ نے فرمایا کہ قیامت کے علامات میں سے ہے نماز کا ضائع کرنا اور شہوت کی پیروی کرنا اور آراء باطلہ کی طرف مائل ہونا اور صاحبان مال کی تعظیم کرنا اور دین کو دنیا کے عوض بیچ دینا، پس اس وقت مومن کا دل اس کے شکم میں پانی پانی ہو جائے گا جس طرح نمک پانی میں گر کر نمک ہو جاتا ہے، یہ ان منکرات کی وجہ سے ہوگا جو وہ دیکھیں گے، لیکن ان کے بدلے اور متغیر کرنے کی ان میں قدرت نہیں ہوگی۔

سلمان نے عرض کیا اے اللہ کے رسولؐ کیا واقعاً یہ چیزیں ہوں گی، فرمایا ہاں اس کی قسم کہ جس کے قبضہ قدرت میں میری جان ہے، اے سلمان، پس اس وقت منکر معروف ہو جائے گا اور معروف منکر اور خائن امین ہو جائے گا اور خیانت کرے گا امین، اور جھوٹے کی تصدیق اور سچے کی تکذیب کی جائے گی۔

سلمانؓ نے عرض کیا یہ ہوگا اے اللہ کے رسولؐ، فرمایا ہاں قسم ہے جس کے قبضہ قدرت میں میری جان ہے، اے سلمان اس زمانہ میں عورتوں کی سرداری ہوگی اور کنیزیں شریک کار ہوں گی اور بچے منبروں پر بیٹھیں گے اور جھوٹ خوش طبعی ہوگا اور زکوٰۃ

غرامت (چٹی) ہوگی، یعنی زکوٰۃ دینے کو مالی ضرر سمجھیں گے، اور مال کفار جو غلبہ سے لیں گے انہیں اپنے لیے غنیمت قرار دیں گے، یعنی اسے مسلمانوں کے مصارف میں صرف نہیں کریں گے اور آدمی اپنے ماں باپ پر جفا کرے گا، اور اپنے دوست صدیق و دوست سے بیزاری چاہے گا اور مدارتارہ طلوع کرے گا۔

مسلمان نے عرض کیا یہ چیزیں کب ہوں گی اے اللہ کے رسولؐ۔ فرمایا ہاں قسم ہے اس کی کہ جس کے دست قدرت میں میری جان ہے، اے مسلمان ان پر ایسے لوگ اس زمانہ میں حاکم و والی ہوں گے کہ اگر یہ بات کریں گے تو وہ انہیں قتل کر دیں گے اور اگر خاموش رہے تو انہیں جڑ سے نکال دیں گے، بیشک ان کے مال غنیمت کو وہ اپنے لیے انتخاب کریں گے اور ان کی حرمت کو پامال کر دیں گے اور ان کے خون بہائیں گے، بیشک ان کے دل فساد اور خوف سے پر ہوں گے، پس انہیں نہیں دیکھو گے، مگر ترسان و ہراساں مسلمان نے عرض کیا یہ ہوگا اے اللہ کے رسولؐ فرمایا ہاں اس کی قسم کہ جس کے قبضہ میں میری جان ہے بیشک اس زمانے میں کچھ چیزیں مشرق سے اور کچھ مغرب سے لائی جائیں گی اور لوگ مختلف رنگوں اور زینتوں میں باہر نکلیں گے، پس وائے اور ہلاکت ہے میری امت کے کمزور لوگوں پر ایسے اشخاص سے اور ان پر خداوند عالم کی طرف سے وائے و ہلاکت ہے وہ چھوٹے پر رحم اور بڑے کی عزت تو قیہ نہیں کریں گے اور وہ بدکاروں سے آگے نہیں بڑھیں گے، ان کے جسم آدمیوں جیسے اور ان کے دل شیاطین کے دلوں کی طرح ہوں گے۔

مسلمان نے عرض کیا یہ ہوگا اللہ کے رسولؐ۔ فرمایا ہاں اس کی قسم کہ جس کے قبضہ قدرت میں میری جان ہے، اے مسلمان اس وقت مرد مردوں پر اور عورتیں عورتوں پر اکتفاء کریں گے اور مردوں پر اس طرح رشک کریں گے کہ جس طرح لڑکیوں پر رشک کرتے ہیں مرد عورتوں کے مشابہ اور عورتیں مردوں کے مشابہ ہوں گی اور عورتیں زین پر سوار ہوں گی پس میری امت کی ان عورتوں پر خدا کی لعنت ہو۔

مسلمان نے عرض کیا یہ باتیں ہوں گی اے اللہ کے رسولؐ۔ فرمایا ہاں خدا کی قسم جس کے قبضہ قدرت میں میری جان ہے، بیشک اس وقت مسجدوں کی نقش نگاری اور طلاکاری کریں گے جس طرح کہ یہود و نصاریٰ گرجے و عبادت خانوں کی نقش نگاری و طلاکاری کرتے تھے اور قرآنوں کو مزین کیا جائے گا، اور مینارے اونچے اونچے ہوں گے اور صفیں لمبی لمبی ہوں گی، لیکن ان کے دل ایک دوسرے سے کینہ اور عداوت رکھتے ہوں گے اور ان کی زبانیں مختلف ہوں گی۔

مسلمان نے عرض کیا یہ کچھ ہوگا اے اللہ کے رسولؐ۔ فرمایا ہاں قسم ہے اس کی کہ جس کے قبضہ قدرت میں میری جان ہے اور اس وقت میری امت کے مرد سونے سے اپنی آرائش کریں گے اور غریب و دیباچ کے لباس پہنیں گے اور چیتے کا چڑا زرہ کے نیچے پہننے کے لیے حاصل کریں گے۔

مسلمان نے عرض کیا یہ ہوگا اے اللہ کے رسولؐ۔ فرمایا ہاں اس خدا کی قسم جس کے قبضہ قدرت میں میری جان ہے، اے مسلمان اس وقت سود ظاہر ہوگا اور معاملہ عینہ کریں گے، یعنی ایک مال کو قیمت معین پر وعدہ کے ساتھ بیچے گا، اس کے بعد بیچنے والا اس



مال کو خریدنے والے سے کمتر پر خرید لے، اور یہ ایک قسم ہے سود کے حیلہ سے حلال کرنے کی اور رشوت حق و انصاف ہو جائے گی اور دین پست اور دنیا بلند ہوگی۔

سلمانؓ نے عرض کیا ایسے ہوگا اے اللہ کے رسولؐ۔ فرمایا ہاں اس کی قسم جس کے قبضہ قدرت میں میری جان ہے اور اس وقت گانے والی کنیزیں ظاہر ہوں گی اور آلات لہو جو آواز کے مقامات کو بتائیں گے مثلاً عمود و طنبورہ اور ان کے والی و حاکم میری امت کے بدترین لوگ ہوں گے۔

سلمانؓ نے عرض کیا ایسے ہوگا اے اللہ کے رسولؐ۔ فرمایا ہاں اس کی قسم جس کے قبضہ قدرت میں میری جان ہے اے سلمان اس وقت اغنیاء و تونگر سیر و تفریح کے لیے حج کریں گے اور درمیانہ طبقہ تجارت کے لیے اور فقراء یا کاری اور شہرت کے لیے، پس اس وقت ایسے لوگ پیدا ہوں گے جو غیر خدا کے لیے قرآن یاد کریں گے اور اسے اپنے لیے گانے کی چیز سمجھیں گے اور ایسے لوگ پیدا ہوں گے جو علم دین غیر خدا کے لیے سیکھیں گے اور پڑھیں گے اور زنا کی اولاد زیادہ ہوگی اور قرآن کو گائیں گے اور ایک دوسرے پر دنیا کے لیے حملہ کریں گے۔

سلمانؓ نے عرض کیا ایسے ہوگا اے اللہ کے رسولؐ۔ فرمایا ہاں اس کی قسم جس کے قبضہ قدرت میں میری جان ہے اے سلمان یہ اس وقت ہوگا جب حرمیں چاک کردی جائیں گی اور گناہوں کو کسب کیا جائے گا اور برے لوگ اچھے لوگوں پر مسلط ہو جائیں گے اور جھوٹ منتشر ہوگا اور لجاجت اور لہجہ پن ظاہر ہوگا اور فقراء احتیاج عام ہوں گے اور لباس کی وجہ سے فخر کریں گے اور بارش اوقات بارش کے علاوہ بر سے گی، اور نزد و شطرنج و طبل و آلات لہو و لعب کو پورے طور پر جانتے، اسے اچھا سمجھتے اور انہیں اپناتے ہوں گے اور امر بالمعروف اور نہی از منکر کو برا سمجھیں گے یہاں تک کہ اس وقت مومن ایک کنیز سے بھی زیادہ ہوگا قاریوں اور عبادت گذاروں میں ملامت عام ہوگی، پس انہیں ملکوت آسمان میں ارجاس و انجاس (پلید و نجس) کے نام سے پکارا جائے گا۔

سلمانؓ نے عرض کیا ایسے ہوگا اے اللہ کے رسولؐ۔ فرمایا ہاں اس کی قسم جس کے قبضہ قدرت میں میری جان ہے، اے سلمان اس وقت غنی فقیر پر حرم نہیں کرے گا، یہاں تک کہ سائل ایک جمعہ سے لے کر دوسرے جمعہ تک سوال کرے گا تو اسے کوئی ایسا شخص نہیں ملے گا جو اس کی ہتھیلی پر کوئی چیز رکھ دے۔

سلمانؓ نے عرض کیا ایسے ہوگا اے اللہ کے رسولؐ۔ فرمایا ہاں اس کی قسم جس کے قبضہ قدرت میں میری جان ہے۔ انتھی

النجر۔

خلاصہ یہ کہ دینی غیرت اور مذہبی عصیبت اس طرح مخلوق سے اٹھ گئی ہے کہ اگر کافر یا مخالف سے ضرر کلی اس کے دین کو پہنچے تو وہ اتنی مقدار بھی اندوہناک اور غمگین نہ ہو جتنا اس کو تھوڑے سے مالی ضرر پر غم و اندوہ ہوتا ہے جو اسے کسی مسلمان بھائی کی طرف سے پہنچے اور اگر دستہ دستہ لوگ دین سے برگشتہ ہو جائیں تو وہ بالکل غمگین و اندوہناک نہ ہوں۔

## آٹھویں فصل

### حضرت صاحب الزمان صلوات اللہ علیہ کے چار

### نواب کا ذکر

اور ہم یہاں اس پر اکتفاء کرتے ہیں جو کتاب کفایۃ الموحدین میں لکھا گیا ہے، فرماتے ہیں۔

پہلے بزرگواران میں سے جناب عثمان بن سعید عمروی ہیں کہ آنجناب کو مکمل وثوق و اطمینان تھا ان کی امانت داری پر اور وہ امام علی نقی و امام حسن عسکری علیہما السلام کے نزدیک معتمد علیہ تھے اور ان کی زندگی میں ان کے امور کے وکیل تھے، اور طائفہ اسدی میں سے جعفر عمروی ان کے جد کی طرف منسوب تھا اور انہیں سماں یعنی گھی بیچنے والا بھی کہتے تھے اور مشغلہ بعض مصالح کی بناء پر تھا، کیونکہ تقیہ اور دشمنان خدا سے امر سفارت و نیابت کو مخفی رکھنے کے لیے وہ گھی بیچا کرتے تھے اور شیعہ حضرات جو مال حضرت امام حسن عسکری علیہ السلام کے لیے لے آتے تھے ان کے سپرد کرتے تھے اور وہ ان اموال کو اپنے مال تجارت میں رکھ دیتے اور پھر آنحضرتؑ کی خدمت میں بھیج دیتے۔

اور احمد بن اسحاق قمی جو کہ اجلاء علماء شیعہ میں سے ہیں کی روایت میں اس طرح مذکور ہے کہ میں ایک دن جناب امام علی نقی علیہ السلام کی خدمت میں مشرف ہوا اور عرض کیا اے میرے سید و مولا میرے لیے ہمیشہ ممکن نہیں کہ میں آپؑ کی خدمت میں حاضر ہوں تو پھر میں کس کی بات قبول کروں اور کس کے حکم کی اطاعت کروں۔

فرمایا یہ شخص ابو عمر و مرد ثقہ اور میرا امین ہے جو کچھ یہ تم سے کہے میری طرف سے کہتا ہے اور جو کچھ تمہیں پہنچائے وہ میری طرف سے پہنچاتا ہے اور جب امام علی نقی علیہ السلام دار بقاء کی طرف رحلت فرما گئے تو ایک دن میں امام حسن عسکری علیہ السلام کی خدمت میں حاضر ہوا اور آنحضرتؑ کی خدمت میں بھی اسی طرح عرض کیا کہ جس طرح ان کے والد بزرگوار سے عرض کیا تھا تو فرمایا کہ ابو عمر و مرد ثقہ و امین ہے، گزشتہ امام کے نزدیک بھی ثقہ تھا اور میرے نزدیک بھی ثقہ ہے۔ میری زندگی میں بھی اور میری وفات کے بعد بھی، جو کچھ تم سے کہے میری طرف سے کہتا ہے اور جو کچھ تم تک پہنچائے میری طرف سے پہنچاتا ہے۔

اور علامہ مجلسی علیہ الرحمہ نے بحار میں نقل کیا ہے کہ اہل حدیث میں سے ثقات کی ایک جماعت نے روایت کی ہے کہ اہل یمن کا ایک گروہ امام حسن عسکری علیہ السلام کی خدمت سے مشرف ہوا اور وہ امام العالمینؑ کے لیے کچھ مال لے کر آئے تھے تو آپؑ نے

فرمایا اے عثمان بیٹیک تم مال خدا کے وکیل و امین ہو، جاؤ اور اہل یمن جو مال لے کر آئے ہیں اسے اپنے قبضہ میں لے لو۔ اہل یمن نے عرض کیا اے ہمارے مولاً خدا کی قسم اس میں شک نہیں کہ عثمان آپ کی منتخب شیعوں میں سے تھا اور ہمارے نزدیک اور ہمارے تصور میں جو آپ کے ہاں اس کی قدر و منزلت تھی آپ نے اسے اور زیادہ کر دیا کیونکہ وہ آپ کے نزدیک خصوصی طور پر مال خدا میں قابل اعتماد ہے۔

فرمایا ہاں تم گواہ ہو کہ عثمان بن سعید عمروی میرا وکیل ہے اور اس کا بیٹا محمد بن عثمان میرے بیٹے مہدی کا وکیل ہے نیز بخار میں اپنی سند کے ساتھ روایت کی ہے کہ امام حسن عسکری کی وفات کے بعد بحسب ظاہر تو عثمان بن سعد آنجناب کے تجہیز میں مشغول ہوئے تھے اور حضرت صاحب الامر علیہ السلام نے اپنے پدر بزرگوار کی وفات کے بعد انہیں منصب جلالت و کالت و نیابت پر برقرار رکھا اور شیعوں کے مسائل کے جوابات ان کی وساطت سے ان تک پہنچے تھے اور جو اموال ہم امام علیہ السلام ہوتے تھے وہ ان کے سپرد ہوتے اور حضرت صاحب الامر علیہ السلام کے وجود مبارک کی برکت سے لوگ ان سے امور غریبہ اور اخبار مغیبات کا مشاہدہ کرتے، جو مال مومنین ان کے سپرد کرتے تو وہ لینے سے پہلے ان کی حلیت و حرمت و مقدار کی خبر دیتے اور یہ کہ کن لوگوں کے مال ہیں اور یہ سب چیزیں حضرت حجۃ اللہ کی طرف سے انہیں بتائی جاتیں اور اس طرح باقی وکلاء و سفراء آنحضرت کا حال تھا جو کہ دلائل و کرامات کی بناء پر آنحضرت کی طرف سے سفارت و نیابت کے عہدہ پر فائز تھے۔

دوسرے بزرگوار آنحضرت کے وکلاء و سفراء میں سے عثمان کے بیٹے عثمان بن سعید عمروی تھے کہ امام حسن عسکری علیہ السلام نے ان کی اور ان کے والد کی توثیق فرمائی تھی اور آپ نے اپنے شیعوں کو یہ بتایا تھا کہ یہ میرے مہدی کے وکلاء میں سے ہے اور جب ان کے والد عثمان بن عمروی کی وفات کا وقت پہنچا تو حضرت حجۃ اللہ کی طرف سے توفیق خارج ہوئی کہ جو خصوصی طور پر ان کے والد کی وفات کی تعزیت پر مشتمل تھی، اور یہ کہ محمد امیر سفارت میں نائب و منصوب ہیں ولی خدا کی طرف سے اور وہ اپنے باپ کے مقام پر برقرار ہیں، اور توفیق کی عبارت صدوق اور دوسرے اعلام کی روایت کی بناء پر جو انہوں نے نقل کی ہے اس طرح ہے۔

انا لله وانا اليه راجعون تسليماً لامرأة ورضاً بقضائه وبفعله عاش ابوك سعيداً ومات حميداً فرحمه الله والحقه وبأوليائه مواليه عليهم السلام فلم يزل في امرهم ساعياً فيما يقربه الى الله عز وجل واليهم نصر الله وجهه واقاله عشرته واجزل الله لك الثواب واحسن لك الغزا ورزياً واوحشك فرافة واوحشنا فسر الله جى منقلبه وكان من كمال سعادته ان رزقه الله ولدا منك يخلفه وكان من كمال سعادته ان رزقه الله والداً مثلك يخلفه من بعده ويقوم مقامه بامرته ويترهم عليه واقوال الحمد لله فان النفس

طيبة بمكانك وما جعله الله عزوجل فيك وعندك اعاذك وقواك و  
عضدك ووقفك وكان لك وليا وحافظا وراعياً

ترجمہ: بیشک ہم اللہ کے لیے ہیں اور ہماری اسی کی طرف بازگشت ہے، اس کے حکم و امر کو تسلیم کرتے ہوئے، اس کی قضاء اور فعل پر راضی ہوتے ہوئے تیرے باپ نے سعادت مندانہ زندگی بسر کی ہے اور قابل تعریف مرا ہے، پس خدا اس پر رحم کرے اور اسے اس کے اولیاء اور موالی علیہم السلام سے ملحق کرے، پس وہ ہمیشہ ان کے معاملہ میں کوشاں رہا اس چیز میں جو کہ اسے اللہ تعالیٰ اور ان کے قریب کرتی تھی، خداوند عالم اس کے چہرہ کو رونق بخشے اور اس کی لغزش کو معاف فرمائے اور خدا تجھے ثواب جزیل دے اور تجھے اچھا صبر عزا دے اور تجھے مصیبت پہنچی ہے اور ہمیں بھی مصیبت پہنچی ہے، اور اس کے فراق نے تجھے اور ہمیں وحشت زدہ کیا ہے۔ پس خدا اسے خوشی و سرور بخشے اس کی بازگشت کی جگہ میں۔

اس کی انتہائے سعادت یہ تھی کہ خداوند عالم نے اسے تجھ جیسا بیٹا عطا فرمایا ہے جو اس کے بعد اس کا جانشین ہوگا، اور اس کے کام میں اس کا قائم مقام ہوگا اور اس کے لیے رحمت کی دعا کرے گا۔ اور میں کہتا ہوں الحمد للہ پس بیشک نفوس تیرے مقام سے پاکیزہ و خوش ہیں اور اس پر کہ جس کو خداوند عالم نے تجھ میں اور تیرے پاس قرار دیا ہے خدا تیری اعانت کرے، تجھے قوت دے اور تیرا کندھا مضبوط کرے اور تجھے توفیق دے اور وہ تیرا ولی و حافظ و نگہبان رہے، اور اس توقع شریف کی دلالت ان دو بزرگواروں کی جلالت قدر و بزرگی مرتبہ پر انتہائی طور پر دلالت کرتی ہے۔

نیز علامہ مجلسی نے بحار میں شیخ طوسی رحمۃ اللہ علیہ کی کتاب غیبت سے اصحاب کی ایک جماعت سے روایت کی ہے کہ جب عثمان بن سعید کی وفات ہوئی تو حضرت جعدہ اللہ علیہ السلام کی جانب سے ان کے فرزند محمد بن عثمان بن سعید عمروی کی طرف ان الفاظ میں توفیق خارج ہوئی، والا بن وقاہ اللہ لہم یزل ثقتنا فی حیوۃ الاب رضی اللہ عنہ وارضاه و نضر وجہہ یجری عندنا ہجر اہ و لیسہ حسد اہ عن امرنا یا امر الابن وبہ یعمل تو الیہ اللہ۔

یعنی عثمان بن سعید کی وفات کے بعد خداوند عالم اس کے فرزند کی نگاہداری کرے جو ہمیشہ ہمارا ثقہ اور معتمد تھا اپنے باپ کی زندگی میں ”رضی اللہ عنہ و ارضاه و نضر وجہہ“ خدا اس سے راضی ہو اور اسے راضی رکھے، اور اس کے چہرہ کو نور و رونق بخشے۔ بیٹا ہمارے نزدیک باپ کی طرح ہے اور اس کا قائم مقام ہے اور جو کچھ کہتا ہے ہمارے حکم سے کہتا ہے اور ہمارے حکم و فرمان پر عمل کرتا ہے، خداوند عالم اس کا یار و مددگار ہو۔

نیز دوسری روایت میں کلینی سے نقل کرتے ہیں کہ ایک توفیق حضرت صاحب الامر علیہ السلام کے خط سے خارج

ہوئی، آپ نے تحریر فرمایا تھا کہ محمد بن سعید (خدا اس سے اور اس کے باپ سے خوشنود ہو) میرا معتمد ہے اور اس کا لکھا ہوا خط میرا مکتوب ہے اور بہت سے دلائل و معجزات امام علیہ السلام کے شیعوں کے لیے اس کے ہاتھ پر جاری ہوئے تھے جو کہ نیابت و سفارت کے زمانہ میں تمام شیعوں کے لیے حجتہ اللہ علیہ السلام کی طرف سے مرجع تھے۔

اور ان کی بیٹی ام کلثوم سے روایت ہے کہ محمد بن عثمان بن سعید نے چند جلدیں کتب تصنیف کی تھیں جو کہ تمام کی تمام امام حسن عسکری و صاحب الامر علیہما السلام اور اپنے باپ سے اخذ کی تھیں اور وہ کتابیں اپنی وفات کے قریب حسین بن روح کے سپرد کی تھیں۔

شیخ صدوق علیہ الرحمہ نے اپنی سند کے ساتھ محمد بن عثمان بن سعید سے وہ مشہور روایت کی ہے کہ خدا کی قسم ضرور حضرت حجتہ اللہ علیہ السلام ہر سال موسم حج میں تشریف لاتے ہیں، اور مخلوقات کو دیکھتے اور پہچانتے ہیں اور وہ بھی آنجناب کو دیکھتے ہیں لیکن پہچانتے نہیں۔

دوسری روایت میں ہے کہ ان سے سوال کیا گیا کہ آیا آپ نے حضرت صاحب الامر علیہ السلام کو دیکھا ہے تو کہنے لگے کہ ہاں اور میرا آخری دیدار بیت اللہ میں تھا جب کہ آپ کہہ رہے تھے کہ اللہم انجز لی ما وعدتہنی خدا یا جو وعدہ تو نے مجھ سے کیا ہے اسے پورا کرو۔

اور میں نے متجار میں آنحضرتؐ کو دیکھا کہ کہہ رہے تھے اللہم انتقمہ بی اعدائی خدا یا میرے ذریعہ سے میرے دشمنوں سے انتقام لے۔

تیسرے بزرگوار آنحضرتؐ کے وکلاء و سفراء میں سے جناب حسین بن روح تھے جو کہ محمد بن عثمان کے زمانہ سفارت میں ان کی طرف سے اور ان کے حکم سے ان کے بعض امور کو انجام دیتے تھے اور محمد بن عثمان کے ہاں چند افراد ثقات و مؤمنین معتمدین میں سے تھے کہ جن میں سے ایک حسین بن روح تھے، بلکہ لوگوں کی نگاہ میں باقیوں کی خصوصیت محمد بن عثمان کے ساتھ حسین بن روح کی نسبت زیادہ تھی، اور ایک گروہ کا گمان تھا کہ امر و کالت و سفارت محمد بن عثمان کے بعد جعفر بن احمد کی طرف منتقل ہوگا محمد بن عثمان سے اس کے زیادہ اختصاص کی وجہ سے، بلکہ محمد بن عثمان کی عمر کے آخری دنوں میں ان کا مکمل کھانے کا انتظام جعفر بن احمد کے گھر تھا۔

علامہ مجلسی نے بحار میں کتاب غیبت شیخ طوسی سے روایت کی ہے کہ محمد بن عثمان بن سعید کے احتضار کے وقت جعفر بن احمد اس کے سر ہانے اور حسین بن روح پائنتی کی طرف بیٹھا تھا، اس وقت محمد نے جعفر بن احمد کی طرف رخ کیا کہ مجھے حکم دیا گیا ہے کہ میں ابوالقاسم حسین بن روح کو وصی قرار دوں، اور معاملات اس کے سپرد کروں۔

جب جعفر بن احمد نے سنا کہ امر و وصیت کو حسین بن روح کی طرف ہی منتقل ہونا ہے تو وہ اپنی جگہ سے اٹھ کھڑا ہوا اور حسین بن روح کا ہاتھ پکڑ کر اسے محمد کے سر ہانے بٹھا دیا اور خود جا کر پائنتی کی طرف بیٹھ گیا اور نیز روایت معتبر میں اس طرح ذکر کیا ہے کہ محمد بن عثمان نے بزرگان شیعہ اور مشائخ کو جمع کیا اور کہا کہ جب موت کا حادثہ میری طرف رخ کرے تو امر و کالت ابوالقاسم بن روح

کے متعلق ہوگا، کیونکہ میں مامور ہوا ہوں کہ میں اسے اپنی وفات کے بعد اپنی جگہ پر مقرر کروں، پس اس کی طرف رجوع کرنا اور اپنے معاملات میں اس پر اعتماد کرنا۔

اور ایک دوسری معتبر روایت میں ہے جیسا کہ بحار میں نقل کیا ہے کہ شیعوں کی ایک جماعت محمد بن عثمان کے پاس جمع ہوئی اور ان سے کہنے لگے کہ اگر حادثہ موت کا رخ کرے تو آپ کی جگہ پر کون ہوگا تو فرمایا کہ ابوالقاسم حسین بن روح میرا قائم مقام اور تمہارے اور حضرت صاحب الامر علیہ السلام کے درمیان واسطہ اور آپ کا وکیل و امین وثقہ ہے، پس اپنے کاموں میں اس سے رجوع کرنا اور اپنے مہمات میں اس پر اعتماد رکھنا میں مامور تھا کہ یہ بات تم لوگوں تک پہنچا دوں اور بعض نسخوں میں جو توثیق (خط) حضرت حجۃ اللہ کی طرف سے شیخ ابوالقاسم بن روح کی طرف خارج ہوئی جیسا کہ بحار میں حاملین اخبار و ثقات کی ایک جماعت سے نقل ہوئی ہے وہ ان الفاظ میں تھی۔

نعرفه عرفه الله الخیر كله ورضوانه واسعدہ بالتوفیق وقفنا علی کتابه  
ووثقنا بما هو علیه وانه عندنا! بأ المنزلة والمحل الذین یسرانه زاد الله فی  
احسانه الیه انه ولی قدیر والحمد لله الذی لا شریک له وصلی الله علی رسوله  
محمد وآله وسلم تسلیماً کثیراً۔

خلاصہ مضمون فقرات بلاغت آیات کا یہ ہے کہ ہم اسے پہچانتے ہیں یعنی حسین بن روح کو خداوند عالم سے تمام خیر اور اپنی رضا کا راستہ پہنچوائے اور اپنی توفیق سے اس کی مدد کرے، ہم اس کے خط پر مطلع ہوئے ہیں اور ہم اس کی امانت و دیانت داری سے باخبر ہوئے ہیں اور ہمیں اس پر وثوق و اعتماد ہے، اور بیشک وہ ہمارے نزدیک اس مقام و منزلت بلند پر ہے کہ جو مقام و منزلت اسے صدور کرتا ہے، خداوند عالم اپنے احسان کو اس پر زیادہ کرے، بیشک وہ سب نعمتوں کا مالک ہے اور تمام چیزوں پر قادر ہے اور حمد و ثنا مخصوص ہے اس خدا کے لیے کہ جس کا کوئی شریک نہیں اور خدا کی صلوات و سلام ہو اس کے رسول محمدؐ اور ان کی آل پر اور اس بزرگوار کے حالات میں اس طرح ذکر کرتے ہیں کہ یہ بغداد میں اتنا تقیہ کرتے تھے، اور مخالفین کے ساتھ ایسا ان کا حسن سلوک تھا کہ چار مذاہب میں سے ہر ایک مدعی تھا کہ یہ ہم میں سے ہیں اور ان میں سے ہر گروہ فخر کرتا تھا کہ آنحضرتؐ ہم میں سے ہیں۔

چوتھے بزرگوار حضرت حجۃ نجل اللہ فرجہ کے وکلا و سفراء میں سے شیخ ابوالحسن علی بن محمد سمری تھے اور جب شیخ ابوالقاسم حسین بن روح کی وفات آ پہنچی تو حضرت حجۃ امام عصر علیہ السلام کے حکم سے شیخ ابوالحسن علی بن محمد سمری کو اپنا قائم

مقام قرار دیا اور کرامات و معجزات اور شیعوں کے مسائل کے جواب حضرت حجۃ عجل اللہ فرجہ نے ان کے ہاتھ پر جاری فرمائے اور شیعہ حضرات آنحضرتؐ کے حکم سے اموال ان کے سپرد کرتے تھے اور وہ ان بزرگوں کی خدمت میں پہنچاتے تھے اور جب ان کی وفات کا وقت قریب آیا تو شیعہ حضرات ان کے پاس حاضر ہوئے اور ان سے یہ خواہش کی کہ کسی کو اپنی جگہ پر بٹھاتے جائیں اور امر نیابت اس کے سپرد کریں تو انہوں نے جواب دیا کہ خدا کا ایک امر ہے کہ جسے اس کو پورا کرنا ہے یعنی غیبت کبریٰ کو واقعہ ہونا ہے۔

اور ایک دوسری روایت میں شیخ صدوق علیہ الرحمہ سے ہے کہ جب شیخ ابوالحسن سمری کی وفات کا وقت آیا تو شیعہ ان کے پاس حاضر ہوئے اور ان سے پوچھا کہ آپ کے بعد وکیل کون ہوگا اور آپ کی جگہ پر کون بیٹھے گا تو انہوں نے ان لوگوں کے جواب میں فرمایا کہ میں مامور نہیں ہوا کہ اس سلسلہ میں کسی سے وصیت کروں۔

اور شیخ طوسی نے کتاب غیبت میں اور شیخ صدوق سے کمال الدین میں روایت ہوئی ہے کہ جب شیخ ابوالحسن علی بن محمد سمری کی وفات کا وقت ہوا تو موقع خارج ہوئی اور انہوں نے وہ لوگوں کو دکھائی کہ جس کے نسخہ کا یہ مضمون تھا۔

بسم الله الرحمن الرحيم يا علي بن محمد الشمرى اعظم الله اجر اخوانك  
فيك! فانك ميت ما بينك وبين ستة ايام فاجمع امرك ولا توص الى احد  
فيقوم مقامك بعد وفاتك فقد وقعت الغيبة التامة فلا ظهور الا بعد  
اذن الله تعالى ذكره و ذلك بعد طول الا مد وقسوة القلوب وامتلاء  
الارض جورا وسيأتي من شيعتي من يدعى المشاهدة الا فمن ادعى  
المشاهدة قبل خروج السفيناني والصبيحة فهو كذاب مفتر ولا حول ولا  
قوة الا بالله العلي الاعظم۔

آنجناب کے فرمان کا خلاصہ اس توہین شریف میں یہ ہے کہ اے علی بن محمد سمری خداوند عالم تیرے دینی بھائیوں کو تیری مصیبت میں اجر عظیم کرامت فرمائے، بیشک تم چھ دن کے اندر وفات پا جاؤ گے، پس اپنے امر کو جمع کرو اور اپنے معاملہ میں آمادہ رہو اور کسی کی نیابت کی وصیت نہ کرو جو تمہاری وفات کے بعد تمہارا نائب ہو، کیونکہ غیبت کبریٰ واقع ہو چکی ہے اور میرا ظہور نہیں ہوگا، مگر اذن خدا سے اور یہ ظہور اس کے بعد ہوگا کہ زمان غیبت طویل ہو جائے اور دل سخت ہو جائیں اور زمین ظلم و جور سے پر ہو جائے اور قریب ہے کہ میرے کچھ شیعہ میرے مشاہدہ کا دعویٰ کریں گے، آگاہ رہو کہ جو شخص سفینانی کے خروج اور

آسمانی صحیحہ (پکار) کے آنے سے پہلے دعویٰ مشاہد کرے وہ بہت جھوٹا اور مفتری ہے، طاقت و قوت صرف خدائے علی و عظیم کی طرف سے ہے۔

راوی کہتا ہے کہ میں نے شیخ ابوالحسن علی بن محمد سمیری کے نسخہ کو لکھ لیا اور اس کے ہاں سے باہر چلا آیا، جب چھٹا دن ہوا اور ہم ان کے پاس گئے تو ہم نے دیکھا کہ وہ حالت احتضار میں ہیں اس وقت ان سے کہا گیا کہ آپ کے بعد آپ کا وصی کون ہے تو انہوں نے کہا کہ خدا کا ایک امر ہے کہ جسے پورا ہونا ہے، یہ کہہ کر وفات پائی رحمۃ اللہ ورضوانہ علیہ۔

نیز شیخ صدوق سے کتاب کمال الدین میں نقل ہوا ہے کہ علی بن محمد سمیری کی وفات ۳۲۹ ہجری میں ہوئی تو اس پر غیبت صفری کی مدت (کہ جس میں سفراء و وکلاء و نواب مخصوص حضرت حجۃ اللہ علیہ السلام کے جو کہ آپ کے طرف سے سفارت و نیابت پر مامور تھے) تقریباً چھتر ۶۷ سال ہوگی کہ جن میں سے تقریباً اڑتالیس سال جناب عثمان بن سعید اور ان کے فرزند محمد بن عثمان کی سفارت کے ہیں اور تقریباً چھبیس سال شیخ ابوالقاسم حسین بن روح اور شیخ ابوالحسن علی بن محمد سمیری کی سفارت و نیابت کے تھے اور اس مدت کے گزرنے کے بعد سفارت منقطع اور غیبت کبریٰ واقع ہوگی، پس جو شخص سفارت و نیابت خاصہ کا دعویٰ کرے یا اس کے مطابق مشاہدہ کا دعویٰ کرے اور کذاب و مفتری ہوگا۔

حضرت حجۃ عجل اللہ فرجہ پر، بلکہ مرجع دین و احکام شریعت آنجناب کے حکم سے علماء و فقہاء و مجتہدین ہیں کہ جن کے لیے بطور عموم نیابت ثابت ہے، جیسا کہ وہ توفیق شریف جو اسحاق بن یعقوب کے مسائل کے جواب میں ہے، جو کہ اجلاء و اخبار علماء شیعہ اور حاملین اخبار میں سے ہے کہ جس نے محمد بن عثمان بن سعیدہ عمروی کے توسط سے ایک عریضہ حضرت صاحب الامر علیہ السلام کی خدمت میں بھیجا تھا کہ جس میں چند مسائل کے متعلق سوال کیا تھا، تو آنحضرت نے اس توفیق میں اس کے مسائل کا جواب دیا تھا اس میں فرمایا۔

واما الحوادث الواقعة فارجعوا فیہا الی رواة حدیثنا! فانہم حجتی علیکم وانا حجة اللہ علیہم۔

اور باقی رہے ہونے والے حوادث و واقعات تو ان میں رجوع کرو ہماری حدیث کے راویوں کی طرف، پس بیشک وہ میری حجت ہیں تم پر اور میں اللہ کی حجت ہوں ان پر۔  
اور ایک دوسری روایت میں امام محمد باقر علیہ السلام کی طرف سے اس طرح امر ہوا۔

انظر وا الی من کان منکم قدروی حدیثنا ونظر فی حلالنا و حرامنا  
وعرف احکامنا فارضوا بہ حکماً فانی قد جعلتہ علیکم حاکماً فاذا حکم  
بحکمنا فلم یقبل منه فانما بحکم اللہ استخف وعلینا رادوا الراد علینا



راد علی اللہ وهو فی حد الشریک باللہ۔

ترجمہ: دیکھو اس شخص کی طرف جو تم میں سے ہماری حدیث کو روایت کرے اور ہمارے حلال و حرام میں فکر و نظر کرے اور ہمارے احکام کو پہچانے تو اس کو اپنا فیصلہ کرنے والا حکم مان لو۔ کیونکہ بے شبہ میں نے اسے تم پر حاکم قرار دیا ہے، پس جب وہ ہمارے حکم کے مطابق فیصلہ کرے اور اس سے وہ قبول نہ کیا جائے تو سوائے اس کے نہیں کہ حکم خدا کو خفیف سمجھا اور ہمارے حکم کو رد کیا اور جو ہمارے حکم کو رد کرے وہ اللہ کے حکم کی تردید کرنے والا ہوا۔

# حصہ دوم تاریخ الخلفاء

بِسْمِ اللّٰهِ الرَّحْمٰنِ الرَّحِیْمِ

الحمد لله كلماً وقب لیل و غسق و صلى الله على محمد واله ملاح

بمحمد و خفق

و بعد اس کے کہتا ہے کہ یہ بندہ بے بضاعت اور متمسک بدامن احادیث اہل بیت رسالت عباس بن محمد رضانی (خداوند عالم دونوں کا خاتمہ نیکی اور سعادت کے ساتھ کرے) کہ جب توفیق الہی اس شکستہ احوال اور گرفتار دام امانی و مال کے شامل ہوئی اور کتاب منتهی الآمال فی مصائب البنی وآلال لکھی تو جس وقت رشتہ کلام سبط اکبر پیغمبر خدا حضرت امام حسن مجتبیٰ علیہ السلام کے حالات کے ذکر تک پہنچا تو میں نے چاہا کہ مختصر طور پر اولاد امام حسن علیہ السلام کا ذکر کروں اور ان کے قتل و شہادت کے حالات کی تشریح کروں جب کچھ مقدار لکھ چکا تو میں نے دیکھا کہ میں رسالہ کی وضع سے خارج ہو رہا ہوں تو میں نے دل میں سوچا کہ بہتر یہ ہوگا کہ مستقل کتاب مقاتل بنی حسن اور باقی آل ابوطالب کے متعلق تحریر کروں اور اسے کتاب منتهی الآمال کا تتمہ اور تکملہ قرار دوں۔

پس میں نے خداوند عالم سے مدد چاہی اور یہ رسالہ لکھا اور اس کا نام تتمہ المنتهی وقائع ایام الخلفاء رکھا اور اس کا عنوان خلفاء کے زمانہ کے حالات کو قرار دیا اور طالین کے مقاتل (اور ان پر جو مظالم ہوئے) انہیں ان کے زمانہ تاریخ میں اختصار کے ساتھ بیان کر دیا ہے، اس کے علاوہ خلفاء کے زمانہ کے حالات میں اصحاب آئمہ (جو مشہور و معروف ہیں) اور علماء فریقین کے مشاہیر اور زمانہ کے بڑے بڑے لوگوں کی تاریخ وفات اور ان کی خصوصیات اور نادر آثار کو دیگر واقعات و اتفاقات کے ساتھ خلفاء بنی امیہ اور بنی عباس کے زمانہ میں واقع ہوئے، پختگی اور اختصار کے ساتھ ذکر کیا ہے، کیونکہ گزرے ہوئے لوگوں کے حالات اور ان کے زمانہ کے واقعات کی سیر کرنے میں بہت سے فوائد اور بیشمار منافع ہیں، اور اس سلسلہ میں امیر المؤمنین علیہ السلام کا وہ ارشاد کافی ہے جو آپ کی اس وصیت میں ہے جو اپنے بیٹے امام حسن علیہ السلام کو فرمائی ہے، بیشک میں نے اگرچہ ان لوگوں کے ساتھ زندگی بسر نہیں کی جو مجھ سے پہلے گزر چکے ہیں، تاہم میں نے ان کی زندگیوں میں نظر کی ہے اور ان کی اخبار میں غور و فکر کی ہے اور ان کے آثار و نشانات میں چلا پھر اہوں، یہاں تک کہ میں ان میں ایک شمار ہوتا ہوں، بلکہ چونکہ ان کے معاملات مجھ تک پہنچے ہیں۔ اور وہ خدا کے ساتھ شکر کرنے کی حد میں داخل ہے۔

اور دوسری روایت میں ہے ہجاری الامور بید العلم باللہ الامناء علی حلالہ و حرامہ

یعنی امور و معاملات کا اجراء اور باگ ڈور اللہ والے علماء کے ہاتھ میں ہے جو کہ اس کے حلال و حرام کے امیں ہیں، ان دو نچ خداوندی کے فرمان سے یہ متفاد ہوتا ہے کہ وہ علماء و محققین ان کے علوم اور اخبار و آثار کے جو کہ صاحب نظر اور اہل استنباط ہوں (جو کہ معرفت و دانش کی وجہ سے ان کے احکام کو جانتے اور ان کے عارف ہوں جو کہ ان بزرگواروں سے صادر ہوئے ہیں) ان کی طرف مکلفین کو اخذ مسائل حلال و حرام اور جھگڑے ختم کرنے کے لیے رجوع کرنا چاہیے، کیونکہ جو کچھ یہ علماء فرمائیں گے یہ عام

مکلفین کے لیے حجت ہے بشرطیکہ شرائط فتویٰ (جو کہ قوت استنباط و عدالت و بلوغ و عقل اور باقی شرائط اجتہاد ہیں) موجود ہوں، اور ان کے لیے نیابت عامہ ہے کہ لوگ من باب الجاؤ اضطرار مکلف ہیں کہ ان کی طرف رجوع کریں، اس کے علاوہ کسی نائب خاص کو غیبت کبریٰ کے زمانہ میں انہوں نے مقرر نہیں فرمایا، بلکہ حکم دیا ہے کہ نیابت و سعادت خاصہ منقطع ہے۔ انتھی

گویا کہ میں نے ان کے پہلے شخص سے لے کر آخری فرد تک کے ساتھ زندگی بسر کی ہے، پس میں نے اس کے صاف کو گندے سے اور نفع مند کو مضر سے علیحدہ کر کے پہچانا ہے۔

اور اس میں شک و شبہ کہ گزشتہ لوگوں کے آثار کی سیر کرنا بعد والوں کے لیے باعث عبرت و آگاہی اور دنیا سے پرہیز کرنے اور آخرت کی طرف رغبت کرنے کا سبب ہے۔

اسی لیے خداوند عالم نے اپنی کتاب مقدس میں گزشتہ لوگوں کے حالات و آثار کی طرف اشارہ کیا ہے اور حکم دیا ہے کہ ہم ان کے انجام کار میں غور کریں اور ان سے نصیحت و عبرت حاصل کریں اور امیر المؤمنین علیہ السلام کے خطبات اور ارشادات میں بھی اس مطلب کی طرف بہت اشارہ کیا گیا ہے۔

لیجئے ہم اس رسالہ کی ابتداء آپ کے دو خطبوں سے تبین و تبرک حاصل کرتے ہیں، اور ان کے بعد اپنے مقصد کو شروع کریں گے۔

آپ نے فرمایا ”بے شک خدا کی قسم یہ کئی بات ہے کوئی کھیل تماشہ نہیں اور یہ حق سچ ہے جھوٹ نہیں ہے اور نہیں ہے، وہ مگر موت اس کے پکارنے والے کی بات سنو اور اس کی حدیٰ خوانی کرنے والے کی طرف جلدی کرو، پس تجھے لوگوں کی کثرت اپنے نفس کے متعلق دھوکہ نہ دے، پس میں نے دیکھا ہے اس کو جو تجھ سے پہلے تھا، ان میں سے کہ جنہوں نے مال کو جمع کیا اور جو فقر و فاقہ سے ڈرتا تھا اور وہ انجام سے طویل امید اور اجل کو دور سمجھتے ہوئے مامون تھا کس طرح اس پر موت نازل ہوگئی، پس وہ اسے زبردستی اس کے وطن سے نکال کر لے گئی اور اس نے اسے چاہے امن سے گرفتار کر لیا، اسے موت کے تختوں پر اٹھایا اسے کچھ مرد دوسروں سے لے کر کندھوں پر اٹھاتے اور انگلیوں کے پوروں پر روکتے تھے۔

کیا تم نے ان لوگوں کو نہیں دیکھا جو دور کی امیدیں رکھتے تھے اور پختہ مکانات بناتے تھے اور زیادہ مال جمع کرتے تھے، کس طرح ان کے گھر ان کی قبریں بن گئے اور جو انہوں نے جمع کیا تھا وہ تباہ ہو گیا اور ان کے مال وراثوں کے ہو گئے اور ان کی بیویاں دوسرے لوگوں کی ہو گئیں۔ اب نہ وہ نیکی میں زیادتی کر سکتے ہیں اور نہ برائی سے رضامندی طلب کر سکتے ہیں جس نے اپنے دل کو تقویٰ کا لباس پہنا یا وہ اپنی مہلت کے وقت میں آگے نکل گیا اور اس کا عمل کامیابی سے ہمکنار ہوا۔

پس اس کے لیے کمائی کر لو اور جنت کے لیے عمل کرو، کیونکہ دنیا تمہارے لیے اقامت کا گھر نہیں بنایا گیا، بلکہ تمہارے لیے گزرگاہ بنائی گئی ہے تاکہ اس سے اعمال و کردار کا زاد راہ ہمیشہ رہنے والے گھر کے لیے تیار کر لو اور اس سے تیار ہو اور اپنی پشتوں کو بوجھ اتارنے کے لیے قریب کر لو۔

اور نیز آپؐ نے فرمایا (یہ دنیا) ایسا گھر ہے جو بلاؤں سے گھرا ہوا اور فریب کاریوں میں شہرت یافتہ ہے اس کے حالات کبھی یکساں نہیں رہتے اور نہ اس میں فروکش ہونے والے صحیح و سالم رہ سکتے ہیں، اس کے حالات مختلف اور اطوار بدلنے والے ہیں، خوش گزاری کی صورت اس میں قابلِ مذمت اور امن و سلامتی کا اس میں پتہ نہیں ہے، اس کے رہنے والے تیر اندازی کے ایسے نشانے ہیں کہ جن پر دنیا اپنے تیر چلاتی رہتی ہے اور موت کے ذریعہ انہیں فنا کرتی رہتی ہے۔

اے خدا کے بندو اس بات کو جانے رہو کہ تمہیں اور دنیا کی ان چیزوں کو کہ جن میں تم ہو انہیں لوگوں کی راہ پر گزرنا ہے جو تم سے پہلے گزر چکے ہیں کہ جو تم سے زیادہ لمبی عمروں والے تم سے زیادہ آباد گھروں والے اور تم سے زیادہ پائیدار نشانوں والے تھے ان کی آوازیں خاموش ہو گئیں، بندھی ہوئیں اکھڑ گئیں، بدن گل سڑ گئے، گھر سنسان ہو گئے اور نام کے نام و نشان مٹ گئے، انہوں نے مضبوط محلوں اور بچھی ہوئی مسندوں کو پتھروں اور چینی ہوئی سلوں اور پیوند زمین ہونے والی داور لحد والی قبروں سے بدل لیا کہ جن کے صحنوں کی بنیاد تباہی و ویرانی پر ہے اور مٹی ہی سے ان کی عمارتیں مضبوط کی گئی ہیں، ان کی قبروں کی جگہیں آپس میں نزدیک ہیں اور ان میں بسنے والے دور افتادہ مسافر ہیں، ایسے مقام میں کہ جہاں وہ بوکھلائے ہوئے ہیں اور ایسی جگہ میں کہ جہاں (دنیا کے کاموں سے) فارغ ہو کر (آخرت کے فکروں میں) مشغول ہیں، وہ اپنے وطن سے انس نہیں رکھتے اور نزدیک کی ہمسائیگی اور گھروں کے قرب کے باوجود ہمسایوں کی طرح آپس میں میل ملاپ نہیں رکھتے اور کیونکر آپس میں ملنا جلنا ہو سکتا ہے، جب کہ بوسیدگی و تباہی نے اپنے سینہ سے انہیں پیس ڈالا ہے اور پتھروں اور مٹی نے تمہیں کھا لیا ہے تم بھی سمجھو گے کہ (گویا) وہاں پہنچ گئے جہاں وہ پہنچ چکے ہیں اور اسی خواب گاہ (قبر) نے تمہیں جکڑ لیا ہے اور اسی امانت گاہ (لحد) نے تمہیں بھی چمٹا لیا ہے اس وقت تمہاری کیا حالت ہوگی، جب تمہارے سارے مرحلے انتہا کو پہنچ جائیں گے اور قبروں سے نکل کھڑے ہوں گے، وہاں ہر شخص اپنے اپنے اعمال کے (نفع و نقصان) کی جانچ کرے گا اور وہ اپنے سچے مالک خدا کی طرف پلٹائے جائیں گے اور جو کچھ افتراء پروازیاں کرتے تھے ان کے کام نہ آئیں گی۔

اب یہ مقصد میں شروع ہونے کا وقت ہے تو میں خدائے مہربان اور زیادہ محبت کرنے والے سے مدد چاہتے ہوئے

کہتا ہوں۔

## حضرت ابو بکرؓ بن ابوقحافہ کی خلافت کا ذکر

پہلا شخص کہ جس نے رسول خدا کے بعد خود سے لباس خلافت پہن لیا وہ عبداللہ بن عثمان بن عامر بن کعب بن سعد بن تیم بن مرہ بن کعب بن لوی ہے جو کہ ابو بکر بن ابوقحافہ کے نام سے مشہور ہے اور اس کی خلافت کا زمانہ دو سال اور چند دن کم چار مہینہ رہا ہے، اور اس نے منگل کی رات مغرب وعشاء کی نماز کے درمیان جمادی الثانیہ کی آٹھ راتیں باقی تھی، اور تیرہ (۱۳) ہجری تھا کہ دنیا سے کوچ کیا اور اس کی عمر تریسٹھ سال تھی، اور مورخ امین و معتمد بن الفریقین علی بن الحسین مسعودی نے اس کی موت کا سبب یہ بیان کیا ہے کہ یہودیوں نے کھانے میں زہر ملا یا کہ جسے ابو بکر اور حارث بن کلیدہ نے کھایا، حارث تو زہر کے اثر سے ناپینا ہو گیا اور ابو بکر میں یہ اثر ہوا کہ وہ بیمار ہو گیا اور اس نے پندرہ روز بیمار رہ کر وفات پائی اور اس نے حالت جاکنی میں کہا کہ میں نے دنیا میں تین کام ایسے کیے ہیں، کاش کہ میں انہیں نہ کرتا، یہاں تک وہ کہتا ہے کہ ان تین میں سے ایک یہ ہے کہ کاش میں نے جناب فاطمہ زہرا علیہا السلام کے گھر کی تفتیش و تلاشی نہ لی ہوتی۔ الخ

خلاصہ یہ کہ کوئی شخص ابو بکر کے علاوہ اپنے باپ کی زندگی میں خلیفہ نہیں ہوا تھا، اس کا باپ اس کے زمانہ خلافت میں زندہ تھا اور عمر کی خلافت کے زمانے میں تیرہ (۱۳) ہجری یا چودہ (۱۴) ہجری میں فوت ہوا اور اس کی عمر ننانوے سال تھی، اور ابو بکر کے لڑکے عبداللہ و عبدالرحمن اور محمد تھے اور محمد کی والدہ اسماء بنت عمیس تھیں اور محمد کو اس کی عبادت زہد و تقویٰ کی وجہ سے عابد قریش کہتے تھے اور وہ امیر المؤمنین کا تربیت یافتہ تھا اور معاویہ بن ابی سفیان کے زمانہ میں معاویہ بن خدیج نے عمرو بن عاص کے حکم سے فتح مصر کے موقع پر اسے شہید کیا اور اس کا جسد مبارک گدھے کے چڑے میں رکھ کر اسے جلا دیا، اور ابو بکر کی دو بیٹیاں تھیں ایک عاتقہ اور دوسری اسماء ذات الناطقین جو عبداللہ بن زبیر کی ماں تھی، اور ۱۲ ہجری ابو بکر کی خلافت کے زمانہ میں زید برادر عمرو ابو حذیفہ و سالم مولیٰ حذیفہ و ثنابت بن قیس خطیب انصار و ابو دجانہ سماک بن خرشہ اور ابو العاص بن ربیع قریشی زینب بنت (ربیعہ) رسول خدا کے کے شوہر نے وفات پائی اور ۱۳ ہجری میں ابان بن سعید بن عاص اموی نے وفات پائی۔

## حضرت عمرؓ بن الخطاب کی خلافت کا ذکر

جب ابو بکر نے دنیا سے کوچ کیا تو اس کی وصیت کے مطابق عمر بن خطاب اس کا جانشین ہوا اور اس نے دس سال چھ ماہ اور چار دن حکومت و خلافت کی اور تواریخ کے مطابق اس کا قتل بدھ کے دن چھبیس (۲۶) ذی الحجہ ۲۳ ہجری فیروز نامی شخص کے ہاتھ سے ہوا جو مغیرہ بن شعبہ کا غلام اور ابولولو مشہور تھا اور عمر کو ابو بکر کے پہلو میں دفن کر دیا، اور اس کی عمر ابو بکر کے عمر کے مطابق تھی اور عمر وہ پہلا شخص تھا جس نے اپنا لقب امیر المؤمنین رکھا اور جس نے سب سے پہلے اسے اس لقب سے پکارا وہ ابو موسیٰ اشعری تھا۔

عمر کی اولاد عبداللہ و حفصہ و عاصم و فاطمہ و زید و عبدالرحمن اور کچھ لڑکیاں تھیں، اور عبدالرحمن سب سے چھوٹا تھا اور یہ عبدالرحمن وہی ہے کہ جس پر شراب پینے کی حد جاری ہوئی اور عاصم عمر بن عبدالعزیز مروانی کا نانا ہے اور عمر کی خلافت کے زمانہ میں ۱۴ ہجری مختار کے باپ ابو عبیدہ اور ابوبکر کے باپ ابوقحافہ نے وفات پائی اور اسی سال عمر نے نماز تراویح کا حکم دیا اور شام بھی اسی سال فتح ہوا، اور پندرہ ہجری میں عکرمہ بن ابوجہل و فضل بن عباس و خالد بن ولید و عمرو بن ام مکتوم (ناپینا) و ابو بیدانصاری و سعد بن عبادہ نے وفات پائی، اور ۱۶ ہجری میں ابوہاز اور جلولہ کا علاقہ فتح ہوا اور ۱۸ ہجری میں معاذ بن جبل و ابو عبیدہ جراح نے وفات پائی اور اسی سال بہت بڑا قحط پڑا، اور شام میں سخت طاعون کی بیماری پھیلی کہ جس سے پچیس ہزار افراد ہلاک ہوئے کہ جن میں سے بلال موذن رسول خدا بھی تھے۔

روایت ہے کہ بلال نے ابوبکر کی بیعت کرنے سے انکار کر دیا، عمر نے اس کا گریبان پکڑ لیا اور بلال سے کہنے لگا کیا تیرے نزدیک ابوبکر کے اس احسان کا بدلہ کہ اس نے تجھے آزاد کیا یہی ہے کہ تو اس کی بیعت نہیں کرتا، تو بلال نے کہا اگر ابوبکر نے مجھے اللہ کے لیے آزاد کیا ہے تو مجھے اللہ کے لیے چھوڑ دے اور اگر مجھے اس کے علاوہ کسی مقصد کے لیے آزاد کیا ہے تو یہ لو میں حاضر ہوں۔ (مجھے دوبارہ غلام بنا لے)

باقی رہا اس کی بیعت کا معاملہ تو میں اس شخص کی بیعت نہیں کرتا کہ جسے رسول اللہ نے خلیفہ نہیں بنایا اور جس کو آنحضرتؐ نے خلیفہ بنایا اس کی بیعت قیامت کے دن تک ہماری گردنوں پر موجود ہے تو عمر نے بلال سے کہا تیرا باپ نہ ہو تو ہمارے ساتھ نہیں رہ سکتا۔

پس بلال نے شام کی طرف کوچ کیا اور دمشق کے باب الصغیر میں وفات پائی، اور بلال کے اس مضمون پر اشعار بھی ہیں، اور ایک کتاب دیہ سے منقول ہے کہ ابوبصیر نے امام باقرؑ اور امام جعفر صادق علیہم السلام سے روایت کی ہے آپ نے فرمایا کہ بیشک بلال عبد صالح تھا اور اس نے کہا کہ میں رسول اللہ کے بعد کسی کے لیے اذان نہیں کہوں گا، پس اسی دن سے حی علی خیر العمل متروک ہو گیا۔

اور انیس ہجری میں ابی بن کعب و زنیب بنت حبش و ابوالشیم بن الیہسان و اسید بن خفیر و ابوسفیان بن الحرث بن عبدالمطلب نے وفات پائی، اور اسی سال مقام حرہ میں آگ برسی اور عمر نے صدقہ کرنے کا حکم دیا اور اسی سال عمر حج پر گیا، اور ۲۰ ہجری میں عمرو بن عاص کے ہاتھ پر مصر فتح ہوا، اور اسکندر یہ فتح ہوا اور ۲۱ ہجری میں نہاد زکا واقعہ پیش آیا اور وہ ابوموسیٰ کے ہاتھ پر فتح ہوا اور دینور و ہمدان کے علاقے فتح ہوئے اور یزدجرد کی حکومت کے زمانہ سے ایران کے علاقوں کی فتح کا آغاز ہوا اور اصفہان بھی فتح ہوا اور حسن بصری اور شعبی اسی سال پیدا ہوئے اور ۲۲ ہجری میں آذر بایجان فتح ہوا اور بعض مورخین نے ۱۸ ہجری میں فتح ہمدان وری و جرجان کے بعد بیان کیا ہے اور قزوین و زنجان و قوس و خراسان و بلخ وغیرہ بھی اسی سال فتح ہوئے۔ واللہ العالم

## حضرت عثمانؓ بن عفان کی خلافت اور اس کے قتل کا ذکر

جس وقت کہ عمر بن الخطاب سفر آخرت کے لیے تیار تھا تو اس نے امر خلافت کو چھ افراد شوریٰ پڑا ل دیا اور اس کے تین دن مدت مقرر کی اور وہ چھ افراد امیر المؤمنین علیؓ، عثمانؓ، طلحہؓ، زبیرؓ، سعد اور عبدالرحمن تھے۔

جب حضرت عمر کی وفات ہوگئی تو تین دن تک خلافت کا مسئلہ شوریٰ کی وجہ سے تاخیر میں پڑا رہا، چوتھے دن جو کہ ماہ محرم کی ابتدا اور چوبیس ہجری تھی عثمان نے تمہیں خلافت زیب تن کیا اور کچھ دن کم بارہ سال تک اس کی خلافت کی مدت نے طول کھینچا اور پینیس (۳۵) ہجری کے آخر میں وہ بدھ کے دن عصر کے بعد قتل ہوا۔

اور منقول ہے کہ جس دن اس کی وفات ہوئی تو اس کے خزانچی کے پاس اس کے مال میں سے ڈیڑھ لاکھ دینار اور دس لاکھ درہم تھے، اور اس کی جو جاگیریں وادی القریٰ اور حنین میں تھیں ان کی قیمت ایک لاکھ دینار تھیں اور بہت سے گھوڑے اور بیٹھار اونٹ اس نے چھوڑے، اور اس کے زمانہ خلافت میں کئی ایک صحابی اس کے عطیات کی وجہ سے مالدار ہو گئے، مثلاً زبیر بن عوام کہ جس نے قیمتی مکانات تعمیر کرائے اور اس کی وفات کے بعد پانچ ہزار دینار ایک ہزار گھوڑے ایک ہزار غلام اور ایک ہزار کنیزیں اور کئی دوسری چیزیں اس نے ترکہ میں چھوڑیں۔

اور مثلاً طلحہ کہ جس کی دولت اس حد کو پہنچ گئی کہ اس کا سفری غلہ ہر روز ایک ہزار دینار کا ہوتا اور بعض نے اس سے بھی زیادہ بیان کیا ہے اور ان میں سے ایک عبدالرحمن بن عوف تھا کہ جس کے سو گھوڑے ہزار اونٹ اور دس ہزار گوسفند تھے اور اس کی وفات کے بعد اس کے مال کے آٹھویں حصہ کی چوتھائی چوراسی ہزار تھی اور اسی طرح سعد بن ابی وقاص و زید بن ثابت وغیرہ بھی تھے اور عثمان نے اپنے اعضاء و اقارب کو بھی بہت سے اموال بخشے، و اقدی نے روایت کی ہے کہ ابو موسیٰ اشعری نے بصرہ سے بہت زیادہ مال عثمان کے پاس بھیجا تو عثمان نے وہ سارا مال اپنے اہل خانہ اور اولاد میں پیالہ کے ساتھ تقسیم کیا جسے دیکھ کر زیادہ روئے لگا۔

اور یہ بھی منقول ہے کہ تین سو دینار حکم بن العاص کو اور ایک لاکھ درہم سعید بن العاص کو دیا، کہ جس پر لوگوں نے اسے ملامت کی اور اس پر طنز و تشنیع کی، اور زکوٰۃ کے اونٹ حارث بن الحکم کو بخش دیئے اور مروان بن الحکم اور اپنے دوسرے دامادوں اور باقی لوگوں کو جو عطیات اس نے دیئے ان کے واقعات مشہور ہیں، اور صاحب استیعاب سے منقول ہے کہ عثمان کے مارے جانے کے بعد تین یا چار بیویاں اس کی رہ گئی تھیں کہ ان میں سے ہر ایک کو اس کے ترکہ کے آٹھویں حصہ تر اسی ہزار دینار ملے۔

اور عثمان کے گورنر مصر میں عبداللہ بن ابی سرح اور شام میں معاویہ اور بصرہ میں عبداللہ بن عامر اور کوفہ میں ولید بن عقبہ بن ابی معیط (عثمان کا مادری بھائی) تھے، اور یہ فسق و فجور میں زیادہ مشہور تھا، اور کوفہ میں اس کا فسق و فجور اور شراب خوری لوگوں پر ظاہر ہوگئی، یہاں تک کہ وہ نشے کی حالت میں صبح کی نماز کے لیے مسجد میں آیا اور اس نے صبح کی واجب نماز چار رکعت پڑھائی اور کہنے لگا کہ



اگر تم کہو تو اس سے زیادہ پڑھا دوں۔

اور ایک قول ہے کہ اس نے نماز میں سجدہ کو طول دیا اور اس میں وہ کہتا تھا ”خود پی اور مجھے پلا“ اور اس قسم کی اس کی دوسری حرکتیں لوگوں میں مشہور ہوئیں، پس کوفہ کے لوگ مدینہ گئے اور ولید کے شراب پینے اور اس کے فسق و فجور کی گواہی دی تو عثمان نے اسے بلا بھیجا، لیکن اس پر حد جاری نہ کی، اور سعید بن العاص کو اس کی جگہ پر بھیج دیا۔

جب سعید کوفہ میں وارد ہوا تو اس وقت تک منبر پر نہ گیا جب تک اس نے یہ حکم نہ دے دیا کہ اس منبر کو پاک کیا جائے اور سعید سے بھی کوفہ کی گورنری کے زمانہ میں کئی منکرات اور فتنے امور ظاہر ہوئے، یہاں تک کہ مالک اشتر نخعی اس کی معزولی کے لیے مدینہ گئے، اور اس کی داستان طویل ہے، بالآخر سعید کوفہ کی گورنری سے معزول ہوا اور ابو موسیٰ اشعری کوفہ کا حاکم بنا۔

اور عثمان سے اس کی خلافت کے زمانہ میں کئی ایک ایسی چیزیں ظہور میں آئیں کہ جو لوگوں پر گراں گزریں، ان میں سے عبداللہ بن مسعود اور عمار یا سر کے ساتھ اس کا کردار، اور ابو ذر کو مدینہ سے باہر نکالنا اور زبہ کی طرف بھیجنا تھا۔

مخبر ان امور کے یہ تھا کہ مصر کے لوگ مدینہ میں آئے اور اس کے گورنر عبداللہ بن ابی شرح کی شکایت اور اس کے مظالم بیان کئے، عثمان نے محمد بن ابی بکر کو مصر کا گورنر مقرر کیا اور مصریوں کے ساتھ اسے مصر کی طرف روانہ کیا، انہوں نے راستہ میں عثمان کا قاصد دیکھا جو مصر جا رہا تھا اس کی تلاشی لی تو اس کے پاس سے ایک خط نکلا جو عبداللہ (والی مصر) کو لکھا گیا تھا کہ محمد کو قتل کر دینا اور جو لوگ اس کے ساتھ ہیں ان کے سر اور داڑھیاں منڈوا کر انہیں قید کر دو اور ان میں سے بعض کو پھانسی پر لٹکا دو۔

دومصری مدینہ کی طرف واپس آئے، اور بنو ہرہ و مذیل و بنو مخزوم و غفار کے قبائل اور جوان کے ہم قسم تھے اور ابن مسعود و عمار اور ابو ذر کے ہمنوا تھے ان سے ہمدست ہو گئے اور عثمان کے گھر کے دروازے کا محاصرہ کر لیا اور پانی بند کر دیا۔

جب یہ خبر امیر المؤمنین علیہ السلام کو پہنچی تو آپ نے تین مشکلیں پانی کی عثمان کے پاس بھجوا دیں اور انچاس دن تک عثمان کا محاصرہ رہا اور بالآخر محمد بن ابوبکر دوسرے دو افراد کے ساتھ انصار کے گھروں کی چھتوں سے گزر کر عثمان کے گھر داخل ہو گئے اور محمد عثمان کی داڑھی ہاتھ سے پکڑ لی اور چاہا کہ اسے ضرب لگائے لیکن یہ اقدام نہ کیا اور واپس پلٹ گیا، البتہ وہ دونوں شخص عثمان پر پل پڑے اور اس کا خون بہا دیا۔

جب اس کی بیوی نے یہ ماجرہ دیکھا تو وہ مکان کی چھت پر چڑھ گئی اور فریاد کرنے لگی کہ امیر المؤمنین مارا گیا، لوگ گھر میں گھس آئے، جب وہ پہنچے تو عثمان دنیا کو الوداع کہہ چکا تھا یہ واقعہ اس وقت ہوا جب ۳۵ ہجری کے ماہ ذی الحج کے آخری تین ایام رہ گئے تھے، اور اس وقت جو اشخاص عثمان کے پاس تھے وہ مروان اور سترہ افراد دیگر تھے اور تین دن تک اس کی لاش پڑی رہی یہاں تک کہ ہفتہ کے دن ظہر سے پہلے مدینہ میں حش کو کب کے نام سے مشہور مقام پر اسے دفن کیا گیا۔

عثمان کی عمر میں بہت اختلاف ہے، باسٹھ سال سے لے کر نوے سال تک منقول ہے اور اس کی اولاد اس طرح شمار کی گئی ہے عبداللہ اکبر، عبداللہ اصغر، ابان، خالد، سعید، ولید، مغیرہ، عبدالملک، ام ابان، ام سعید، ام عمر، اور عائشہ، اور ابان بھی نیکا اور

مبروض تھا، ولید شرا بخو را اور پیباک تھا اور کہا گیا ہے کہ وہ باپ کے قتل ہونے کے وقت نشہ میں تھا۔

عثمان کی خلافت کے زمانہ میں ۲۵ ہجری میں اسکندریہ و افریقہ وغیرہ فتح ہوئے اور ۲۶ ہجری میں عثمان عمرہ کے ارادہ سے مکہ گیا اور مسجد الحرام کی توسیع کا حکم دیا، اور ۲۹ ہجری میں عثمان نے حج کیا اور دو رکعت نماز کو چار رکعت قرار دیا اور بدعت کی، اسی سال مسجد نبوی کی توسیع کی گئی اور ۳۰ ہجری میں عثمان نے حکم دیا کہ مصاحف و قرآن جمع کریں اور چند مصحف لکھے گئے اور کوفہ و بصرہ و شام و مکہ و یمن و بحرین میں سے ہر ایک کے لیے ایک نسخہ بھیجا گیا، اور ۳۱ ہجری میں اوسفیان بن حرب اور حکم بن ابوالعاص فوت ہوئے اور اسی سال میں یزدجرد جو کہ ایران کا آخری بادشاہ تھا مارا گیا اور آل دارا کی حکومت اڑھائی سو سال یا چار سو سال بعد ختم ہو گئی، اور ماہ رمضان ۳۲ ہجری میں جناب عباس رسول خدا کی چچا نے وفات پائی اور ان کی قبر بقیع میں اسی گنبد میں ہے کہ جس میں آئمہ بقیع علیہم السلام دفن ہیں اور اسی سال جناب ابوذر غفاریؓ، عبدالرحمن بن عوف اور عبداللہ بن مسعود نے وفات پائی۔

اور ۳۳ ہجری میں مقداد بن اسود کندی رضوان اللہ علیہ نے مقام جرف میں جو کہ مدینہ سے ایک فرسخ دور ہے وفات پائی ان کا جنازہ وہاں سے اٹھا کر لے آئے اور انہیں بقیع میں دفن کیا اور جس قبر کی شہوان میں ان کی طرف نسبت دی جاتی ہے اس کی کوئی حقیقت نہیں، ہاں البتہ احتمال ہے کہ وہ فاضل مقداد سیوری یا مشائخ عرب میں سے کسی کی قبر ہو اور مقداد ان چار ارکان میں سے ایک ہیں کہ جن کے متعلق رسول خدا نے فرمایا کہ خداوند عالم نے ان سے مجھے محبت کرنے کا حکم دیا ہے اور چار افراد میں سے ایک ہیں کہ جنت جن کی مشتاق ہے اور ضیاء بنت زبیر بن عبدالمطلب ان کی زوجہ تھیں، اور تمام غزوات میں رسول خدا کی خدمت میں رہ کر جہاد کیا اور ان کی فضیلت میں بہت سی احادیث ہیں اور اس باب میں وہ حدیث کافی ہے کہ جسے کشی نے امام محمد باقر علیہ السلام سے نقل کیا ہے کہ آپؐ نے فرمایا کہ تمام لوگ پلٹ گئے مگر تین اشخاص سلمان ابوذر و مقداد۔

راوی کہتا ہے میں نے عرض کیا کہ عمار فرمایا وہ ادھر ادھر ہوا پھر پلٹ آیا، اس کے بعد فرمایا کہ اگر تم ایسے شخص کو چاہتے ہو کہ جس نے شک نہیں کیا اور نہ ہی اس کے دل میں کوئی چیز داخل ہوئی ہے تو وہ مقداد ہے اور مقداد کی وفات سلمان کی وفات سے تین سال پہلے ہوئی ہے، کیونکہ جناب سلمان نے چھتیس (۳۶) ہجری میں مدائن میں وفات پائی ہے جیسا کہ قاضی نور اللہ نے مجالس المؤمنین میں فرمایا ہے۔

## حضرت امیر المومنین علیؑ بن ابی طالب کی خلافت اور آپ کے ناکشین وقاسطین ومارقین سے جہاد کرنے کا ذکر

جس دن عثمان قتل ہوا لوگوں نے امیر المومنین علیؑ علیہ السلام کی بیعت پر اتفاق کر لیا، پس آپ بعد کئی ناخوشگوار یوں کے مسند خلافت پر رونق افروز ہوئے، اور آپ کی خلافت (ظاہری) کی مدت چار سال نو ماہ اور کچھ دن تھی اور اس مدت کا اکثر حصہ ناکشین (بیعت توڑنے والوں) وقاسطین (حق سے منحرف ہونے والوں) اور مارقین (حق سے نکل جانے والوں) سے جہاد کرنے میں گزرا۔ ان واقعات کی تشریح طولانی ہے، البتہ مناسب ہے کہ اس کتاب مستطاب میں ان واقعات میں سے ہر ایک کی طرف مختصر اشارہ ہو جائے۔

### جنگ جمل کا اجمالی ذکر

۳۲ ہجری میں حضرت امیر المومنین علیہ السلام نے اصحاب جمل کے دفاع کے لیے بصرہ کی طرف کوچ فرمایا اور اسی سال دس جمادی الاول کو جنگ جمل کا واقعہ پیش آیا اور اس میں حضرت عائشہ کے لشکر سے تیرہ ہزار افراد مارے گئے، اور آنحضرتؐ کے اصحاب میں سے پانچ ہزار۔

اس جنگ کی ابتدا طلحہ وزبیر سے ہوئی کہ جنہوں نے بیعت توڑ دی اور عمرہ کے بہانے مدینہ سے نکلے اور مکہ کی طرف چل پڑے اور اس وقت حضرت عائشہ مکہ میں تھی اور عبداللہ بن عامر بھی جو کہ بصرہ میں عثمان کا گورنر تھا، عثمان کے قتل اور لوگوں کے امیر المومنین علیہ السلام کی بیعت کر لینے اور آنحضرت کے عثمان بن حنیف کو بصرہ کا گورنر بنانے کے بعد بصرہ سے بھاگ کھڑا ہوا۔ اور اس نے مکہ میں پہنچ کر طلحہ وزبیر اور عائشہ کی مدد کی، اور عسکر نامی اونٹ جو اس نے یمن سے دو سو دینار میں خریدا تھا عائشہ کے لیے لے آیا اور انہیں بصرہ کی طرف لے چلا، جب وہ مقام حواب پر پہنچے تو حواب کے کتے بھونکنے لگے اور انہوں نے عائشہ کے اونٹ پر حملہ کر دیا، عائشہ نے اس جگہ کا نام پوچھا تو اس کے اونٹ کو ہانکنے والے نے کہا یہ حواب ہے۔

عائشہ نے اناللہ ونا الیہ راجعون کہا اور اسے آنحضرت کی فرمائش یاد آئی کہ آپؐ نے اسے اس واقعہ کی خبر دی تھی اور عائشہ کو اس سے ڈرایا تھا، اور کہنے لگی مجھے مدینہ کی طرف واپس لے چلو، ابن زبیر اور طلحہ نے پچاس افراد کے ساتھ جھوٹی گواہی دی کہ یہ جگہ حواب نہیں ہے اور اس شخص نے اس جگہ کا نام بتانے میں غلطی کی ہے اور وہاں سے چل کر بصرہ میں پہنچ گئے اور جاہظ نے کے حق میں کیا

خوب کہا ہے۔

جاءت	مع	الا	شقیں	فی	هوج
ترجی	الی	البصرة	البصرة	اخبارها	
كانها	فی	فعلها	هرة		
ترید	ان	تاكل	اولادها		

بدبخت لوگوں کے ساتھ مجھ میں سوار ہو کر آئی، اس کے لشکر بصرہ کی امید لگائے ہوئے تھے گویا کہ وہ اپنے اس کارنامے میں ملی ہے کہ جو اپنی اولاد کو کھا جانا چاہتی ہے۔

اور جب بصرہ میں پہنچے تو ایک رات عثمان بن حنیف گورنر حضرت امیر المؤمنین کے گھر پر حملہ کر دیا اور اسے قید کر کے بہت کچھ زد و کوب کیا اور اس کی داڑھی کے بال اکھاڑ لیے، پھر بیت المال کی طرف گئے تو خزانی اور محافظین مانع ہوئے انہوں نے بعض کو تو زخمی اور بے بس اور ستر افراد کو شہید کر دیا کہ جن میں سے پچاس افراد بند کر کے قتل کئے گئے اور حکیم بن جبلة عبدی کو بھی جو کہ قبیلہ عبدالقیس کا سردار تھا مظلومی کے عالم میں قتل کر دیا۔

جب طلحہ و زبیر کے خروج کو چار مہینے گزر گئے تو جناب امیر المؤمنین علیہ السلام سات سو شاہ سواروں کے ساتھ کہ جن میں اہل بدر و انصار بھی تھے ان کے دفاع کے لیے مدینہ سے چلے اور پے در پے مدینہ اور قبیلہ طے کا لشکر آ کر آپ کی کمک کے لیے ملحق ہوتا رہا، اور جب آپ ربذہ کے علاقہ میں پہنچے تو ابو موسیٰ اشعری کو خط لکھا جو کہ اس وقت کوفہ کا گورنر تھا کہ لوگوں کو جہاد کے لیے روانہ کرے لیکن ابو موسیٰ نے لوگوں کو جہاد سے منع کر دیا۔

جب یہ خبر حضرت علیؑ کو ملی تو آپ نے قرظہ بن کعب انصاری کو کوفہ کا گورنر مقرر کیا اور ابو موسیٰ اشعری کو لکھا کہ میں نے تجھے کوفہ کی گورنری سے معزول کر دیا ہے اے جو لا ہے کہ بیٹے یہ پہلی اذیت و تکلیف ہے جو تیری طرف سے مجھے ہوئی، بلکہ ہمیں تجھ سے کئی مصیبتیں جھیلنا ہوں گی، اور ظاہر یہ اشارہ ہے اس چیز کی طرف جو ابو موسیٰ سے نصب حکمین (جو کہ ابو موسیٰ اور عمرو عاص تھے) کے زمانہ میں ظاہر ہوئی۔

اور جب آپ مقام ذیقار میں پہنچے تو امام حسن علیہ السلام اور عمار یا سر کو کوفہ کی طرف بھیجا تا کہ وہ کوفہ کے لوگوں کو اہل بصرہ کے ساتھ جہاد کرنے کے لیے روانہ کریں، پس وہ دونوں بزرگوار کوفہ میں پہنچے اور تقریباً سات ہزار افراد اہل کوفہ نے ان کی موافقت کی، اور وہ حضرت امیر المؤمنین علیہ السلام کے اصحاب کے ساتھ جا ملے، پھر حضرت اپنے لشکر کے ساتھ بصرہ کی طرف تشریف لے گئے اور آپ کے ساتھ ابوالیوب انصاری، خزیمہ بن ثابت ذوالشہادتین، ابو قتادہ، عمار یا سر، قیس بن سعد بن عبادہ، عبداللہ بن عباس، قثم بن عباس، حسنین، محمد بن حنفیہ، عبداللہ بن جعفر، اولاد عقیل اور کچھ بنی ہاشم کے نوجوان اور مہاجرین و انصار سے مشائخ بدر تھے۔

پس جب جنگ کی صفیں تیار ہو گئیں تو حضرت امیر المؤمنین علیہ السلام نے مسلم مجاشعی کو قرآن مجید دے کر میدان کی طرف

بھیجتا کہ لوگوں کو حکم قرآن کی طرف دعوت دے، بصریوں نے مسلم کو تیروں کا نشانہ بنایا اور اسے شہید کر دیا تو لوگ مسلم کا جنازہ اٹھا کر حضرت کی خدمت میں لے آئے، اس کی والدہ اس واقعہ کے وقت موجود تھی اور اس نے اپنے بیٹے کے مرثیے میں یہ اشعار کہے۔

یارب ان مسلماً اتا ہم بمصحف ارسله مولا ہم:  
یتلو کتاب اللہ لا یخشا ہم  
وامہ قائمۃ تراہم  
فخضبوا برمۃ ظباہم

اے پروردگار مسلم ان کے پاس قرآن لے کر آیا اُسے ان کی طرف ان کے مولانا نے بھیجا تھا، اور وہ ان سے خوف کھائے بغیر کتاب خدا کی تلاوت کرتا تھا اور اس کی ماں کھڑے ہو کر انہیں دیکھ رہی تھی، پس انہوں نے اس کے خون سے اپنی تلواروں کی دھاروں سے رنگا۔

امیر المؤمنین علیہ السلام نے حکم دیا کہ تم میں سے کوئی شخص جنگ کی ابتداء نہ کرے، اور تیر و نیزہ نہ چلائے، مجبوراً آپ کے اصحاب منتظر تھے کہ کیا ہوتا ہے، اچانک عبد اللہ بن بدیل بن ورقا خزاعی میمنہ لشکر سے اپنے بھائی کا جنازہ لے کر آیا جسے بصریوں نے قتل کر دیا تھا اور میسرہ لشکر سے بھی ایک شخص کو اٹھالائے کہ جو بصریوں کے تیر سے مارا گیا تھا اور عمار یا سر بھی دونوں صفوں کے درمیان تشریف لے گئے اور لوگوں کو وعظ و نصیحت کی تا کہ وہ شاید گمراہیوں سے منہ پھیر لیں تو ان پر بھی انہوں نے تیر برسائے۔

پس عمار واپس گئے اور کہنے لگے اے علیؑ آپ کس چیز کے منتظر ہیں، یہ لشکر جنگ و جدال کے علاوہ اور کوئی مقصد نہیں رکھتا، امیر المؤمنین علیہ السلام بغیر ہتھیار لگائے اپنی صف لشکر سے باہر نکلے اور اس وقت آپؑ سرکار رسالت کے دلدل پر سوار تھے، آپؑ نے زبیر کو پکارا، زبیر ہتھیاروں میں غرق حضرت کے پاس آیا، عائشہ زبیر کے حضرت امیرؑ کے پاس جانے سے خوفزدہ ہوئی اور کہنے لگی میری بہن اسماء بیوہ ہو گئی، تو لوگوں نے اس کو بتایا کہ گھبراؤ نہیں امیر المؤمنین ہتھیار کے بغیر ہیں، تب عائشہ کو اطمینان ہوا۔

خلاصہ یہ کہ حضرت نے زبیر سے فرمایا کہ تو کس لیے مجھ سے جنگ کرنے آیا ہے، کہنے لگا عثمان کے خون کا مطالبہ کرنے کے لیے، آپؑ نے فرمایا ہم میں سے خدا اس کو قتل کرے جو خون عثمان میں شریک تھا، ہاں اے زبیر تجھے وہ دن یاد ہے جب تو نے رسول خدا سے ملاقات کی اور آپؑ گدھے پر سوار تھے، جب آنحضرتؐ نے مجھے دیکھا تو بسم فرمایا اور مجھ کو سلام کیا، اور تو بھی ہنسا، اور کہا اے رسول خداؐ علیؑ اپنے تکبر سے دستبردار نہیں ہوتا۔

آپؑ نے فرمایا علیؑ میں تکبر نہیں ہے، کیا تو اس سے محبت کرتا ہے، تو نے کہا خدا کی قسم میں اسے دوست رکھتا ہوں، تو آپؑ نے فرمایا خدا کی قسم تو از روئے ظلم اس سے جنگ کرے گا۔

زبیر نے جب یہ حدیث سنی تو کہنے لگا استغفر اللہ میں اس حدیث کو بھول چکا تھا، اگر مجھے یاد ہوتی تو آپؑ سے جنگ کرنے

کے لیے نہ آتا۔ اب میں کیا کروں، کام ہو چکا ہے دونوں لشکر ایک دوسرے کے مقابلہ میں صف بستہ ہیں اور اب میدان جنگ سے میرا نکل جانا میرے لیے ننگ و عار ہے، آپؐ نے فرمایا ننگ و عار جہنم کی آگ سے بہتر ہے پس زیر واپس چلا گیا اور اپنے بیٹے عبد اللہ سے کہنے لگا مجھے علیؑ نے ایسی بات یاد دلائی ہے کہ جسے میں بھول چکا تھا، لہذا میں اس سے جنگ کرنے سے دست بردار ہو گیا ہوں، اس کا بیٹا کہنے لگا خدا کی قسم یہ بات نہیں، بلکہ تو اولاد عبدالمطلب کی تلواروں سے ڈر گیا ہے، اور اس میں تو حق بجانب ہے، چونکہ وہ بڑی بھی ہیں اور تیز بھی کہ جنہیں بہادر نوجوان نے اٹھا رکھا ہے۔

زیر کہنے لگا خدا کی قسم یہ بات نہیں، مجھے کوئی خوف نہیں، بلکہ میں نے ننگ و عار کو جہنم کی آگ پر ترجیح دی ہے، تب کہنے لگا اے بیٹا کیا بزدل انسان یہ کام کر سکتا ہے جو میں نے کیا ہے، پس اس وقت وہ جنگ سے منہ پھیر کر وادی السباع کی طرف چل دیا، اور اس وادی میں اخف بن قیس بنی تمیم کے ایک گروہ کے ساتھ علیجہرگی اختیار کئے ہوئے موجود تھا، اس کو ایک شخص نے بتایا کہ یہ زیر ہے وہ کہنے لگا مجھے زیر سے کیا سروکار، حالانکہ اس نے دو عظیم گروہوں کو آپس میں لڑا دیا اور خود سلامتی کا راستہ اختیار کر لیا۔

پس بنی تمیم کا ایک گروہ زیر کی طرف گیا اور عمرو بن جزموہان سے پہلے زیر کے قریب پہنچ گیا، اس نے دیکھا کہ زیر نماز پڑھنا چاہتا ہے جب زیر نماز میں مشغول ہوا تو عمرو نے اس پر تلوار چلائی اور اسے قتل کر دیا اور ایک قول ہے کہ اسے سوتے میں قتل کر دیا۔ اور پھر زیر کی انگوٹھی اور تلوار لے کر اور ایک قول ہے کہ اس کا سر نیزہ پر سوار کر کے حضرت امیر المومنین علیہ السلام کے پاس لے آیا، آپؑ نے زیر کی تلوار ہاتھ پر اٹھائی اور فرمایا ”سیف طالما فلی الکر ب عن وجر رسول“ اللہ یہ تلوار ہے کہ جس نے کئی ضربتیں رسول خداؐ کے چہرے سے دور کیں، زیر کوئی کمزور شخص نہیں تھا، لیکن یہ موت ہے اور برا بھڑانا ہے، اور صفیہ کے بیٹے کا قاتل جہنم کی آگ میں جائے گا، عمرو بن جرموز نے جب جہنم کی آگ کی بشارت سنی تو اس نے یہ اشعار کہے۔

اتیت	علیا	براس	الز	بیر
وقد	کنت	ارجوبه	الزلفۃ	
بالنار		قبل	العیان	
وبئس	بشارة	ذی	التحفۃ	لسیان
عندی		قتل	الزبیر	
وضرطته		بذی	الحجفة	

میں علیؑ کے پاس زیر کا سر لے کر آیا اور اس کے لانے سے مجھے قرب کی امید تھی تو علیؑ نے دیکھنے سے پہلے آگ کی بشارت دی اور تحفہ لانے والے کے لیے بری بشارت ہے، میرے نزدیک یہ دونوں چیزیں برابر ہیں، زیر کا قتل کرنا یا وادی ذی الحجفہ میں بکری کا پانا۔ زیر کی عمر قتل کے وقت پچھتر سال تھی، اور اس کی قبر وادی السباع میں ہے۔

اور طلحہ کو مروان بن الحکم نے اس کی رگ اکل (بازو کی ایک رگ ہے) پر تیر مارا، اس سے اتنا خون نکلا کہ وہ مر گیا اور بصرہ

میں دفن ہوا۔

بہر حال امیر المؤمنین علیہ السلام کے لشکر کا علم جنگ جمل میں آپؑ کے فرزند محمد کے پاس تھا اور محمد کو آپؑ نے حکم دیا کہ لشکر پر حملہ کرو، چونکہ محمد کے مقابل بصری تیر برسا رہے تھے تو محمد نے تاخیر کی اور منتظر تھے کہ تیروں کی بارش کم ہو تو حملہ کریں، حضرتؑ نے محمد سے فرمایا کہ تیروں کی بارش کے درمیان ہی حملہ کرو، کیونکہ موت کی ڈھال تیرے اوپر ہے، پس جناب محمد نے حملہ کیا، لیکن تیروں کے درمیان جا کر رک گیا، حضرتؑ ان کے پاس گئے اور تلوار کا دستہ انہیں مارا اور فرمایا تیری ماں کی کمزوری تجھے لاحق ہوئی ہے، پس آپؑ نے محمد سے علم لے کر زبردست حملہ کیا اور آپؑ کے لشکر نے بھی سخت حملہ کر دیا اور جس طرح تیز آندھی خس و خاشاک کو اڑاتی ہے وہ لشکر بصرہ کو اسی طرح اپنے آگے بانک رہے تھے، اور کعب بن سور قاضی اس دن قرآن کو حائل کئے ہوئے بنو ضبہ کے قبیلہ کے ساتھ عائشہ کے اونٹ کو گھیرے ہوئے تھا اور بنو ضبہ یہ رجز پڑھتے تھے۔

ہم بنو ضبہ ہیں اصحاب جمل، ہم موت کا مقابلہ کرتے ہیں، جب موت پڑاؤ ڈال دے اور موت ہمارے نزدیک شہد سے زیادہ میٹھی ہے، اور ستر ہاتھ بنو ضبہ کے اس جنگ میں اونٹ کی مہار کی وجہ سے کٹے اور جس کا ہاتھ کٹ جاتا اور وہ مہار کو چھوڑ دیتا تو دوسرا شخص مہار کو تھام لیتا اور جتنا بھی اس اونٹ کے پاؤں کاٹتے پھر بھی وہ اپنی جگہ پر کھڑا رہتا، یہاں تک کہ اس کا بدن ٹکڑے ٹکڑے کر دیا گیا، پھر کہیں وہ جا کر گرا، اس وقت بصریوں کو شکست ہوئی اور جنگ ختم ہو گئی۔

امیر المؤمنین علیہ السلام تشریف لائے اور حمیرا کے جمل پر سوئی مار کر فرمایا، کیا تجھے پیغمبرؐ نے حکم دیا تھا کہ مجھ سے جنگ کرنے کے بعد باہر آجانا، آیا تجھے یہ حکم نہیں دیا گیا تھا کہ گھر میں بیٹھنا اور باہر نہ نکلنا خدا کی قسم ان لوگوں نے انصاف نہیں کیا، اپنی عورتوں کو تو پردہ کے پیچھے چھپا رکھا ہے تجھے گھر سے باہر لے آئے ہیں۔

پس محمد عائشہ کے بھائی نے اپنی بہن کو جمل سے باہر نکالا، امیر المؤمنین علیہ السلام کے حکم سے عائشہ کو صفیہ بنت حارث بن ابوطلمحہ کے گھر لے گئے اور یہ واقعہ جمعرات کے دن دس جمادی الثانی ۱۳ ہجری بصرہ میں حریہ نامی مقام پر رونما ہوا، اور حضرت امیر المؤمنین علیہ السلام کے لشکر میں سے پانچ ہزار اور اہل بصرہ و اصحاب جمل میں سے ۱۳ تیرہ ہزار افراد مارے گئے، اور زید بن صوحان بھی جو ابدال میں شمار ہوتے تھے جنگ جمل میں شہید ہوئے، جب زمین پر گرے تو امیر المؤمنین علیہ السلام ان کے سر ہانے تشریف لائے اور فرمایا خدا تجھ پر رحمت نازل کرے، اے زید تیرا دنیاوی خرچ کم اور دینی مدد زیادہ تھی۔

اور کتاب کبیر میں ہے کہ زید اور ان کے دونوں بھائی سبحان خطیب اور صعصعہ جنگ جمل میں موجود تھے اور حضرت امیرؑ کا علم سبحان کے ہاتھ میں تھا، جب وہ شہید ہوا تو علم زید نے اٹھالیا اور جب زید شہید ہوئے تو صعصعہ نے علم اٹھالیا، اور صعصعہ نے معاویہ کے زمانہ میں کوفہ میں وفات پائی۔

پس حضرتؑ بصرہ میں داخل ہوئے اور خطبہ پڑھا کہ جس کے بعض فقرے یہ تھے۔

”اے عورت کا لشکر، اے چوپائے پیروی کرنے والے وہ بلبلیا اور چیچکا تو تم نے لیک کہا، اس کے پاؤں کٹ گئے تو تم

بھاگ کھڑے ہوئے، تمہارے اخلاق پتلے ہیں اور تمہارے اعمال و کردار منافقانہ ہیں، اور تمہارا دین ٹیڑھا پین اور پھوٹ ڈالنا ہے اور تمہارا پانی بہت نمکین اور کھاری ہے۔“

امیر المؤمنین علیہ السلام نے اپنے دوسرے خطبوں میں بھی کئی دفعہ اہل بصرہ کی مذمت کی ہے، خلاصہ یہ کہ آپؑ نے جنگ کے بعد عفو و صلح سے کام لیا اور حکم دیا کہ عائشہ کو راحت و آرام سے مدینہ کی طرف واپس کیا جائے اور عبداللہ بن زبیر و ولید بن عقبہ و اولاد عثمان اور دوسرے بنی امیہ کو معاف کر دیا اور ان سے درگزر فرمایا، اور حسنین علیہم السلام نے مروان بن الحکم کی سفارش کی تو آپ نے اس سے بھی درگزر فرمایا اور انہیں قتل ہونے سے محفوظ رکھا اور جنگ کا واقعہ طویل ہے یہ مختصر تو اس کا اجمالی خاکہ تھا۔ واللہ العالم

## جنگ صفین اور شہادت عمار وغیرہ کا اجمالی ذکر

جمہرات کے دن ماہ شوال ۳۲ ہجری میں امیر المؤمنین علیہ السلام نے معاویہ کے دفاع کے لیے صفین میں جانے کا ارادہ فرمایا، اور ابو مسعود عقبہ بن عامر انصاری کو کوفہ میں اپنی جگہ پر چھوڑا اور مدائن و انبار کے راستہ سے کوچ کر کے مقام رقبہ میں پہنچے، حضرتؑ کے لیے ایک پل بنایا گیا کہ جسے آپؑ نے عبور فرمایا اور آپؑ کے لشکر کی تعداد نوے ہزار تھی، اور ادھر سے معاویہ پچاس ہزار کو آپؑ سے لڑنے کے لیے لے کر صفین میں آیا اور اس سے پہلے کہ امیر المؤمنین علیہ السلام وہاں پہنچتے معاویہ نے پیش دستی کی اور فرات کے گھاٹ پر قبضہ کر لیا اور ابوالاعور سلمیٰ کو چالیس ہزار کے لشکر کے ساتھ گھاٹ پر موکل کر دیا۔

جب امیر المؤمنین علیہ السلام صفین میں پہنچے تو پانی آپؑ پر بند کر دیا گیا، آپؑ کے اصحاب پر پیاس کا غلبہ ہوا عمر و عاص نے معاویہ سے کہا چھوڑو علی اور ان کے اصحاب کو پانی لینے دو، ورنہ اہل عراق اپنی تیز دھارتلواریوں کے ساتھ ہمارا قصد کر دیں گے، وہ کہنے لگا نہیں خدا کی قسم انہیں پیاس میں مرنا ہوگا جس طرح عثمان پیاسا دنیا سے گیا ہے۔ اور جب آپؑ کے اصحاب پر پیاس کا زیادہ اثر ہوا تو اشعث چار ہزار کے ساتھ گھاٹ کی طرف چلا اور مالک اشتر بھی چار ہزار افراد کے ساتھ اس کے پیچھے چلے اور امیر المؤمنین علیہ السلام باقی لشکر کے ساتھ مالک اشتر کے پیچھے ہوئے، اشعث نے معاویہ کے لشکر پر حملہ کر دیا اور آخر کار اسے گھاٹ سے دور کر دیا اور ان میں سے بہت سے افراد کو ہلاک و غرق کر دیا۔

چونکہ امیر المؤمنین علیہ السلام کا پورا لشکر حرکت میں آ گیا تھا کہ جس کے مقابلہ کی ہمت معاویہ میں نہ تھی، لہذا وہ اپنی جگہ سے ہٹ گیا، اور امیر المؤمنین علیہ السلام کا لشکر معاویہ کے لشکر والی جگہ پر جا پہنچا اور پانی پران کا قبضہ ہو گیا، معاویہ کو پیاس کا ڈر لگا اور حضرتؑ کی خدمت میں قاصد بھیجا اور پانی لینے کی اجازت چاہی، آپؑ نے ان کے لیے پانی کو مباح قرار دیا، اور حکم جاری کیا کہ کوئی شخص انہیں پانی لینے سے مانع نہ ہو۔

پہلا دن جب میدان صفین میں درود کو دو دن گزر گئے تو محرم الحرام کا چاند نظر آیا تو امیر المؤمنین نے معاویہ کے پاس پیغام



بھیجا اور اسے اتحاد دیکھ اور مسلمانوں کی جماعت میں داخل ہونے کی دعوت دی اور بہت سے خطوط کا رد و بدل ہوا اور آخر کار معاملہ یہاں تک پہنچا کہ محرم الحرام کے ختم ہونے کے بعد جنگ ہوگی، جب محرم کے دن ختم ہوئے اور ۳۰ ہجری صفر کی پہلی بدھوار کی صبح نمودار ہوئی تو لشکر عراق شام کے لشکر کے مقابل صف آراء ہوا اور امیر المؤمنین علیہ السلام کے لشکر سے مالک اشتر باہر نکلے اور معاویہ کی طرف سے حبیب بن مسلم (سلمہ خ ل) فہری، اور اس دن بہت جنگ ہوئی اور طرفین سے کافی لوگ مارے گئے اور زخمی ہوئے۔

دوسرا دن! ہاشم بن عتبہ بن ابی وقاص مرقات سعد بن ابی وقاص کا بھتیجا لشکر عراق کی طرف سے مبارزت کے لیے نکلا اور لشکر شام کی طرف سے سفیان بن عوف معروف بہ ابوالاعور سلمی اس سے جنگ کرنے کے لیے نکلا اور اس دن جنگ ان دو افراد اور ان کے ساتھیوں کے درمیان ہوئی یہاں تک کہ دن ختم ہوا اور طرفین سے بہت سے لوگ مارے گئے۔

تیسرا دن! ابوالیقضان عمار یا سر رحمۃ اللہ علیہ اہل بدر میں سے مہاجرین و انصار کی ایک جماعت کے ساتھ جنگ کرنے کے لیے تیار ہوئے، اور معاویہ کے لشکر سے عمرو عاص اہل شام میں سے اپنے آدمیوں کے ساتھ ان سے جنگ کرنے کے لیے نکلا اور ظہر تک مسلسل جنگ ہوتی رہی، پھر جناب یاسر عمار نے سخت حملہ کیا اور عمر و کواس کی جگہ سے ہٹا دیا اور معاویہ کے لشکر تک پہنچ گئے، اور اہل شام کے لشکر کے بہت سے آدمی مارے گئے۔

چوتھا دن! محمد حنفیہ قبیلہ ہمدان کے جوان مردوں کے ساتھ باہر نکلے اور شامیوں کی طرف سے عبید اللہ بن عمر حمیر و نعم و خدام کے گروہ کے ساتھ محمد کے مقابلہ میں آیا اور عبید اللہ بن عمر کے معاویہ سے مل جانے کا سبب یہ تھا کہ جس وقت ابولولونے عمر کو قتل کر دیا اور ابو لولوا ایران کے علاقہ میں ہرمزان کا غلام تھا، تو عبید اللہ نے بلا وجہ ہی ہرمزان کو قتل کر دیا، اور کہنے لگا کہ مدینہ اور مدینہ کے علاوہ کسی جگہ کوئی ایرانی قتل کئے بغیر نہیں چھوڑوں گا، جب خلافت (ظاہری) امیر المؤمنین علیہ السلام تک پہنچی تو عبید اللہ اس ڈر کے مارے کہ کہیں حضرت علی علیہ السلام اسے ہرمزان کی وجہ سے قتل نہ کر دیں بھاگ کھڑا ہوا اور شام میں معاویہ سے جا ملا، یہاں تک کہ اس دن وہ محمد سے جنگ کرنے کے لیے نکلا اور اس کے اور محمد کے درمیان گھمسان کی جنگ ہوئی، عراقیوں کو فتح ہوئی اور عبید اللہ اس دن کے آخر میں بچ نکلا۔

پانچواں دن! عبداللہ بن عباس عازم جنگ ہوئے، معاویہ نے ولید بن عقبہ بن ابی معیط کو ان سے جنگ کرنے کے لیے بھیجا اور سخت لڑائی ہوئی اور ولید نے اولاد عبدالطلب کو سب و شتم کیا، اور وہ سخت دن تھا تاہم ابن عباس غالب رہے۔

چھٹا دن! سعید بن قیس ہمدانی ہمدان کے سردار نکلے اور معاویہ نے ذوالکلاع کو ان سے جنگ کے لیے بھیجا اور طرفین میں سخت جنگ ہوئی۔

ساتواں دن! قرعہ جنگ مالک اشتر نجفی کے نام نکلا، اور معاویہ کے لشکر سے حبیب بن سلمہ فہری عازم جنگ ہوا اور اس دن بھی سخت جنگ ہوئی۔

آٹھواں دن! حضرت امیر المؤمنین علیہ السلام عازم جنگ ہوئے جب کہ سفید عمامہ سر پر باندھے رسول خدا کے دلدل پر

سوار تھے اور لوگوں کو جہاد پر اکسارہے تھے اور انہیں آداب جنگ کی تعلیم فرما رہے تھے اور فرماتے تھے کہ بیشک تم اللہ کی نظر رحمت اور رسول خدا کے چچا زاد بھائی کے ساتھ ہو، بار بار حملہ کرنے کے عادی بنو اور بھاگ جانے کو قہقہہ سمجھو، کیونکہ یہ صدیوں تک کے لیے (یا آئندہ نسلوں کے لیے) ننگ و عار اور قیامت کے دن کے لیے جہنم کی آگ ہے اور اس سواد اعظم (کثرت لشکر) اور تنے ہوئے خیمے کو نظر میں رکھو، اس کے وسط میں مارو، کیونکہ شیطان اپنے راستے پر بیٹھا ہے اپنے بازو پھیلائے ہوئے ہے، اگلا پاؤں کو دجانے کے لیے آگے گئے ہوئے اور پچھلا پاؤں پیچھے ہٹنے کے لیے پیچھے کئے ہوئے ہے۔

پس صبر جمیل اختیار کرو یہاں تک کہ حق کے چہرہ سے پردہ ہٹ جائے اور تم ہی بلند تر ہو اور اللہ تمہارا ساتھی ہے اور تمہارے کردار تمہیں گھبراہٹ میں نہ ڈالیں۔

نواں دن! دوبارہ امیر المؤمنین علیہ السلام مبارزہ کے لیے نکلے اور سخت جنگ ہوئی اور اس دن عمار یا سردا شجاعت و مردانگی دیتے اور فرماتے تھے بیشک میں ایسی قوم کے چہرے دیکھ رہا ہوں کہ وہ لگا تار جنگ کرتے رہیں گے، یہاں تک کہ باطل کاروں کو شک ہونے لگے لگا کہ خدا کی قسم اگر وہ ہمیں شکست دے دیں، یہاں تک کہ وہ ہمیں جگر شہر کی کھجوروں کی شاخوں تک پہنچادیں، تب بھی ہم حق پر اور وہ باطل پر ہوں گے، پس عمار یا سر نے حملہ کیا اور نمایاں جنگ کی اور اپنی جگہ کی طرف پلٹ آئے اور پانی مانگا، بنی شیبان کی ایک عورت آپ کے لیے دودھ کا ایک پیالہ لے آئی، جب عمار نے دودھ کا پیالہ دیکھا تو اللہ اکبر کہا اور کہا آج کا دن وہ ہے کہ جس میں میں شہید ہوں گا اور اپنے دوستوں سے اس (آخرت کے) گھر میں ملاقات کروں گا۔

پس رجز پڑھا اور جنگ کی یہاں تک کہ ابوالہاویہ (ابوالعادیہ خ ل) عائلی اور ابو حواسکسی نے انہیں آخر دن میں شہید کر دیا، اور اس وقت آپ کی عمر ۹۳ سال تھی، عمار کی شہادت نے جناب امیر المؤمنین علیہ السلام پر بڑا اثر کیا اور خود آپ نے ان کی نماز جنازہ پڑھائی اور وہ صفین ہی میں دفن ہوئے۔ رضوان اللہ علیہ

اور کتاب مجالس المؤمنین میں ہے کہ جب عمار نے شربت شہادت نوش فرمایا تو امیر المؤمنین علیہ السلام ان کے سر ہانے بیٹھ گئے اور ان کا سراپنے زانو مبارک پر رکھا اور فرمایا،

ایہا	الموت	الذی	لست	تار	کی
ارحنی	فقد	افنییت	کل	خلیل	
وراک		بصیرا		اجہم	
کانک		تنحو نحوہم		بدلیل	

اے موت جو مجھے چھوڑنے والی نہیں ہے، مجھے راحت پہنچا، تو نے تو میرے سارے دوست فنا و برباد کر دیئے ہیں، میں تجھے ان کے متعلق با بصیرت سمجھتا ہوں کہ جن سے مجھے محبت ہے گویا تو کسی رہبر کے ذریعہ انہیں کا قصد کرتی ہے، پھر آپ نے اناللہ ونا الیہ راجعون کے کلمہ کے ساتھ زبان مبارک کھولی اور فرمایا جو شخص عمار کی وفات پر دل تنگ نہ ہو، اس کا مسلمانی میں کوئی حصہ نہیں، خداوند

عالم اس وقت عمار پر رحمت کرے جس وقت نیک و بد کے متعلق سوال کرے، جب کبھی میں نے رسول خدا کی خدمت میں تین اشخاص دیکھے تو چوتھے عمار ہوتے تھے اور اگر چار دیکھے تو پانچویں عمار ہوتے، عمار پر ایک مرتبہ بہشت واجب نہیں ہوئی، بلکہ وہ کئی مرتبہ اس کے مستحق قرار پائے ہیں، جنت عدن ان کے لیے تیار، مہیا اور خوشگور ہیں۔

جب انہوں نے عمار کو شہید کیا ہے تو حق عمار کے ساتھ تھا اور وہ حق کے مددگار تھے، جیسا کہ رسول خدا نے عمار کے متعلق فرمایا ”کہ حق عمار کے ساتھ گردش کرتا ہے جد ہر عمار گردش کرے“۔

اس کے بعد جناب علی علیہ السلام نے فرمایا عمار کو شہید کرنے والا، ان کو گالیاں دینے والا اور ان کے اسباب جنگ کو لوٹنے والا جہنم کی آگ میں معذب ہوگا، پھر آپ آگے بڑھے اور عمار کی نماز جنازہ پڑھائی اور انہیں اپنے دست مبارک سے دفن کیا۔ رحمۃ اللہ علیہ ورضوانہ

خلاصہ یہ کہ جب عمار کی شہادت ہوئی تو جناب امیر المؤمنین کے لشکر میں شورش و اضطراب پیدا ہوا، پس سعید بن قیس ہمدانی قبیلہ ہمدان کے ساتھ اور قیس بن سعید بن عبادہ انصاری قبیلہ انصار کے ساتھ اور ربیعہ وعدی بن حاتم قبیلہ طے کے ساتھ آگے بڑھے اور ان سب نے لشکر شام پر حملہ کر دیا اور قبیلہ ہمدان ان میں سے زیادہ تھے اور انہوں نے لشکر شام کے قدم اکھاڑ دیئے، یہاں تک کہ اسے معاویہ کی قیام گاہ تک پہنچا دیا۔

اور ایک روایت ہے کہ جب عمار شہید ہو گئے تو خزیمہ بن ثابت نے (جو ذوالشہادتین کے لقب سے مشہور تھے) ہتھیار اپنے بدن سے اتار ڈالے اور خزیمہ کے اندر جا کر غسل کیا، پھر تلوار نیام سے نکالی اور کہنے لگے کہ میں نے رسول خدا کو فرماتے سنا ہے کہ عمار کو باغی گروہ شہید کرے گا، پس وہ بزرگوار بھی جنگ کر کے شہید ہو گئے۔ رحمہ اللہ علیہ

اور جنگ صفین کے موقع پر امیر المؤمنین علیہ السلام نے مالک اشتر سے فرمایا کہ قاریان قرآن کے ساتھ مل کر اہل حمص و قنسرین سے جنگ کرنے کے لیے آگے بڑھو، مالک اشتر آگے بڑھے اور ان کے بہت سے لوگ قتل کئے اور مرقال نے بھی اس گیر و دار میں لشکر معاویہ کے ساتھ سخت جنگ کی اور ذوالکلاع اور طائفہ حمیر سے جنگ کے لیے تیار ہوئے اور ان کے علمبردار کو سترہ افراد سمیت قتل کیا اور اچانک ذوالکلاع کے لشکر پر حملہ کر دیا اور بہت سوں کو خاک ہلاکت میں پھینکا اور آخر کار شہادت نوش فرمایا، اور ادھر سے ذوالکلاع بھی مارا گیا اور مرقال کا علم ان کے بیٹے نے ہاتھ میں لیا اور وہ جنگ میں مشغول ہو گیا اور عمار و مرقال کی شہادت کے بعد صفوان و سعد خذیفہ بن الیمان کے بیٹے شہید ہوئے۔

اور عبداللہ بن حارث مالک اشتر کے بھائی بھی عبداللہ و عبدالرحمن بدیل بن ورقاء خزاعی کے بیٹوں اور قبیلہ خزاعہ کی ایک جماعت کے ساتھ شہید ہوئے اور معاویہ کے لشکر کے بہادروں میں سے ذوالکلاع کے علاوہ بھی بہت سے لوگ مارے گئے کہ جن میں سے عبید اللہ بن عمر بھی تھا، وہ حریث بن جاب جعفی یا ایک قول کی بناء پر مالک اشتر نخعی کے ہاتھ سے مارا گیا اور اس کی لاش زمین پر پڑی ہوئی تھی اور ایک فوجی نے اپنے خیمہ کی طناب میخ کے بجائے اس کے پاؤں سے باندھ رکھی تھی، اور عبید اللہ کی بیوی جو ہانی بن قبیسہ

شیبانی کی بیٹی تھی، اس کی لاش کی خواہاں ہوئی تو وہ اسے دے دی گئی۔

اور منقول ہے کہ جب ہاشم مرقال زخمی ہو کر زمین پر گرے تو جانکنی کے عالم میں ان کی نگاہ عبید اللہ بن عمر پر پڑی کہ وہ زمین پر پڑا تھا تو مرقال اسی حالت میں بڑی مشکل سے عبید اللہ کی طرف اپنے آپ کو کھینچ لائے اور اپنے آپ کو اس پر گرایا اور اس کا پستان دانتوں سے پکڑ لیا، یہاں تک کہ اسے تکلیف و درد محسوس ہوا اور وہ دنیا سے چل بسا۔

خلاصہ یہ کہ جب عمار و مرقال اور دوسرے کچھ امراء لشکر امیر المؤمنین علیہ السلام شہید ہو گئے تو آپ نے لوگوں کو جنگ کے لیے ابھارا اور قبیلہ ربیعہ سے فرمایا تم میری زرہ اور نیزہ ہو، پس جنگ کے لیے تیار ہو جاؤ تو دس ہزار یا اس سے زیادہ بہادروں نے اپنے آپ کو شہادت کے لیے پیش کیا۔

امیر المؤمنین علیہ السلام نچر پر سوار تھے اور ان سے آگے آگے جا رہے تھے اور فرماتے تھے کہ میں موت سے کس دن بھاگوں وہ دن جو مقدر نہیں کیا گیا یا وہ جو مقدر ہو چکا ہے، پس آپ نے حملہ کر دیا اور اس جماعت نے بھی ایک ہی دفعہ مل کر حملہ کیا اور معاویہ کے لشکر کی کوئی ہی صف ایسی ہوگی کہ جسے انہوں نے نہ الٹ دیا ہو، اور امیر المؤمنین علیہ السلام جس کسی کے قریب سے گزرتے اس پر ضرب کاری لگاتے اور اسے ہلاک کر دیتے، اسی طرح جنگ کرتے رہے یہاں تک کہ معاویہ کے خیمہ تک پہنچ گئے، امیر المؤمنین نے پکار کر کہا،

”اے معاویہ کیوں لوگوں کو مروا رہا ہے، میرے مقابلہ میں نکل آتا کہ ہم جنگ کر لیں اور ہم دونوں میں سے جو بھی مارا جائے حکومت دوسرے کے لیے مخصوص ہو جائے“۔

عمر و عاص نے معاویہ سے کہا کہ علیؑ نے تجھ سے انصاف کی بات کی ہے، معاویہ کہنے لگا، لیکن تو نے اس مشورہ میں انصاف نہیں کیا، کیونکہ تجھے معلوم ہے کہ علیؑ وہ شخص ہے کہ جو کوئی بھی اس کے مقابلہ میں آیا وہ پھر سلامتی کا منہ نہیں دیکھ سکتا، اس قسم کی باتیں ان دونوں کے درمیان ہوئیں، بالآخر معاویہ نے عمر و عاص کو قسم دی کہ وہ علیؑ سے جنگ کرنے کے لیے جائے، مجبوراً عمر و عاص بڑی ناپسندیدگی کے ساتھ آپ کے مقابلہ میں آیا۔

جیسے ہی امیر المؤمنین علیہ السلام نے اسے پہچانا تو تلوار بلند کی تاکہ اسے ضرب لگائیں، عمر نے مکاری کی اور اپنی شرمگاہ کھول دی، آنحضرتؐ نے اس بے حیا سے منہ پھیر لیا، عمر نے اسے غنیمت سمجھا اور بڑی تیزی کے ساتھ اپنے لشکر میں جا پہنچا اور امیر المؤمنین علیہ السلام کی تلوار سے بچ گیا۔

مورخین نے اس سے زیادہ شرح و بسط کے ساتھ عمر و کے آپ کے مقابلہ میں آنے اور بھاگ جانے کو نقل کیا ہے اور معاویہ و عمر و کے درمیان اس موقع پر کلمات لطیفہ رد و بدل ہوئے ہیں کہ جن کے ذکر کی یہاں گنجائش نہیں۔ خلاصہ یہ کہ جنگ صفین کی داستان طویل ہے اور اس جنگ میں لیلیۃ الہریہ میں حوشب ذوالظلم کا معاویہ کے لشکر سے مارا جانا وقوع پذیر ہوا، اور لیلیۃ الہریہ جمعہ کی رات تھی اور جنگ کے ہتھیار ختم ہو گئے، بالآخر دونوں لشکر ایک دوسرے سے بغل گیر ہو گئے اور ایک دوسرے کو مکے اور تھپڑ مارتے تھے اور

امیر المؤمنین نے پانچ سو تیس (۵۲۳) افراد کو بہادر لوگوں میں سے قتل کیا اور جس کو قتل کرتے نعرہ تکبیر بلند فرماتے اور اس رات آنے والے دن تک جنگ جاری رہی اور زیادہ گردوغبار کی وجہ سے فضا تاریک ہو چکی تھی اور نماز کے اوقات کا بھی پتہ نہیں چلتا تھا اور مالک اشتر نے نمایاں جنگ کی اور اس دن جو کہ جمعہ کا دن تھا قریب تھا کہ لشکر امیر المؤمنین علیہ السلام فتح حاصل کر لے کہ اہل شام کے بڑے بوڑھے فریاد اور چیخ و پکار کرنے لگے۔

”تمہیں خدا کی قسم عورتوں اور لڑکیوں کا خیال کرو وہ سب بیوہ اور یتیم ہو جائیں گی“۔ اور معاویہ نے عمرو عاص سے کہا کہ اب جو حیلہ و بہانہ تجھ سے ہو سکتا ہے، اسے بروئے کار لا، کیونکہ ہم تو تباہ ہو گئے ہیں اور اسے مصر کی حکومت اور گورنری کی خوشخبری دی۔ عمرو عاص نے جو کہ مکرو فریب کے خمیر سے گندھا ہوا تھا لشکر کو پکار کر کہا کہ اے لوگو جس کے پاس قرآن ہو وہ اسے نیزہ پر بلند کر دے، پس تقریباً پانچ سو قرآن نیزوں پر آگئے اور معاویہ کے لشکر سے فریاد بلند ہوئی کہ کتاب خدا ہمارے اور تمہارے درمیان ہے۔

نجاشی بن حارث نے اس واقعہ کے متعلق شعر کہے۔

فأصبح اهل الشام قد رفعوا القنا  
عليها كتاب الله خير قرآن  
ونادوا علياً يا بن عم محمد  
أما تتقي ان تهلك الثقلان

پس اہل شام نے صبح کے وقت اللہ کی کتاب نیزوں پر بلند کی جو کہ بہترین قرآن ہے اور انہوں نے علیؑ کو پکار کر کہا اے محمدؐ کے چچا زاد بھائی کیا آپ کو اس کا ڈر نہیں کہ دونوں گروہ ہلاک ہو جائیں گے۔ امیر المؤمنین علیہ السلام کے لشکر نے جب یہ مکاری دیکھی تو ان میں سے اکثر اس فریب میں آگئے اور صلح پر آمادہ ہو گئے اور حضرت علیؑ سے کہنے لگے، اے علیؑ معاویہ حق بات کہتا ہے، آپ کو اس نے کتاب خدا کی طرف بلایا ہے اس کی بات کو قبول کر لیجئے، اور اشعث بن قیس اس معاملہ میں زیادہ سخت تھا۔

امیر المؤمنین علیہ السلام نے فرمایا کہ ان کا یہ عمل مکرو فریب ہے وہ کہنے لگے ہمارے لیے یہ ممکن نہیں کہ ہمیں قرآن کی طرف بلایا جائے اور ہم اسے قبول نہ کریں، حضرت نے فرمایا تم پر وائے اور ہلاکت ہو میں ان سے اسی لیے تو جنگ کر رہا ہوں کہ قرآن کے احکام کو اپنائیں اور انہوں نے نافرمانی کی ہے اور کتاب خدا کو پھینک دیا ہے لہذا اپنے دشمنوں سے جنگ کرنے کے لیے آ جاؤ اور ان کے مکرو فریب میں نہ آؤ، کیونکہ معاویہ اور عمرو عاص و ابن ابی معیط و حبیب بن سلمہ اور بنی نابغہ دیندار اور اہل قرآن نہیں ہیں، میں انہیں تم سے بہتر جانتا ہوں اور کئی اس قسم کی باتیں کہی گئیں۔ اور امیر المؤمنین علیہ السلام نے ان بدبختوں کو جتنی نصیحت کی انہوں نے قبول نہ کیا۔

اور آخر کار اشعث بن قیس (لعین) اور اس کے ساتھیوں نے آپ کو دھمکی دی کہ ہم آپ کے ساتھ وہی کچھ کریں گے جو لوگوں نے عثمان کے ساتھ کیا ہے، یعنی آپ کو ذلت و خواری کے ساتھ قتل کر دیں گے اور مالک اشتر نخعی اور ان لوگوں کے درمیان بھی بہت سی باتیں رد و بدل ہوئیں، لیکن ان کا کوئی علاج نہ ہو سکا، مجبوراً امیر المؤمنین علیہ السلام نے فرمایا کہ میں کل تک تو امیر تھا، لیکن آج مامور ہو گیا ہوں اور کوئی شخص میرے حکم کی اطاعت نہیں کرتا۔

پس اشعث معاویہ کے پاس گیا اور اس سے کہا کہ تمہارا کیا ارادہ ہے، معاویہ نے کہا میں چاہتا ہوں کہ ہم تمہارے ساتھ مل کر قرآن کی پیروی کریں، ایک شخص کو تم انتخاب کرو اور ایک کا ہم انتخاب کریں گے اور ان دونوں سے ہم عہد و پیمانہ لیں گے کہ وہ قرآن کے مطابق عمل کریں اور ایک ایسے شخص کا انتخاب کریں کہ جو امت کا امیر و حاکم بن سکے، اشعث نے اس بات کو پسند کیا اور اشعث اور وہ لوگ جو خوارج کے رائے رکھتے تھے انہوں نے ابو موسیٰ اشعری کو منتخب کیا، امیر المؤمنین علیہ السلام نے فرمایا تم نے ابتداءً امر میں میری مخالفت کی ہے اب میری نافرمانی نہ کرو، میں ابو موسیٰ کو اس کام کے لیے پسند نہیں کرتا، اشعث اور اس کے ساتھی کہنے لگے تو ہم بھی اس کے علاوہ کسی کو نہیں چاہتے۔

حضرت نے فرمایا کہ وہ قابل و ثوق نہیں کہ وہ مجھ سے الگ ہو گیا ہے اور اس نے میرا ساتھ چھوڑ دیا ہے اور دوسرے بہت سے برے کام کیے ہیں لہذا عبداللہ بن عباس کو انتخاب کر لو، لیکن اشعث اور اس کے ساتھیوں نے قبول نہ کیا اور فرمایا اب ابن عباس کو قبول نہیں کرتے تو مالک اشتر کو منتخب کر لو، وہ کہنے لگے ہم ابو موسیٰ کے علاوہ کسی کو پسند نہیں کرتے، مجبوراً امیر المؤمنین علیہ السلام نے چارہ کار نہ ہونے کی بناء پر فرمایا جو کچھ چاہتے ہو کرو، پس انہوں نے کسی کو ابو موسیٰ کے پاس بھیجا اور تحکیم کے لیے بلایا اور ۸۳ ہجری و دمتہ الجندال میں حکمین نے ملاقات کی اور حکمین کی داستان اور عمرو عاص کا ابو موسیٰ کو دھوکہ دینا اور امیر المؤمنین علیہ السلام کی خلافت سے الگ قرار دینا اور معاویہ کا نصب کرنا مشہور ہے، اس مقام پر اس کے ذکر کی گنجائش نہیں۔

اہل تاریخ کے درمیان صفین میں قتل ہونے والوں کی تعداد میں اختلاف ہے، یحییٰ بن حصین کہتا ہے کہ جو لوگ ایک سو دس دن میں اندر صفین کے میدان میں جائیں سے مارے گئے ان کی تعداد ایک لاکھ دس ہزار ہے کہ جن میں سے بیس ہزار اہل عراق اور باقی اہل شام تھے، مسعودی کہتا ہے ایک لاکھ پچاس ہزار سوار خدام اور اتباع کے علاوہ مارے گئے، اور انکو ملا کر تین لاکھ اور اس کے علاوہ بھی کہا گیا ہے۔

اور آل ابوطالب میں سے جو اس جنگ میں شہید ہوئے ایک محمد بن جعفر بن ابی طالب تھے، جیسا کہ ابوالفرج نے کہا ہے کہ محمد اور عبید اللہ بن عمر ایک دوسرے کے مقابلہ میں آئے اور دست بگردن ہوئے اور طرفین سے ہر ایک کی مدد کے لیے لشکر آیا اور یہ دونوں ایک دوسرے کے گلے میں باہیں ڈالے مارے گئے اور مورخین کے ایک گروہ کا کہنا ہے کہ محمد اپنے بھائی عون کے ساتھ شوشر کے علاوہ میں رزفول کے مقام کے نزدیک شہید ہوئے۔ واللہ العالم

## جنگ نہروان کا مختصر ذکر

جب اہل شام نے عمرو عاص کے مکر و فریب کی وجہ سے قرآن نیزوں پر بلند کئے اور اشعث اور دوسرے خوارج جو حضرت امیر المومنین علیہ السلام کے لشکر میں تھے جنگ سے دستبردار ہو گئے اور نصب حکمین پر بنا رکھی اور واقعہ تحکیم کے بعد قوم کے اندر سخت قسم کی دشمنی اور بغض پیدا ہو گیا اس طرح کہ بھائی بھائی سے، بیٹا باپ پر تبراء کرتا تھا، اور امیر المومنین علیہ السلام نے دیکھا کہ اختلاف کلمہ اور تفاوت رائے حاصل ہو گیا ہے اور معاملات سلجھنے والے نہیں تو آپ نے کوچ کا حکم دیا، پس سارے کے سارے لوگ کوفہ میں واپس آ گئے اور ادھر سے معاویہ بھی اپنے لشکر کے ساتھ دمشق چلا گیا، امیر المومنین علیہ السلام کوفہ میں پہنچے ہی تھے کہ بارہ ہزار قاری وغیرہ حضرت علی علیہ السلام سے الگ ہو گئے، اور انہوں نے شبیب بن ربیع تمیمی کو اپنا امیر بنا لیا اور عبد اللہ بن کواءیشکری کو اپنا پیش نماز مقرر کیا اور مقام حروراء کی طرف جو کہ ایک بستی ہے کوفہ چھوڑ کر چلے گئے، اسی بناء پر انہیں حروراء کہتے ہیں۔

امیر المومنین علیہ السلام ان کی طرف گئے اور ان کے ساتھ مناظرے اور مباحثے کئے تو یہ دوبارہ کوفہ واپس آ گئے، لیکن آپؑ کی عداوت اور بغض کی راہ پر تھے، اور کبھی کبھی بعض جسارت آمیز باتیں بھی آں جناب سے کرتے تھے، ان میں سے ایک یہ ہے کہ آپؑ منبر پر تشریف فرما تھے کہ انہوں نے پکار کر کہا، یا علی جزعت من البیة و رضیت بالقضیة و قبلت الدنیا لاحکم الا للہ، اے علیؑ آپؑ مصیبت سے گھبرا گئے حکمین کے فیصلہ کو پسند کیا اور پستی و ذلت کو قبول کر لیا، نہیں ہے حکم و فیصلہ مگر اللہ کے لیے۔

حضرت نے ان کے جواب میں فرمایا کہ میں تمہارے بارے میں خدا کے حکم کا منتظر ہوں، وہ کہنے لگے آپؑ کی طرف اور ان لوگوں کی طرف جو آپ کے ساتھ ہیں یہ وحی کی گئی ہے کہ اگر تو نے شرک کیا تو خدا تیرے عمل کو ضبط و ضائع کر دے گا اور البتہ تو خسارہ اٹھانے والوں میں سے ہے۔

حضرت نے ان کے جواب میں یہ آیت تلاوت فرمائی کہ پس صبر کرو، بیشک خدا کا وعدہ حق ہے اور تجھے خفیف نہ بنا دیں وہ لوگ جو یقین نہیں رکھتے۔

خلاصہ یہ کہ خوارج میں سے چار ہزار افراد نے امیر المومنین علیہ السلام کے خلاف خروج کیا اور عبد اللہ بن وہب راسی کی بیعت کر لی اور مدائن کی طرف چلے گئے اور عبد اللہ بن جناب کو جو مدائن پر آپؑ کی طرف سے حاکم تھا شہید کر دیا اور اس کی بیوی کا جو کہ حاملہ تھی شکم چاک کر دیا اور بھی کئی عورتوں کو قتل کر دیا، اور امیر المومنین اس وقت پینتیس (۳۵) ہزار افراد کے ساتھ کوفہ سے نکلے اور بصرہ سے آپؑ کے گورنر عبد اللہ بن عباس نے بھی دس ہزار افراد آپؑ کی مدد کے لیے روانہ کئے کہ جن میں اخف بن قیس و حارثہ بن قدامہ سعری تھے، اور یہ ۷۳ ہجری کا واقعہ ہے، پس آنحضرتؐ نے انبار میں توقف فرمایا یہاں تک کہ آپؑ کا لشکر جمع ہو گیا، پھر آپؑ نے ان

کے سامنے خطبہ دیا اور انہیں معاویہ سے جنگ کرنے کی تحریص کی۔

آپؐ کے لشکر نے معاویہ سے جنگ کرنے سے پہلو تہی کی، اور کہنے لگے پہلے کو آپؐ کو خوارج سے جنگ کرنی چاہیے، مجبوراً حضرتؑ خوارج کے دفاع کے لیے نہروان کی طرف تشریف لے گئے اور پہلے اپنا قاصدان کے پاس بھیجا، ان بدبختوں نے آپؐ کے قاصد کو شہید کر دیا اور پیغام بھیجا کہ اگر آپؐ اس تحکیم سے جو قراردی ہے توبہ کر لیں تو ہم آپؐ کی اطاعت و بیعت میں داخل ہو جائیں گے ورنہ ہم سے علیحدہ ہو جائیے تاکہ ہم اپنے لیے کوئی امام منتخب کر لیں۔

حضرتؑ نے پیغام بھیجا کہ ہمارے بھائیوں کے قاتلوں کو ہمارے پاس بھیج دو، تاکہ ہم ان سے قصاص لیں اور میں تم سے جنگ کرنے سے دستبردار نہیں ہوں گا تا وقت یہ کہ میں اہل مغرب کی جنگ سے فارغ ہوں اور شاید ذات مقلب القلوب تمہیں گمراہی سے پھیر لے۔

انہوں نے آپؐ کے جواب میں پیغام بھیجا کہ ہم سب آپؐ کے اصحاب کے قاتل ہیں اور ان کے قتل میں شریک ہوئے ہیں، اس وقت امیر المؤمنین علیہ السلام نے اپنے اصحاب سے فرمایا خوارج سے جنگ کرنے کے لیے کوچ کرو، خدا کی قسم ان میں سے دس آدمی بچ نہیں سکیں گے اور تم میں سے دس آدمی شہید نہیں ہوں گے، اور تو اتر کے ساتھ حضرتؑ کے پاس یہ خبر پہنچی کہ خوارج نہر عبور کر چکے ہیں، لیکن حضرتؑ اس خبر کو قبول نہیں فرماتے تھے اور قسم کھا کر کہتے کہ انہوں نے نہر عبور نہیں کی اور نہ ہی کریں گے اور ان کی قتل گاہ رمیلہ میں نہر کے نچلے حصہ میں ہوگی۔

پس حضرتؑ اپنے لشکر کے ساتھ چل پڑے، یہاں تک کہ نہروان تک پہنچ گئے، جب وہاں پہنچے تو دیکھا کہ خوارج مقام رمیلہ میں نہر سے اس طرف پڑاؤ ڈالے ہوئے ہیں جس طرح کہ آپؐ فرماتے تھے، تب آپؐ نے فرمایا اللہ اکبر صدق رسول اللہ صلی اللہ علیہ وآلہ وسلم خدا بزرگ و برتر ہے، رسول اللہؐ نے سچ فرمایا تھا۔

پس دونوں لشکر ایک دوسرے کے مقابل صف بستہ ہو گئے، حضرتؑ آگے کھڑے ہوئے اور خوارج کو حکم دیا کہ وہ توبہ کر لیں اور آپؐ کی طرف پلٹ آئیں، انہوں نے انکار کیا اور آپؐ کے لشکر پر تیر برسانا شروع کر دیئے، تو اصحاب نے عرض کیا کہ خوارج ہم پر تیر برسا رہے ہیں۔

حضرتؑ نے فرمایا کہ تم جنگ سے باز رہو، یہاں تک کہ تین مرتبہ انہوں نے اس امر کو ظاہر کیا اور حضرتؑ ان سے فرماتے تھے کہ جنگ نہ کرو، بالآخر ایک شخص کو اٹھالائے کہ جو خوارج کے تیروں سے مارا گیا تھا، حضرتؑ نے فرمایا اللہ اکبر اب ان سے جنگ کرنا حلال و جائز ہے، پس آپؐ نے جنگ کا فرمان جاری کر دیا، اور فرمایا ان پر حملہ کر دو اور خوارج میں سے چند آدمی حضرتؑ امیر سے جنگ کرنے کے لیے میدان میں آئے کہ شاید وہ آپؐ کو شہید کر لیں اور جو بھی ان میں سے میدان میں آتا اور جڑ پڑھ کر حضرتؑ کو پکارتا تو حضرتؑ اس کے مقابلہ میں جا کر اسے فی النار والسقر کر دیتے، اور ابو ایوب انصاری نے زید بن حصین پر حملہ کیا اور اسے قتل کر دیا اور عبداللہ بن وہب اور حرقوس بن زہیر سعدی جو خوارج کے مہرے تھے وہ بھی مارے گئے۔ خلاصہ یہ کہ حضرتؑ علیؑ کے لشکر سے نو افراد



مارے گئے اور خوارج سے دس افراد سے زیادہ سلامت نہ رہے، جب جنگ ختم ہوئی تو حضرت امیر علیہ السلام نے فرمایا کہ خوارج کے مقتولین میں جا کر دیکھو کہ مخدج بن ذوالنہد یہ مارا گیا ہے یا نہیں، جتنا اسے لوگوں نے تلاش کیا وہ نہ ملا، آپؑ کچھ مقتولین کے پاس تشریف لائے اور فرمایا کہ ان کی لاشوں کو ایک دوسرے سے الگ کرو، پھر آپ نے ان کے درمیان میں سے ذوالنہد یہ کو تلاش کر لیا، اس وقت فرمایا اللہ اکبر میں نے محمد مصطفیٰؐ پر جھوٹ نہیں بولا۔

پس آپؑ نے پاؤں رکاب سے نکالا، نیچے اترے اور سجدہ شکر بجالائے، ذوالنہد یہ وہ شخص تھا کہ جس کا ہاتھ چھوٹا اور ہڈیوں کے بغیر تھا اور اس کے کندھے پر گوشت کا ایک لوتھڑا تھا جو عورتوں کے پستان کی مانند تھا، جب اسے ہلاتے تو وہ حرکت کرتا تھا اور اس پر سیاہ بال تھے، پھر آپ سوار ہو گئے اور خوارج کے کشتوں سے عبور فرما کر ارشاد فرمایا، بیشک تمہیں اس نے پچھاڑا ہے جس نے تمہیں دھوکہ دیا۔ عرض کیا گیا کس نے انہیں دھوکہ دیا ہے، فرمایا شیطان اور برے نفسوں نے، پس ہتھیار اور جانور جو خوارج کے لشکر میں تھے، انہیں جمع کر کے مسلمانوں پر تقسیم کر دیا، اور جو مال و متاع، غلام اور کنیزیں تھیں وہ ان کے مالکوں کو واپس کر دیں، پھر حضرتؑ نے خطبہ پڑھا اور فرمایا کہ خداوند عالم نے تمہاری مدد کی ہے، اب دشمن سے جنگ کرنے کے لیے تیار ہو جاؤ یعنی معاویہ سے جنگ کرنے کے لیے آمادہ ہو جاؤ۔

اشعث اور اس کے ساتھی کہنے لگے اے علیؑ ہماری تلواریں گند ہو گئی ہیں اور ترکش تیروں سے خالی ہو گئے ہیں، اور نیزوں کے پھل باقی نہیں رہے، ہمیں مہلت دیجئے کہ ہم تیاری کر لیں، پس حضرتؑ مقام تحلیہ میں تشریف لائے اور اسے لشکر گاہ قرار دیا، آپ کے اصحاب نے دھوکے پر بنا رکھی، دستہ دستہ ہو کر اپنے گھروں کو لوٹ گئے، یہاں تک کہ آپ کے ساتھ چند افراد کے علاوہ کوئی باقی نہ رہا، اور حرث بن راشد ناجی تین سو افراد کے ساتھ مرتد ہو گیا اور اس نے دین عیسائیت اختیار کر لیا۔ حضرت نے معقل بن قیس ریاحی کو ان سے جنگ کرنے کے لیے بھیجا، معقل نے سیف البحرین میں ان سے جنگ کی اور انہیں قتل کر کے ان کی عورتیں اور بچے قید کر لیے اور انہیں لے کر علاقہ ہواز کے ایک شہر میں پہنچا اور وہاں مصقلہ بن ہبیرہ شیبانی امیر المؤمنین علیہ السلام کی طرف سے عامل و حاکم تھا، قیدی عورتیں جب وہاں پہنچیں تو انہوں نے مصقلہ کو پکار کر کہا کہ ہم پر احسان کرو اور ہمیں قید سے رہا کر دو۔ مصقلہ نے انہیں تین لاکھ اور ایک روایت کے مطابق پانچ لاکھ درہم پر خرید کر کے آزاد کر دیا، اور اس رقم میں سے دو لاکھ سے زیادہ نہ دیئے اور پھر وہاں سے بھاگ کھڑا ہوا، اور معاویہ سے جا ملا، جب یہ اطلاع جناب امیرؑ کو پہنچی تو فرمایا کہ خدا مصقلہ کا برا کرے، اس نے کام تو سردار والا کیا تھا، لیکن غلام کی طرح بھاگ کھڑا ہوا اور واقعہ نہروان ۳۸ ہجری میں ہوا اور اسی سال حضرت علی بن حسین (امام زین العابدینؑ) کی ولادت باسعادت ہوئی۔

## محمد بن ابوبکر و مالک اشتر اور امیر المومنینؑ کی شہادت کا ذکر

۳۸ ہجری میں معاویہ نے عمرو عاص کو مصر کا گورنر بنا کر مصر کی طرف بھیجا اور اس کے ساتھ معاویہ بن خدیج و ابوالاعور سلمیٰ اور چار ہزار کاشکر تھا اور ادھر سے امیر المومنین علیہ السلام نے محمد بن ابی بکر کو مصر کا گورنر مقرر کیا اور مصر کی طرف اشارہ بھیجا، ان دونوں گورنروں نے جب مصر کی طرف حرکت کی تو منشاہ نامی جگہ میں ان کا آمنہ سامنا ہوا اور جنگ شروع ہو گئی، محمد کاشکر اس کی مدد سے دستبردار ہو گیا اور اس نے محمد کو تہا چھوڑ دیا، مجبوراً محمد شکست کھا کر شہر مصر کی ایک جگہ میں جا چھپے۔

عمرو عاص کے لشکر نے ان کی جگہ تلاش کر لی اور اس مکان کو گھیر لیا، محمد اپنے بچے کچھ ساتھیوں کے ساتھ اس مکان سے باہر نکل آئے، معاویہ بن خدیج اور عمرو عاص نے محمد کو پکڑ لیا اور کوم شریک نامی جگہ میں انہیں گدھے کی کھال میں ڈال کر آگ لگا کر جلا دیا۔ جب محمد اور ان کے ساتھیوں کی شہادت کی خبر معاویہ کو ملی تو اس نے اظہار مسرت کیا اور جب یہ اطلاع جناب امیر المومنین علیہ السلام تک پہنچی تو آپ بہت غمناک ہوئے اور فرمایا ہماری جزیع فزع اور حزن و ملال محمد بن ابوبکر کی شہادت پر معاویہ کی خوشی اور سرور کے برابر ہے، اور فرمایا جب سے میں نے اس جنگ میں قدم رکھا ہے یعنی معاویہ سے جنگ کرنے میں کسی شہید ہونے والے پر میں اس قدر محزون نہیں ہوا کہ جتنا محمد کے لیے محزون و مغموم ہوا ہوں، بیشک محمد میرا پروردہ تھا اور میں نے اسے بمنزلہ اولاد رکھا تھا اور وہ میرے ساتھ نیکی کرتا تھا۔

مولف کہتا ہے کہ مصر میں محمد کی جو قبر ہے جو کہ اس ولی صالح کے بدن کے بقیہ اجزاء کا مدفن یا ان کی قتل گاہ ہے آج کل متروک ہے اور اہل سنت کی عادت یہ ہے کہ جب اس کی قبر پر جاتے ہیں تو قبر کی طرف پشت کر کے فاتحہ اس کے باپ ابوبکر کے لیے پڑھتے ہیں (اور مشہور ضرب المثل کا یہ مورد ہے کہ خیر بجانہ صاحبش راہ مپیرد یعنی نیکی اپنے مالک کا گھر ڈھونڈ لیتی ہے) اور محمد کی شہادت سے پہلے چونکہ مصر کی حکومت سے محمد کی کمزوری ظاہر ہو چکی تھی، امیر المومنین علیہ السلام نے مالک اشتر نخعی کو ایک گروہ لشکر کے ساتھ مصر کی طرف بھیج دیا، جب معاویہ کو یہ خبر معلوم ہوئی تو اس نے عریش کے دہقان کو پیغام بھیجا کہ مالک اشتر کو زہر دے دے تو میں بیس سال تک تجھ سے خراج وصول نہیں کروں گا، جب مالک اشتر مقام عریش میں پہنچے تو وہاں دہقان (چوہدری) نے پوچھا کہ مالک اشتر کھانے اور پینے کی چیزوں میں کس کو زیادہ پسند کرتے ہیں لوگوں نے بتایا کہ شہد کو بہت پسند کرتے ہیں۔

پس وہ مردود دہقان کچھ زہر آلود شہد مالک اشتر کے پاس بطور ہدیہ لے آیا اور کچھ اوصاف و فوائد اس شہد کے بیان کئے، مالک نے اس زہر آلود شہد کا شربت نوش فرمایا اور وہ اس دن روزہ سے تھے اور ابھی شہد (زہر آلود) ان کے شکم میں اترا بھی نہیں تھا کہ ان کی رحلت ہو گئی۔ رضوان اللہ علیہ

اور بعض کہتے ہیں کہ ان کی شہادت مقام قلزم میں ہوئی اور نافع عثمان کے غلام نے انہیں زہر کھلایا اور جب مالک اشتر کی خبر

شہادت معاویہ کو پہنچی تو وہ اتنا خوش ہوا کہ وہ پھولا نہ سماتا تھا اور وسیع دنیا اس پر خوشی کی وجہ سے تنگ ہو گئی تھی اور کہنے لگا بیشک خدا کا لشکر شہد میں سے بھی ہے۔

اور جب ان کی شہادت کی خبر جب امیر المؤمنین علیہ السلام کو ملی تو آپ کو بہت ہی افسوس ہوا اور آپ زیادہ اندوہناک ہوئے اور آپ کا دل ٹوٹ گیا اور کئی کلمات آپ نے مالک اشتر کی مدح میں فرمائے، انہیں میں سے یہ فرمایا ”لقد کان لی کما کنت الرسول اللہ“، یعنی مالک اشتر میرے لیے اس طرح تھا جس طرح میں رسول اللہ کے لیے تھا اور یہ بھی فرمایا خدا مالک پر رحم کرے وہ کس قدر عظیم تھا، مالک اگر اسے پتھر سے تشبیہ دی جائے تو وہ سخت تھا، اور اگر پہاڑ ہو تو بہت بڑا پہاڑ تھا، گویا اس نے مجھے ٹکڑے ٹکڑے کر دیا۔

اور جب آپ کے لشکر کے بڑے بڑے لوگ شہید ہو گئے اور آپ کے ساتھی باقی نہ رہے، مگر ایسے لوگ کہ جن میں سے اکثر بے وفا تھے، اور ایک گروہ خوارج کے طور طریقوں کا اور کچھ نفاق کی چال چلنے والے تو اب آپ کے لیے معاویہ سے جنگ کرنا آسان نہیں تھا، جب کہ آپ نے انہیں جہاد کے لیے پکارا تو انہوں نے قبول نہ کیا اور کئی عذر پیش کئے تو آپ ان کی نافرمانی اور نفاق سے بہت دل تنگ ہوئے اور درد و تکلیف اور غم و غصہ آپ کے دل میں پیدا ہو گیا، جیسا کہ آپ کے بعض خطبے اس امر کی گواہی دیتے ہیں، مجبوراً آپؑ برہا خدا سے موت کی آرزو کرتے اور کئی مرتبہ ابن ملجم کے ہاتھ سے اپنی شہادت کی خبر دیتے، یہاں تک کہ ۴۰ ہجری آپہنچا۔

تو خوارج کا ایک گروہ مکہ میں ایک دوسرے کے ساتھ اکٹھا ہوا اور جنگ نہروان کے متعلق مذاکرہ کیا اور نہروان میں مارے جانے والوں پر گریہ کیا اور ان میں سے تین افراد نے ایک دوسرے سے معاہدہ کیا کہ ایک ہی رات میں جناب امیر المؤمنین علیہ السلام و معاویہ اور عمرو عاص کو قتل کر دیں۔ عبدالرحمن بن ملجم نے امیر المؤمنین کو شہید کرنے کا ذمہ لیا اور برک نے معاویہ کو قتل کرنے کا اور زاذویہ نے عمرو عاص کو مارنے کا وعدہ ماہ رمضان کی انیسویں رات کے لیے کیا، پس ابن ملجم کوفہ کی طرف گیا اور باقی دونوں آدمی شام و مصر کی طرف روانہ ہوئے۔

جب ابن ملجم کوفہ میں پہنچا تو اس نے اپنا راز کسی کے سامنے ظاہر نہ کیا، ایک دن تیم الرباب کے ایک شخص کے گھر گیا تو اس کی ملاقات نظام بنت اخضر تیمتہ سے ہو گئی اور قظام وہ عورت تھی کہ جس کے باپ اور بھائی کو جناب امیر المؤمنین علیہ السلام نے جنگ نہروان میں قتل کیا تھا اور وہ انتہائی حسین و جمیل تھی، ابن ملجم نے اس کی خواستگاری کی تو وہ کہنے لگی میرا حق مہرتین ہزار درہم ایک غلام ایک کنیز اور علی بن ابی طالب کا قتل ہے۔

ابن ملجم نے کہا جو کچھ تو نے کہا وہ قبول ہے سوائے علیؑ کے قتل کرنے کے، کیونکہ مجھے اس پر قدرت نہیں ہو سکے گی، وہ کہنے لگی جب علیؑ کسی کام میں مشغول ہوں اور تجھ سے غافل ہوں تو اچانک اس پر تلوار چلا دے، اور دھوکہ سے اسے قتل کر دے، پس اگر تو نے اس کو قتل کر لیا تو میرے دل کو شفا دی اور اپنے لیے میرے ساتھ عیش و عشرت مہیا کر لیا، اور اگر تو مارا گیا تو آخرت میں جو کچھ ثواب تجھے ملیں گے وہ دنیا سے بہتر ہیں، ابن ملجم کہنے لگا خدا کی قسم میں تو اس شہر میں آیا ہی علیؑ کو قتل کرنے کے لیے ہوں۔

پس نظام نے وردان بن مجالد کو جو اس کے قبیلہ میں سے تھا، ابن ماجم کی مدد کے لیے بلا یا، اور ابن ماجم نے شیبہ بن بکیرہ خارجی کو بھی اپنے ساتھ ملا لیا اور انیسویں شب کا انتظار کرنے لگے، یہاں تک کہ وہ رات آگئی اور وہ تینوں لعین اسی مقصد سے مسجد کوفہ میں آئے، اس ملعونہ نے چند ریشمی بنی ہوئی پٹیاں ان کے سینوں میں باندھیں اور زہر میں بچھی ہوئی تلواریں ان کے ہاتھوں میں دین وہ انہیں جمایل کر کے اس دروازے کے قریب آ کر بیٹھ گئے کہ جس دروازے سے جناب امیر المؤمنین علیہ السلام مسجد میں داخل ہوتے تھے، اور اس سے پہلے وہ اپنا راز اشعث بن قیس خارجی سے بھی کہہ چکے تھے اور وہ لعین بھی اس امر میں ان سے متفق ہو چکا تھا، اور ان کی مدد کے لیے مسجد میں آیا ہوا تھا اور وہ رات حجر بن عدی رحمۃ اللہ علیہ نے مسجد میں ہی گزاری تھی، اچانک انہوں نے سنا کہ اشعث کہہ رہا ہے اے ابن ماجم جلدی کرو اور اپنی حاجت پوری کر، کیونکہ صبح نزدیک ہے ورنہ رسوا ہو جاؤ گے۔

جب حجر نے یہ بات سنی تو ان کا مقصد سمجھ گئے اور اشعث سے کہا اے کانے ملعون علیٰ کوشہید کرنے کا ارادہ رکھتا ہے، یہ کہہ کر جلدی سے امیر المؤمنین علیہ السلام کے دولت کدہ کی طرف چل دیئے تاکہ آنحضرتؐ کو خبر دیں کہ وہ اپنا بچاؤ کر لیں، قضائے کار آنحضرتؐ دوسرے راستے سے مسجد میں تشریف لائے تھے، جب حجر واپس آئے تو دیکھا کہ کام ہو چکا ہے اور لوگ کہہ رہے تھے ”قتل امیر المؤمنین علیہ السلام“ حضرت امیر شہید ہو گئے۔

اور ادھر سے جب امیر المؤمنین علیہ السلام مسجد میں داخل ہوئے اور آپ کی صدائے دلکش بلند ہوئی ”اے لوگو نماز کے لیے

تیار ہو جاؤ“۔

تو ابن ماجم اور اس کے ساتھیوں نے تلواریں کھینچ لیں اور آپؐ پر حملہ کر دیا اور کہنے لگے ”الحکم اللہ لک یا علی“ حکم اللہ کا ہے نہ تیرا اے علیؑ، پس شیبہ کی تلوار تو چوک گئی دروازے یا چھت پر لگی، لیکن ابن ماجم لعین کی تلوار آپؐ کے فرق مبارک پر جا لگی، آپؐ کا سر کھل گیا، اور آپؐ کی ریش مبارک سر کے خون سے خضاب ہو گئی، اور یہ واقعہ بدھ کی صبح انیس ماہ رمضان ۴۰ ہجری کو رونما ہوا اور آپؐ کی شہادت جمعہ کی رات اس ماہ کی اکیس تاریخ کو ہوئی۔ اور ہم نے کتاب منتهی الآمال میں آپؐ کے شہادت اور ابن ماجم لعین کا قتل ہونا اور امیر المؤمنین علیہ السلام کی اولاد اور دوسرے مطالب ذکر کئے ہیں، خواہشمند حضرات وہاں رجوع کریں۔ (مترجم کہتا ہے کہ چونکہ یہاں اختصار مقصود تھا، لہذا یہ ذکر نہیں ہوا کہ آپؐ کی شہادت حالت نماز میں ہوئی۔ ورنہ اکثر روایات میں یہی مذکور ہے)۔

## امام حسن مجتبیٰ سبط اکبر پیغمبر خدا کی خلافت کا ذکر

امیر المؤمنین علیہ السلام کی شہادت کے بعد لوگوں نے آپؐ کے فرزند اجمند حضرت امام حسن علیہ السلام کی بیعت کر لی اور آپؐ تقریباً چھ ماہ تک تخت خلافت پر مستقر رہے، اس کے بعد آپؐ نے معاویہ بن ابوسفیان سے صلح کر لی اس شرح کے ساتھ کہ کتاب منتهی الآمال میں مرقوم ہے اور ۴۱ ہجری ماہ ربیع الاول کے آخری پانچ دن باقی رہتے تھے کہ یہ واقعہ پیش آیا، اس کے بعد معاویہ کوفہ

میں داخل ہوا، امام حسن علیہ السلام مدینہ تشریف لے گئے اور ہمیشہ صبر کے گھونٹ پیتے رہے، اور اپنے گھر میں خانہ نشین اور امر پروردگار کے منتظر رہے، یہاں تک کہ جعدہ بنت اشعث نے آپ کو زہر سے شہید کر دیا، اور آپ چالیس دن تک بیمار رہے اور مسلسل زہر آپ کے وجود مبارک میں اثر کرتا رہا، یہاں تک کہ ماہ صفر ۵۰ ہجری میں آپ کی شہادت ہوئی اور جنت البقیع میں جناب عباس رسول خدا کے چچا کے گنبد میں دفن ہوئے اور آپ کی عمر مبارک مشہور قول کی بناء پر ستائیس (۴۷) سال ہے اور شیخ مفید نے اٹھائیس سال کہی ہے اور مسعودی نے مروج الذهب میں پچپن (۵۵) سال کہی ہے اور منتہی الآمال میں حضرت کے اور آپ کی اولاد کے حالات شرح و بسط سے بیان ہو چکے ہیں۔

## معاویہ بن ابوسفیان کی امارت اور اس کے ماں باپ کے مختصر حالات

جب امام حسن علیہ السلام نے معاویہ سے صلح کر لی تو معاویہ نے امت مسلمہ کی حکومت کی باگ ڈور اپنے ہاتھ میں لے لی اور انیس سال اور آٹھ ماہ اس کی حکومت نے طول کھینچا اور تقریباً چالیس سال اس نے حکومت کی ہے اور پندرہ رجب ساٹھ ہجری میں اس (۸۰) سال کی عمر میں اس نے دنیا سے کوچ کیا اور اسے شہر دمشق کے باب الصغیر میں دفن کیا گیا، معاویہ کی حکومت کے زمانہ میں ۴۱ ہجری میں معاویہ نے مغیرہ بن شعبہ کو حاکم کوفہ قرار دیا اور مغیرہ نے امیر المؤمنین علیہ السلام پر سب و شتم کا سلسلہ اسی سال شروع کیا اور عید الفطر ۴۳ ہجری میں عمرو عاص نے وفات پائی اور اس کی عمر نوے سال تھی، اس نے دس سال اور چار مہینے مصر میں حکومت کر کے وفات پائی اور ۴۵ ہجری میں حفصہ کی وفات ہوئی۔ اور کوفہ میں طاعون کی بیماری پھیلی، اور مغیرہ بن شعبہ والی کوفہ وہاں سے بھاگ کھڑا ہوا اسے بھی طاعون کی بیماری لاحق ہوئی اور وہ مر گیا، اور ۵۰ ہجری میں بقول مشہور امام حسن علیہ السلام کی شہادت ہوئی، اور ۵۱ ہجری میں حجر بن عدی کندی شہید ہوئے، اور ۵۲ ہجری میں ابو موسیٰ اشعری مرا اور ۵۳ ہجری میں زیاد بن ابیہ ہلاک ہوا۔ اور ۵۵ ہجری میں سعد بن ابی وقاص کی وفات ہوئی اور ۵۷ ہجری میں حضرت امام محمد باقر متولد ہوئے اور اسی سال حضرت عائشہ اور ابو ہریرہ کی وفات ہوئی اور ایک قول کی بناء پر اس کے بعد والے سال میں عائشہ نے وفات پائی اور ۵۹ ہجری میں جناب ام سلمہ اور سعید بن العاص امیر کوفہ اور جرول بن ایاس نے وفات پائی، جرول حطیہ شاعر کے نام سے مشہور تھا، اور حطیہ اسم تصغیر مذمت کرنے والا چھوٹے قد کے مرد کو کہتے ہیں اور یہ لوگوں کی ہجو بہت زیادہ کرتا تھا، ایک روایت ہے کہ اس نے زبرقان بن بدر کی ہجو اس قول کے ساتھ کی ادع البکارہ لا تخصص فاقعد فانك انت الطاعم الکاسی مکارم اخلاق کو چھوڑو، تم ان کے مقصد کو پورا نہیں کر سکتے، پس بیٹھ جاؤ تم تو پس کھانے اور لباس پہننے والے ہو۔

اس نے عمر بن خطاب کے پاس اس کی شکایت کی تو عمر نے کہا کہ میں نہیں سمجھتا کہ اس نے تیری ہجو و مذمت کی ہو، کیا تو اس پر راضی نہیں کہ تو کھانا کھلانے اور لباس پہنانے والا ہو، پھر عمر نے حسان بن ثابت کو بلوا بھیجا اور اس سے اس بیت کے متعلق سوال کیا کہ کیا اس نے اس کی ہجو کی ہے۔

وہ کہنے لگا کہ ہجو تو نہیں کی، لیکن اس پر پائیمانہ کر دیا ہے پس عمر نے جروں کو قید کر دیا اور اس سے کہا کہ اے خبیث میں تمہیں مسلمانوں کی عزت و ناموس سے مشغول رکھوں گا، وہ قید میں رہا یہاں تک کہ عمرو بن عاص نے اس کی سفارش کی تو وہ قید سے رہا ہوا۔ اور اس کے اس کی موت کے وقت کے لطیفہ ہیں، جن کی نقل کی گنجائش نہیں اور ماہ رجب ۶۰ ہجری میں معاویہ مر گیا اور وہ بنی امیہ کا پہلا خلیفہ (بادشاہ) تھا، اور مناسب ہے کہ ہم اس مختصر کتاب میں اختصار کے ساتھ معاویہ اور اس کے ماں باپ کا تذکرہ کریں۔

معاویہ کی ماں ہند بنتہ بن ربیعہ بن عبدالمطلب کی بیٹی تھی اور رسول خدا کی عداوت و دشمنی میں ہمیشہ کوشاں رہی وہ جنگ احد میں بھی موجود تھی اور یہ جرز پڑھتی تھی۔

نخن	بنات	طارق
غشی	علی	النارِق
ان	تقلبوا	عالق
اوتدبر	و	انفارق
فراق	غیر	دامق

ہم طارق کی بیٹیاں ہیں، گدوں پر چلتی ہیں، اگر تم آگے بڑھے تو تم سے گلے ملیں گی، اگر تم نے پشت پھیری تو تم سے الگ ہو جائیں گی، ایسے شخص کا الگ ہونا کہ جو آنکھ اٹھا کر بھی نہ دیکھے۔

اور کفار کو مسلمانوں سے جنگ کرنے پر ابھارتی اور تحریریں کرتی تھی اور ابن ابی الحدید اور بن عبد ربہ سے منقول ہے وہ کہتے ہیں کہ ہندہ زنا کے ساتھ مہتم تھی، اور کتب توراتیخ سے نقل ہوا ہے کہ وہ مشہور بدکار عورتوں میں سے تھی، اور ہشام بن سائب کلبی نسابہ سے منقول ہے کہ جب وحشی غلام جبر بن مطعم نے جناب حمزہ سید الشہد اکو جنگ احد میں شہید کیا تو ہندہ جناب حمزہ کی لاش پر آئی اور حضرت کا جگر نکالا اور اپنے منہ میں رکھ لیا، خدا کی قدرت سے وہ سخت ہو گیا اور اس کے دانت اس میں اثر نہ کر سکے، پس اس نے حضرت کے جسم اطہر کا مثلہ کیا اور ان کٹے ہوئے اعضاء کو تانگے میں پرو دیا اور ہار بنا کر گلے میں ڈالا، قریش کی عورت نے اس کی اقتدا کی اور باقی شہدا سے یہی سلوک کیا، اور یہ کام رسول خدا پر انتہائی گراں گزرا اور جگر خراش ثابت ہوا (لہذا) آپ نے ہندہ کا خون ہدر (رایگاں) قرار دیا۔

یہی حالت رہی یہاں تک کہ فتح مکہ کے سال جب ابوسفیان نے اضطراری حالت میں اپنے منافقانہ اسلام کا اظہار کیا تو ہند نے بھی اظہار اسلام کیا اور رسول خدا نے عمومی رحمت کی بناء پر قبول کر لیا اور معاف کر دیا۔

جب ہند نے باقی عورتوں کی عادت کے مطابق رسول خدا کی بیعت کی تو حضرت نے عورتوں کی بیعت کی ایک شرط زنا نہ کرنے کو بیان فرمایا تو ہند نے کہا ”وہل تنی الحرۃ“ کیا کوئی شریف عورت بھی زنا کرتی ہے، پیغمبر نے عمر کی طرف رخ کیا اور تبسم فرمایا۔ شاید کہنایہ تھا کہ اس پاکدامنی کے باوجود تعجب سے سوال کر رہی ہے کہ کیا آزاد و شریف عورتیں بھی زنا کرتی ہیں۔

خلاصہ یہ کہ ہند اسلام کے بعد بھی نفاق کے طریقہ پر قائم رہی، یہاں تک کہ عمر کی خلافت کے زمانہ میں اسی دن کے جس میں ابو قحافہ ابوبکر کے باپ نے وفات پائی اس نے بھی دوزخ کی طرف سامان سفر باندھا، اور جس دن سے اس نے حضرت حمزہ سید الشہد اکا جگر چمایا تھا اس کا لقب آکلۃ الاکباد (جگر چبانے والی) ہو گیا۔ اور یہ ننگ و عارتا دامن قیامت اس کی اولاد کے لیے دامن گیر ہو گیا۔

چنانچہ عقیلہ خدا رسالت و ہدایت رضیہ خدی نبوت و ولایت علیہ مکرمہ زینب بنت علی علیہا السلام نے اس خطبہ شریفہ میں یزید کے سامنے پڑھا، اس مطلب کی طرف اس فقرہ میں اشارہ فرمایا۔

و کیف یرتجی مراقبۃ من لفظ فواہ اکباد الذرکیاء

وبنت طمة من الدماء الشهداء

اور کس طرح نگہبانی کی امید اس شخص سے کی جاسکتی ہے کہ جس کے منہ نے پاکیزہ لوگوں کے جگر چھینکے اور جس کا گوشت شہدا کے خون سے اُگا۔

اور جاحظ جو علی الاعلان امیر المؤمنین علیہ السلام کا دشمن ہے رسالہ مفاخرہ میں بنی ہاشم و بنی امیہ میں کہتا ہے، اور ہند نے حمزہ کا جگر کھایا، پس جگروں کو چبانے والی بنی امیہ میں سے ہے، اور انہیں میں سے نفاق کی غار ہے اور انہیں میں سے وہ ہے جس نے چھڑی امام حسین کے دندان مبارک پر لگائی اور حکیم سنائی نے کیا خوب کہا ہے:

داستان پسر ہند مگر نہ شنیدی کہ ازو

وسہ کس او بہ پیسیر چہ رسید!

پدر ادر دندان پیسیر بشکست

مادر اور جگر عم پیسیر بمکید

برچنین تولعت نہ کنی شرمت باد

لعن اللہ یزید ا آل زیاد

اونبا حق داماد پیسیر بستاد

پسر او سر فرزند پیسیر برید

یہ تو حالات تھے ہند کے۔ باقی رہے ابوسفیان کے حالات تو اس کا نام ضحربن حرب بن اُمیہ ہے اور اس کی ماں صفیہ بنت مزن الہلالیہ ہے اور یہ عام الفیل سے دس سال پہلے ہوا اور جب تک زندہ رہا رسول خدا کی عداوت اور آنحضرت کے خلاف جنگوں کو کھینچ لانے اور لشکروں کو چلانے میں کوشاں رہا اور قبیلہ قریش میں کوئی فتنہ بپا نہیں ہوا، مگر یہ کہ اس کا اس میں قدم راسخ اور سعی بلیغ تھی یہاں تک کہ فتح مکہ کے سال مجبوراً قرآن اسلام لایا، اور منافقت کی زندگی بسر کرتا رہا۔

اور منقول ہے کہ طائف میں ملازم رکاب رسالت مآب تھا کہ اس کی ایک آنکھ تیر کے زخم سے نابینا ہو گئی اور اس کی دوسری آنکھ یرموک میں جاتی رہی، پھر وہ مکمل اندھا ہو گیا اور جنگ ہوازن میں جب مولفۃ القلوب کو عطیات بخشے گئے اور سوانٹ اور چالیس اوقیہ (ایک وزن ہے) چاندی اس کے حصہ میں آئی اور اس کے بیٹے یزید اور معاویہ کو بھی اسی قسم کی بخشش دی گئی اور اس کا ایک بیٹا حنظلہ کہ جس کے نام سے اس کی کنیت تھی جنگ بدر میں امیر المؤمنین علیہ السلام کے ہاتھ سے مارا گیا اور اپنے باپ بھائی اور دوسرے اقرباء کے لیے دوزخ کی طرف جانے کا مقدمہ بنا اور ابوسفیان کی اولاد معاویہ، عمر، عقبہ، ضحربہ، ہندہ رملہ، آمنہ، اُم حبیبہ، جویریہ، ام الحکم، حنظلہ، زیاد (یہ معاویہ کے ملحق کرنے سے ہوا) یزید، رملۃ الصغریٰ اور میمونہ تھی۔

اور ابوسفیان ۳۰ ہجری میں مر ا اور اس وقت اس کی عمر بیاسی (۸۲) سال تھی اور مسلمانوں اور کفار کے درمیان جس زمانہ میں ایک دوسرے کی ہجو ہوتی تھی تو حسان بن ثابت نے ابوسفیان کی ہجو میں بہت سے اشعار کہے تھے ان میں سے اس کی ہجو میں ایک شعر یہ ہے:

عضضت باہر من ابیک و خالہ  
وعضت بنو البحار بالسکر الرطب

تو نے اپنے باپ اور اس کے ماموں کا عضو تناسل کا ٹا (دانتوں سے) اور بنو بحار نے تو تازہ گئے کھائے اور یہ اشعار بھی ہجو

میں کہے:

ولست من الا معشر الا کرامین  
ولا عبد شمس و نوفل  
ولیس ابوک بساقي الحجیج  
فاقعد علی الحساب الارذل  
ولکن ہجین منوط بہم  
کہا نوطت حلقہ المحمل

تو شریف گروہ میں سے نہیں ہے اور نہ عبد شمس اور نوفل کی اولاد ہے، اور نہ ہی تیرا باپ حاجیوں کو پانی پلانے والا تھا، پس پست ترین حسب و نسب پر بیٹھ جا، لیکن تو تو کمینہ شخص ہے جسے ان لوگوں سے لٹکا دیا گیا ہے جس طرح محمل کا حلقہ لٹکا یا جاتا ہے، اور یہ



اشعار اس کے جث مولد اور فساد نسب میں صریح ہیں، کیونکہ اس کی عبدالمطلب سے نفی کی ہے اور ان سے چمٹایا ہوا شمار کیا ہے اور ابو سفیان کا نفاق اور خاندان رسالت سے دشمنی و عداوت اس سے زیادہ واضح ہے کہ اس کو تحریر میں لائے جائے اور اس سے زیادہ روشن ہے کہ اس کا انکار ہو سکے۔

اور قرآن مجید کی نص آیت روایا میں اس پر لعنت کرنے کی شاہد ہے، کیونکہ حقیقت میں شجرہ ملعونہ کی جڑ وہی ہے اسے مورخین عامہ نے اپنی کتب میں مثبت و ضبط کیا ہے، اور معتضد عباسی کے فرمان میں اشارہ موجود ہے کہ جب عثمان کی خلافت کے معاملہ کے مستقر اور پختہ ہو جانے کے بعد عثمان اپنے گھر میں گیا تو گروہ بنی امیہ خوشی و شادمانی کے ساتھ اس کے گرد جمع ہو گیا، اور گھر کے دروازوں کو بیگانوں کے لیے بند کر دیا گیا تو اس وقت ابوسفیان کی آواز بلند ہوئی کہ بنی امیہ کے علاوہ تو کوئی شخص نہیں ہے، انہوں نے کہا نہیں، تو ابوسفیان کہنے لگا اے بنی امیہ اچک لو خلافت کو، جس طرح کھیل کے میدان میں گیند کو ایک دوسرے سے اچک لیتے ہیں، پس قسم ہے اس کی کہ جس کی قسم ابوسفیان کھایا کرتا ہے، نہ کوئی عذاب ہے نہ حساب، نہ کوئی جنت ہے نہ جہنم، نہ دوبارہ اٹھنا ہے اور نہ قیامت ہے۔

جب عثمان نے یہ کلمات سنے تو وہ ڈرا کہ کہیں مسلمان نہ سن لیں اور فتنہ و فساد کھڑا ہو جائے، لہذا کہنے لگا کہ اسے اس محفل سے باہر نکال دو۔

اور اخبار مشہورہ میں سے ہے کہ جسے بہتی اور زنجشری نے روایت کیا ہے اور ابن ابی الحدید نے بھی نقل کیا ہے کہ معتضد عباسی کے حکم نامہ میں ثقافت سے روایت ہے کہ ایک دن ابوسفیان گدھے پر سوار تھا اور معاویہ اس کی لگام پکڑے ہوئے تھا اور یزید (ابن سفیان) اسے پیچھے سے ہانک رہا تھا کہ پیغمبر اکرمؐ نے فرمایا "لعن اللہ الراکب والقائد والسائق" خدا لعنت کرے سوار پر آگے سے کھینچنے والے اور پیچھے سے ہانکنے والے پر۔

اور یہ بھی روایت ہے کہ معاویہ کے مکان پر ایک جلسہ ہوا کہ جس میں عمرو عاص وعتبہ بن ابوسفیان اور مغیرہ بن شعبہ جمع تھے اور امام حسن علیہ السلام کو بلایا گیا جب آپ شریف لائے اور ہر ایک نے آپ کی شان میں جسارت کی پس اس سید جوانان جنت نے تکلم فرمایا اور معاویہ کو مخاطب قرار دیا اور اپنی گفتگو میں بیان فرمایا کہ رسول خداؐ نے سات مقامات پر ابوسفیان پر لعنت فرمائی اور ان سات مقامات کو بیان فرمایا۔ جو خواہاں ہو وہ شرح ابن ابی الحدید کی طرف رجوع کرے کہ جس میں کتاب مفارحات زبیر بن بکار سے نقل کیا گیا ہے۔

خلاصہ یہ کہ ابوسفیان کے حالات منصف مزاج تتبع کرنے والے پر ظاہر ہیں اگرچہ اہل سنت کو اپنے اس قول کی وجہ سے تمام صحابہ عادل ہیں ملتزم ہونا پڑے گا کہ رسول خداؐ کی دشمنی اور ہمیشہ کا نفاق اور عباسی سے کہنا کہ تیرے کھینچنے کا ملک بہت بڑا ہو گیا اور اُحد پہاڑ کے موڑ پر کھڑے ہو کر ابوسفیان کا عصا پکڑنے والے سے کہنا کہ یہاں ہم نے محمدؐ پر تیرے برسائے اور اس کے اصحاب کو قتل کیا تھا، اور اس کا فتح مکہ کے موقع پر (جب کہ حضرت بلال نے پشت کعبہ پر اذان دی اور رسالت محمدیہؐ کی گواہی

دی) کہنا خدا نے عتبہ بن ربیعہ کو سعادت بخشی کہ اس نے یہ منظر نہیں دیکھا، اور باقی اس کے کفریات عدالت کے منافی نہیں اور عجیب اتفاق ہے کہ ابوسفیان رسول اکرم کے اور معاویہ امیر المؤمنین علیہ السلام کے اور یزید لعین سید الشہداء کے مد مقابل رہا ہے اور ہر ایک کی دشمنی اپنے مد مقابل کے لیے اتنی تھی جو احاطہ بیان میں نہیں آسکتی، اور حکیم سنائی نے کیا خوب کہا ہے (داستان پسر ہند مگر نشیدی - الخ)۔

اور باقی رہا معاویہ تو وہ ظاہراً تو ہند سے ابوسفیان کا بیٹا ہے، لیکن محققین نسب اسے ولد الزنا سمجھتے ہیں، راغب اصفہانی نے محاصرات میں کہا ہے اور ابن ابی الحدید نے زحشری کی ربیع الابرار سے نقل کیا ہے کہ وہ معاویہ کی نسبت چار اشخاص کی طرف سمجھتے ہیں، مسافر بن ابی عمرو، عمارہ بن ولید بن مغیرہ، عباس اور صباح جو عمارہ بن ولید کا گویا تھا اور ابوسفیان انتہائی بد صورت اور کوتاہ قد تھا، اور صباح جو ابوسفیان کا مز دور تھا خوب صورت جو ان تھا ہند اس پر فریفتہ ہو گئی اور اسے اپنی طرف بلا یا اور اس سے مل گئی اور علماء نسب نے کہا ہے کہ عتبہ بن ابوسفیان بھی صباح کا نطفہ ہے اور یہ بھی کہتے ہیں کہ ہند جب معاویہ کے ساتھ حاملہ تھی کہ اسے ناپسند کرتی تھی کہ اسے گھر میں جنے، وہ اجیا و پہاڑ کے پاس آئی اور وہاں اسے جنم دیا، یہی وجہ ہے کہ حسان مہاجات کے زمانہ میں معاویہ کی حالت کی طرف اشارہ کرتے ہوئے کہا ہے لَمَنْ الصَّبِي بِجَانِبِ الْبَطْحَاءِ، فِي التَّرَابِ مَلَقَى غَيْرِ ذِي مَهْدِيهِ۔ بطحاء کے پہلو میں مٹی میں پڑا ہوا بچہ کس کا ہے جس کے لیے گہوارہ نہیں ہے۔

آیۃ اللہ علامہ حلی نصر اللہ وجہ نے کلبی نسابہ سے جز علماء اہل سنت کے نزدیک ثقات میں سے ہے اور ابن رددز بہان نے بھی تقریر کی ہے کہ معاویہ چار افراد کا بیٹا تھا، عمارہ، مسافرا، ابوسفیان اور ایک اور شخص کہ جس کا نام اس نے نہیں لیا اور ہندہ معاویہ کی ماں جھنڈے والی عورتوں میں سے تھی اور سیاہ رنگ کے غلاموں سے میل جول میں اس کی شہوت و خواہش ہوتی تھی، جب کوئی سیاہ بچہ جنمی تو اسے مار ڈالتی اور حمامہ جو معاویہ کی دادیوں میں سے تھی سوق الحجاز میں اس کا جھنڈا لگا ہوتا تھا اور زنا کاری میں انتہا کو پہنچی ہوئی تھی اور اس سے ابوسفیان کا نسب بھی معلوم ہو جاتا ہے اور اس مقام پر مبسوط تشریح سبط بن جوزی نے تذکرہ میں کتاب کلبی سے امام حسن علیہ السلام کے اس کلام کے ذیل میں کی ہے کہ جس میں آپ نے معاویہ لعین سے فرمایا کہ تجھے اس بستر کا پتہ ہے جس میں تو پیدا ہوا۔

اور کتاب نوح الحق میں بھی ہے کہ فتح مکہ کے موقع پر جب رسول نے معاویہ کا خون ہد قرار دیا، اور اس کے بعد سرکار رسالت کی وفات سے پانچ مہینہ پہلے اضطراب آیا اور خود کو عباسی کے اوپر گرایا اور اسے اپنا سفارشی بنایا اور اظہار اسلام کیا اور عباسی کی سفارش سے ہی لکھنے کی اجازت چاہی اور کبھی کبھی حضرت کا کوئی خط لکھ لیتا تھا اور یہ جو اسے کاتبان وحی شمار کرتے ہیں یہ افتراء و بہتان ہے۔

خلاصہ یہ کہ جب ابو بکر نے لشکر تیار کیا اور اسے شام کی طرف بھیجا تو یزید بن ابوسفیان کو امیر لشکر قرار دیا اور معاویہ و ابوسفیان کو اس جھنڈے کے تحت مامور کیا، جب یزید لعین اپنے آباؤ اجداد سے جاملحق ہوا تو معاویہ کو امیر بنایا اور اسے شام کی حکومت دے

دی، اور ابوبکر کی خلافت کے بقیہ زمانہ میں اور عمر کی پوری خلافت میں اور عثمان کی تمام خلافت کے زمانہ میں وہ منصوب اور مستقل والی رہا اور بدعتوں کے ایجاد کرنے اور کسریٰ و قیصر کے طور و طریقوں کے زندہ کرنے اور تجبر و تختبر کے علامات کے اظہار میں اس نے اتنی کوشش کی کہ ایک دن عمر نے اس سے کہا کہ تو عرب کا کسریٰ ہے اور جب امیر المؤمنین تحت خلافت پر جلوہ افروز ہوئے تو معاویہ کو اس کے ظلم و طغیان اور فسق و عصیان کی بناء پر جو شہرہ آفاق تھا امارت پر برقرار نہ رکھا اور اس نے بھی خون عثمان کے مطالبہ کے بہانہ سے حجت خدا اور امام زمانہ سے طریق جنگ اختیار کیا اور تلواریں نکالیں اور امیر المؤمنین علیہ السلام سے بہت سی جنگیں لڑیں یہاں تک کہ حضرت بلال بن رباحؓ پر خون معاویہ و عمر و عاص کے مفاسد و مقائد سے آسودہ خاطر ہوئے اور شہادت نوش فرمایا۔

پس معاویہ نے امام حسن علیہ السلام سے جنگ شروع کر دی، یہاں تک کہ صلح ہو گئی مکمل بیس سال وہ امیر و گورنر اور مزید بیس سال وہ خلیفہ بادشاہ رہا، پس چالیس سال تک اس کی امارت نے طول کھینچا، جنگ صفین کے زمانہ میں معاویہ اور حضرت امیر کے درمیان قاصدوں اور خط و کتابت کا جو سلسلہ جاری رہا ہے حضرت نے اپنے ایک خط میں بہت سی غیب کی خبریں بیان فرمائیں ان میں سے اس کے آخر میں معاویہ کو خطاب کیا کہ رسول اللہؐ نے مجھے خبر دی ہے کہ عنقریب میری داڑھی کے بال میرے سر کے خون سے خضاب ہوں گے اور میں شہید ہوں گا اور تو میرے بیٹے حسن کو مکرو فریب سے زہر سے شہید کرے گا اور تیرے بعد تیرا بیٹا زنا کار عورت کے بیٹے کی مدد و کمک سے میرے بیٹے حسین کو شہید کرے گا، اور بارہ (۱۲) افراد گمراہی و ضلالت کے پیشوا ابو العاص اور مروان بن حکم کی اولاد میں سے تیرے بعد امت کے حاکم و والی ہوں گے، جیسا کہ رسول خداؐ کو خواب میں معلوم ہوا اور آپ نے ان لوگوں کو بندروں کی شکل و صورت میں دیکھا کہ منبر پر کود رہے ہیں اور امت کو شریعت سے واپس پلٹا رہے ہیں۔

پس فرمایا اس وقت وہ گروہ کہ جن کی علامت سیاہ جھنڈے اور علم ہوں گے خلافت و سلطنت ان سے چھین لیں گے اور اس جماعت میں سے جو کوئی انہیں مل گیا، اسے پکڑ کر انتہائی ذلت و خواری کے ساتھ قتل کر دیں گے پھر آپ نے بہت سے مغیبات کی خبریں دجال کے متعلق اور کچھ قائم آل محمد علیہم السلام کے ظہور کی ارشاد فرمائیں اور اپنے خط کے ذیل میں تحریر فرمایا۔

”بے شک میں جانتا ہوں کہ یہ خط تجھے تو کوئی نفع و سود نہیں بخشنے اور اس سے تو کوئی فائدہ نہیں اٹھائے گا، مگر یہ کہ تجھے خوشی ہوگی اس سے جو میں نے تیری اور تیرے بیٹے کی سلطنت کی خبر دی ہے، لیکن وہ چیز جو باعث ہوئی کہ میں نے تجھے یہ خط لکھا وہ یہ ہے کہ میں نے اپنے کاتب سے کہا ہے کہ وہ اس کا نسخہ کر لے، یعنی ایک نقل اپنے پاس رکھ لے تا کہ میرے شیعہ اور اصحاب اس سے فائدہ اٹھالیں، یا کوئی شخص ان لوگوں میں سے جو میرے پاس ہیں اسے پڑھ لے اور وہ اپنی گمراہی سے سرتابی کر لے اور ہدایت کے راستہ پر چل پڑے اور یہ بھی مقصد ہے کہ یہ میری طرف سے تیرے اور اوپر حجت ہو۔

خلاصہ یہ کہ ابوسفیان کے حالات میں رسول خداؐ کا معاویہ کو لعنت کرنے کی حدیث تم نے سنی ہے۔ اور علامہ کی نوح الحق میں ہے، اور ابن روز بہان نے بھی اعتراف کیا ہے کہ پیغمبر ہمیشہ اس پر لعنت کیا کرتے تھے اور فرماتے تھے ”اللعین بن اللعین، الطلیق ابن الطلیق“ ملعون کا بیٹا اور آزاد کردہ کا آزاد کردہ بیٹا۔

اور یہ رسول اللہ سے نقل ہوا ہے، جیسا کہ معتضد کے فرمان و حکمنامہ میں ہے کہ آپ نے فرمایا ”اذاراء تیسرہ معاویہ علی منبری فاقنلوه“ جب معاویہ کو میرے منبر پر دیکھو تو اسے قتل کر دو، اور اہل سنت کی کتاب صحاح سے یہ بھی منقول ہے کہ میرے بعد خلافت کے تیس سال ہے، پھر کاٹنے والی ملوکیت لوٹ آئے گی، یعنی سخت قسم کی بادشاہی، اسی لیے تو ابن روز بہان نے اعتراف کیا ہے کہ معاویہ خلفاء میں سے نہیں، بلکہ وہ بادشاہوں میں سے ہے اور باقی گلوگیری کی وجہ سے تاویل میں پڑے ہیں اور انہوں نے کئی وجوہ گھڑ لی ہیں کہ جن میں سے بعض کا خلاصہ یہ ہے کہ ملک خلافت کا نچلا درجہ ہے اور اس سے منافات نہیں رکھتا کہ اس پر خلافت بھی صادق آئے، حالانکہ یہ وجوہ چند جہات سے باطل ہے کہ ان میں سے ایک تو وہ روایت ہے کہ جسے سیوطی نے کتاب تاریخ مصر میں روایت کیا ہے کہ عمر نے کہا:

”والله ما ادرى خليفة انا ام الملك فان كنت ملكا فهذا امر عظيم قال قائل يا امير المؤمنين ان بينهما فرقا قال ما هو قال الخليفة لا ياخذ الا حقا ولا يضعه الا في حق وانت بجمد كذلك والملك يعتسف الناس فياخذ من هذا ويعطى هذا“ خدا کی قسم میں نہیں جانتا کہ کیا میں خلیفہ ہوں یا بادشاہ، پس اگر میں بادشاہ ہوں تو یہ امر عظیم ہے، کوئی کہنے والے کہنے لگا۔ اے مومنوں کے امیر بے شک ان دونوں میں فرق ہے، عمر نے کہا وہ کونسا، وہ کہنے لگا خلیفہ نہیں لیتا مگر حق اور لی ہوئی چیز کو نہیں رکھتا مگر حق میں۔ اور تو الحمد للہ ایسا ہی ہے اور بادشاہ تو لوگوں پر ظلم کرتا ہے، پس وہ اس سے لیتا ہے اور اس کو دیتا ہے۔

اور یہ روایت کہ جو عمر کی تقریر (تقریر کا معنی ہے کسی کے سامنے کوئی کام ہو رہا ہو اور وہ خاموش رہے تو یہ اس کے راضی ہونے کی دلیل ہے) ہے۔ اس میں صریح ہے کہ خلافت و ملوکیت میں فرق ہے، کیونکہ معلوم ہوا کہ بادشاہ سے مراد ظالم اور عاسف ہے اور یہ روایت معاویہ اور اس کے بعد والوں کو باطل کر دیتی ہے۔

اور ابن اثیر اسد الغابہ میں عبدالرحمن زبیری سے نقل کرتا ہے کہ عمر نے کہا کہ بیشک یہ امر خلافت اہل بدر میں ہے لیکن ان میں سے کوئی ایک بھی باقی نہیں رہا، پھر اہل احد میں ہے، ان میں سے بھی کوئی باقی نہیں رہا پھر ایسے اور ایسے میں ہے، لیکن طلیق (آزاد کردہ) اور طلیق کے بیٹے اور وہ جو فتح مکہ میں مسلمان ہوئے ان کا اس میں کوئی حق نہیں ہے تو اس روایت سے ظاہر ہوتا ہے کہ خلیفہ ثانی نے معاویہ کی خلافت کی تین حسینتوں سے نفی کی ہے، کیونکہ وہ طلیق اور طلیق کا بیٹا اور فتح مکہ میں مسلمان ہونے والوں میں سے بھی ہے۔ اور یہ بھی اسد الغابہ میں ہے اور باقی مورخین نے بھی ابن عباس سے سند کے ساتھ نقل کیا ہے وہ کہتا ہے کہ میں بچوں کے ساتھ کھیل کود میں مشغول تھا کہ اچانک رسول خدا تشریف لائے تو میں ایک دروازے کے پیچھے چھپ گیا، رسول خدا نے میری پشت پر ہاتھ مارا اور فرمایا کہ معاویہ کو میرے پاس بلا لاؤ، میں آیا اور واپس جا کر عرض کیا کہ وہ کچھ کھانے میں مشغول ہے آپ نے فرمایا خدا اس کے شکم کو سیر نہ کرے۔

اور ابن خلکان نے نسائی صاحب خصائص کے حالات میں (کہ جس کی حفاظت اور اپنے زمانہ کے امام حدیث کے

لقب سے مدح کرتے ہیں) نقل کیا ہے کہ لوگوں نے اس سے پوچھا کہ معاویہ کے فضائل میں تمہارے پاس کون سی روایت ہے اس نے کہا ”لا اعراف له فضيلة الا لا اشيع الله بطنك“ میں تو اس کی کوئی فضیلت نہیں جانتا سوائے اس کے کہ خدا تیرے شکم کو سیر نہ کرے۔

اور ابن جوی نے ثمرات الاوراق میں امام حسن علیہ السلام سے مجلس مفاخرت میں نقل کیا ہے کہ آپؑ نے فرمایا میں اللہ اور اسلام کی قسم دے کر تم سے پوچھتا ہوں، کیا تمہیں معلوم ہے کہ معاویہ میرے نانا کے خطوط لکھا کرتا تھا، تو آپؑ نے ایک دن کسی کو اسے بلانے کے لیے بھیجا، قاصد واپس لوٹ آیا اور کہنے لگا وہ کھانا کھا رہا ہے، پس آپؑ نے قاصد کو تین مرتبہ بھیجا، ہر دفعہ وہ کہتا تھا کہ وہ کہتا تھا کہ وہ کھانا کھا رہا ہے، تو بنی اکرم صلی اللہ علیہ وآلہ وسلم نے فرمایا کہ خدا اس کے شکم کو سیر نہ کرے۔

تو اے معاویہ کیا تجھے یہ بات اپنے شکم کے متعلق معلوم نہیں، اور سید شہید نے تاریخ یافعی سے نقل کیا ہے کہ معاویہ رسول خدا صلی اللہ علیہ وآلہ وسلم کی بددعا کی وجہ سے بھوک کے مرض میں مبتلا ہوا، اور یہ مسلمات و متواترات میں سے ہے کہ معاویہ اتنا کھاتا کہ تھک جاتا تھا اور سیر نہیں ہوتا تھا، کہتے ہیں کہ ایک پورا اونٹ کھا جاتا تھا۔

راغب اور ابن ابی الحدید وغیرہ نے کہا ہے کہ معاویہ کھاتا رہتا یہاں تک کہ چار زانو ہو کر بیٹھتا، پھر کہتا کہ اٹھا لو میں سیر تو نہیں ہوا لیکن کھاتے کھاتے تھک گیا ہوں۔ شاعر کہتا ہے

و صاحب لی بطنہ کا لهاویہ  
کان فی امعائہ المعایہ

اور میرا ایک ساتھی ہے کہ جس کا پیٹ ہاویہ (دوزخ) ہے، گویا اس کی انتڑیوں میں معاویہ ہے اور نوح الحق میں ابن عمر سے روایت کی ہے کہ میں رسول خدا کی خدمت میں حاضر ہوا تو سنا کہ فرما رہے ہیں، ابھی ایسا شخص آئے گا جو میری سنت کے خلاف مرے گا، پس معاویہ آدھمکا۔

اور بہت سی متواتر احادیث امیر المؤمنین علیہ السلام سے بعض رکھنے والے کے کفر اور نفاق میں وارد ہوئی ہیں کہ جو اہل سنت کے طرق صحیحہ میں بھی منقول ہیں اور حدیث متواتر کے ذیل میں ہے کہ ”اللہم وال من والاہ و عاد من عاداہ“ خدا یا دوست رکھے اسے جو علیؑ سے دوستی و محبت رکھے اور دشمن رکھے اس کو جو علیؑ سے دشمنی رکھے۔

اور معاویہ کا امیر المؤمنین علیہ السلام کو گالیاں دینا اس سے زیادہ ظاہر ہے کہ اس کی شرح کی جائے۔ اور ابوالمؤد خوارزمی و سبط جوزی نے نقل کیا ہے کہ ایک وقت اصبح بن نباتہ معاویہ کے دربار میں حاضر ہوئے تو دیکھا کہ کعبینے لوگوں کی ایک جماعت اس کے گرد و اطراف میں حلقہ بنائے ہوئے ہے۔ اور ابو ہریرہ و ابودرداء کچھ اور لوگوں کے ساتھ اس کے آمنے سامنے بیٹھے ہیں، اصبح نے ابو ہریرہ سے کہا اے رسول اللہ کے صحابی میں تجھے اس خدا کی قسم دیتا ہوں کہ جس کے علاوہ کوئی معبود نہیں جو غیب و شہو کا عالم ہے اور اس کے محبوب حضرت محمد مصطفیٰ صلی اللہ علیہ وآلہ وسلم کے حق کی قسم مجھے بتاؤ کیا تم غدیر خم کے میدان میں موجود تھا اس نے کہا کہ ہاں میں

موجود تھا میں نے کہا پھر تو نے آنحضرتؐ کو حضرت علیؑ کے متعلق کیا کہتے سنا۔

ابو ہریرہ نے کہا میں نے آپؐ کو یہ فرماتے سنا کہ جس کا میں مولیٰ و حاکم ہوں، پس علیؑ اس کا مولا و حاکم ہے۔ خدا یا دوست رکھ اسے جو اس سے دوستی رکھے، اور دشمن رکھ اس کو جو اس سے دشمنی رکھے اور مدد کر اس کی جو اس کی مدد کرے اور چھوڑ دے اس کو جو اس کو چھوڑ دے۔ تو میں نے ابو ہریرہ سے کہا تو تم نے اس وقت اس کے دشمن سے دوستی گانٹھ رکھی ہے اور اس کے دوست سے دشمنی رکھے ہوئے ہو۔

پس ابو ہریرہ نے ایک بلند سانس لیا اور کہا انا لله وانا اليه راجعون۔ الخ

اور بہت سی روایات میں معتبر طریقوں سے وارد ہوا ہے کہ رسول خدا صلی اللہ علیہ وآلہ وسلم نے جناب عمارؓ سے فرمایا تھا "تقتلك الفئه الباغيه" تجھے باغی گروہ قتل کرے گا، اور معاویہ کے لشکر نے جناب عمارؓ کو قتل کیا تھا، اور جب شامیوں کی جماعت میں شور و غوغا اس حدیث شریف کی وجہ سے ہوا، چونکہ یہ ان کی بغاوت و طغیان کی خبر دیتی تھی تو معاویہ نے صرف دھوکہ دینے کے لیے کہا کہ عمار کو تو اس نے قتل ہے جس نے اسے تلواروں اور نیزوں کا لقمہ بنایا ہے اور وہ علیؑ ہے۔

جب یہ بات حضرتؐ کے گوش گزار ہوئی تو آپؐ نے فرمایا کہ اگر ایسا ہے تو پھر جناب حمزہ کو بھی (نعوذ باللہ) رسول خدا صلی اللہ علیہ وآلہ وسلم نے قتل کیا ہے۔

خلاصہ یہ کہ آثار و اخبار مذمت معاویہ میں حدود شمار سے زیادہ ہیں، اور بعض تتبع کرنے والے فضلاء ہندوستان کے متعلق نقل ہوا ہے کہ انہوں نے دوسروں کی روایات اہل سنت کے قابل اعتماد طرق سے معاویہ کی مذمت میں نقل کی ہیں، اور اس کے اور امیر المؤمنین علیہ السلام کے درمیان اختلاف جس طرح ابو جہل اور پیغمبرؐ کے درمیان اختلاف تھا باہمت و ضرورت کے ساتھ ثابت ہے اور دوسروں کے درمیان جمع محال ہے، لہذا معاویہ سے محبت ہونی چاہیے اور علیؑ سے دشمنی یا اس کے برعکس۔

یہی وجہ تھی کہ لوگوں نے ابو ہریرہ پر طنز کیا اور بطور تعجب اس سے سوال کیا، اے ابو ہریرہ تو دوسروں کو جمع کئے ہوئے ہے کہ کھانا کھانے کے وقت معاویہ کے دسترخوان کے گرد چکر لگاتا ہے، اور نماز علیؑ کے پیچھے ادا کرتا ہے، تو ابو ہریرہ نے بلا جھجک اظہار خیال کیا کہ معاویہ کا کھانا زیادہ چرب اور عمدہ ہوتا ہے اور علیؑ کے پیچھے نماز پڑھنا زیادہ افضل ہے۔ اور ابو ہریرہ کو شیخ المصیرۃ کہا جاتا تھا (مصیرۃ ایک قسم کا کھانا ہے جو کھنے دودھ سے تیار کیا جاتا ہے یعنی اسے کھانے والا بوڑھا)۔

اور اس مطلب کو زحشری نے ربیع الا برار کے چوتھے باب میں وارد کیا ہے اور مورخین اور معتقد فریقین مسعودی نے مروج الذهب میں مامون کے حالات کے ذیل میں نقل کیا ہے اور ابن ابی الحدید نے بھی اس کی طرف اشارہ کیا ہے کہ ۲۱۲ ہجری میں مامون نے منادی کرانی کہ اس شخص کے لیے امان نہیں جو معاویہ کو اچھے الفاظ کے ساتھ یاد کرے یا اس کو کسی صحابی پر مقدم سمجھے۔ اس منادی کے اسباب میں لوگوں کے درمیان اختلاف ہے اور اس سلسلہ میں مختلف باتیں کی گئی ہیں۔ ان میں سے ایک قول یہ ہے کہ مامون کو اس کے ایک ندیم و ہم نشین نے اس حدیث کی خبر دی کہ جو مطرف بن مغیرہ بن شعبہ سے نقل ہوتی ہے اور اس واقعہ کو زبیر بن

بکار نے کتاب اخبار میں (جو موافقات کے نام سے مشہور ہے کہ جسے موفق باللہ کے نام پر اس نے تحریر کیا تھا) بیان کیا ہے، اس نے لکھا ہے کہ میں نے مدائنی سے سنا وہ کہتا تھا کہ مطرف بن مغیرہ کا کہنا ہے کہ میں معاویہ کی ملاقات کے لیے اپنے باپ مغیرہ کے ساتھ گیا اور میرا باپ معاویہ کے پاس جایا کرتا اور واپس آ کر اس کی تفلندی اور ملک کے نظام کی تعریف کرتا۔

ایک رات میرا باپ مغموم و اندوہناک ہو کر آیا یہاں تک کہ کھانا بھی نہ کھایا، میں نے تھوڑا سا صبر کیا اور مجھے یہ گمان تھا کہ ہمارے اموال یا کاموں میں کوئی سانحہ ہو گیا ہے تو میں نے پوچھا کہ تجھے کیا ہوا ہے کہ آج رات میں تجھے غم زدہ دیکھ رہا ہوں۔ کہنے لگا میں پلید ترین شخص کے پاس سے آ رہا ہوں، میں نے پوچھا، مگر کیا ہوا ہے۔ اس نے کہا کہ میں نے معاویہ سے کہا کہ تو اپنے مقصد کو پہنچ گیا ہے، کاش کہ اب شفقت وہ مہربانی کے علم پھیلاتا اور بساط عدل و انصاف کو کشادہ کرتا کیونکہ تیرا سن زیادہ ہو گیا ہے، کاش تو اپنے بھائیوں بنی ہاشم کے حال پر بھی نظر کرتا اور ان سے صلہ رحمی کرتا، کیونکہ خدا کی قسم اب تو ان کے پاس کچھ بھی نہیں رہا جس کا تجھے خوف ہو۔

جب اس نے میری یہ گفتگو سنی تو کہنے لگا ہیہات ہیہات (یہاں بہت دور کی بات ہے یا افسوس در افسوس) قبیلہ تیم کے بھائی یعنی ابوبکر نے بادشاہی کی اور عدالت کو پیشہ قرار دیا۔ اور کیا اس نے جو کچھ کیا بخدا اس سے زیادہ نہیں ہوا کہ وہ مر گیا اور اس کے ساتھ اس کا نام بھی مر گیا سوائے اس کے کہ کوئی کہے ابوبکر۔

اور پھر برادر عدی (قبیلہ عدی کا بھائی) یعنی عمر کو حکومت ملی اور اس نے تکلیف اٹھائی اور دس سال تک اس کی حکومت نے طول کھینچا۔ پس بخدا کہ وہ اس سے آگے نہ بڑھا کہ مر گیا اور اس کی یاد بھی ختم ہو گئی مگر یہ کہ کوئی کہے عمر۔ اس کے بعد ہمارے بھائی عثمان کو سلطنت نصیب ہوئی اور وہ بادشاہ بن گیا، یہ وہ تھا کہ کوئی شخص نسب میں اس کی برابری نہیں کر سکتا، پس اس نے کیا جو کچھ کیا اور لوگوں نے بھی اسے اس کا بدلہ دیا، یہاں تک کہ وہ ہلاک ہوا اور اس کا ذکر بھی ذن ہو گیا۔ اور اس کی یاد بھی باقی نہیں رہی جو لوگوں نے اس کے ساتھ کیا۔

لیکن برادر ہاشم یعنی رسول اکرم صلی اللہ علیہ وآلہ وسلم ہر روز پانچ مرتبہ اس کے نام کی صدا بلند ہوتی ہے اور کہتے ہیں اشہد ان محمد رسول اللہ تو کون سا عمل باقی رہتا ہے اس کے ساتھ تیری ماں نہ ہو، خدا کی قسم مگر یہ کہ وہ بھی ذن ہی ذن ہو جائے، یعنی بعد اس کے کہ خلفاء ثلاثہ کا نام مٹ گیا ہے اور پیغمبر اکرم صلی اللہ علیہ وآلہ وسلم کا نام ہر شب و روز پانچ مرتبہ بلند ہوتا ہے۔ ان حالات میں کون سا عمل باقی رہ سکتا ہے، مگر یہ کہ محمد کا نام بھی ذن ہو جائے اور آپ کا نام ختم ہو جائے۔

جب مامون نے یہ روایت سنی تو فرمان جاری کیا کہ منادی اس چیز کی ندا کرے جو اس روایت کی ابتداء میں بیان ہوئی ہے اور خط لکھے گئے کہ اطراف ملک میں لے جائیں کہ منبروں پر معاویہ پر لعنت کی جائے، لوگوں نے اس کام کو عظیم اور بڑا سمجھا اور عوام میں اضطراب پیدا ہو گیا اور مصلحت اس میں دیکھی کہ یہ کام ترک کیا جائے، مامون بھی اس خیال سے اس سے دستبردار ہو گیا، یہ مروج الذہب مسعودی کی عبارت کا ترجمہ تھا۔ اور وہ خود قابل وثوق اور اہلسنت کے نزدیک معتد علیہ ہے۔

اور اس کی کتاب انتہائی معتبر ہے کہ جسے مطبعہ بولاق قاہرہ مصر میں چھاپا گیا ہے، علاوہ اس کے اس نے سند بھی تحریر کی ہے۔ اور کتاب موفیقات زبیر بن بکار بھی اس گروہ کے اصول معتمدہ اور مراجع معتمدہ میں سے ہے۔ بالاجملہ معاویہ کی کئی اولیات ہیں کہ جو کتب توارخ میں ملی ہیں۔

- ۱- وہ پہلا شخص ہے جس نے برید (ڈاک) کی بنیاد رکھی۔
- ۲- دیوان خاتم بنایا۔
- ۳- مسجد میں اپنے لیے مخصوص کمرہ بنایا۔
- ۴- بیٹھ کر خطبہ پڑھا۔
- ۵- منبر پر لوگوں سامنے پایا۔
- ۶- بغیر جھجک کے معاہدہ کے توڑنے کا اظہار کیا، چنانچہ امام حسن علیہ السلام سے صلح کرنے کے بعد کوفہ کے منبر پر بیٹھ کر کہا، بے شک میں نے حسن سے کچھ شرطیں کی ہیں، لیکن وہ سب میرے پاؤں کے نیچے ہیں۔
- ۷- اور حدیث ”الولد للفرش وللعاهر الحجر“ (بچہ اس کا ہے جس کا فرش ہو، یعنی شوہر کا، اور زانی کے لیے پتھر ہے) کی مخالفت کی، چنانچہ زیاد بن ابیہ کو ابو مریم سلولی شرا نجر کی گواہی سے اپنا بھائی بنا لیا اور اپنی بہن کو زیاد کے پاس بھیجا اور اس نے اپنے بال اس کے سامنے ظاہر کئے اور کہنے لگی کہ تو میرا بھائی ہے، جیسا کہ ابو مریم نے بتایا ہے۔
- ۸- معاویہ پہلا شخص ہے کہ جس نے امیر المؤمنین علیہ السلام پر سب و شتم کو رواج دیا۔
- ۹- اور ذریت رسول خدا کے قتل کا اقدام کیا اور امام حسن علیہ السلام کو زہر دلوا لیا۔
- ۱۰- اور اپنے بیٹے یزید کی بیعت لی اور اسے خلیفہ بنایا، اور کیا اس کے اپنے گناہ اس کے لیے کافی نہیں تھے کہ اس نے یزید کے گناہوں کے بوجھ بھی اٹھالیے۔
- ۱۱- اور خواجہ سرا اپنی مخصوص خدمت کے لیے مقرر کئے۔
- ۱۲- اور معروف خوشبو کا نام غالبیہ رکھا۔
- ۱۳- اور اس نے اجازت دی کہ کعبہ کو غلاف سے بالکل ننگا کر دیا جائے، حالانکہ اس سے پہلے بتدریج غلاف کعبہ پہناتے تھے بغیر اس کے کہ اسے ننگا کیا جاتا۔
- ۱۴- اور کسریٰ کی رسم کو زندہ کیا اور مجلس میں تخت پر بیٹھا۔
- ۱۵- اور اسلام میں قتل صبر (بند کر کے قتل کرنے) کی بناء رکھی، چنانچہ جناب حجر بن عدی کے ساتھ ایسا کیا۔
- ۱۶- اور اسلام میں سر نیزہ پر چڑھایا۔ چنانچہ جناب عمرو بن حتم سے ایسا کیا اور وہ پہلا شخص ہے کہ جس نے انگوٹھی بائیں ہاتھ میں پہنی اور اہل سنت نے اس کی پیروی کر لی، اور اس کے علاوہ بھی اس کے کرتوت ہیں جو کتب توارخ میں تحریر ہیں۔



# یزید بن معاویہ لعنتہ اللہ کی حکومت و سلطنت اور اس کے فتیح اعمال کا مختصر ذکر

معاویہ بن ابوسفیان نے اپنی خلافت کے زمانہ میں اپنے بیٹے یزید کے لیے لوگوں سے بیعت لی اور اسے اپنا ولی عہد مقرر کیا، یہاں تک کہ جب اس نے دنیا سے رخت سفر باندھا تو یزید اس کی جگہ پر بیٹھا اور تین سال نو ماہ اس نے خلافت و بادشاہی کی، سیوطی نے اس کی ولادت ۲۶ یا ۲۵ لکھی ہے اور اس کی تاریخ مرگ میں یہ مشہور ہے کہ ربیع الاول کی چودھویں رات ۶۳ ہجری میں درکات حجیم میں پہنچا اور مقام حواریں میں دفن ہوا اور کسی شاعر نے بہت عمدہ کہا ہے:

یا ایہا القبر  
یا ایہا القبر  
یا ایہا القبر  
یا ایہا القبر

اے وہ قبر جو مقام حواریں میں ہے تو اپنے اندر ایسے شخص کو لئے ہوئے ہے جو بدترین ہے اور اس کے تیرہ لڑکے اور چار لڑکیاں شمار کی گئی ہیں۔ اور حالات و مقامات اس کے باپ دادا اور دادی کے جتنا اس مختصر میں گنجائش تھی آپ سن چکے ہیں۔ اب کچھ اس کے حالات بھی سن لیں، یزید کی ماں میسون بجل کلبی کی لڑکی ہے، کتاب بحار میں الزام النواصب وغیرہ سے نقل کیا ہے کہ میسون نے اپنے باپ کے غلام کو اپنے اوپر تمکین دی اور اپنے تک پہنچنے کا رستہ دیا اور یزید کے ساتھ حاملہ ہوئی۔

اور نساہ کلبی نے اس نسب کی طرف اشارہ کرتے ہوئے کہا ہے، اگر زمانہ ہم پر ترک کے قتل کرنے اور فوراً آنے والی موت کی مصیبت لے آیا ہے، (درعی) تو حرام زادے اور قبیلہ کلب کے غلام نے طف کی سرزمین میں اولاد بنی کو قتل کیا ہے، درعی سے مراد اس کی ابن زیاد ہے اور عبد کلب سے یزید اور اس کی وہ روایات مؤند ہیں جو اہل بیت رسالت سے منقول ہیں۔

انہوں نے فرمایا کہ قاتل حسین بن علی علیہما السلام ولد الزنا ہے۔ اور قاتل حسین ہونا ایک عنوان ہے جو کہ شمر ابن سعد ابن زیاد اور یزید علیہم لعائن اللہ سب کے شامل حال ہے اور یہ تمام کے تمام حرام زادے تھے، جیسا کہ اپنے مقام پر ثابت شدہ ہے اور یزید نے جو کچھ اپنے زمانہ میں کیا، بندروں اور چیتوں سے کھیلنے، سرخ رنگ کی شراب پینے، اور ہر قسم کی قمار بازی کرنے اور اسلام کی حرام شدہ چیزوں کی ہتک حرمت کرنے میں مثلاً ذریت طاہرہ کو قتل کرنا، مہاجر و انصار کی عورتوں کی پردہ دری کرنا۔ حرم شریف نبوی کی توہین اور اہل مدینہ کا خون بہانا اور بڑے بزرگ تابعین احرار کو غلام بنانا اور خانہ کعبہ کو گرانا اور غلاف کعبہ کو جلانا اور اس کے علاوہ جو کچھ اس نے کیا اس کے بسط و بیان کی یہاں گنجائش نہیں وہ ہر ایک واقعہ اپنی جگہ انتہائی مشہور اور معروف ہے۔

یزید پہلا شخص ہے جس نے فسق و فجور کے فنون کی تشہیر کی اور انہیں لوگوں میں پھیلا یا، علی الاعلان شراب پی، گانے

والوں کے گانے سنے۔ مسعودی کہتا ہے کہ یزید کا نام ہی سکران الخمیر (زیادہ مست رہنے والا زیادہ شرابخور ہے) اور ابن جوزی رسالہ تجویز لعن یزید میں کہتا ہے کہ مدینہ کا ایک وفد شام گیا اور جب وہ لوگ پلٹ کر آئے تو اس کو ظاہر بظاہر گالیاں دیتے اور کہتے تھے ہم ایک ایسے شخص کی طرف سے آرہے ہیں جس کا کوئی دین و مذہب نہیں، وہ شراب پیتا ہے، طنبورے بجاتا اور کتوں سے کھیلتا ہے۔

اور عبداللہ بن حنظلہ سے منقول ہے اس نے یزید کے متعلق کہا کہ اس میں شک نہیں کہ یہ شخص (یزید) ماؤں، بہنوں اور بیٹیوں سے نکاح کرتا ہے، شراب خور ہے اور نماز کو چھوڑ دیتا ہے۔ الخ

اس عبارت سے اور ایسی دیگر عبارات سے واضح ہوتا ہے کہ یزید کا کام شراب پینا، نماز نہ پڑھنا اور کتوں سے کھیلتا اور طنبورہ بجانا اور ماؤں بہنوں اور بیٹیوں سے بدکاری کرنا تھا۔ اور کتاب مروج الذہب میں ہے کہ یزید سید الشہدہ کی شہادت کے بعد بساط شراب پر بیٹھا اور گانے بجانے والوں کو بلایا، اور ابن زیاد لعین کو اپنی طرف بٹھایا اور ساقی کی طرف رخ کر کے یہ شو و کمینہ نے شعر پڑھا۔

اسقنی	شربة	تروی	مشاشی!
ثم	صل	فاسق	مثلها
صاحب	السر	والامانة	عندی
ولتسد	ید	مغنی	وجهادی!

مجھے ایسی شراب پلا جو میری طبیعت کو سیراب کر دے، پھر قریب ہو کر ویسی ہی ابن زیاد کو پلا جو میرے نزدیک رازدان اور امین ہے، اور جو میرے لیے مال غنیمت اور جنگ کی اصلاح و درستی کرتا ہے، پھر گانے والیوں کو حکم دیا کہ وہ گائیں، اور یہ بھی مروج الذہب میں ہے کہ یزید کا ایک خبیث بندر تھا کہ جس کا نام اس نے ابوقیس رکھا تھا، اسے اپنے ندیبوں اور ہم نشینوں کی محفل میں لاتا اور اپنی مجلس میں اس کے لیے گاؤں تکبیر لگاتا۔ اور کبھی کبھی اسے گدھی پر سوار کرتا کہ جسے اس کے لیے رام کیا ہوا تھا، اور اس کو زین و لگام چڑھاتا اور گھوڑوں سے اس کا مقابلہ کراتا تھا، اور ایک دن ایسا اتفاق ہوا کہ ابوقیس بندر کی گدھی گھوڑوں پر سبقت لے گئی اور انعام حاصل کیا اور وہ بندر اس طرح سواری کی حالت میں نیزہ ہاتھ میں لیے یزید کے حجرہ میں داخل ہوا۔ دالخالیکہ شرح و سبزدیباج کی قبا اس نے پہن رکھی تھی اور رنگ برنگی ریشمی ٹوپی اس کے سر پر تھی، اور اس کی گدھی کی زین سرخ ریشم کی تھی کہ جن میں رنگ برنگے نقش و نگار تھے، ایک شامی شاعر نے اس دن یہ دو اشعار کہے۔

تمسک	ابا	قیس	بفضل	عناہا!
فلیس	علیہا	ان	سقطت	ضمان

الامن رای القرد والذی سبقت به  
جیاد امیرالمومنین اتان!

اے ابو قیس اس کی بیٹی ہوئی مہار کو روک رکھو، کیونکہ اگر تم اس سے گر پڑے تو وہ ضامن نہیں، خبردار کس نے وہ بندر دیکھا ہے کہ جس کو گدھی امیر کے عمدہ گھوڑوں سے آگے لے گئی۔

اور اخبار و روایات یزید کی خدمت میں کثرت سے ہیں، سیوطی نے تاریخ الخلفاء میں رسول خدا سے روایت کی ہے کہ آپ نے فرمایا کہ میری امت کا معاملہ عدل و انصاف پر قائم رہے گا، یہاں تک کہ سب سے پہلا شخص جو اس کو توڑ لے گا، وہ بنی امیہ کا ایک شخص ہے کہ جس کا نام یزید ہوگا۔

اور ابودرداء نے بھی نقل کیا ہے کہ وہ کہتا ہے کہ میں نے سرکار رسالت کو یہ کہتے ہوئے سنا پہلا شخص جو میری سنت کو بدل دے گا وہ بنی امیہ میں سے ایک شخص ہوگا جسے یزید کے نام سے پکارا جائے گا۔ (یہ لفظ پہلا بطور محاورہ ہے اس سے یہ مراد نہیں کہ اس سے پہلے کوئی نہیں یہ کام کرے گا، بلکہ مقصد یہ ہے کہ اس سے یہ کام زیادہ وسیع پیمانہ پر رونما ہوں گے۔ مترجم) خلاصہ یہ کہ تین سال اور نو ماہ اس نے حکومت و خلافت کی، پہلے سال جناب سید الشہد اکو آل ابوطالب اور دوسرے لوگوں کے ایک گروہ کے ساتھ شہید کیا، جیسا کہ منتہی الآمال میں تفصیل کے ساتھ لکھا جا چکا ہے۔

اس کی سلطنت کے تیسرے سال جو کہ ۲۳ ہجری تھا واقعہ حرہ وقوع میں آیا اور بہت سے لوگ اہل مدینہ میں سے جناب ابوطالب کی اولاد کے چند نفوس سمیت اس واقعہ میں مارے گئے۔ اور یہ واقعہ مروج الذہب تذکرہ سبط اور دوسرے کتب سے اختصار کے ساتھ لکھا جاتا ہے۔

## واقعہ حرہ اور خانہ کعبہ کے جلانے کا

معلوم ہونا چاہیے کہ جب یزید اور اس کے کارندوں کے ظلم و طغیان نے دنیا کو گھیر لیا اور اس کا فسق و فجور لوگوں پر ظاہر ہو گیا اور شہادت امام علیہ السلام کے بعد ۶۲ ہجری میں مدینہ کے کچھ لوگ شام بھی گئے اور عین یقین کے ساتھ انہوں نے مشاہدہ کیا کہ یزید مسلسل شرا بخوری، کتے بازی، قمار بازی، طنبوروں اور آلات لہو و لعب میں مشغول رہتا ہے تو جب یہ لوگ پلٹ کر مدینہ آئے تو اہل مدینہ کو یزید کے برے اور فبیح اعمال و کردار کی خبر دی، مدینہ کے لوگوں نے یزید کے گورنر عثمان بن محمد ابو سفیان کو مروان بن حکم اور باقی بنی امیہ کے ساتھ مدینہ سے نکال دیا، اور علی الاعلان یزید پر سب و شتم کیا اور کہنے لگے جو اولاد رسول کا قاتل، محارم کے ساتھ بدکاری کرنے والا، نماز کو چھوڑنے والا اور شرابی ہے وہ خلافت کی لیاقت نہیں رکھتا، پس انہوں نے عبداللہ بن حنظلہ کی بیعت کر لی۔

یہ اطلاع جب یزید پلید کو ملی تو مسلم بن عقبہ مری کو (جسے مجرم اور مسرف کے نام سے پکارتے ہیں) بہت بڑے لشکر کے ساتھ شام سے مدینہ بھیجا، مسرف بن عقبہ جب اپنے لشکر کے ساتھ مدینہ کے قریب پہنچا تو وہ سنگستان مدینہ میں جو حورہ راقم کے نام سے مشہور اور سرور انبیاء کی مسجد سے ایک میل کے فاصلے پر واقع ہے وہاں پہنچنا تھا کہ اہل مدینہ ان کے دفاع کے لیے باہر نکلے، یزید کے لشکر نے تلواریں ان پر سونت لیں اور عظیم جنگ واقع ہوئی اور اہل مدینہ میں سے بہت سے لوگ مارے گئے اور پے در پے مروان بن حکم مسرف کو اہل مدینہ کے قتل کرنے پر ابھارتا تھا، یہاں تک کہ مقتل عظیم واقع ہوا اور اہل مدینہ میں مقابلہ کی تاب نہ رہی، ناچار وہ مدینہ کی طرف بھاگ آئے اور روضہ مطہر نبوی صلی اللہ علیہ وآلہ وسلم میں پناہ لی۔ اور آپ کی قبر منور کو اپنی پناہ گاہ قرار دیا۔

مسرف کا لشکر بھی مدینہ میں آگھسا اور ان بے حیاءوں نے روضہ رسول کا کوئی احترام نہ کیا اور اپنے گھوڑوں سمیت روضہ منور میں داخل ہو گئے اور اپنے گھوڑوں کو مسجد نبوی میں گردش دیتے تھے، اور اتنے لوگ اہل مدینہ میں سے قتل کئے کہ روضہ رسول اور مسجد نبوی خون سے پر ہو گئے اور قبر رسول تک خون پہنچا اور ان کے گھوڑوں نے روضہ میں جو قبر و منبر کے درمیان اور ریاض جنت میں سے ایک باغ ہے، بول و براز کیا۔ اتنے لوگ مدینہ کے انہوں نے قتل کئے کہ مدائنی نے زہری سے روایت کی ہے کہ سات سو افراد قریش و انصار و مہاجرین و موالی کے لوگوں سے مارے گئے اور دوسرے غیر معروف لوگوں میں سے عورتیں مرد آزاد اور غلاموں کی تعداد دس ہزار تک پہنچ گئی۔

ابوالفرج کہتا ہے اولاد ابوطالب میں سے دو سو افراد شہید ہوئے ایک ابوبکر بن عبداللہ بن ابوجعفر بن ابوطالب اور دوسرے عون اصغر اور وہ بھی عبداللہ بن جعفر کے فرزند تھے، عون اکبر کے بھائی جو کربلا میں شہید ہوئے تھے اور ان کی والدہ جماز مسیب بن بخیہ کی بیٹی تھی، کہ جنہوں نے امام حسین علیہ السلام کے خون پر مطالبہ پر ابن زیاد کے خلاف خروج کیا اور عین وردہ میں شہید ہوئے۔ اور مسعودی نے فرمایا ہے کہ جعفر بن محمد بن علی بن ابی طالب بھی واقعہ حرہ میں شہید ہوئے اور اولاد ابوطالب کے علاوہ دوسرے بنی ہاشم میں سے بھی ایک گروہ مارا گیا۔ مثلاً فضل بن عباس بن ربیعہ بن حارث بن عبدالمطلب و حمزہ بن عبداللہ بن نوفل بن حارث و عباس بن عتبہ بن ابوسعید اور ان کے علاوہ باقی قریش و انصار اور دوسرے معروف لوگوں میں سے چار ہزار افراد مارے گئے۔ علاوہ ان کے جو مشہور معروف نہ تھے، اس کے بعد مسرف بن عقبہ نے لوگوں کی عزت و ناموس اور مال و دولت پر دست درازی کی اور اہل مدینہ کا مال اور عورتیں تین دن تک لشکر کے لیے مباح قرار دیں، تاکہ جتنا چاہیں ان کا مال بطور غنیمت لوٹ لیں اور ان کی عورتوں اور لڑکیوں سے بدکاری کریں، اور اہل شام (کہ جن میں دین و دیانت بالکل نہیں تھی اور اس قاعدے کے ماتحت کہ لوگ اپنے بادشاہوں کے دین پر ہوتے ہیں) کوئی آئین و قانون سوائے یزید کے آئین کے نہیں جانتے تھے، انہوں نے دست ظلم مسلمانوں کے اموال و ناموس پر دراز کیا اور فسق و فجور اور فساد و زنا کو اس حد تک مباح سمجھا کہ منقول ہے کہ انہوں نے مسجد نبوی میں زنا کیا۔ اور مدائنی نے روایت کی ہے کہ واقعہ حرہ کے بعد ہزار عورت نے شوہر کے بغیر زنا سے بچنے اور ان بچوں کو اولاد حرہ کہتے تھے، اور ایک قول ہے کہ دس ہزار عورت نے۔ اور اخبار الدول میں ہے کہ ہزار باکرہ لڑکیوں کے ساتھ ان ملائین نے زنا کیا۔

اور ہمارے شیخ محدث نوری طاب ثراہ نے کتاب کشف الاستار میں تاریخ عبدالملک عصامی سے نقل کیا ہے اس کے الفاظ یہ ہیں کہ اہل شام میں سے ایک شخص نے واقعہ حرہ میں مسجد بنوی میں ایک عورت سے بدکاری کی۔ الخ لائق تسبیح ہے وہ ذات جس نے ان ملائین کو مہلت دی اور آسمان سے بجلی گرا کر یا پتھر پھینک کر ہلاک نہیں کیا، اور جلدی تو وہ کرتا ہے جسے کسی کے قبضہ سے نکل جانے کا خوف ہو، میں کہتا ہوں۔

اور شیخ سلیمان نقشبندی نے نیا بیچ المودۃ میں ذکر کیا ہے اس کے الفاظ یہ ہیں ”اور اہل مدینہ پر کئی دنوں تک ظلم و جور کیا گیا، کسی کے لیے یہ ممکن نہیں تھا کہ وہ مسجد میں داخل ہو سکتا یہاں تک کہ مسجد میں کتے داخل ہوئے اور انہوں نے آپ کے منبر پر بنی اکرم صلی اللہ علیہ وآلہ وسلم کی دی ہوئی خبر کی تصدیق میں پیشاب کیا۔ (قدر ضرورت عبارت ختم ہوئی)

اسی طرح ابن حجر نے بھی ذکر کیا ہے، لیکن کتوں کے بعد بھٹیڑیوں کی زیادتی کے ساتھ خلاصہ یہ کہ جب مسرف قتل و غارت اور زنا کاری سے فارغ ہوا تو لوگوں کو عبودیت و غلامی و بندگی کے معاہدہ کے ساتھ یزید کی بیعت کے لیے بلایا اور جو انکار کرتا اسے قتل کر دیتا۔ اور تمام اہل مدینہ نے سوائے امام زین العابدین علیہ السلام اور علی بن عبد اللہ بن عباس کے جان کے خوف سے یزید کی غلامی کا اقرار کر لیا اور اسی معاہدہ کے ماتحت بیعت کی۔ اور باقی رہا یہ کہ مسرف نے کس وجہ سے علی بن الحسین اور علی بن عبد اللہ بن عباس کا قصد نہیں کیا تو اس کی وجہ یہ تھی کہ علی بن عبد اللہ کے مادری رشتہ دار مسرف کے لشکر میں موجود تھے وہ مسرف کو اس کے معاملہ میں مانع ہوئے اور امام زین العابدین نے قبر پیغمبر کی پناہ لی اور خود کو اس سے چمٹائے رہے اور یہ دعا پڑھی:

”اللهم رب السموات السبع وما اظللن والارضين السبع وما اقللن رب

العرش العظيم رب محمد وآله محمد وآله الطاهرين اعوذ بك من شرورة

وارد بك في نحره اسئلك ان توتيتي خيرة وتكفيني شره“

پھر آپ ابن عقبہ کی طرف تشریف لے گئے اور حضرت کے پاس گئے اور اس کی نگاہ حضرت پر پڑی تو اتنا خوف و آنجناب اور آپ کے آباؤ اجداد کی شان میں گستاخی کر رہا تھا، جب آپ اس کے پاس گئے اور اس کی نگاہ حضرت پر پڑی تو اتنا خوف و رعب حضرت کا اس کے دل میں پڑا کہ وہ ملعون کا نپنے لگا اور آپ کی تعظیم کے لیے کھڑا ہو گیا اور آپ کو اپنے پہلو میں بیٹھایا اور بڑی انکساری سے کہنے لگا کہ اپنی حاجات طلب کیجئے۔ آپ جو حکم دیں گے وہ قابل قبول ہوگا، پس جس کسی کی حضرت نے سفارش کی مسرف نے حضرت کی وجہ سے اس سے درگزر کیا اور آپ عزت و تکریم کے ساتھ اس کے ہاں سے باہر تشریف لائے۔

خلاصہ یہ کہ اس واقعہ کو شیعہ و سنی نے اپنی کتب میں وارد کیا ہے اور یہ واقعہ ماہ ذی الحجہ ۶۳ ہجری میں واقع ہوا جب کہ

یزید کی موت کے تین مہینے باقی تھے۔

جب مسرف بن عقبہ مدینہ کے معاملہ سے فارغ ہوا تو یزید کے حکم سے عبد اللہ بن زبیر اور اہل مکہ سے جنگ کے لیے مکہ

معظمہ کی طرف روانہ ہوا۔ اور عبداللہ بن زبیر ان اشخاص میں سے ہے کہ جنہوں نے معاویہ کی موت کے بعد یزید کی بیعت نہیں کی اور خانہ کعبہ کی ملازمت و پناہ اختیار کی اور لوگوں کو اپنی بیعت کی طرف بلایا۔

جب مسرف مکہ کی طرف گیا تو قدید نامی مقام پر درکات دوزخ کی طرف چل بسا اور مسلم بن عقبہ نے یزید کے لیے جو کچھ مدینہ میں واقعہ حرہ میں کیا وہ اسی طرح تھا جس طرح بسر بن ارطاة نے معاویہ کے لیے حجاز و یمن میں کارکردگی دکھائی، جو اپنے باپ کے متشابہ ہو اور بے راہ نہیں ہوتا۔ ”نبی کہا کانت آباؤنا تبنی و نفعنا مثل ما فعلوا“ ہم اسی طرح بنیادیں قائم کرتے ہیں جس طرح ہمارے پہلے بنا رکھتے تھے اور ہم انہیں جیسے کام کرتے ہیں۔

مسرف کے بعد حصین بن نمیر اس کی جگہ امیر لشکر ہوا اور اس گروہ کے ساتھ مکہ کی طرف روانہ ہوا۔ اور اس نے مکہ کے گرد محاصرہ کر لیا، عبداللہ بن زبیر نے مختار بن ابی عبیدہ اور کچھ دوسرے لوگوں کے ساتھ جنہوں نے اس کی بیعت کر رکھی تھی خانہ خدا میں پناہ لی تو اہل شام کے لشکر نے مکہ کے ان پہاڑوں پر جو وہاں کے گھروں اور مسجد الحرام کے قریب تھے ان پر اجتماع کر لیا اور وہاں منجیقین (لڑائی کے آلات جن سے پتھر پھینکے جاتے ہیں) درست کر لیں اور مسلسل پتھر اور تیل شہر مکہ اور مسجد الحرام میں پھینکتے تھے اور کپاس اور ایلسی سے کپڑوں کے ٹکڑوں کو مٹی کا تیل لگا کر خانہ کعبہ پر پھینکتے تھے، یہاں تک کہ خانہ کعبہ جل گیا اور اس کی بنیادیں منہدم ہو گئیں اور دیواریں گر گئیں اور اس گوسفند کے سینگ جو حضرت اسماعیل علیہ السلام کے فدیہ کے طور پر آیا تھا جو کہ کعبہ کی چھت میں آویزاں تھے جل گئے۔ ابو حرہ مدینی نے کہا ہے ”ابن نمیر بئس ما تولى قد احرق المقام والمصلی“ ابن نمیر برا حاکم بنا جس نے مقام مصلیٰ کو جلا دیا۔

اس واقعہ کی ابتداء ہفتہ کے دن تین ربیع الاول ۶۴ ہجری یزید کی موت گیارہ دن گیارہ دن پہلے ہوئی، خلاصہ یہ کہ پتھر آگ تلوار اور لشکر شام کے باقی ظلم و تعدی کی وجہ سے اہل مکہ پر سخت مصیبت آپڑی یہاں تک کہ خداوند عالم نے یزید کو مہلت نہ دی اور فی النار والسقر ہوا۔ اور اس کی موت کی خبر مکہ میں پہنچی اور حصین بن نمیر نے جنگ سے دستبردار ہو کر ابن زبیر سے صلح کر لی اور اپنے لشکر کے ساتھ شام کی طرف روانہ ہوا اور اہل مکہ نے ان کی مصیبت سے سکھ کا سانس لیا اور اخبار الدول میں ہے کہ ماہ ربیع الاول ۶۴ ہجری میں ذات الجنب کی بیماری سے مقام حوآن میں مرا اور اس کا جنازہ دمشق میں لے آئے اور باب الصغیر میں اسے دفن کیا گیا، اور اب اس کی قبر مزبلہ (گندگی ڈالنے کی جگہ) ہے اور اس کی عمر سنہ تیس (۳۷) سال تھی اور اس کی خلافت تین سال نو ماہ رہی۔ انتھی

## تذییل و تسجیل

معلوم ہونا چاہیے کہ یزید پر لعنت کے جواز میں اہل سنت کے علماء کے درمیان اختلاف ہے، امام احمد بن حنبل اور ایک

بہت بڑی جماعت نے یزید پر لعنت کرنا جائز قرار دیا ہے، بلکہ ابن جوزی نے تو اس سلسلہ میں ایک کتاب لکھی ہے جس کا نام ہے ”الرد علی المتعصب الغید المانع عن لعن یزید“ یعنی یہ کتاب اس متعصب عناد و بغض رکھنے والے کے رد میں ہے جو یزید پر لعنت کرنے سے روکتا ہے، اگرچہ حق تو یہ تھا کہ امت میں اس معاملہ میں کوئی اختلاف نہ ہوتا کہ اگر کوئی شخص جگر گوشہ رسول گوشہ ہید کردے اور ان کے اہل و عیال کو قید کر کے اطراف و نواح میں کفار کے قیدیوں کی طرح ان کے احترام کو مدنظر رکھے بغیر پھرائے اور جو سلوک کسی مسلمان کے ساتھ بھی مناسب نہیں، ان کے حق میں وہ یہ رویہ اختیار کرے تو ایسے شخص کو لعنت کا مستحق جانتے، لیکن ان چیزوں کے باوجود امام غزالی جو شریعت کی متابعت کی لاف زنی کرتا ہے، بلکہ وصول و شہود کا دعویٰ دہا ہے اور خود کو سرچشمہ علم عمل جانتا ہے، اس نے بڑی سختی سے منع کیا ہے اور یزید کو لعنت کرنا شدید حرام قرار دیا ہے اور اس کے بعد کے ایک گروہ نے بھی اس کی پیروی کی ہے اور عزت طاہرہ کے دامن کو چھوڑ کر یزید پر لعنت کرنے کو حرام سمجھا ہے۔ اور غزالی کی اس مقام کی عبارت کتاب آفات اللسان احیاء العلوم کی تیسری جلد میں اور تاریخ ابن خلکان میں علی بن محمد طبری جو الکلیاء کے نام سے مشہور ہے کے حالات میں دمیری کی حیوۃ الحیوان میں فہد کے لفظ کے بیان میں اور ان کے علاوہ دیگر کتب میں تحریر ہے۔ اس کے کلام کا خلاصہ یہ ہے کہ وہ یزید پر لعنت کرنے اور یزید کے ہاتھ پر سید الشہد اکے شہید ہونے کی صحت اور یزید کے لیے رحمت کی دعا کرنے کے متعلق سوال کرنے والے کے جواب میں لکھتا ہے کہ مسلمانوں پر لعنت کرنا جائز نہیں ہے اور یزید مسلمان ہے اور امام حسین علیہ السلام کو شہید کرنے یا اس کا حکم دینے یا اس پر راضی ہونے کی نسبت یزید کی طرف دنیا مسلمانوں کے متعلق براگمان رکھنا ہے۔ اور یہ کتاب و سنت کے حکم سے حرام ہے اور جو شخص اس نسبت کی صحت کا گمان کرے وہ انتہائی حماقت میں ہے، کیونکہ اگر بادشاہ امیر یا وزیر اس زمانہ میں کسی کو قتل کر دے تو اس حقیقت کو معلوم کرنا کہ اس کا قاتل یا حکم دینے والا یا اس پر راضی ہونے والا کون تھا۔ اگر بادشاہ اس کے قریب ہو اور یہ اس کو دیکھ رہا ہو، تب بھی مقدمہ نہیں تو پھر کس طرح حکم لگایا جاسکتا ہے جب کہ زمانہ دور کا ہو اور جگہ بھی بعید ہو اور تقریباً چار سو سال گزر چکے ہوں تو یہ ایسا معاملہ ہے کہ جس کی حقیقت معلوم نہیں ہو سکتی اور جب علم نہیں ہے تو اہل اسلام سے حسن ظن رکھنا چاہیے اور بالفرض اگر ایک مسلمان کے لیے ثابت ہو جائے کہ اس نے کسی مسلمان کو قتل کیا ہے تو بھی اشاعرہ کے نزدیک یہ کفر کا سبب نہیں اور ہو سکتا ہے کہ قاتل توبہ کر کے مرا ہو۔ اور توبہ کے بعد تو کافر کو لعنت کرنا جائز نہیں تو قاتل پر کس طرح جائز ہے، یہ کیسے معلوم ہو سکتا ہے کہ یزید نے توبہ نہیں کی، پس کسی مسلمان پر لعنت کرنا جائز نہیں اور جو اس پر لعنت کرے وہ فاسق اور گناہ گار ہے اور اگر اس کی لعنت جائز بھی ہو اور خاموشی اختیار کرے تو وہ جوابدہ نہیں ہوگا۔ اور اگر لعنت کرے تو اس سے سوال ہوگا کہ ملعون تو رحمت خدا سے دور ہوتا ہے، یہ کہاں سے معلوم ہوا ہے کہ وہ دور ہے اور اس کے متعلق خبر دینی غیب کے متعلق اٹکل پچو بات کرتا ہے، مگر وہ شخص جو کفر کی حالت میں مرا ہو، باقی رہا یزید کے لیے رحمت کی دعا کرنا تو وہ جائز، بلکہ مستحب ہے، بلکہ اللھم اغفر للمؤمنین والمؤمنات کے عموم میں داخل ہے کہ جسے ہر نماز میں ہم پڑھتے ہیں اور یزید مومن تھا۔ یہ ہے غزالی کی تحقیق کا خلاصہ حق یہ ہے کہ مرد مسلمان موالی اہلبیت کے لیے بہت گراں ہے کہ کوئی شخص یزید کے ایمان کا دعویٰ کرے کہ جس نے اولاد رسول گوشہ ہید کیا اور ان کی مستورات اور بیٹیوں کو برہنہ اونٹوں پر شہر بے شہر اور صحراء بھصرا ترک و کابل کے

قیدیوں کی طرح انگشت نمائے حجاز و عراق کیا اور فرزند رسول کا سر مجمع عام میں کبھی گھر کے دروازے پر لٹکا یا اور کبھی طشت میں رکھ کر شراب نوشی کی۔ اور بچی ہوئی شراب سر کے پاس ڈالی اور مسرت کا اظہار کیا اور حضرتؑ کے لب و دندان پر استہزا اور تحفیف کے طور پر چوب خیزران سے ضرب لگائی جو کہ غیور انسان کے لیے بہت بڑی مصیبت ہے۔ ہائے تعجب یہ شخص بھی مومن ہے اور اس کے لیے دعا کرنا مستحب ہے۔

غزالی سے بہت ہی تعجب ہے کہ جسے تمام علماء اہلسنت حجۃ الاسلام سمجھتے ہیں وہ یزید کو مسلمان اور مومن سمجھتا ہے اور اس پر لعنت کرنے کو حرام قرار دیتا ہے، حالانکہ یزید کا مسلمان ہونا بھی ثابت نہیں، کیونکہ اس کے اقوال و افعال میں سے ہر ایک اس کے کفر کی دلیل ہے، جب کہ اس کے اسلام کی طرف منتقل ہونے کا کوئی سبب بھی باقی نہیں رہا، اور چونکہ اس کے کلمات اور اشعار کی طرف رجوع کرے تو یہ امر اس پر واضح ہو جائے گا۔ اس مختصر کتاب میں اس کے شرح و بسط کی گنجائش نہیں، لیکن نمونہ کے طور پر ان میں سے اس کے تھوڑے سے کلام کی طرف اشارہ ہوگا۔ اور اس کے اشعار میں سے کہ جو اس کے کفر و زندیق ہونے پر دلالت کرتے ہیں، اس کا یہ مشہور شعر ہے کہ جس میں وہ شراب کی تعریف کرتا ہے:

شمسیۃ کرم بر جہا قعر و نہا  
وشر قہا ساقی و مغر بہا فمی  
فان حرمت یوما علی دین احمد  
فخذ ہا علی دین المسیح بن مریم

شراب انور کی بیل کا چھوٹا سا آفتاب ہے اس کا برج مٹکے کی گہرائی ہے، اس کی مشرق ساقی اور مغرب

میرامنہ ہے پس اگر کسی دن وہ دین احمد میں حرام ہو جائے تو مسیح ابن مریم کے دین پر اسے لے لو۔

اور مؤرخین کی جماعت کا کہنا ہے کہ اہل بیت علیہم السلام کے اس منحوس دربار میں داخل ہونے کے بعد اس نے یہ

اشعار بطور تمثیل کہے جو اس کے کفر پر مہر ہیں

لعبت ہاشم بالہلک فلا!  
خبر جاء ولا وحی نزل!  
لست من خندق ان لم انتقم  
من بنی احمد ما کان فعل!  
لیت اشیاخی ببدر شہدوا  
حزع الخزرج من دقع الاسل



لاہا                      واستهلوا                      فرحا  
ثم                      قالوا                      یایزید                      لاتشل  
بنی ہاشم نے ملک کا کھیل کھیلا۔ نہ کوئی خبر آئی تھی اور نہ ہی وحی نازل ہوئی، میں خندق قبیلہ سے نہیں، اگر میں نے اولاد احمد سے اس کا انتقام نہ لیا جو اس نے کیا ہے، کاش میرے بدروالے بڑے بوڑھے حاضر ہوتے اور خزرج قبیلہ کی تلواروں کے پڑنے سے جزع و فزع کے وقت تو وہ خوش ہوتے اور خوشی کا اظہار کرتے اور پھر کہتے کہ اے یزید تیرے ہاتھ مثل نہ ہوں، اور یہ اس کے دیوان سے بھی منقول ہے اور اس کی گواہی سبط بن جوزی نے بھی دی ہے۔

اور کتب مقاتل میں معروف و مشہور ہے کہ بعد اس کے کہ اہل بیت شام میں وارد ہوئے اور محلہ جیرون کے نزدیک پہنچے جو جامع اموی کے دروازے کی گزرگاہ میں پڑتا ہے تو اس ملعون نے یہ دو اشعار کہے جو اس کے دیرینہ کفر اور گزشتہ نفاق کی خبر دیتے ہیں۔

لما بدت تلک اطمول و اشرفت  
تلک الشموس علی ربی جیرون  
نعب الغرب فقلت نبح اولاتنح  
فلقد قضیت من النبی دیونی

جب یہ اونٹ ظاہر ہوئے اور یہ آفتاب جیرون کے ٹیلوں پر چمکے تو کوئے نے کانیں کائیں کیا۔ پس میں نے اس سے کہا کہ تو نوحہ کرے یا نہ کرے میں نے تو بنی سے اپنے قرضے وصول کر لیے ہیں اور یہ اشعار بھی اسی کے لیے ہیں۔

معشر اللہ فان قوموا واسمعوا صوت الاغانی  
واشرابو کاس مدام واتر کوا ذکر المعالی  
شغلتنی لغبة العیدان  
جن صوت الاذان  
وتعوضت عن الحور  
عجوزاً فی الدنان

اے ندیمو کے گروہ اٹھو اور گانے والیوں کی آواز سنو، اور شراب کا پیالہ پیو، اور آخرت کے

حقائق کا ذکر چھوڑو، مجھے تو سارنگی اور طنزوروں کے نغمہ نے اذان کی آواز سے بے خبر کر رکھا ہے، اور حور کے عرض میں نے منکوں کی بڑھیا کو لے لیا ہے، اور ان کے علاوہ اس کے بہت سے اشعار و اقوال ہیں۔

اور باقی رہا یزید کے افعال و کردار کا اس کے کفر پر دلالت کرنا تو اس سلسلہ میں سید الشہد اکو شہید کرنا کافی ہے جو کہ ریحانہ رسول و جوانان جنت کے سردار اور حبیب خدا کے محبوب ہیں، اس کے علاوہ وہ استخفاف اور توہین و معترت طاہرہ کے ساتھ رسول اکرمؐ کے جگر گوشوں کی شہادت کے بعد کی گئی، ان کے خیمے کو لوٹنا، انہیں قید کرنا اور دیار بدیا ر پھرانا جب کہ ان کی حمایت و حفاظت کرنے والا کوئی نہ تھا، اور نہ ہی ان کا کوئی سرپرست تھا، ان کے چہروں پر قریب و بعید اور شریف و کمینہ نظر کرتا تھا۔

ابن جوزی نے رسالہ رد بر متعصب عنید میں کہا ہے کہ عمر سعد اور ابن زیاد نے جو سلوک اہل بیت سے کیا، اس پر کوئی تعجب نہیں، تعجب تو یزید پر ہے کہ جس نے اہل بیت کی کوئی مدد نہ کی (بلکہ) اس نے امام حسین علیہ السلام کے دندان مبارک پر چھڑی ماری اور مدینہ کو لوٹا۔ کیا جائز ہے کہ یہ سلوک خارجیوں کے ساتھ کیا جائے، کیا شریعت میں یہ حکم نہیں کہ انہیں دفن کیا جائے۔ باقی رہا اس کا مجھے یہ کہنا کہ یزید نے انہیں قید سے رہا کر دیا تو یہ ایسا معاملہ ہے کہ جو ایسا کرنے والے اور اس پر لعنت کرنے والے کے اعتقاد کو قانع نہیں کرتا۔ اور اگر وہ سر مبارک کا احترام کرتا جب سر مظلوم اس کے پاس پہنچا تھا اور اس پر نماز پڑھتا اور اس کو طشت میں نہ رہنے دیتا اور اس چھڑی سے نہ مارتا تو اس میں کوئی اس پر نقصان نہیں تھا، کیونکہ آپؐ کے شہید کرنے سے اس کا مقصد تو پورا ہو گیا تھا۔

لیکن یہ تو جاہلیت کے زمانہ کے بغض و کینے تھے، اور اس کی دلیل وہ اشعار ہیں کہ جو گز زچکے ہیں، کاش میرے بدر والے بڑے موجود ہوتے اور اسی طرح اس کے کفر کی دلیل ہے۔ واقعہ حورہ اور اس کا ہتک حرمت رسولؐ اور پھر خانہ کعبہ کی بے حرمتی کرنا جیسا کہ اجمال کے ساتھ دونوں واقعات کی طرف اشارہ کر چکے ہیں۔

منقول ہے کہ حضرت سید الشہداء کی شہادت کے بعد ابن عباس نے یزید کو خط لکھا کہ جس کا ایک فقرہ یہ تھا، اور سب سے عظیم مصیبت تو تیرا رسول زاد یوں اور آپؐ کے چھوٹے چھوٹے بچوں اور اہل حرم کو عراق سے شام کی طرف قید کر کے زبردستی اور ان کا مال و اسباب چھین کر لے جانا ہے، تاکہ لوگ تیری قدرت کو دیکھیں جو تجھے ہم پر حاصل ہوئی اور یہ کہ تو نے ہمیں مغلوب کیا اور آل رسولؐ پر تیرا تسلط ہو گیا اور اپنے گمان میں تو نے اپنے کافر بدر کے رشتہ داروں کا بدلہ لیا اور تو نے اس انتقام کو ظاہر کیا جسے چھپائے ہوئے تھا۔ الخ

مسعودی نے مروج الذهب میں بیان کیا ہے کہ فرعون اپنی رعیت کے معاملہ میں یزید سے زیادہ عادل تھا اور یزید کے حکومت تو اسلام کے لیے باعث تنگ و عار ہے۔ ابوالعلاء مری کہتا ہے۔

اری الایام تفاعل کل نکر!  
وما انا فی العجائب مستزید  
الیس قریشکم قتلت حسیناً  
وکان علی خلافتکم یزید!

میں دیکھتا ہوں کہ زمانہ ہر برے فعل کا ارتکاب کرتا ہے اور میں عجائبات کی زیادتی نہیں چاہتا، کیا تمہارے قریشوں نے حسینؑ کو شہید نہیں کیا جب کہ تمہاری خلافت پر یزید لعین متمکن تھا۔

خلاصہ یہ کہ یزید کے کفر و زندیقیت اور اس کے الحاد اور اس کے کفر آئینہ اشعار اور ابوالفرج جوزی کا منبر بغداد پر اسے لعنت کرنے کی تشریح کتب میں مشہور ہے اور اہل سنت والجماعت کے ایک گروہ نے بھی یزید کے کفر کا اعتقاد رکھا ہے، جیسا کہ ابن حجر نے صواعق میں کہا ہے کہ اہل سنت نے اختلاف کیا ہے یزید کے کفر کے بارے میں۔ ایک گروہ اسے سبط بن جوزی اور دوسرے علماء کے کلام کی وجہ سے کافر سمجھتا ہے کہ جنہوں نے کہا ہے، مشہور یہ ہے کہ جب سر مبارک کو لے آئے تو اس نے اہل شام کو جمع کیا اور خیزران کی چھڑی سے سر مبارک پر مارتا تھا اور یہ اشعار پڑھتا تھا۔ ”کاش میرے بڑے موجود ہوتے“۔ الخ پھر اس نے ابن جوزی کا کلام کتاب تذکرہ کے واسطے سے نقل کیا ہے کہ جسے ہم نقل کر چکے ہیں، مذہب مجاہد امام احمد و ملا علی قاری بھی یزید کا کافر ہونا کہتے ہیں، اور تفتازانی کا کلام بھی ہم عنقریب انشاء اللہ تحریر کریں گے۔

خلاصہ یہ کہ یہ مذہب رافضیوں کی بدعات میں سے نہیں ہے، باقی رہا یہ کہ غزالی نے قتل کرنے یا امر دینے یا قتل حسینؑ پر راضی ہونے کی نسبت یزید کی طرف دینے کو کوءظن سمجھا ہے تو اس نے بہت ہی عجیب بات کہی ہے اور ملا سعد تفتازانی نے کہ جس کے علم و فضل کی پکار نے اہل جہان کے کانوں کو پر کر رکھا ہے اس کے جواب کے بار کی کفایت کی ہے، اس نے شرح عقائد نفیہ میں بیان کیا ہے۔

الحق ان رضا یزید بقتل الحسینؑ واستبشارہ بذلک و اہانۃ اہل بیت  
رسول اللہؐ ہما تو اتر معناه وان کان تفصیلہ احاداً فنحن لانتوقف فی شانہ  
بل فی عدم ایمانہ لعنة اللہ علیہ و علی انصارہ و اعوانہ۔

حق یہ ہے کہ یزید کا شہادت امام حسینؑ پر راضی ہونا اور اس پر اظہار مسرت کرنا اور رسول خداؐ کے اہل بیتؑ کی اہانت کرنا متواتر معنوی امور میں سے ہے، اگرچہ اس کی تفصیل اخبار احاد سے ثابت ہیں پس ہم اس کے معاملہ میں بلکہ اس کے صاحب ایمان نہ ہونے میں توقف نہیں کرتے (یعنی اس کو کافر سمجھتے ہیں) اس پر اور اس کے اعوان و انصار پر خدا کی لعنت ہو۔ آمین نیز شرح مقاصد میں کہتا ہے اور جو کچھ صحابہ کے درمیان جنگیں اور جھگڑے اور فساد ہوئے ہیں جس طرح کہ وہ کتب

تواریخ میں مسطور ہیں، اور قابل وثوق راویوں کی زبان سے مذکور ہیں وہ بظاہر اس عمل پر دلالت کرتے ہیں کہ صحابہ میں سے بعض افراد راہ حق سے پھرے ہوئے تھے اور وہ ظلم و فسق کی حد تک پہنچے ہوئے تھے، اور اس امر پر انہیں کینہ، بغض، عناد، فساد، حسد، اور جھگڑے، ملک و ریاست کی خواہش اور لذت و شہوت کے میلان نے آمادہ کیا، کیونکہ ہر صحابی معصوم نہیں اور نہ ہی جس شخص نے بنی اکرم صلی اللہ علیہ وآلہ وسلم کی ملاقات کی ہے وہ خیر و خوبی سے موسوم ہے، لیکن علماء نے اصحاب رسول خدا سے حسن ظن رکھنے کی بناء پر ان کے ان جھگڑوں کی تاویل میں بیان کی ہیں جو اس کے مناسب ہیں اور وہ اس طرف گئے ہیں کہ وہ ان چیزوں سے محفوظ ہیں کہ جو گمراہی اور فسق و فجور کا سبب بنیں۔ (یہ تاویلیں) مسلمانوں کے عقائد کو کبار صحابہ کے معاملے میں ٹیڑھے پن اور گمراہی سے بچانے کے لیے ہیں خصوصاً ان میں سے وہ صحابہ جو مہاجر و انصار تھے اور جنہیں دارالقراریہ کے ثواب کی بشارت دی گئی ہے، اور باقی رہے وہ مظالم جو ان کے بعد اہل بیت بنی اکرم صلی اللہ علیہ وآلہ وسلم پر ڈھائے گئے تو وہ اتنے ظاہر ہیں کہ جن کے چھپانے اور مخفی رکھنے کی مجال نہیں اور وہ اتنے قبیح اور برے ہیں کہ جن کے متعلق آراء میں کوئی اشتباہ نہیں، کیونکہ قریب ہے کہ اس کی گواہی تو جمادات اور نہ بولنے والی چیزیں بھی دیں اور اس پر تو زمین و آسمان کی مخلوق گریہ کرتی ہے اور اس سے پہاڑ ملنے اور پتھر پھٹنے لگتے ہیں، اور اس کا برا عمل تو مہینوں کے بار بار آنے اور صدیوں کے گزرنے تک رہے گا۔

پس خدا کی لعنت ہے اس پر جس نے یہ کام کیا یا اس پر راضی ہو یا اس نے اس میں کوشش کی اور آخرت کا عذاب تو زیادہ سخت اور زیادہ پائیدار ہے، اگر یہ کہا جائے کہ مذہب کے بعض علماء تو ایسے ہیں جو یزید پر لعنت کرنے کو جائز نہیں جانتے، حالانکہ انہیں علم ہے کہ وہ اس سے بھی زیادہ مستحق ہے، ہم جواب میں کہتے ہیں کہ یہ اس حمایت میں ہے کہ کہیں بلند سے بلند تر کی تلاش نہ ہو، جیسا کہ رافضیوں کا شعار و طریقہ ہے، جیسا کہ ان کی دعاؤں میں مروی ہے اور ان کی محفلوں اور مجالس میں جاری ہوتا ہے، لہذا جو لوگ امر دین کی پرواہ اور اس کی اعتناء رکھتے ہیں، انہوں نے مناسب سمجھا کہ وہ اعتقاد میں میانہ روی کے راستے پر چلتے ہوئے عوام کو کلیتہً لگام دیں تاکہ میانہ راستے سے قدم نہ پھسلیں اور خواہشات کی وجہ سے گمراہ نہ ہوں ورنہ (یزید وغیرہ) پر لعنت کا جواز اور ان کا استحقاق کس پر مخفی اور پوشیدہ ہے، اور اس پر سب کا اتفاق و اجماع کیسے نہیں ہے، آخر کلام تک جو اس نے بیان کیا ہے۔

تو ان کلمات سے واضح ہو کہ یہ علامہ عظیم الشان اہل سنت اعتراف کرتے ہیں کہ جو فسق و فجور صحابہ سے ظاہر ہو وہ کینہ و بغض و عناد کی پیداوار ہے اور اہل بیت پر ظلم و ستم اتنا ہوا کہ جمادات و حیوانات اس کے گواہ ہیں اور آسمان و زمین کے رہنے والے اس سے گریہ کرنے لگے اور علماء اہل سنت یزید پر لعنت کرنے میں متفق ہیں اور منع اسی لیے کرتے ہیں کہ کہیں یزید سے باقیوں تک تجاوز و سرانجام نہ کرے۔

باقی رہا یہ کہ غزالی کہتا ہے کہ یہ کہاں سے معلوم ہے کہ یزید نے توبہ نہیں کی تو اس کا جواب یہ ہے کہ اس کا شہادت کے بعد تو بہن اہل بیت میں اصرار کرنا اور اس پر اظہار مسرت کرنا اور مجلس شراب میں ابن زیاد کے ساتھ بیٹھنا اور ساقی کو یہ حکم دینا کہ اس کو شراب پلاؤ اور اس کی صاحب امانت و صاحب راز ہونے کے ساتھ مدح کرنا جو سابقہ اشعار میں ہے، مقصد کو ثابت کرنے کے لیے

کافی ہے۔

اور سبط بن جوزی نے اس واقعہ کی تشریح اس طرح نقل کی ہے کہ شہادت امام حسین علیہ السلام کے بعد یزید نے کسی کو ابن زیاد کے بلانے کے لیے بھیجا اور بہت سا مال اور بڑے بڑے تحفے تحائف اسے دیئے اور اس کے بیٹھنے کی جگہ اپنے قریب قرار دی اور اس کی قدر و منزلت کو بلند کیا اور اسے اپنی عورتوں کے سامنے لے گیا اور اس کا اپنا ندیم قرار دیا، اور ایک رات مستی کی حالت میں گویے سے کہنے لگا کہ گاؤ اور یزید نے بالبدایت یہ اشعار کہے۔

اسقى شر بة تروى مشاشى !  
ثم صل فاسق مثلها ابن زياد  
صاحب السردا لامانته عندى  
ولتسدید مغنمى و جهادى  
قاتل الخارجى اعنى حسين !  
و مبيد الا عدا والحساد

مجھے ایسی شراب پلا جو میری طبیعت کو سیر و سیراب کر دے، پھر دوسرا پیالہ پر کر کے ابن زیاد کو پلا جو میرے نزدیک صاحب راز و امانت ہے اور میرے مال غنیمت اور جنگ و جہاد کو درست کرنے والا ہے جس نے (معاذ اللہ) خارجی کو قتل کیا، میری مراد حسینؑ ہے اور جو دشمنوں اور حاسدوں کو قتل کرنے والا ہے۔

اور فتاویٰ کبیر میں جو کہ اہل سنت کی قابل اعتماد کتب میں سے ہے روایت ہوئی ہے کہ یزید نے عاشورہ کے دن خون حسینؑ اور سرمہ ملا کر آنکھوں میں ڈالا تاکہ اس کی آنکھوں کو ٹھنڈک ہو اور اس کا توبہ کرنا نقل نہیں ہوا اور اس کے کفر کا حکم ثابت ہے جب تک اس کے خلاف دلیل قائم نہ ہو اور ہر گناہگار کی توبہ کے قبول ہونے کی کوئی دلیل بھی ہمارے پاس نہیں ہے، کیونکہ وجوب قبول توبہ عقلی نہیں ہے، بلکہ اس کا وعدہ ہے۔ اور یہ وعدہ یزید کے حق میں نہیں ہے، اور ابن جوزی نے بہت عمدہ کہا ہے جہاں وہ کہتا ہے کہ عباس کا کراہنا جب کہ وہ جنگ میں قید تھے بنی اکرم صلی اللہ علیہ وآلہ وسلم کے لیے نیند سے مانع ہوا تو حسینؑ کے کراہنے کی کیا کیفیت ہوگی، اور جب وحشی جناب حمزہ کا قاتل مسلمان ہو گیا تو نبی اکرمؐ نے اس سے فرمایا اپنا چہرہ مجھ سے غائب رکھو، کیونکہ میں اس کو دیکھنا پسند نہیں کرتا جس نے مجھ کو قتل کیا ہو، حالانکہ یہ اسلام تو پہلے کے گناہوں کو مٹا دیتا ہے، تو آپؐ کا قلب مبارک کس طرح دیکھ سکتا ہے جس نے حسینؑ کو شہید کیا اور ان کے قتل و شہید کرنے کا حکم دیا اور ان کے اہل و عیال کو اونٹوں کے پلانوں پر سوار کیا۔ انتہی

کون مسلمان راضی ہے کہ اگر بالفرض یزید توبہ بھی کر لے کہ خدا اسے بخش دے، حالانکہ اس واقعہ کر بلا میں ہر مسلمان کا حق اس کے ذمہ ثابت ہے اور اگر فرض کر لیں کہ توبہ حق اللہ کے سقوط کا فائدہ دیتی ہے تو حق الناس کے لیے مسقط تو نہیں ہے، باقی رہا غزالی کا

یہ کہنا کہ کسی مسلمان کو لعنت کرنا جائز نہیں تو یہ بالکل باطل ہے، خداوند عالم نے قرآن مجید میں کئی قسم کے لوگوں پر لعنت کی ہے کہ جو کئی عنوانوں پر مشتمل ہیں، اور وہ سارے عناد میں یزید پر منطبق ہوتے ہیں کہ جن سے یزید پر لعنت کرنے کا جواز معلوم ہوتا ہے۔

علاوہ آیت شریفہ ”الشجرة الملعونة في القرآن“ اور وہ شجرہ نسب کہ جس پر قرآن میں لعنت کی گئی ہے کہ جو تمام بنی امیہ پر لعنت کو جائز قرار دیتی ہے، جیسا کہ اس کی تحقیق انشاء اللہ آگے آئے گی۔ اور ہم یہاں تین آیات کے ذکر پر کفایت کرتے ہیں۔ پہلی آیت کا ترجمہ یہ ہے:

”اور جو شخص عمداً کسی مومن کو قتل کرے تو اس کی جزاء جہنم ہے وہ ہمیشہ اس میں رہے گا اور خدا ان پر غضب ناک ہے اور وہ اس پر لعنت کرتا ہے اور اس کے لیے عذاب عظیم تیار کر رکھا ہے“۔

دوسری آیت کا ترجمہ یہ ہے:

”پس کیا تم قریب ہو کہ اگر تم والی و حاکم بن گئے تو زمین میں فساد کرو گے اور اپنے عزیزوں سے قطع رحمی کرو گے، یہ وہ لوگ ہیں کہ جن پر خدا لعنت کرتا ہے اور انہیں اس میں بہرہ کر دیا ہے اور ان کی آنکھیں اندھی کر دی ہیں“۔

ابن جوزی کا قول ہے کہ صالح بن احمد بن جنبل سے روایت ہے کہ وہ کہتا ہے میں نے اپنے باپ سے کہا کہ کچھ لوگ ہماری طرف یزید سے محبت کرنے کی نسبت دیتے ہیں، میرے باپ نے کہا اے میرے بیٹے تو کیا یزید کو کوئی مومن دوست رکھتا ہے میں نے کہا پھر کیوں آپ یزید پر لعنت نہیں کرتے تو میرے باپ نے کہا تو نے مجھے کب دیکھا ہے کہ میں کسی پر لعنت کرتا ہوں، کیا تو اس پر لعنت نہیں کرتا کہ جس پر خداوند عالم نے اپنی کتاب میں لعنت کی ہے، میں نے کہا قرآن میں کہاں یزید پر لعنت ہے تو میرے باپ نے یہ آیت مبارک تلاوت کی ”فهل عسيتم الاية“ پھر کہا کہ آیا قتل کرنے سے بھی کوئی بڑا فساد ہے۔

تیسری آیت کا ترجمہ یہ ہے:

”بے شک جو لوگ اللہ اور کے رسول کو اذیت دیتے ہیں تو ان پر اللہ نے دنیا و آخرت میں لعنت کی ہے اور ان کے لیے درد ناک عذاب تیار کر رکھا ہے اور ان عناوین کی یزید پر تطبیق کرنا جو ان آیات میں ہیں، محتاج بیان نہیں اور ان آیات شریفہ کے علاوہ رسول خدا کے کلام سے بھی یزید پر لعنت ثابت ہے، جیسا کہ ابن جوزی نے آنحضرت سے روایت کی ہے کہ آپ نے فرمایا جو اہل مدینہ کو ڈرائے تو خدا اس کو ڈرائے گا۔ اور اس پر اللہ ملائکہ اور سب لوگوں کی لعنت ہے، خداوند عالم قیامت کے دن اس کا کوئی مال خرچ کیا ہو اور عدل و انصاف قبول نہیں فرمائے گا۔ اور یزید نے واقعہ حرہ میں اہل مدینہ کو ڈرایا ہے جیسا کہ علماء کی ایک جماعت نے تصریح کی ہے اور ابھی ابھی تمہارے گوش گزار ہو چکا ہے۔

# معاویہ بن یزید بن معاویہ اور عبداللہ بن زبیر کی خلافت کا ذکر

جب یزید بن معاویہ کی عمر آخر کو پہنچی، اور بدھ کے دن چودہ ربیع الاول ۶۳ ہجری کو وہ اپنے برے اعمال کا شکار ہوا تو اس کا بیٹا معاویہ اس کی جگہ تخت نشین ہوا اور چالیس دن تک اس نے سلطنت کی، اس کے بعد وہ فرازمبر پر گیا اور اس نے خطبہ پڑھا اور اپنے باپ دادا کے اعمال و کردار کا ذکر کیا اور کامل بہائی کی روایات کے مطابق اس نے اپنے دادا اور باپ پر لعنت کی اور ان کے برے کردار سے تبرا و بیزاری کا اعلان کیا اور سخت گریہ کیا، اور اس کے بعد اپنے آپ کو خلافت سے خلع اور معزول کیا۔

مروان بن حکم منبر کے نیچے سے کھڑا ہو گیا اور کہنے لگا اس وقت جب کہ آپ خلافت کے طلب گار نہیں تو امر خلافت کو شوریٰ کے سپرد کریں، جیسا کہ عمر بن الخطاب نے کہا تھا اے ابوہلی (ابوہلی ایک کنیت ہے کہ جس کے ساتھ عرب کمزور لوگوں کو پکارتے ہیں) معاویہ نے مروان کے جواب میں کہا کہ میں نے خلافت کی مٹھاس کو نہیں چکھا تو کس طرح اس کے گناہوں کی تفتی کو چکھنے پر راضی ہو جاؤں، اور ایک قول ہے کہ یہ گفتگو اس نے مرتے وقت کی جب کہ بنی امیہ نے اس سے خلیفہ معین کرنے کی خواہش کی، پس معاویہ منبر سے نیچے اتر اور گھر میں بیٹھ کر گریہ میں مشغول ہو گیا۔

اس کی ماں اس کے پاس آئی اور کہنے لگی اے بیٹا کاش میں حیض کے کپڑے کا ٹکڑا ہوتی اور یہ فقرے جو تو نے منبر پر کہے ہیں میں انہیں نہ سنتی، اور ایک قول ہے کہ اس نے کہا کہ تو خون حیض بن جاتا اور پیدا نہ ہوتا تا کہ یہ دن تجھ سے نہ دیکھنا پڑتا۔ معاویہ نے اس کے جواب میں کہا اے ماں خدا کی قسم میں دوست رکھتا ہوں کہ میں ایسا ہوتا اور خلافت کا ہارا اپنی گردن میں نہ ڈالتا، کیا میں وبال و عذاب اس کام کا اپنی پشت پر ڈال لوں، اور بنی امیہ اسکی مٹھاس سے بہرہ ور ہوں یہ نہ ہوگا۔

معاویہ کا خلافت سے اپنے آپ کو خلع کرنے کا سبب جیسا کہ شیخ احمد بن فہد علی رحمہ اللہ نے کسی مناسبت سے کتاب عدہ میں تحریر فرمایا ہے یہ تھا کہ ایک دن معاویہ نے سنا کہ اس کی کنیزوں میں سے دو کنیزیں ایک دوسرے سے تنازع و تکرار کر رہی تھیں اور ان میں سے ایک انتہائی حسن و جمال رکھتی تھی، اس دوسری نے اس سے کہا کہ تیرے حسن و جمال نے تجھ میں بادشاہ کا تکبر پیدا کر دیا ہے، وہ خوبصورت کنیز کہنے لگی کہ کون سی سلطنت بہتر ہے، سلطنت حسن و جمال سے حقیقت میں حسن کی حکومت ہے، کیونکہ تمام ملوک و سلاطین پر اس کی حکمرانی ہے، اور تمام کے تمام بادشاہ حسن و جمال کے مقہور و مغلوب ہیں، دوسری کنیز کہنے لگی لیکن سلطنت میں کون سی خیر و خوبی ہے حالانکہ یا تو بادشاہ حقوق سلطنت کو قائم کرتا ہے اور اس کا شکر یہ ادا کرتا ہے اور رعیت کے معاملات پر توجہ رکھتا ہے، تو اس حالت میں کسی قسم کی لذت و راحت اس کے لیے نہیں ہے اور ہمیشہ اس کی زندگی ناگواری میں گزرتی ہے اور یا وہ شہوتوں کے اتباع اور

اپنی لذتوں کو اختیار کرتا ہے، اور حقوق سلطنت و رعیت کو ضائع کر دیتا ہے تو ایسے بادشاہ کی جگہ جہنم کی آگ ہے، پس بادشاہ کے لیے دنیا و آخرت کی راحت و آرام جمع نہیں ہو سکتے۔

کنیز کی بات نے معاویہ کے دل پر اثر کیا اور اس نے اسی سبب سے اپنے آپ کو خلافت سے علیحدہ و معزول کر دیا۔ خلاصہ یہ کہ جب معاویہ نے اپنے آپ کو خلافت سے علیحدہ کر لیا تو بنی امیہ کا ایک گروہ عمر بن مقصود (قوصی ح ل) معاویہ کے استاد سے کہنے لگا کہ تو نے اسے محبت علیٰ اور بغض بنی امیہ سکھا یا اور اس کے آداب کی تعلیم دی ہے، وہ کہنے لگا ایسا نہیں ہے، بلکہ یہ اس کا فطری وجہی امر ہے انہوں نے اس کی یہ بات نہ سنی اور پکڑ کر زندہ درگور کر دیا، اور پچیس دن یا چالیس دن کے بعد معاویہ نے بھی دنیا کو الوداع کہا۔ اور بعض کہتے ہیں کہ اسے زہر آلود شربت سے مسموم کیا گیا، اور اس کی عمر اس وقت بائیس سال تھی۔

پس ولید بن عتبہ بن ابوسفیان خلافت کے لالچ میں کھڑا ہو گیا تاکہ اس کی نماز جنازہ پڑھائی جائے، جب اس نے دوسری تکبیر کہی اسے زخمی کر دیا گیا اور معاویہ کے ساتھ اسے بھی ملحق کر دیا، پس دوسرے شخص نے اس پر نماز جنازہ پڑھی اور معاویہ کو دمشق میں دفن کیا گیا اور اس کی موت سے آل ابوسفیان کی حکومت کا خاتمہ ہو گیا اور خلافت مروان اور اس کی اولاد کی طرف منتقل ہو گئی۔

واضح ہو کہ جب یزید بن معاویہ تخت سلطنت پر بیٹھا تو کچھ لوگوں نے اس کی بیعت سے انکار کیا ان میں سے ایک عبداللہ زبیر تھا جس نے اس کی بیعت سے سرتابی کی اور مکہ کی طرف چلا گیا، یزید نے واقعہ کر بلا اور واقعہ حرہ کے بعد لشکر کو حکم دیا کہ وہ عبداللہ کے مقابلہ کے لیے مکہ جائے، اور جن دنوں لشکر یزید ابن زبیر سے جنگ کر رہا تھا، یزید درکات جہنم کی طرف روانہ ہوا اور عبداللہ بن زبیر مکہ میں بلا مزاحم و مقابل رہ گیا اور خلافت کا دعویٰ کر دیا۔ کچھ لوگوں نے اس کی بیعت کر لی اور کچھ نہ کچھ اس کی خلافت کا معاملہ پکا ہو گیا تو اس نے بیت اللہ الحرام کی بنیاد کی تاسیس شروع کی۔ اس وقت ستر بوڑھے افراد نے گواہی دی کہ جب قریش نے خانہ کعبہ کی بناء و تعمیر کی تھی، چونکہ ان کے مال بقدر کفایت نہیں تھے تو سات ہاتھ خانہ کعبہ کی اصل اساس کی وسعت سے جو ابراہیم و اسماعیل نے بناء کی تھی کم کر دی، ابن زبیر نے اس کم شدہ مقدار کو زیادہ کیا اور خانہ کعبہ کے دو دروازے قرار دیئے، ایک اندر جانے اور دوسرا باہر نکلنے کے لیے یہاں تک کہ حاج بن عبدالملک بن مروان کی طرف سے ابن زبیر سے لڑنے کے لیے مکہ میں آیا اور عبداللہ کو قتل کر دیا، اور جو تعمیر ابن زبیر نے کی تھی اس کو منہدم کر دیا، اور جس طرح قریش نے تعمیر کی تھی اور رسول خدا کے زمانہ میں تھی بناء کیا اور خانہ کعبہ کا ایک ہی دروازہ قرار دیا، اور یہ بھی واضح ہو کہ جس وقت یزید اور معاویہ بن یزید مر گئے، ابن زیاد اس وقت بصرہ کا حاکم تھا اس نے لوگوں کو جمع کیا اور خطبہ پڑھا اور انہیں یزید اور معاویہ بن یزید کی موت کی خبر سنائی اور کہنے لگا کسی شخص کو اپنا امیر بنا لو اور اس کی بیعت کر لو تاکہ وہ تمہارے دشمنوں سے جنگ کرے اور مظلوموں کے لیے انصاف کرے، اور تمہارے مال تمہارے درمیان تقسیم کرے۔

اشراف بصرہ کی ایک جماعت کہ جن میں احنف بن قیس و قیس بن ہشیم اور مسمع بن مالک عبدی تھے، کہنے لگے کہ ہم تیرے سوا کسی کو اس کام کا سزاوار نہیں سمجھتے، اس وقت تم امیر رہو جب تک کہ لوگ اپنے لیے خلیفہ انتخاب نہیں کرتے، عبداللہ نے جب یہ کیفیت دیکھی تو ایک خط کوفہ میں اپنے عامل عمرو بن حریش کے نام لکھا کہ وہ اہل کوفہ کو اس کی اطاعت کی طرف دعوت دے۔



عمرو بن حریش نے جب اہل کوفہ کو ابن زیاد کی بیعت کی دعوت دی تو یزید بن زبیم شیبانی کھڑا ہو گیا اور کہنے لگا کہ ہمیں بنی امیہ اور پسرمرجانہ کی حکومت کی ضرورت نہیں اور اس سے چارہ کار نہیں کہ بیعت کا حق اہل حجاج کو ہے اور بعض چاہتے تھے کہ عمر بن سعد کی بیعت کریں کہ قبیلہ ہمدان کی عورتیں قبیلہ کہلان و انصار اور بیعہ و نضج کی عورتوں کے ساتھ چیخ و پکار و گریہ و زاری کرتی ہوئی جامع مسجد میں داخل ہوئیں اور امام حسین علیہ السلام کا ندبہ و ماتم کرنے لگیں اور کہنے لگیں کہ کیا عمر بن سعد کے لیے سید الشہد اکا شہید کرنا کفایت نہیں کرتا کہ اب وہ ہمارا امیر بننا چاہتا ہے، لوگ بھی عورتوں کے رونے سے گریہ کرنے لگے، اس بناء پر عمر و سعد کی بیعت نہ کی۔

جب اہل کوفہ کی یہ خبر عبد اللہ بن زبیر کو پہنچی تو اسے کوفہ کی تسخیر کا لالچ دامن گیر ہوا، عبد اللہ بن مطیع عدوی کو کوفہ کا حاکم بنا کر کوفہ کی طرف بھیجا تو مختار نے ابن زبیر سے کہا کہ میں کوفہ میں رہنے والے ایک گروہ کو جانتا ہوں کہ اگر ان پر کوئی ایسا شخص حاکم ہو جائے جو صاحب رفق و علم ہو تو یقیناً ان میں سے ایک عظیم لشکر تیار ہو سکتا ہے کہ جس سے تو اہل شام پر غلبہ حاصل کر سکتا ہے، ابن زبیر نے کہا وہ گروہ کن لوگوں کا ہے، مختار نے کہا کہ وہ بنی ہاشم کے شیعہ ہیں، ابن زبیر نے کہا تو میں تجھے اس کام کے لیے منتخب کرتا ہوں۔

پس مختار کوفہ میں آیا اور ایک گوشہ میں فروکش ہوا، اور مسلسل اولاد ابوطالب اور ان کے شیعوں پر گریہ کرتا اور جزع و فزع و نوحہ و زاری کا اظہار کرتا اور لوگوں کو اہل بیت کے شہیدوں کے خون کا بدلہ لینے پر اکساتا رہا، شیعہ اس کے گرد جمع ہو گئے یہاں تک کہ اس کا کام قوت پکڑ گیا اور وہ قصر الامارۃ میں داخل ہوا اور عبد اللہ بن مطیع ابن زبیر کے عامل کو وہاں سے نکال دیا اور اہل کوفہ پر غلبہ حاصل کر لیا اور اپنے لیے مکان اور باغ بنوایا اور بیت المال کے اموال لوگوں پر تقسیم کر دیئے اور ابن زبیر کی اطاعت کا جو اپنی گردن سے اتار پھینکا اور آہستہ آہستہ اس کا معاملہ بلند ہوتا گیا اور لوگ اس کے گرد جمع ہو گئے اور امام حسین علیہ السلام کے قاتلوں کے درپے ہوئے اور ان میں سے بہت سوں کو قتل کر دیا کہ جن میں سے عبید اللہ بن زیاد، عمر بن سعد، شمر سنان وغیرہ ملائین تھے، ان پر خدا کی لعنتیں ہوں اور آخر کار مختار معصب بن زبیر عبد اللہ کے بھائی کے ہاتھوں مارا گیا، جیسا کہ اس کے بعد عنقریب ہم انشاء اللہ اس کی طرف اشارہ کریں گے۔

خلاصہ یہ کہ عبد اللہ بن زبیر مکہ میں اظہار عبادت و زہد و تقویٰ کرتا اور خلافت کا بہت حریص اور لالچی تھا اور اپنے آپ کو عائد بیت اللہ یعنی خانہ خدا میں پناہ لینے والا کہتا تھا، اور بنی ہاشم کو بہت تکلیف و اذیت پہنچاتا تھا اور اپنے بھائی عمرو بن زبیر کو مسجد الحرام کے دروازے پر بٹکا کر کے اتنے تازیانے لگائے گئے کہ وہ مر گیا اور اس کا سبب یہ تھا کہ وہ اس سے منحرف تھا اور یزید بن معاویہ کی بادشاہی کے زمانہ میں وہ ایک لشکر کے ساتھ مدینہ سے ولید بن عتبہ کی تحریک پر اپنے بھائی عبد اللہ سے جنگ کرنے چلا تھا، جب اس کا لشکر عبد اللہ کے لشکر کے مد مقابل ہوا تو عبد اللہ کو کامیابی ہوئی اور عمر و کا لشکر بھاگ کھڑا ہوا تو عبد اللہ نے عمر و کو گرفتار کر لیا اور جس طرح بیان ہو چکا ہے اسے قتل کر دیا۔

یزید عبد اللہ بن زبیر نے حسن بن محمد بن حنیفہ کو تار یک و وحشت ناک قید خانے میں قید کر دیا اور چاہتا تھا کہ اسے قتل کر دے،

حسن نے اپنے چھکارے کی تدبیر کی اور قید سے آزاد ہو کر بھاگ نکلا اور مقام مثنیٰ میں اپنے باپ سے جا ملا نیز عبد اللہ نے بنی ہاشم میں سے جو لوگ مکہ میں تھے کہ جن میں محمد بن حنیفہ بھی تھے کہ شعب میں محصور کر لیا اور بہت سی لکڑیاں جمع کر دیں اور چاہا کہ انہیں جلادے کہ اچانک کوفہ کی طرف سے ایک جماعت آئی کہ جنہیں مختار نے بھیجا تھا، اور انہوں نے بنی ہاشم کو آزاد کر دیا اور چاہتے تھے کہ عبد اللہ بن زبیر کو قتل کر دیں تو عبد اللہ مسجد الحرام میں پہنچ گیا اور خانہ کعبہ کے پردے پکڑ لیے اور کہنے لگا میں خدا کی پناہ میں ہوں۔

اور مسعودی نے مروج الذہب میں اس واقعہ کو نقل کرنے کے بعد نوفلی کی کتاب سے بیان کیا ہے کہ وہ ابن عائشہ سے اور وہ اپنے باپ سے وہ حماد بن سلمہ سے نقل کرتا ہے کہ عروہ بن زبیر اپنے بھائی کی طرف سے عذر پیش کرتا تھا، جب بنی ہاشم اور اس کے بھائی کا انہیں شعب مکہ میں محصور کرنے اور اس کا ان کو جلانے کے لیے لکڑیاں جمع کرنے کا ذکر ہوتا اور کہتا کہ معاملہ اس کے علاوہ کچھ نہیں تھا کہ میرے بھائی کا مقصد صرف ان کو ڈرانا تھا تاکہ وہ اس کی اطاعت میں داخل ہو جائیں، جیسا کہ بنی ہاشم کو ڈرایا گیا اور ان کو جلانے کے لیے لکڑیاں جمع کی گئیں، جب کہ انہوں نے بیعت سے انکار کیا تھا، زمانہ سلف میں یعنی جب نبی ہاشم نے ابوبکر کی بیعت سے متخلف کیا تھا جب وہ خلیفہ ہوا۔

اس کے بعد مسعودی نے کہا کہ یہ ابوبکر کے زمانہ میں (اہل بیت کے گھر کو جلانے کے لیے لکڑیاں جمع کرنا) ایسی خبر ہے کہ جس کا ذکر کرنا یہاں مناسب نہیں اور ہم نے کتاب حدائق الاذہان میں جو کہ مناقب اہل بیت اور ان کے اخبار میں ہے، اس مطلب و بسط کے ساتھ بیان کیا ہے اور عبد اللہ بن زبیر امیر المؤمنین علیہ السلام اور آنحضرتؐ کے اہل بیت کی عداوت و دشمنی کی راہ پر گامزن تھا اور چالیس دن خطبہ پڑھا اور ان خطبوں میں رسول اللہ پر صلوات کو جسے خطبہ میں ذکر کرنا ضروری ہے ترک کیا اور کبھی کبھی خطبوں میں امیر المؤمنین کو سب و دشتم بھی کرتا تھا اور یہ شخص کمینہ طبیعت ہونے میں مشہور تھا۔

سعید بن جبیر نے نقل کیا ہے کہ عبد اللہ بن عباس ابن زبیر کے پاس گئے تو ابن زبیر ان سے کہنے لگا تو ہے وہ شخص جو میری طرف لئیم و نجیل ہونے کی نسبت دیتا ہے، ابن عباس نے فرمایا کہ ہاں، کیونکہ میں نے رسول خدا سے سنا ہے آپ فرماتے تھے کہ وہ شخص دائرہ اسلام سے خارج ہے جو اپنے پیٹ کو پر کرے اور اس کا ہمسایہ بھوکا ہو، ابن زبیر کہنے لگا اے ابن عباس چالیس سال ہو گئے ہیں کہ میں تم اہل بیت کے بغض کو اپنے دل میں لیے ہوئے ہوں، ان دونوں کے درمیان کئی باتیں ہوئیں، ابن عباس جان کے خوف سے طائف کی طرف چلے گئے اور وہیں ان کی وفات ہوئی اور ابن زبیر کے قتل ہونے کا واقعہ، عبد الملک کی خلافت کے زمانہ کے واقعات میں تحریر ہوگا، اب رجوع کرتے ہیں حکم بن ابوالعاص کی اولاد کی حکومت کے ذکر کی طرف۔

# مروان بن حکم بن ابوالعاص بن امیہ بن عبد شمس بن عبد مناف کی سلطنت کا ذکر

جب خلافت و حکومت معاویہ بن یزید کے مرنے سے آل ابوسفیان سے برطرف ہوئی تو آل حکم کی طرف منتقل ہو گئی اور پہلا شخص جو ان میں سے تحت سلطنت پر بیٹھا وہ مروان بن حکم بن ابوالعاص بن امیہ بن عبد شمس بن عبد مناف تھا اور مروان ابن طرید (دہتکارے ہوئے کا بیٹا، چونکہ اسے اور اس کے باپ کو رسول خدا نے مدینہ سے کئی فرسخ دور نکال دیا تھا) کے نام سے مشہور اور دزغ (چھپکلی) سے ملقب اور بلند قد اور مضطرب قامت ہونے کی وجہ سے خیط (تاگا) باطل کے نام سے مشہور تھا وہ خدا اور رسول و آل رسول کی عداوت و دشمنی میں سب لوگوں سے زیادہ شدید و سخت تھا، خصوصاً امیر المومنین علیہ السلام کی دشمنی میں لہذا وہ زمانہ عثمان سے لے کر آخر عمر تک ہمیشہ آپ کے فضائل و مناقب کو چھپانے اور آپ کے مثالب و معائب کے افتراء کرنے میں کوشش کرتا رہا اور اس کا باپ عثمان بن عفان کا چچا تھا اور وہ رسول اکرم کا دشمن تھا اور ہمیشہ آپ سے عداوت کا علی الاعلان اظہار کرتا اور آپ سے صراحتاً بغض رکھتا تھا اور وہ با تفاق امت اپنے اہل خانہ کی ایک جماعت کے ساتھ رسول اکرم کا دہتکارا ہوا راندہ درگاہ تھا، اور اسے شہر بدر کرنے کا زیادہ مشہور سبب یہ ہے کہ یہ ملعون گلیوں اور کوچوں میں رسول اکرم کے پیچھے چلتا اور ناشائستہ حرکتیں کرتا اور آنحضرت کی بطور استہزاء نقل اتارتا اور ادھر ادھر جھکتا، آنحضرت نے اسے دیکھا تو فرمایا ”کذک فلنکن“ ایسا ہی ہو جا۔ آپ کی نفرین کی وجہ سے وہ مرض اختلاج میں مبتلا ہوا اور جب تک زندہ رہا اسی درد میں گرفتار رہا اور اسی لیے آنجناب نے اسے شہر سے نکال دیا اور طائف کی طرف بھیجا۔

اور ابوسعید عسفری کی کتاب سے منقول ہے کہ حذیفہ بن السلیمان نے رسول خدا سے روایت کی ہے آپ نے فرمایا جب معاویہ بن ابوسفیان کو منبر پر دیکھو اسے قتل کر دو چاہے وہ کعبہ کے پردوں کے پیچھے چھپا ہو۔ اور حکم کی ماں زرقاء بنت مویبہ ہے اور تاریخ ابن اثیر سے منقول ہے کہ زرقاء جھنڈا دار اور مشہور بدکار عورتوں میں سے تھی، خلاصہ یہ کہ حکم اپنے باپ کے ساتھ طائف میں رہا یہاں تک کہ رسول خدا کی وفات ہوئی، عثمان نے اپنی رشتہ داری کی بنا پر ابو بکر سے اس کی سفارش کی تو اس نے قبول نہ کیا اور جب عمر خلیفہ ہوا تو پھر عثمان نے سفارش کی تو قبول نہ ہوئی، لیکن جب خلافت کو نوبت عثمان تک پہنچی تو حکم و مروان اور ان کے گھر والوں کو مدینہ لے آیا اور ایک لاکھ درہم مسلمانوں کے مال فنی میں سے انہیں عطیہ دیا اور افریقہ کا تیس جو ایک جماعت علماء کی نقل کے مطابق ایک لاکھ دینار تھا ایک ہی نشست میں مروان کو دے دیا اور فدک بھی اسی کو دے دیا اور باز مدینہ کا خراج کہ جسے پیغمبر اکرم نے مسلمانوں کے لیے صدقہ قرار تھا حارث بن حکم کو دے دیا، اور مروان کو وزارت اور رازداری کی خط و کتابت کے لیے انتخاب کیا اور اس نے خلافت عثمان کے زمانہ میں وحشت ناک فتنے اور عجیب و غریب بدعتیں خواہشات باطلہ کے مطابق ظاہر کیں اور بلا آخر قتل عثمان کا سبب بنا، اہل

سنت اپنے عقیدہ میں محمد بن ابی بکر کے قتل کا خط جو عثمان کی مہر کے ساتھ اس کے مخصوص غلام (جو اس کی خاص سواری پر سوار ہو کر جا رہا تھا) کے ذریعہ عبداللہ بن ابی سرح والی مصر کے نام تھا وہ اس کی نسبت مروان کی طرف دیتے ہیں اور کہتے ہیں کہ عثمان اس امر باطل سے بری الذمہ تھا جیسا کہ اپنی جگہ پر تحریر ہے۔

اور مروان جنگِ جمل میں عائشہ کے ساتھ تھا، اس جنگ میں مروان نے طلحہ کو تیر مارا کہ جس سے وہ مر گیا اور فتحِ جنگ کے بعد مروان قید ہو گیا اور حضرت حسنین علیہما السلام کو اس نے اپنا شفیق قرار دیا تو امیر المومنین علیہ السلام نے اسے رہا کر دیا، شہزادوں نے عرض کیا اس سے بیعت لیجئے، فرمایا کیا عثمان کے قتل کے بعد اس نے بیعت نہیں کی تھی مجھے اس کی بیعت کی ضرورت نہیں، اس کا ہاتھ یہودی کا ہاتھ ہے، کیونکہ یہودی دھوکہ بازی میں مشہور ہیں، اگر ہاتھ سے بیعت کرے تو اپنے سینہ کے ساتھ دھوکہ کرتا ہے اور اس کے لیے بھی ایک حقیر بے قدر امارت و حکومت ہے جس طرح کتا اپنی بیٹی کو چاٹتا ہے، پھر فرمایا اور وہ چار منڈھوں کا باپ ہے، اور عنقریب امت کو اس سے اور اس کی اولاد سے سرخ دن دیکھنا نصیب ہوگا۔

ابن ابی الحدید نے چار مینڈھوں سے مراد اس کے چار بیٹے لیے ہیں، جو اس کی اولاد میں سے چہرہ مہرہ رکھتے تھے ایک عبدالملک جو ساری دنیا کا خلیفہ ہوا، دوسرا عبدالعزیز جو مصر کا حاکم تھا، تیسرا محمد کہ جسے جزیرہ کی حکومت ملی، چوتھا بشر جو عراقین (کوفہ و بصرہ) کا حکمران بنا لیکن زیادہ ظاہر یہ ہے کہ اشارہ عبدالملک بن مروان کے چار بیٹوں کی طرف ہے کہ جو سب کے سب خلیفہ ہوئے اور ان کے زمانہ میں امت کے دن سیاہ اور ان کی حالت تباہ ہوئی اور وہ ولید، سلیمان یزید اور ہشام تھے اور ایسا اتفاق نہیں ہوا کہ ان کے علاوہ چار بھائیوں نے خلافت و حکومت کی ہو اور اسی کی تصدیق کرتی ہے وہ چیز جو اخبار الدول میں مذکور ہے کہ مروان نے خواب میں دیکھا کہ اس نے رسول اکرم کے محراب میں چار مرتبہ پیشاب کیا۔

ابن اسیر نے تعبیر بیان کی کہ چار شخص تیری اولاد میں سے خلافت و حکومت کا لباس پہنیں گے اور وہ محراب رسول میں کھڑے ہوں گے اور اسی طرح ہی ہوا، اور وہ ولید و سلیمان و ہشام و یزید تھے۔ انتھی

بہر حال مروان جنگِ جمل کے بعد معاویہ سے جا ملا اور امیر المومنین علیہ السلام کی دشمنی میں خبیث و لادت و سوائے عقیدت کی بناء پر کوشاں رہا اور آنحضرت کی شہادت کے بعد اسے دو مرتبہ مدینہ کی حکومت و گورنری ملی اور ابن اشیر کہتا ہے کہ وہ ہر جمعہ کے دن منبر رسول پر جاتا اور مہاجرین و انصار کی موجودگی میں امیر المومنین صلوات اللہ علیہ پر سب و شتم میں مبالغہ کرتا تھا۔

اور جس زمانہ میں یزید بن معاویہ کو حکومت ملی مروان مدینہ میں تھا اور واقعہ حرہ میں بھی مسلم بن عقبہ کو اہل مدینہ کے قتل کرنے پر ابھارتا تھا اور معاویہ بن یزید کی خلافت کے زمانہ میں شام میں تھا، جب معاویہ کی وفات ہو گئی اور آل ابوسفیان کی حکومت ختم ہو گئی اور لوگ ابن زبیر کی بیعت میں داخل ہوئے تو مروان نے چاہا کہ ابن زبیر کی بیعت کر لے اور مکہ کی طرف چلا جائے، بعض لوگوں نے اسے منع کیا اور حکومت کا لالچ دلا یا، مروان جابیہ کی طرف چلا گیا جو جگہ شام و اردن کے درمیان ہے تو عمرو بن سعید بن حاص نے (جو اشدرق کے نام سے مشہور تھا) مروان سے کہا کہ میں لوگوں کو تیری بیعت میں داخل کر دیتا ہوں بشرطیکہ تیرے بعد مجھے حکومت و خلافت

ملے، مروان کہنے لگا کہ خالد بن یزید بن معاویہ کے بعد خلافت تیری ہوگی۔

اشدق نے قبول کر لیا اور لوگوں کو مروان کی بیعت کی دعوت دینے لگا۔ سب سے پہلے جن لوگوں نے مروان کی بیعت کی وہ اہل اردن تھے کہ جنہوں نے کراہت و ناپسندیدگی میں تلوار کے خون سے بیعت کی پھر اہل شام اور دوسرے شہروں کے کچھ لوگوں نے بیعت کی۔

پس مروان نے اپنے کارندے مختلف شہروں کی طرف روانہ کئے اور خود مصر کی طرف چلا گیا اور اہل مصر کا محاصرہ کر لیا اور تھوڑی بہت ان سے جنگ کی یہاں تک کہ انہوں نے عبداللہ ابن زبیر کی بیعت توڑ دی اور مروان کی اطاعت میں داخل ہو گئے، پس مروان نے اپنے بیٹے عبدالعزیز کو ان کا گورنر مقرر کیا اور خود شام کی طرف واپس چلا گیا، جب شام میں پہنچا تو حسان بن مالک کو جو کہ قبیلہ قحطان کا رئیس و سردار تھا شام میں بلا یا اور اس جہت سے کہ شاید وہ ریاست و سرداری کی وجہ سے اس کے بعد سرکشی و طغیان نہ کرے اسے ترغیب و ترہیب کی کہ وہ اپنے کو اس خیال سے مایوس کر لے اور خلافت و ریاست کے طمع کو اپنے سے دور پھینک دے۔

حسان نے جب یہ کیفیت دیکھی تو وہ کھڑا ہو گیا اور اس نے خطبہ پڑھا اور لوگوں کو مروان کے بعد عبدالملک بن مروان کی اور عبدالملک کے بعد عبدالعزیز مروان کی بیعت کی دعوت دی اور لوگوں نے بھی بیعت کر لی، اور مخالفت نہ کی اور جب یہ خبر فاختہ خالد بن یزید کی ماں تک پہنچی جو مروان کی بیوی ہو چکی تھی تو وہ مروان کے قتل کے درپے ہوئی، چونکہ اس نے اپنے معاہدہ کی خلاف ورزی کی تھی، کیونکہ اس نے معاہدہ یہ کیا تھا کہ اس کے بعد خالد بن یزید کی خلافت ہوگی، پس فاختہ نے دودھ میں زہر ملا یا اور مروان کو دیا، جب مروان نے وہ زہر آلودہ دودھ پیا تو اس کی زبان بند ہو گئی اور حالت احتضار اس پر طاری ہوئی، عبدالملک اور اس کے باقی بیٹے اس کے پاس حاضر ہوئے، مروان اپنی انگلی سے خالد کی ماں کی طرف اشارہ کرتا تھا یعنی اس نے مجھے مارا ہے اور خالد کی ماں اس وجہ سے کہ معاملہ پوشیدہ رہے کہتی تھی کہ میرا باپ تجھ پر قربان ہو تجھے کتنی زیادہ مجھ سے محبت تھی کہ مرنے کے وقت بھی تو میری یاد میں ہے اور اپنی اولاد کو میری سفارش کر رہا ہے اور دوسرا قول یہ ہے کہ مروان سویا ہوا تھا کہ خالد کی ماں نے اس کے منہ پر تکیہ رکھ دیا، اور خود اپنی کنیزوں کے ساتھ بیٹھ گئی یہاں تک کہ مروان کی جان نکل گئی، اور یہ واقعہ ۶۵ ہجری کا ہے اور مروان کی عمر تریسٹھ سال تھی اور وہ نو ماہ اور کچھ دن خلیفہ رہا اور اس کے بیس بھائی آٹھ بہنیں گیارہ بیٹے اور تین بیٹیاں تھیں۔

فریقین کی کتب میں اس پر لعنت کے متعلق روایات وارد ہوئی ہیں اور کئی ایک کتب اہل سنت میں اس مضمون کی روایت ہے کہ عائشہ نے مروان سے کہا کہ میں گواہی دیتی ہوں کہ رسول خدا نے تیرے باپ پر لعنت کی ہے جب کہ تو اس کی صلب میں تھا۔ اور حیوۃ الحیوان و تاریخ خمیس اور اخبار الدول میں مستدرک حاکم سے یہ حدیث نقل کی ہے کہ عبدالرحمن بن عوف نے کہا کہ جو کوئی بچہ پیدا ہوتا تو اسے رسول خدا کی خدمت میں لے آتے اور اس کے لیے حضور دعا فرماتے، اور جب مروان پیدا ہوا اور اس کو حضرت کی خدمت میں لے آئے تو آپ نے اس کے متعلق فرمایا ”ھو الوزغ بن الوزغ الملعون بن الملعون“ وہ چھپکلی چھپکلی کا بیٹا ملعون ملعون کا بیٹا ہے، اس کے بعد حاکم نے کہا کہ یہ حدیث صحیح الاسناد ہے۔

نیز حاکم نے عمرو بن مرہ جہنی سے روایت کی ہے اور اس کو صحبت رسول کا شرف حاصل تھا کہ حکم بن ابوالعاص نے بنی اکرم کی خدمت میں حاضر ہونے کے لیے اجازت طلب کی تو آپ اس کی آواز پہچان گئے، فرمایا کہ اسے آنے کی اجازت دے دو، اس پر اور جو اس کے صلب سے خارج ہو اس پر اللہ کی لعنت ہے، مگر وہ جوان میں مؤمن ہوں اور وہ کتنے کم ہیں اور وہ (اس کی اولاد) دنیا میں عیش و عشرت کی زندگی بسر کریں گے اور آخرت میں ذلیل و پست ہوں گے وہ صاحبان مکر و فریب ہوں گے، دنیا میں ان کو مال دنیا عطاء ہوگا اور آخرت میں ان کا کوئی حصہ نہیں ہے۔

اور پہلی حدیث سے مناسبت رکھتی ہے وہ حدیث جسے ثقہ الاسلام نے کافی میں سند کے ساتھ جناب صادق آل محمد سے وارد کیا ہے کہ عبید اللہ بن طلحہ کہتا ہے کہ میں نے آنجناب سے چھپکلی کے حکم کے متعلق سوال کیا تو فرمایا کہ وہ جس و نخس ہے، جب اس کو مارو تو غسل کرو۔

ایک دن میرے والد کمرے میں بیٹھے ہوئے تھے اور آپ کے پاس ایک شخص تھا کہ جس سے آپ احادیث بیان فرما رہے تھے، اچانک ایک چھپکلی اپنی زبان کو حرکت دینے لگی میرے والد نے اس شخص سے فرمایا تمہیں معلوم ہے کہ یہ چھپکلی کیا کہتی ہے، اس نے عرض کیا کہ مجھے اس کی گفتگو کا علم نہیں، فرمایا یہ کہتی ہے کہ اگر آپ نے عثمان کو برا کہا تو میں علیؑ کو سب کرتی رہوں گی جب تک کہ آپ یہاں سے نہیں اٹھتے، اس وقت میرے والد نے فرمایا کہ بنی امیہ میں سے کوئی نہیں مرتا مگر یہ کہ وہ چھپکلی کے ساتھ مسخ ہو جاتا ہے۔

چونکہ اس روایت سے معلوم ہوتا ہے کہ چھپکلی کو بنی امیہ سے محبت اور اتحاد ہے، کیونکہ عثمان کی محبت امیر المؤمنین علیہ السلام کی عداوت کی راہ میں چھپکلی ان سے موافق ہے اور ان کے مردے چھپکلی کی صورت میں مسخ ہو جاتے ہیں تو اسی لیے بنی اکرم صلی اللہ علیہ وآلہ وسلم نے حکم اور مروان کو چھپکلی کا لقب دیا اور اس مناسبت کی تصریح اس حدیث میں بھی موجود ہے جو کافی میں عبدالرحمن بن ابوعبداللہ سے منقول ہے، وہ کہتا ہے کہ میں نے ابوعبداللہ صادق علیہ السلام سے سنا، آپ نے فرمایا کہ رسول خدا اپنے حجرہ سے باہر تشریف لائے جب کہ مروان اور اس کا باپ چپکے سے چوری چھپے آپ کی باتیں سن رہے تھے تو آپ نے فرمایا کہ اے چھپکلی کے بیٹے۔ ابوعبداللہ نے فرمایا اسی دن سے تم دیکھتے ہو کہ چھپکلی کان دھر کے باتیں سنتی ہے اور اس حدیث سے معلوم ہوتا ہے کہ چھپکلی اور مروان کی حقیقت و ماہیت ایک ہی ہے اور صرف شکل و صورت کا اختلاف ہے، اور بنی اکرم صلی اللہ علیہ وآلہ وسلم نے (جو کہ حقائق اشیاء اور ماہیات موجودات پر مطلع تھے) اس کی خبر دی ہے اور سچا گواہ مروان اور چھپکلی کی موافقت کا یہ محسوس صفت ہے جو کہ باتیں چرانا ہے۔

ابوالفراج اصفہانی نے جو کہ خود مروانی ہے کتاب آغانی میں مروان کے معاویہ کے پاس مدینہ کی گورنری سے معزول ہونے کے بعد پہنچنے کے واقعہ کے ذیل میں جب کہ ان میں گفتگو کا رد و بدل ہو سکتا ہے کہ معاویہ کو غصہ آ گیا اور اس نے کہا اے چھپکلی کے بیٹے تو اس کا اہل نہیں ہے، مروان کہنے لگا معاملہ اسی طرح ہے جیسا کہ میں نے کہا ہے میں اس وقت دس افراد کا باپ دس افراد کا بھائی اور دس افراد کا چچا ہوں اور وہ وقت قریب ہے کہ تعداد مکمل ہو جائے، یعنی چالیس افراد۔

ابوالفراج نے کہا ہے کہ یہ اشارہ ہے حدیث نبوی کی طرف کہ جب عاص کی اولاد چالیس مرد کو پہنچ جائے تو وہ اللہ کے مال کو اپنی دولت اور اللہ کے بندوں کو اپنا غلام بنالیں گے اور ابوالعاص کی اولاد اس وقت کی منتظر رہتی تھی، نیز اس واقعہ کے آخر میں معاویہ سے اس حدیث کو نقل کیا ہے کہ احنف نے معاویہ سے پوچھا کہ کیوں تو نے مروان کی اتنی باتیں برداشت کیں اور مروان کی بات میں کس چیز کی طرف اشارہ تھا تو معاویہ نے یہ حدیث نقل کی اور کہا کہ خدا کی قسم مروان نے یہ بات صاف و شفاف چشم سے لی ہے۔

## عبدالملک بن مروان کی سلطنت مختار اور زبیر کے

### دونوں بیٹے مصعب و عبداللہ کے ہونے کا ذکر

اتوار کی رات پہلی ماہ رمضان ۶۵ ہجری عبدالملک بن مروان اپنے باپ کی موت کے بعد تخت سلطنت پر بیٹھا اور تخت نشین ہونے سے پہلے وہ ہمیشہ مسجد میں رہتا اور تلاوت کیا کرتا تھا اور اس کو حمامہ (کبوتری) المسجد کے نام سے پکارتے تھے اور جب خلافت کی خبر اسے ملی تو وہ اس وقت تلاوت قرآن مجید میں مشغول تھا، اس نے قرآن کو بند کرتے ہوئے کہا ”سلام علیک ہذا الفراق بینی و بینک“ تجھ پر سلام ہو یہ تیرے اور میرے فراق و جدائی کا وقت ہے۔

راغب کتاب محاضرات میں اس واقعہ کو نقل کرنے کے بعد کہتا ہے کہ عبدالملک نے کہا مجھے چیونٹی کے مارنے سے گھٹن محسوس ہوتی تھی اور اب حجاج مجھے لکھتا ہے کہ میں نے لوگوں کا ایک گروہ قتل کر دیا ہے اور مجھ میں اس کا کوئی اثر نہیں ہوتا، زہری ایک دن عبدالملک سے کہنے لگا میں نے سنا ہے کہ تو شراب پیتا ہے، عبدالملک کہتے لگا جی ہاں خدا کی قسم اور خون بھی پیتا ہوں۔

اور تاریخ سیوطی سے منقول ہے کہ ایک یہودی یوسف نامی مسلمان ہو گیا کہ جسے نازل شدہ کتابوں کا پورا علم تھا جب اس کا مروان کے گھر کے دروازے سے گزر رہا تو کہنے لگا وائے اور ہلاکت ہے امت محمد صلی اللہ علیہ وآلہ وسلم پر اس گھر والوں سے۔ راوی نے کہا امت کب تک ان میں مبتلا رہے گی، وہ کہنے لگا اس وقت تک جب تک سیاہ رنگ کے جھنڈے خراسان کی طرف سے آئیں گے کہ جس سے مراد بنی عباس کی سلطنت ہے اور یہ یوسف یہودی عبدالملک کا دوست تھا ایک دن اس نے عبدالملک کے کندھے پر ہاتھ مار کر کہا کہ جب تو خلیفہ ہو جائے تو امت پیغمبر کے بارے میں خدا سے ڈرنا۔

عبدالملک کہنے لگا یہ کیا بات کرتے ہو، میری قسمت میں کہاں ہے، یوسف یہودی نے دوبارہ کہا ان کے معاملہ میں خدا سے ڈرنا اور کہنے لگا (وقت یاد ہے) کہ جس وقت یزید بن معاویہ نے مکہ کی طرف لشکر بھیجا عبداللہ بن زبیر سے جنگ کرنے کے لیے تو عبدالملک کہنے لگا میں خدا سے پناہ مانگتا ہوں، کیا کوئی شخص حرم خدا کی طرف بھی لشکر روانہ کرتا ہے، یوسف نے اس کے کندھے پر ہاتھ مارا اور کہا کہ تیرا لشکر مکہ کی طرف جائے گا وہ زیادہ ہوگا، خلاصہ یہ کہ عبدالملک بخیل قاتل اور خون ریز شخص تھا اور اس کے کارندے اور

ملازم بھی اس طرح بخل و فخر و مکاری و خونریزی میں طاق تھے اور ان کے نام یوں شمار کئے جاتے ہیں، حجاج عراق میں اس کا گورنر تھا اور مہلب بن ابوصغیر خراسان میں ہشام بن اسماعیل مدینہ میں اور عبداللہ اس کا بیٹا مصر میں اور موسیٰ بن نصیر مغرب میں اور محمد بن یوسف حجاج کا بھائی یمن میں اور محمد بن مروان جزیرہ میں اور یہ تمام گورنر بہت بڑے ظالم اور جفا کار تھے اور حجاج سب سے زیادہ ظالم تھا جیسا کہ اس کے حالات کی طرف انشاء اللہ تعالیٰ اشارہ کریں گے۔

منقول ہے کہ عبدالملک کو ابو ذہاب کہتے تھے، کیونکہ اس کا منہ بد بودار تھا یہاں تک کہ جب مکھی اس کے منہ کے قریب سے گزرتی تو زیادہ بدبو سے مرجاتی تھی اور اسے زیادہ بخیل ہونے کی وجہ سے شیخ الحجر (پتھر سے پانی ٹپکنا) بھی کہتے تھے اور عبدالملک اسلام میں وہ پہلا شخص ہے جو اس نام سے موسوم ہوا، اور وہ پہلا شخص تھا کہ جس نے دینار و درہم پر اسلامی سکہ نقش کیا بعد اس کے کہ رومی سکہ نقش ہوتا تھا اور اس کی تفصیل و میری نے حیوۃ اللیخاویوں میں نقل کی ہے اور وہ پہلا شخص ہے کہ جس نے امر بالمعروف سے منع کیا اور اس کی حکومت و سلطنت کے اوائل ۶۵ ہجری میں کوفہ کے شیعوں میں حرکت پیدا ہوئی اور وہ ایک دوسرے سے ملے اور ایک دوسرے کو ملامت و سرزنش کرنے لگے کہ انہوں نے امام حسین علیہ السلام کی مدد کیوں نہیں کی اور ان کی آواز پر لبیک کیوں نہیں کہا اور کہنے لگے کہ آنجنابؑ کا ساتھ چھوڑنا اور آپؑ کی مدد نہ کرنا ایسا ننگ و عار و عیب ہے جو کسی منہ سے دھویا نہیں جاسکتا سوائے اس کے کہ آپؑ کا خون کا انتقام لینے کے لیے حضرتؑ کے قاتلوں کو قتل کریں یا ہم بھی قتل ہو جائیں۔

پس انہوں نے پانچ افراد کو انتخاب کیا اور انہیں اپنا امیر بنایا اور وہ پانچ افراد سلیمان بن صد خزاعی، مسیب بن نجبہ فزاری، عبداللہ بن سعید بن نفیل ازوی، عبداللہ وال تیمی، اور رفاعہ بن شداد بکلی تھے، پس انہوں نے لشکر گاہ کو چھوڑا اور انہیں مختار نے اس کام سے منع کیا، لیکن انہوں نے اس کی بات قبول نہ کی اور وہاں سے چل پڑے، یہاں تک کہ عین وردہ میں جا پہنچے جو جزیرہ کے علاقہ کا بہت بڑا شہر ہے اور عبید اللہ بن زیاد جو کہ اس وقت شام میں تھا، تیس ہزار کا شامی لشکر لے کر حصین بن نمیر اور شراحیل بن ذی الکلاخ حمیری کی ہمراہی و ہمدستی سے جنگ کرنے کے لیے شام سے چل پڑا، عین وردہ میں ان کا آمناسنا ہوا اور دونوں لشکروں میں گھمسان کی جنگ ہوئی اور سلیمان بن صد نے جو انمردی دکھائی اور ابن زیاد کے لشکر میں سے بہت سے لوگوں کو قتل کیا، بالآخر حصین بن نمیر نے اسے تیر مار کر شہید کر دیا۔ اس وقت مسیب نے جو کہ امیر المؤمنین علیہ السلام کے لشکر کا پہلے سردار رہ چکا تھا علم لیا اور دشمن کے لشکر پر حملہ کر دیا اور جڑ پڑھے، یہاں تک کہ وہ بھی مارا گیا جب شیعوں نے یہ حالت دیکھی تو وہ ایک ہی دفعہ جان سے ہاتھ دھو بیٹھے اور انہوں نے اپنی تلواروں کے نیام توڑ ڈالے اور جنگ میں مشغول ہو گئے اور علم لشکر عبداللہ بن سعید کے پاس تھا، وہ اسی کشمکش میں تھے کہ پانچ سو افراد بصرہ و مدائن کے شیعوں میں سے ان کی مدد کے لیے آن پہنچے تو ان کے دل قوی ہو گئے اور ان کے قدم جم گئے اور انہوں نے سخت جنگ کی اور وہ بار بار یہ کہتے تھے کہ اے ہمارے پالنے والے ہماری کوتاہی کو معاف کر دے پس ہم توبہ کرتے ہیں۔

خلاصہ یہ کہ انہوں نے اتنی جنگ کی کہ سلیمان بن صد اور عبداللہ بن سعید تمام روستاؤں کے لشکر سمیت شہید ہو گئے، جو لوگ بچ گئے تھے جب انہوں نے دیکھا کہ شام کے لشکر سے جنگ کرنے کی ہم میں طاقت نہیں ہے تو وہ شکست کھا کر اپنے شہروں میں جا پہنچے اور



ابن زیاد جب شیعوں کے کام سے فارغ ہوا تو عین وردہ سے اہل عراق کے ساتھ جنگ کرنے کے لیے چل پڑا۔ جب یہ موصل میں پہنچا تو ابراہیم بن مالک اشتر عراق کے لشکر کے ساتھ کوفہ سے مختار کے حکم سے اس سے جنگ کرنے کے لیے باہر نکلا اور عبید اللہ کے لشکر سے جنگ عظیم کی اور بالآخر عراق کو فتح و ظفر نصیب ہوئی۔ اور عبید اللہ بن زیاد شرجیل بن ذی الکلاع و ابن حوشب ذی ظلم اور عبد اللہ بن ایاس سلمی کئی ایک بزرگان شام کے ساتھ واصل جہنم ہوئے، ابراہیم ابن زیاد اور دوسرے لشکر کے امیروں کے سر مختار کے پاس لے آیا، اور مختار نے ابن زیاد کا سر ججاز کی طرف بھیجا اور یہ واقعہ ۶۶ ہجری میں ہوا۔

اور مختار کے قاتلین سید الشہداء سے انتقام لینے اور کوفہ پر مسلط ہونے اور حضرت کا قاتلوں کو قتل کرنے مثلاً خولی عمر و عد و ابن زیاد وغیرہ کی داستان طویل ہے اور اس مختصر میں اس کی ذکر کی گنجائش نہیں، خواہشمند حضرات کتاب اخذ الثار تالیف شیخ ابن نما وغیرہ کی طرف رجوع کریں۔

البتہ مناسب معلوم ہوتا ہے کہ ابن زیاد لعین کے نسب کے سلسلہ میں چند باتیں کی جائیں۔

واضح ہو کہ عبید اللہ کا باپ زیاد بن ابیہ زیاد بن امہ زیاد بن عبید زیاد بن سمیہ کے نام سے مشہور ہے اور جب سے معاویہ نے اسے ملحق کر لیا تو زیاد بن ابوسفیان کے نام سے مشہور ہو گیا۔ اور عبید و سمیہ دونوں کسریٰ کے غلام تھے اور کسریٰ نے انہیں ابوالخیر بن عمرو کندی کو جو یمن کے بادشاہوں میں سے تھا یہ بخش دیئے، جب ابوالخیر بیمار ہوا تو طائف کی طرف چلا گیا اور وہاں حارث بن کلدہ عرب کا طبیب رہتا تھا اس نے ابوالخیر کا علاج کیا تو اس نے سمیہ حارث کو بخش دی، سمیہ حارث کے پاس رہی اور اس نے نافع کو جنم دیا۔

حارث نے اسے اپنا بیٹا ہونے سے انکار کر دیا پھر سمیہ نے ابوبکر مشہور صحابی کو اس کے فراش پر جتنا پھر حارث نے اس کا اپنے سے انکار کر دیا اور اس کے بیٹا ہونے کا اقرار نہ کیا اور سمیہ کی عبید مذکور سے شادی کر دی، اور یہ وہ لوگ تھے کہ جنہوں نے شبلی بن معبد کے ساتھ (جو سمیہ کی اولاد میں سے تھا) مغیرہ بن شعبہ کے خلاف عمر کے پاس زنا کی گواہی دی تھی، البتہ زیاد نے عمر کے اشارے سے گواہی کو مضطرب بنا دیا اور عمر نے مغیرہ پر حد جاری نہ کی، بلکہ گواہوں پر حد جاری کی اس شرح و بسط کے ساتھ جو اپنے مقام پر لکھی ہوئی ہے۔

اور عقد الفرید سے منقول ہے کہ زنا کار عورتوں کی زمانہ جاہلیت میں عادت یہ تھی کہ انہوں نے جھنڈے نصب کر رکھے تھے تاکہ ان کی شہرت ہو اور زنا کار جوان ان کی تلاش میں آئیں، اور اکثر لوگوں کا طریقہ یہ تھا کہ وہ اپنی کنیزوں اور لونڈیوں کو زنا پر مجبور کرتے تھے تاکہ دنیا فانی اور مال و متاع زائل حیات دنیا حاصل کریں، جیسا کہ خداوند عالم نے اپنی کتاب قرآن مجید میں اس کی طرف اشارہ کیا ہے۔ ”و لا تنکروا ما انکم علی البغاء“۔ الخ  
”اپنی نو جوان کنیزوں کو زنا پر مجبور نہ کرو“۔

اور مروج الذہب میں ہے کہ یہ سمیہ جھنڈے والی عورتوں میں سے تھی اور حارث بن کلدہ کو مقررہ رقم دیتی تھی اور طائف میں حارة البغایا (بدکاروں کی جگہ) نامی محل میں اس کا مکان تھا ایک دن ابوسفیان ابو مریم سلولی شرابی کے پاس گیا اور شراب پی کر

مست ہوا اور اس سے کسی زنا کار عورت کا مطالبہ کیا، ابو مریم نے کہا کہ سمیہ کے علاوہ تو کوئی نہیں ابوسفیان نے کہا کہ اسی کو لے آؤ اگرچہ اس کی بغلوں سے بد بو آتی ہے اور اس کے پستان بھی بڑے ہیں۔

ان الفاظ سے معلوم ہوتا ہے کہ ابوسفیان نے اس سے پہلے بھی اسے دیکھا ہوا تھا، فارغ ہونے کے بعد ابو مریم نے پوچھا کیسی تھی، ابوسفیان نے جواب دیا، اگر اس کے پستانوں کا ڈھیلا پن اور بد بو نہ ہوتی تو کوئی عیب نہیں۔

خلاصہ یہ کہ سمیہ نے زیادہ ہجرت کے پہلے سال عبید کے فراش پر جنا اور وہ زیاد بن عبید، ابن امہ، ابن ابیہ، اور ابن سمیہ کے نام سے مشہور ہوا اور جب کچھ سمجھ دار ہوا ابو موسیٰ اشعری کا منشی ہو گیا اور عمر نے کوئی کام اس کے ذمہ لگا یا تو یہ اسے عمدہ طریقہ پر بجالایا اور ایک دن مسجد میں آیا اور اس نے خطبہ پڑھا جو تعجب آور تھا، عمرو عاص نے کہا اگر یہ نوجوان قریشی ہوتا تو ریاست کے لائق تھا، ابوسفیان کہنے لگا خدا کی قسم میں اس شخص کو پہچانتا ہوں جس نے اسے اس کے ماں کے رحم میں رکھا ہے، اس سے کہنے لگے وہ کون ہے ابو سفیان نے کہا کہ میں ہوں۔

یہاں تک کہ امیر المؤمنین علیہ السلام تحت خلافت پر جلوہ افروز ہوئے چونکہ ظاہر ازیاد نے کوئی ناشائستہ اور برا کام نہیں کیا تھا ابھی تک اور کفایت وزیر کی میں بھی ممتاز تھا، لہذا آنجناب کی طرف سے حدود فارس کا حکمران ہوا اور معاویہ نے جتنا اسے دھوکہ دیا اور فریب دینا چاہا نہ دے سکا، اور زیاد نے معاویہ کے اسے خط لکھنے کے بعد خطبہ پڑھا اور کہنے لگا ”اتعجب من ابن اکلۃ الا کباد وراس النفاق یخوفنی ایامی“۔ کیا تجھے تعجب نہیں آتا جگر خوارہ کے بیٹے اور نفاق کے شرکہ وہ مجھے ڈراتا ہے کہ وہ مجھے نفاق پہنچانے کا قصد کرے اور اس خطبہ میں اس نے امیر المؤمنین علیہ السلام کی تعریف بلیغ کی۔ اور آنجناب نے بھی اسے ایک حکم نامہ لکھا اور اسے معاویہ کے مکرو فریب سے ڈرایا اور زیاد اسی حالت پر رہا یہاں تک کہ امیر المؤمنین علیہ السلام کی خلافت کا زمانہ ختم ہوا تو اس وقت معاویہ نے شیطانی درپچہ کھولا اور خباث فطرت اور پستی ولادت نے مدد کی اور مغیرہ بن شعبہ کے تعاون سے کہ جو ناصبت کی کان اور نفاق کی چوٹی تھا زیاد کو دھوکہ دیا اور اس کے ابوسفیان کے بیٹے ہونے کا دعویٰ کیا اور اسے اپنا بھائی قرار دیا اور زیاد نے محبت دنیا اور جاہ و منزلت کے جھکاؤ کی وجہ سے اپنے حرام زادہ ہونے اور معاویہ کا بھائی اور ابوسفیان کا بیٹا ہونے کے اقرار کو اپنے لیے پسند کیا اور اس کے مادری بھائی ابوبکرہ نے قسم کھائی کہ وہ اس کے بعد اس سے کبھی کلام نہیں کرے گا، کیونکہ اس نے سمیہ کے زنا کو ثابت کیا اور ابوبکرہ کے نسب کو بھی مقدوح و معیوب بنا دیا اور جب دونوں طرف کی رائے پکی ہو گئی تو معاویہ نے اپنی بہن جویرہ کو زیاد کے پاس بھیجا اور اس نے زیاد کو اپنے سر کے بال دکھائے اور کہنے لگی کہ تو میرا بھائی ہے جیسا کہ ابو مریم نے مجھے خبر دی ہے۔

پھر مسجد میں دربار لگا اور معاویہ منبر کے اوپر بیٹھا اور زیاد کو اپنے سے نیچے والی منبر کی سیڑھی پر بٹھایا اس وقت ابو مریم سلولی (جو پہلے طائف میں شراب کا کاروبار کرتا تھا اور آخر میں معاویہ کے اصحاب میں داخل ہوا) کھڑا ہو گیا اور اس نے گواہی دی، کہنے لگا میں گواہی دیتا ہوں کہ ابوسفیان شہر طائف میں میرے پاس آیا اور میں زمانہ جاہلیت میں شراب پیتا تھا تو وہ مجھ سے کہنے لگا کہ کوئی زنا کار عورت میرے پاس لے آؤ میں نے کہا کوئی زنا کار عورت حارث بن کلدہ کی لونڈی سمیہ کے علاوہ مجھے نہیں مل رہی تو وہ

کہنے لگا وجود یکہ وہ گندی اور بدبودار ہے اسے لے آؤ۔

زیاد کہنے لگا اے ابو مریم آرام سے بیٹھ تجھے انہوں نے گواہی کے لیے بلایا ہے گالیاں دینے کے لیے نہیں، ابو مریم کہنے لگا کہ اگر یہ مجھے معاف کرتے اور یہ گواہی طلب نہ کرتے تو میرے لیے بہتر تھا، لیکن میں نے تو شہادت نہیں دی، مگر اس چیز کی جو میں نے آنکھوں سے دیکھا ہے اور خدا کی قسم میں نے دیکھا کہ ابوسفیان نے سمیہ کے پیراہن کی آستین کو پکڑا اور دروازہ بند کیا اور میں حیران و پریشان بیٹھا تھا کہ وہ باہر آیا اور وہ اپنی پیشانی سے پسینہ پونچھ رہا تھا، تو میں نے کہا ہاں اے ابوسفیان کیسی تھی۔

ابوسفیان کہنے لگا میں نے ایسی عورت نہیں دیکھی، اگر اس کے پستانوں کا ڈھیلہ پن اور منہ کی بدبو نہ ہوتی اور تاریخ کامل کی روایت کے مطابق ابو مریم نے کہا کہ سمیہ ابوسفیان کے پاس سے اس طرح نکلی کہ ایڑیوں سے منی قطرے گر رہے تھے۔

خلاصہ یہ کہ معاویہ نے زیاد کو اسی گواہی کی بناء پر اپنا بھائی بنا لیا تو ایک شخص کھڑا ہو گیا اور کہنے لگا اے معاویہ رسول خدا نے حکم دیا اور فرمایا ”الولد للفرأش وللعاہر الحجر“ بچہ صاحب فراش کا ہے اور زنا کار کے لیے پتھر ہے اور تو نے کتاب خدا کی مخالفت اور سنت رسول سے منہ موڑتے ہوئے اور ابو مریم کی ابوسفیان کے لیے شہادت دینے کی وجہ سے یہ حکم لگایا ہے کہ بچہ زنا کار ہے اور صاحب الفراش کے لیے پتھر ہے اور حقیقت یہ ہے کہ یہ ایسا ننگ و عار ہے جو کسی پانی سے دھویا نہیں جاسکتا اور ایسا طعنہ اور عیب ہے کہ جس کا جواب کسی کتاب میں نہیں اور اس زمانہ کے شعراء نے اپنے اشعار میں نزدیک و دور سے معاویہ اور زیاد کی طرف مطاعن عظیم متوجہ کئے ہیں اور کہا گیا ہے کہ عرب کے مکار و حیلہ باز چار شخص تھے۔ معاویہ، عمر و عاص، زیاد اور مغیرہ بن شعبہ، جیسا کہ شاعر نے کہا ہے۔

من العرب العرباء قد عد اربع!  
دہاتہ فما یوتی لہم بشبیہ  
معاویہ، عمرو بن عاص، مغیرہ  
زیاد ہو المعروف بابن ابیہ

اہل عرب میں سے چار بلا کے شخص گئے گئے ہیں کہ جن کی (مکاری کی) کوئی نظیر و شبیہ نہیں، معاویہ، عمرو بن عاص، مغیرہ اور زیاد کہ جو اپنے باپ کے بیٹا کے نام سے مشہور ہوا۔ اور یہ چاروں کے چاروں حرامزادے اور عداوت و دشمنی امیر المؤمنین علیہ السلام پر متفق تھے، خلاصہ یہ کہ زیاد وہ شخص ہے کہ جس نے بصرہ اور کوفہ میں امیر المؤمنین علیہ السلام کے شیعوں کو گرفتار کیا انہیں شہید کیا، ان کے ہاتھ پاؤں کاٹے اور ان کی آنکھوں میں سلائیاں پھیر کر انہیں نابینا کیا، کیونکہ خود یہ ملعون پہلے شیعوں میں شمار ہوتا تھا اور ان میں سے مشہور و معروف لوگوں کو اچھی طرح پہچانتا تھا اور یہ پہلا شخص ہے جس نے اسلام میں قتل صبر (باندھ کر قتل کرنا) کی بنیاد ڈالی اور عبدالرحمن بن حسان کو امیر المؤمنین علیہ السلام کی محبت میں ابن خلدون اور ابن اشیر کی روایت کے مطابق زندہ درگور کیا اور یہ پہلا شخص ہے کہ جس

نے عراق (بصرہ وکوفہ) کا گورنر ہوا اور پہلا شخص ہے کہ جس نے عراق میں امیر المؤمنین علیہ السلام پر سب و شتم کی بنیاد رکھی اور اس کو رواج دیا اور بعض علماء کا گمان ہے کہ نہج البلاغہ کی یہ عبارت کہ جس میں امیر المؤمنین علیہ السلام فرماتے ہیں۔

”عنقریب تم پر غلبہ حاصل کرے گا وہ شخص جو چوڑے حلقوم والا اور بڑے پیٹ والا ہے جو کچھ اس کو ملے گا یا نہ ملے گا وہ اسے کھائے گا، پس اس کو قتل کر دینا اور تم ہرگز اسے قتل نہیں کرو گے، خبردار اور وہ تمہیں مجھے سب و شتم کرنے اور مجھ سے برائت و بیزاری اختیار کرنے کا حکم دے گا،“ یہ اشارہ زیاد کی طرف ہے لیکن ظاہر یہ ہے کہ اس کلام سے آپ کا اشارہ معاویہ کی طرف ہے، بہر حال زیاد کی بدعتیں اور فتنہ و فساد و اسلام میں اس سے زیادہ ہیں کہ ذکر کئے جائیں۔

ابن ابی الحدید بیان کرتا ہے کہ زیاد نے چاہا کہ اہل کوفہ کے سامنے علی علیہ السلام پر تبراء کرنے اور معاذ اللہ آپ پر لعنت کرنے کا منصوبہ پیش کرے اور جو قبول نہ کرے تو اسے قتل کر دے اور اس کا گھر ویران کر دے تو خداوند عالم نے اسے مہلت نہ دی اور وہ اسی دن طاعون کی بیماری میں مبتلا ہوا اور تین دن کے بعد جہنم واصل ہوا اور یہ واقعہ معاویہ کے زمانہ کا ہے۔

اور مروج الذہب کی روایت کے مطابق ۵۳ ہجری کا ہے اور ابن ابی الحدید کے کلام کی تائید کرتا ہے، نقاد و الرقبہ کا واقعہ جو مروج الذہب اور امالی ابن الشیخ میں ہے یہ تو تھے عبید اللہ کے باپ زیاد کے حالات باقی رہے، خود ابن زیاد اور اس کی ماں کے حالات تو معلوم ہونا چاہیے کہ ابن زیاد کی ماں کا نام مرجانہ تھا اور وہ مشہور بدکار عورتوں میں سے تھی اور اشعار میں اس کی طرف اشارہ ہوا ہے، جیسا کہ سراقہ باہلی کہتا ہے ”لعن حیث حل زیاداً! و ابنہ العجوز ذات البعول“ خدا لعنت کرے جہاں اتارے زیاد کو اور اس کے بیٹے کو اور کئی شوہروں والی بڑھیا کو، اور شوہروں والی بڑھیا سے مراد مرجانہ لی گئی۔ اور عبید اللہ ۲۸ ہجری یا ۲۹ ہجری میں پیدا ہوا اور ۶۰ ہجری میں جب کہ یہ تیس سالہ تھا عراقین (کوفہ و بصرہ) کا گورنر ہوا اور ۶۱ ہجری میں اس نے سید الشہداء کو شہید کرایا اور ۳۹ سال عمر میں ابراہیم بن اشتر کے ہاتھ سے جہنم واصل ہوا اور عجائبات میں سے یہ بات ہے کہ اس کے قتل کا دن بھی عاشورہ محرم تھا اور جب مختار نے اس ملعون کا منخوس سر حضرت علی بن الحسین علیہ السلام کے لیے بھیجا تو اس ملعون کا سر حضرت کی خدمت میں اس وقت لے گئے جب آپ کھانا تناول فرما رہے تھے تو آپ سجدہ شکر بجالائے اور فرمایا کہ ہمیں جس دن ابن زیاد کے پاس لے گئے تو یہ ملعون کھانا کھانا کھا رہا تھا تو میں نے اپنے خدا سے یہ دعا کی کہ میں اس وقت تک دنیا سے نہ جاؤں جب تک میں اس کے سر کو اپنے دسترخوان کی محفل میں نہ دیکھ لوں جیسا کہ میرے والد بزرگوار کا سر اس کے سامنے تھا اور یہ کھانا کھا رہا تھا، خدا مختار کو جزائے خیر دے کہ اس نے ہمارا انتقام لیا اور آپ نے اپنے سب اصحاب سے فرمایا کہ تم سب شکر خدا ادا کرو۔

منقول ہے کہ حضرت کی بارگاہ میں ایک نے عرض کیا کہ آج ہمارے کھانے میں حلوہ اور میٹھی چیز کیوں نہیں ہے آپ نے فرمایا آج ہماری عورتیں خوشی و مسرت میں مشغول تھیں اور پھر کون سا حلوہ زیادہ میٹھا ہے، ہمارے دشمنوں کے سروں کی طرف دیکھنے سے اور یہاں سے مختار کی حالت بھی معلوم ہوتی ہے کہ اس نے کس طرح امام کے قلب مبارک اور دل ناشاد کو خوش کیا، بلکہ اس نے دلجوئی کی اور خوش کیا، شکستہ دلوں مظلوموں اور مصیبت زدوں اور آل محمد کی بیوہ خواتین اور یتیم بچوں کے دلوں کو کہ جو پانچ سال تک

سوگواری اور مراسم عزاداری کو قائم کئے ہوئے تھے، جیسا کہ حضرت صادق علیہ السلام سے روایت ہے کہ آپؑ نے فرمایا شہادت امام حسین علیہ السلام کے بعد بنی ہاشم کی کسی خاتون نے آنکھوں میں سرمہ نہیں لگایا اور خضاب و مہندی نہیں لگائی اور بنی ہاشم کے باورچی خانوں سے دھواں بلند نہیں ہوا، یہاں تک کہ پانچ سال کے بعد عبید اللہ بن زیاد مارا گیا۔

اور ۶۵ ہجری اور ایک قول ہے کہ ۶۳ ہجری میں بصرہ میں طاعون کی بیماری پھیلی اور چار دن اس بلائے عظیم اور مصیبت کبریٰ نے بصرہ کو زیر و زبر کر دیا، پہلے دن ستر ہزار دوسرے دن اکتھتر ہزار تیسرے دن تہتر ہزار لوگ ہلاک ہو گئے اور چوتھے دن تھوڑے سے افراد کے علاوہ سب لوگ زندگی سے بہرہ ور نہ ہو سکے، کوئی شخص مرنے والوں کو کفن دفن نہیں کر سکتا تھا، بلکہ گھروں کے دروازے مردوں پر بند کر دیئے تھے اور جن کا شمار زندوں میں تھا وہ بھی تندرست نہ تھے اور خستہ خالی میں جی رہے تھے۔

اور ۶۷ ہجری میں مصعب بن زبیر اپنے بھائی کی طرف سے مختار سے جنگ کرنے کے لیے نکلا اور مقام حروراء میں جو کہ کوفہ کی ایک بستی ہے، مصعب اور مختار کے درمیان سخت جنگ ہوئی اور بہت سے لوگ مارے گئے، اور مختار کو شکست ہوئی اور وہ کوفہ کے قصر الامارہ میں بہت سے لوگوں کے ساتھ قلعہ بند ہو گیا، لیکن ہر روز مصعب سے جنگ کرنے کے لیے باہر آتا تھا، یہاں تک کہ ایک دن قصر الامارہ سے اس طرح نکلا کہ وہ ایک عمدہ نچر پر سوار تھا تو عبدالرحمن بن اسد حنفی نے مختار پر حملہ کر کے اسے قتل کر دیا اور اس کا سر تن سے جدا کر لیا اور یہ واقعہ چودہ رمضان ۶۷ ہجری میں ہوا پس مصعب نے دار الامارہ کا محاصرہ کر لیا یہاں تک کہ مختار کے ساتھیوں پر معاملہ سخت ہو گیا، بالآخر انہوں نے امان چاہی، مصعب نے انہیں امان دی اور جب ان پر غلبہ حاصل کر لیا تو انہیں قتل کر دیا۔

پس کوفہ پر مصعب کا تسلط ہو گیا اور وہ قصر الامارہ میں داخل ہوا اور مختار کے ساتھیوں کو تلاش کرنے لگا، جو کوئی اسے ملا، اسے قتل کر دیا اور جو لوگ مختار کے لشکر کے مصعب نے قتل کئے، ان کی تعداد سات ہزار شمار کی گئی ہے، اس وقت مصعب نے مختار کے اہل خانہ کو بلا بھیجا اور حکم دیا کہ مختار پر تبرا کریں اور اس پر لعنت بھیجیں ورنہ انہیں قتل کر دیا جائے گا۔

سب نے تبرا کیا سوائے مختار کی دو بیویوں کے کہ جن میں سے ایک سمیرہ بن جناب کی بیٹی تھی اور دوسری نعمان بن بشیر انصاری کی بیٹی تھی، وہ کہنے لگیں کہ ہم کس طرح اس شخص سے بیزار ہو سکتی ہیں کہ جو کہتا تھا کہ میرا رب خدا ہے اور جو رات کو عبادت کرتا اور دن کو روزے رکھتا تھا اور جس نے خدا اور رسولؐ کی راہ میں اور امام حسین علیہ السلام کے قاتلوں سے بدلہ لینے میں اپنی جان قربان کی اور انہیں قتل کر کے دلوں کو شفا بخشی۔

مصعب نے ان دونوں عورتوں کا معاملہ اپنے بھائی عبداللہ کو لکھا، جواب آیا کہ یا تو وہ مختار پر تبرا کریں ورنہ انہیں قتل کر دو، مصعب نے انہیں تلوار کے سامنے کھڑا کیا تو سمیرہ کی بیٹی نے مختار پر یہ کہہ کر لعنت کی کہ اگر مجھے تلوار کے ذریعہ کفر کی طرف بلاؤ تو میں اسے قبول کروں گی، لہذا میں گواہی دیتی ہوں کہ مختار کافر تھا، البتہ نعمان کی بیٹی نے لعنت کرنے سے انکار کر دیا، اور کہنے لگی میں شہادت کو اختیار کرتی ہوں، پس اسے شہید کر دیا گیا۔

خلاصہ یہ کہ مصعب کوفہ کو اپنے تصرف میں لایا اور پے در پے لشکر جمع کرنے لگا یہاں تک کہ ۷۲ ہجری میں اس نے بہت

سے لشکر جمع کر لیے اور عبدالملک بن مروان کے مقابلہ کے لیے شام کی طرف روانہ ہوا اور عبدالملک بھی لشکر عظیم کے ساتھ اس سے جنگ کرنے کے لیے تیار ہو کر چل پڑا اور چلتا رہا یہاں تک مسکن کے علاقہ میں جو کہ ایک جگہ ہے نہر (جیل کے کنارے شہر بلد کے قریب جو کہ سامرہ سے ایک منزل کے فاصلہ پر واقع ہے) دونوں لشکروں کا آمناسا منا ہوا، گھمسان کی لڑائی ہوئی اور ابراہیم بن اشتر جو کہ مصعب کے لشکر میں مارا گیا اور اس کا سر ثابت بن یزید حصین بن نمیر کے غلام نے جدا کیا اور ابراہیم کا بدن اٹھا کر عبدالملک کے پاس لے گئے، پس حصین کے غلام نے لکڑیاں جمع کیں اور ابراہیم کے بدن کو جلادیا۔

اور مسلم بن عمرو باہلی بھی مصعب کے لشکر میں تھا، زخموں کی کثرت کی وجہ سے وہ بھی مر گیا اور مصعب کو بھی کافی زخم لگے تھے، یہاں تک کہ اس کی طاقت و توانائی جواب دے گئی اور عبداللہ بن زیاد بن ظبیان نے اس پر ضرب لگائی اور اسے قتل کر دیا اور اس کا سر عبدالملک کے پاس لے گیا، عبدالملک نے سر سجدہ میں رکھا اور خدا کا شکر بجالایا اور عیسیٰ مصعب کا بیٹا بھی اسی جنگ میں مارا گیا، اور یہ واقعہ منگل کے دن تیرہ جمادی الاول ۷۲ ہجری میں وقوع پذیر ہوا، پس عبدالملک کے حکم سے مصعب اور اس کے بیٹے کا بدن جاٹلیق کے دیر (گرجے) میں دفن کر دیا گیا اور مصعب صاحب جمال و بہت کمال شخص تھا اور جناب سکینہ بنت الحسین اس کی زوجہ تھیں۔ (مترجم کہتا ہے کہ جناب سکینہ کی مصعب سے شادی کا افسانہ بھی انہیں خرافات کی ایک جز ہے کہ جو نبات رسول اور عقد ام کلثوم کے سلسلہ میں گھڑے گئے ہیں تاکہ خاندان عصمت و طہارت پر کچھ نہ کچھ دھبہ لگا جا سکے)۔

ہمارے محدثین نے بھی بعض اوقات سنی تاریخوں سے من و عن بغیر کسی تنقید کے بعض ایسی چیزیں نقل کر دی ہیں لیکن جب انہیں وراثت کی کسوٹی پر پرکھا جاتا ہے تو یہ کوئی حیثیت نہیں رکھتیں، وہ شہزادی کہ جس کے متعلق جناب سید الشہد افرمائیں کہ وہ گھر مجھے پسند نہیں جس میں سکینہ و رباب نہ ہوں اور جسے منتخب شدہ خاتون قرار دیں یہ کیسے ہو سکتا ہے کہ اس کی شادی ایک دشمن اہل بیت سے ہو یہ چیزیں بنی امیہ اور بنی عباس اور ان کے تنخواہ خوار مورخین کی ایجاد ہیں، ورنہ یہ تصور ہی ممکن نہیں کہ خاندان عصمت کی کسی خاتون کی شادی کسی دشمن اہل بیت سے ہو، اور خطیب نے تاریخ بغداد میں بیان کیا ہے کہ مصعب کی قبر ابراہیم کی قبر کے ساتھ مسکن میں ہے، فقیر کہتا ہے کہ ابراہیم کی قبر جو کہ اس کے بقیہ اعضاء کا مدفن یا اس کے قتل کی جگہ ہے، مسکن کے علاقہ میں سامرہ کے راستہ میں مشہور و معروف ہے۔

خلاصہ یہ کہ عبدالملک نے مصعب کو قتل کرنے کے بعد اہل عراق کو اپنی بیعت کی دعوت دی، لوگوں نے اس کی بیعت کر لی تو وہ کوفہ کی طرف گیا اور اس نے کوفہ کو تسخیر کر لیا اور دارالامارہ میں داخل ہوا اور تخت سلطنت پر تکیہ لگا کر بیٹھا اور مصعب کا سر اس کے سامنے رکھا تھا وہ انتہائی فرح و انبساط میں تھا کہ اچانک حاضرین میں سے ایک شخص کا بدن لرز نے لگا کہ جسے عبدالملک بن عمیر کہتے تھے اور کہنے لگا امیر کے لیے سلامتی ہو میرے دل میں ایک عجیب واقعہ اس قصر الامارہ کے متعلق ہے اور وہ اس طرح ہے کہ میں عبید اللہ بن زیاد کے ساتھ اسی جگہ موجود تھا میں نے دیکھا کہ امام حسین علیہ السلام کا سر اس کے پاس لے آئے اور اس کے پاس رکھا گیا، کچھ مدت کے بعد جب مختار نے کوفہ کو تسخیر کیا تو میں اس کے ساتھ اسی جگہ بیٹھا تھا اور میں نے ابن زیاد کا سر اس کے پاس رکھا ہوا دیکھا، مختار

کے بعد مصعب کے ساتھ کہ جس کا یہ سر ہے میں اسی جگہ میں تھا کہ مختار کے سر کو اس کے پاس رکھا گیا، اور اب امیر کے ساتھ اسی جگہ موجود ہوں اور مصعب کے سر کو اس کے پاس دیکھ رہا ہوں، اور میں امیر کو اس جگہ کے سر سے خدا کی پناہ میں دیتا ہوں، جب عبد الملک نے یہ بات سنی تو وہ لرز گیا اور حکم دیا کہ قصر الامارہ کو خراب کر دیا جائے اور اس واقعہ کو بعض شعراء نے نظم کیا ہے اور کیا ہی عمدہ کیا ہے۔

## نظم

یک سرہ مردے زعرب ہوشمند  
گفت بعد الملک از روئے پند  
روئے ہمیں مسد وایں تکیہ گاہ  
زیر ہمیں قبہ وایں بارگاہ!  
بودم و دیدم برابن زیاد!  
آہ چہ دیدم کہ دو چشم نگاہ!  
تازہ سرے چوں سپر آسمان  
طلعت خورشید زرویش نہاں  
بعد ز چندے سرآن خیرہ سر  
بد بر مختار بروئے سپر!  
بعد کہ مصعب سر و سردار شد  
دست کش اور سر مختار شد!  
ایں سر مصعب بہ تقاضائے کار  
تا چہ کند باتو دگر روز گار!

خلاصہ یہ کہ عبد الملک جب کوفہ کو تسخیر کر چکا اور اس کے رہنے والوں کو اپنی بیعت و اطاعت میں داخل کر چکا تو بشر بن مروان اپنے بھائی کو روح بن زباع جذامی اور کچھ دوسرے اہل شام کے صاحب رائے لوگوں کے ساتھ کوفہ میں اور جاج یوسف بن عقیل ثقفی کو (جو کہ بیباک اور فتاک شخص تھا) عبد اللہ بن زبیر کے قتل کرنے کے لیے مکہ کی طرف روانہ کیا اور خود باقی لشکر کے ساتھ شام کی طرف چلا گیا اور جاج اپنے لشکروں کے ساتھ حجاز کی طرف چلا گیا، کچھ دن طائف میں رہ کر مکہ میں وارد ہوا اور اس نے بھی حصین بن نمیر کی طرح ابن زبیر کا محاصرہ کیا اور منخیق کوہ ابو قیس پر نصب کی اور پچاس دن یا ایک قول کی بناء پر چار مہینے تک محاصرہ کی مدت نے طول کھینچا

یہاں تک کہ انہوں نے عبداللہ بن زبیر پر کامیابی حاصل کی اور پتھر مار مار کر اسے گرا لیا اور اس کا سر قلم کر لیا، حجاج نے اس کا سر عبدالملک کے پاس بھیج دیا اور اس کا بدن الٹا کر کے سولی پر لٹکا دیا، اور کہنے لگا کہ میں اس کو سولی سے نہیں اتاروں گا جب تک عبداللہ کی ماں اسماء ابوبکر کی بیٹی نے اس کی سفارش نہ کی۔

اور منقول ہے کہ ایک سال تک اس کی لاش سولی پر لٹکی رہی اور ایک پرندہ نے اس کے سینہ پر آشیانہ بنا لیا تھا، جب اس کی ماں اسماء کا اس کے پاس سے گزر ہوا تو کہنے لگی، ابھی تک وقت نہیں آیا کہ اس سوار کو اس کی سواری سے اتاریں تو اس کو سولی سے اتار کر یہودیوں کے قبرستان میں دفن کر دیا گیا اور عبداللہ قوت و شجاعت میں ممتاز تھا اور اس کا قتل منگل کے دن چودہ جمادی الثانی ۷۳ ہجری میں واقع ہوا اور اس کی حکومت و امارت کی مدت نو سال اور دس راتیں تھی، اور امیر المؤمنین علیہ السلام نے اپنے اخبار غیبیہ میں اس کے انجام کار کے متعلق اشارہ فرمایا جہاں فرماتے ہیں ”خب ضب یروہ امر الاید کہ بنصب حبالۃ الدین لا صطیاد الدنیا و هو بعد“ مصلوب نا امید ہوگا وہ سو سمار جو ارادہ کرے گا امر حکومت کو لینے کا کہ جسے وہ دین کا جال لگا کر دنیا کو شکار کرنے کے لیے حاصل نہیں کر سکے گا اور وہ قریش کا سولی پر لٹکا یا ہوا شخص ہوگا۔

خلاصہ یہ کہ عبدالملک نے حجاج کو خط لکھا کہ غزوہ بن زبیر عبداللہ سے معترض نہ ہونا اور یہ بھی حجاج کو لکھا کہ خانہ کعبہ کی عبداللہ نے تعمیر کی تھی اسے گرا کر اسی طریقہ پر بنائے کہ جیسے قریش نے بنائی تھی، اور رسول خدا کے زمانہ میں تھی اور خانہ کعبہ کا ایک ہی دروازہ قرار دے، حجاج نے ویسا ہی کیا جس طرح عبدالملک نے اسے کہا تھا اور حجاج کے عبدالملک کے زمانہ میں اہل عراق کے قتل کرنے اور بصرہ پر خوارج کے غلبہ اور ابن اشعث کے فتنہ کے وقت خونریزی کرنے کی تفصیلات کی اس جگہ گنجائش نہیں ہے، لیکن مناسب معلوم ہوتا ہے کہ اجمال کے ساتھ حجاج کے حالات ذکر کئے جائیں۔

معلوم ہے کہ حجاج کا باپ یوسف بن عقیل ہے اور وہ بنی ثقیف کے گروہ میں سے تھا اور حجاج کی ماں کا نام فارعہ تھا اور قبل اس کے فارعہ کی شادی یوسف سے ہوئی یہ حارث بن کلدہ مشہور طبیب کے گھر میں تھی، ایک دن صبح سویرے حارث اس کے پاس گیا تو دیکھا کہ وہ اپنے دانتوں میں خلال کر رہی ہے اس نے اس طلاق دے دی، فارعہ نے کہا کہ تو نے مجھے کس بناء پر طلاق دی ہے وہ کہنے لگا کہ اس لیے کہ تو صبح سویرے خلال کر رہی تھی، کیونکہ اس وقت خلال کرنا یا تو اس لیے تھا کہ تو نے اسی وقت کھانا کھایا ہے یا تو بیڑا اور حریص عورت ہے یا اس کی وجہ یہ ہے کہ رات کو کھانا کھانے کے بعد تو نے خلال نہیں کیا اور اس کے ذرات تیرے دانتوں کی جڑوں میں صبح تک باقی رہ گئے ہیں کہ جن کی وجہ سے تو اب خلال کر رہی ہے، پس ہر حالت میں تو گندی اور کثیف عورت ہے اور میں کسی حالت میں بھی ایسی عورت کو نہیں چاہتا، وہ کہنے لگی اب دو وجہ میں سے کوئی بھی نہیں تھی، بلکہ میں نے اس لیے خلال کیا ہے کہ مسواک کے جو ذرات دانتوں کی جڑوں میں رہ گئے ہیں وہ باہر آجائیں۔

خلاصہ یہ کہ حارث کے بعد فارعہ یوسف بن عقیل کی بیوی ہوئی اور اس کے گھر میں اس نے حجاج کو جنم دیا، اور جب حجاج پیدا ہوا تو اس کی دبر کا سوراخ نہیں تھا، لہذا مجبوراً اس کی دبر کی جگہ پر سوراخ کیا گیا اور وہ ماں کے پستان کو قبول نہیں کرتا تھا تو اس کے



معاملہ میں حیران ہوئے کہ کیا کرنا چاہیے۔

کہا گیا کہ شیطان حارث بن کلدہ کی شکل میں آیا ہے اور اس نے اس کے علاج کے لیے دستور العمل تجویز کیا اور کہا کہ سیاہ رنگ کی بکری ذبح کی جائے اور اس کا خون حجاج کے منہ کو لگاؤ، اس نے اس خون کو اپنی زبان سے چاٹ لیا، دوسرے دن بھی ایسا ہی کرنا، جب تیسرا دن ہوا تو بکرے کا سیاہ بچہ ذبح کرو اور اس کا خون اس کے منہ سے لگاؤ اس کے بعد سیاہ رنگ کا سانپ مار کر اس کا خون اس کے منہ میں ڈالو، اور اس کے منہ پر بھی ملو، جب ایسا کرو گے تو چوتھے دن یہ ماں کا دودھ قبول کر لے گا۔

انہوں نے اس دستور کے مطابق عمل کیا تو اس نے چوتھے دن پستان قبول کر لیا، اسی بناء پر حجاج خونخوار ہوا اور وہ خونیزی سے صبر نہیں کر سکتا تھا اور وہ کہتا تھا مجھے زیادہ لذت خون بہانے میں آتی ہے اور اس کے قتل شدہ لوگوں کی تعداد علاوہ ان کے جو جنگوں اور لشکروں کے ذریعہ قتل ہوئے ایک لاکھ بیس ہزار شمار کی گئی ہے اور جس وقت یہ ملعون ہلاک ہوا ہے تو اس کے قید خانے میں پچاس ہزار مرد اور تیس ہزار عورتیں تھیں کہ جن میں سے سولہ ہزار برہنہ تھیں اور عورت و مرد کو ایک ہی جگہ قید کرنا اور اس کے قید خانے کی چھت نہیں ہوتی تھی۔

روایت ہوئی ہے کہ جمعہ کے دن وہ لعین سوار ہو کر نماز جمعہ کے لیے جا رہا تھا کہ چیخ و پکار کی آواز اس نے سنی، پوچھنے لگا کہ شور و غل کیسا ہے، اسے لوگوں نے بتایا کہ یہ ان لوگوں کی آوازیں ہیں جو تیری قید میں ہیں وہ بھوک اور سختی کی وجہ سے چیخ و پکار کر رہے ہیں، حجاج خبیث ان کی طرف متوجہ ہو کر کہنے لگا ”اخشوا فیہاد ولا تکلمون“ دفع ہو جاؤ اس میں اور مجھ سے بات نہ کرو۔ اس جمعہ کے بعد خدا نے اسے مہلت نہ دی اور وہ دوسرے جمعہ کی نماز نہ پڑھ سکا اور جہنم واصل ہو گیا، اور کتاب اخبار الدول میں ہے کہ علماء اہل سنت نے حجاج کی اسی فقرے کی وجہ سے تکفیر کی ہے اور یہ بھی کہا ہے کہ حجاج کے مرنے کے بعد اس کے قید خانے میں تینتیس ہزار افراد ملے جو بغیر کسی استحقاق اور وجہ کے قید تھے جنہیں ولید بن عبد الملک نے رہا کر دیا۔

اور شعبی سے منقول ہے کہ اس نے کہا اگر ہر امت اپنا خبیث اور فاسق و فاجر لے کر نکلے اور ہم ان کے مقابلہ میں حجاج کو لے آئیں تو بے شک ہم سب پر زیادہ اور غالب ہو جائیں گے، منقول ہے کہ ایک دفعہ عبد الملک نے حجاج کو لکھا کہ آل ابوطالب میں سے کسی کو قتل نہ کرنا، کیونکہ آل حرب نے جب آل ابوطالب کا خون بہایا تو انہیں موت نے آگھیرا اور ان کی حکومت ختم ہو گئی، لہذا حجاج نے امیر المومنین کے شیعہ اور آپ کے خواص میں سے بہت سے افراد کو شہید کیا اور کمیل بن زیاد نخعی اور حضرت کے غلام قنبر کو اسی نے شہید کیا اور عبد الرحمن بن ابولہب انصاری کو اس نے اتنے تازیانے لگائے کہ اس کے کندھے سیاہ ہو گئے اور اس کو حکم دیا کہ امیر المومنین علیہ السلام کو سب و شتم کرے، اس نے سب و شتم کے مقابلہ میں آپ کے مناقب و فضائل بیان کئے تو حجاج نے اسے شہید کرنے کا حکم دے دیا۔

اور یحییٰ بن ام الطویل کے بھی جو کہ شیعہ اور سید سجاد کے حواریوں میں سے تھا ہاتھ پاؤں کاٹے یہاں تک کہ وہ شہید ہو گیا اور جس کو سب سے آخر میں اس نے قتل کیا وہ سعید بن جبیر تھا اور سعید کے شہید ہوجانے کے بعد پندرہ راتیں گزری تھیں کہ مرض اکلہ اس

کے پیٹ میں پیدا ہوا اور وہی اس کی ہلاکت کا سبب ہوا۔ سعید کی شہادت اور حجاج کی ہلاکت ولید کی حکومت کے زمانہ میں ۹۵ ہجری کو شہر واسط میں ہوئی، جیسا کہ بعد میں اس کا بیان آئے گا، اس کی منحوس زندگی چون (۵۴) سال تھی کہ جن میں سے بیس سال اس نے گورنری و امارت کی۔

حضرت امیر المؤمنینؑ نے بارہا اپنے خطبوں میں اہل کوفہ کو اس کی امارت اور خونریزی کی خبر دی تھی، جب کہ حجاج ابھی پیدا بھی نہیں ہوا تھا، چنانچہ اپنے ایک خطبہ میں اہل کوفہ کی دھوکہ بازی بیان کرنے کے بعد اپنے درد دل کو ظاہر کرتے ہوئے فرماتے ہیں، اے اہل کوفہ تمہاری مثال ام ماجالد ایسی ہے جو حاملہ ہوئی، پس اس نے اپنا بچہ گرا دیا، پس اس کا شوہر مر گیا تو اس کا رنڈا پا طویل ہوا اور اس کے وارث اس کے دور کے رشتہ دار ہوئے، قسم ہے اس ذات کی جس نے دانہ کوشکافیتہ کیا اور نفس انسانی کو پیدا کیا، بے شک تمہارے پیچھے کا نازخمی پیٹھ والا ہے جو کسی کو باقی نہیں چھوڑے گا اور اس کے بعد زیادہ دانتوں سے کاٹنے والا زیادہ چیرنے پھاڑنے والا زیادہ جمع کرنے والا زیادہ روک رکھنے والا ہے، پھر تمہاری وارث و مالک بنی امیہ کی ایسی جماعت ہوگی جن کا آخری پہلے سے زیادہ مہربان نہیں ہوگا سوائے ایک شخص کے اور اللہ کے فیصلہ سے اس امت کا امتحان ضرور ہونے والا ہے وہ تمہارے اچھے لوگوں کو قتل کریں گے اور تم میں سے پست و رذیل لوگوں کو اپنا غلام بنا لیں گے اور تمہارے خزانوں اور ذخیروں کو تمہارے گھروں سے نکال لیں گے یہ عذاب ہے بسبب تمہارے اپنے امور اور اپنے نفوس کی درستی اور دین کی بھلائی کو ضائع کرنے کے اے اہل کوفہ میں تمہیں اس چیز کی جو ہونے والی ہے اس کے ہونے سے پہلے خبر دیتا ہوں تاکہ تم اس سے ڈرو اور اس سے وہ ڈرے جو وعظ و نصیحت اور عبرت حاصل کرتا ہے گویا میں تمہیں دیکھ رہا ہوں کہ تم کہتے ہو کہ علی تو جھوٹ بولتا ہے جیسا کہ قبیلہ قریش نے اپنے نبی اور اپنے سردار کے متعلق کہا تھا، جو رحمت کے نبی محمد بن عبد اللہ صلی اللہ علیہ وآلہ تھے، پس تم ہلاک ہو جاؤ تو میں کس پر جھوٹ باندھتا ہوں، کیا خدا پر تو میں پہلا وہ شخص ہوں جس نے اس کی عبادت کی اور اس کی وحدانیت کا اقرار کیا یا رسول اللہ پر تو میں پہلا وہ شخص ہوں جو آپ پر ایمان لایا اور ان کی تصدیق کی اور ان کی نصرت و مدد کی، ایسا ہرگز نہیں خدا کی قسم، لیکن تمہاری یہ گفتگو تو دھوکہ دہی کے لیے ہے کہ جس سے تم بے پروا تھے، قسم ہے اس کی جس نے دانہ کوشکافیتہ کیا اور روح کو پیدا کیا، تمہیں یہ خبر ایک وقت کے بعد معلوم ہوگی۔

نیز مسعودی نے روایت کی ہے کہ جب بسر بن ارطاة معاویہ کا کارندہ یمن پر غالب آیا اور اس نے اہل مکہ و مدینہ کی ایک جماعت کو عبید اللہ (عبد اللہ) بن عباس کے دو بیٹوں کے ساتھ قتل کیا اور جب یہ خبر امیر المؤمنین علیہ السلام کو پہنچی تو آپؑ بہت غمناک ہوئے اور کھڑے ہو گئے اور خطبہ پڑھا، پس آپؑ نے خدا کی حمد و ثناء کی اور اللہ کے نبی محمد صلی اللہ علیہ وآلہ وسلم پر صلوات بھیجی پھر فرمایا کہ بے شک بسر بن ارطاة یمن پر غالب آ گیا ہے، خدا کی قسم میں اس قوم کو دیکھ رہا ہوں کہ یہ ان علاقوں میں جو تمہارے ہاتھ میں ہیں غالب آ کر رہی رہے گا، اور ان کا ان کے ہاتھوں میں آنا حق نہیں ہے، لیکن ان کے یہ اطاعت کرنے اور سیدھے رہنے اور تمہارے میری نافرمانی کرنے کی وجہ سے ہے اور ان کے ایک دوسرے کی مدد کرنے اور تمہارے ایک دوسرے کو چھوڑ دینے اور ان کا اپنے شہروں کی اصلاح کرنے اور تمہارے اپنے شہر کو خراب کرنے کی بناء پر ہے اور خدا کی قسم اے اہل کوفہ البتہ میں دوست رکھتا ہوں کہ میں تمہاری

بیج صرافی کروں جس طرح دس دینار ایک کے بدلے ہوں، پھر آپؐ نے اپنے ہاتھ بلند کئے اور عرض کیا خدا یا میں ان سے تنگ آ گیا ہوں اور یہ مجھ سے تنگ آگئے ہیں اور میں نے انہیں تھکا دیا ہے اور انہوں نے مجھے تھکا دیا ہے، پس مجھے ان کے بدلے ان سے بہتر دے اور انہیں میرے بدلے مجھ سے برادے۔ خدا یا ان پر جلدی مسلط فرما ثقفی لڑکے کو جو بڑے دامنوں والا نازخروں سے چلنے والا جوان کی سبزی کو کھائے گا اور ان کی پوتین پنپے گا اور ان میں زمانہ جاہلیت کے احکام جاری کرے گا، ان کے اچھے کی اچھائی کو قبول نہیں کرے گا اور برے سے درگزر نہیں کرے گا۔

راوی کہتا ہے کہ اس وقت تک ابھی حجاج پیدا نہیں ہوا تھا اور عبد الملک کے زمانہ حکومت میں حارث اعور کی وفات ہوئی جو امیر المؤمنین علیہ السلام کے اصحاب میں شمار ہوتا تھا اور مشہور حدیث من یمت یرنی (جو مرے مجھے دیکھتا ہے) امیر المؤمنین علیہ السلام نے فرمائی تھی اور ہمارے شیخ بہائی کا نسب حارث تک پہنچتا ہے اور عبد الملک کے زمانہ حکومت میں ۶۷ ہجری یا ۲۹ ہجری میں اخف بن قیس کی بھی وفات ہوئی اور مقام ثویہ میں اسے دفن کیا گیا اور تو یہ ہمارے زمانہ میں نجف اشرف کے باہر مسجد حنانه کے قریب ایک جگہ ہے اور وہاں اصحاب کی ایک جماعت کی قبریں ہیں اور کمیل بن زیاد کی قبر تو اب بھی وہاں مشہور ہے اور غیرہ زیاد بن ابیہ اور ابو موسیٰ عسری بھی وہیں دفن ہیں اور اخف وہی شخص ہے جو حکم و بردباری میں ضرب المثل اور بصرہ کے بڑے لوگوں میں سے اور تابعین کے سرداروں میں سے شمار ہوتا ہے اور چونکہ اس کی داڑھی کے بال نہیں اُگے تھے، اسی لیے اسے سادات الطلس (کھودے میں شمار کرتے تھے اور اخف جنگ صفین میں امیر المؤمنین علیہ السلام کے ساتھ تھا اور جنگ جمل میں الگ تھلگ رہا تھا اور مصعب کے زمانہ میں اس کے ساتھ کوفہ آیا اور کوفہ میں رہا یہاں تک کہ وہیں وفات پائی اور اس کی معاویہ کے ساتھ کئی حکایات ہیں۔ بالآخر معاویہ نے اس کا دین پچاس ہزار دینار پر خرید لیا، جیسا کہ شیخ کشی وغیرہ نے نقل کیا ہے اور اس سے کلمات حکمت آمیز منقول ہیں اس کے کلمات میں سے یہ جملے بھی ہیں زیادہ ہنسنا بیبت کو زیادہ مزاح کرنا مروت کو ختم کر دیتا ہے اور جو شخص کسی چیز کو لازم پکڑے وہ اس کے ساتھ بچپانا جاتا ہے اور ۶۸ ہجری میں زید بن ارقم خزرجی انصاری نے وفات پائی اور زید اکثر غزوات اور جنگوں میں پیغمبر اکرمؐ کے ہمراہ حاضر تھا اور یہ وہی شخص ہے جس نے رسول اکرمؐ کی خدمت میں عرض کیا تھا کہ عبد اللہ بن ابی سلوی کہتا ہے 'لئن رجعنا الی المدینۃ لیخربننا الا عزمنا الارذل' (اگر ہم مدینہ میں پلٹ گئے تو زیادہ عزت والا زیادہ ذلیل کو ضرور وہاں سے نکال دے گا) عبد اللہ نے صاف انکار کر دیا اور قسم کھالی خداوند عالم نے رسول اکرمؐ کو خبر دی کہ زید سچا ہے اور زید کوفہ میں سکونت پذیر ہو گیا تھا اور زید کی گفتگو جب سر مطہر سید الشہد ابن زیاد کے پاس لے آئے تھے اور اس ملعون نے حضرتؑ کے لب و دندان پر چھڑی ماری تھی مشہور ہے۔

اور ۶۸ ہجری یا ۶۹ ہجری میں ابو العباس عبد اللہ بن عباس نے بھی طائف میں وفات پائی اور جناب محمد بن حنفیہ نے ان کی نماز جنازہ پڑھائی اور عبد اللہ کی عمر اکہتر سال تھی اور امیر المؤمنین و حسنین علیہما السلام پر رور و کران کی آنکھوں کی بنیائی زائل ہو چکی تھی اور امیر المؤمنین علیہ السلام کی شاگردی اور پیغمبر اسلام کی ان کے حق میں دعا کرنے کی وجہ سے علم فقہ و تفسیر و تاویل میں پورا امتیاز رکھتے

تھے، کیونکہ ایک دفعہ آنحضرت صلی اللہ علیہ وآلہ وسلم کے غسل کے لیے عبداللہ اپنی خالہ میمونہ زوجہ رسول اکرمؐ کے گھر پانی لے کر آئے تو آنحضرتؐ نے ان کے حق میں دعا کی اور عرض کیا ”اللہم فقهہ فی الدین و علمہ التأویل“ خدایا اسے دین میں فقیہ بنا اور اسے تاویل کا علم عطا فرما اور ابن عباس کے بیٹے ایک علی ہیں جو خلفاء بنی عباس کے باپ ہیں اور عباس و عبدالرحمن و لبانہ اور عبید اللہ و محمد و فضل ہیں اور ان تین (آخری) بھائیوں کی اولاد نہیں ہیں۔

اور ۶۹ ہجری میں کہا گیا ہے کہ بصرہ میں طاعون کی بیماری پیدا ہوئی اور ابوالاسود و نکی بصرہ کا قاضی اسی سال میں وفات پا گیا۔

اور ۷۰ ہجری میں عبدالملک نے عمرو بن سعید بن العاص اشراق کو قتل کر دیا۔ ۷۰ ہجری ہی میں عاصم بن عمر بن الخطاب عمر بن عبدالعزیز کے نانا نے وفات پائی۔

اور ۷۲ ہجری میں براء بن عازب نے وفات پائی اور ۷۳ ہجری میں عبداللہ بن زبیر مارا گیا۔

اور ۷۴ ہجری میں عبداللہ بن عمرو ابوسعید خدری و سلمہ بن اکوع نے وفات پائی اور ۷۵ ہجری میں شرح قاضی کوفہ نے وفات پائی اور ۷۶ ہجری یا ۷۷ ہجری میں حبہ عرفی نے جو امیر المؤمنین کے ایک صحابی تھے وفات پائی اور ۷۸ ہجری میں جابر بن عبداللہ صحابی انصاری نے وفات پائی اور اس وقت جابر بن عبداللہ نابینا ہو چکے تھے اور نوے سال سے زیادہ عمر تھی اور رسول اکرمؐ کا سلام امام محمد باقر العلوم کو پہنچایا اور وہ پہلے شخص ہیں جنہوں نے امام حسین علیہ السلام کی زیارت کی اور وہ حضرت کے چہلم کا دن تھا اور جابر ہمیشہ لوگوں کو حضرت علی علیہ السلام کی محبت پر ابھارتے اور بارہا مدینہ کے گلی کوچوں اور لوگوں کی مجالس سے عبور کرتے اور کہتے تھے ”علی خیر البشر فمن ابی فقد کفر“ علی نوع بشر میں سے سب سے بہتر ہیں، پس جو شخص اس کا انکار کرے تو وہ حقیقت میں کافر ہے اور یہ بھی فرمایا کرتے تھے کہ اے گروہ انصار اپنی اولاد کو علی علیہ السلام کی محبت کا ادب سکھاؤ، پس جوان میں سے علی علیہ السلام کی محبت کا انکار کرے تو دیکھو کہ اس کی ماں نے کیا کیا ہے۔

اور معاویہ کے زمانہ میں جابر نے دمشق کا سفر کیا، چاہتے تھے کہ معاویہ کے پاس جائیں، معاویہ نے چند دن تک انہیں حاضری کی اجازت نہ دی، چند دنوں کے بعد جب اجازت ملی تو اس کے پاس گئے تو کہنے لگے اے معاویہ کیا تو نے یہ سنا ہے کہ رسول خدا نے فرمایا کہ جو شخص کسی صاحب فاقہ و حاجت کو محبوب رکھے اور اپنے تک پہنچنے سے روکے تو خداوند عالم اس کے فاقہ و حاجت کے دن اسے محبوب و ممنوع رکھے گا۔

معاویہ غصہ میں آ گیا اور کہنے لگا میں نے سنا ہے کہ پیغمبرؐ نے فرمایا تھا کہ بے شک تم بعد میں عنقریب ترجیح سے ملاقات کرو گے، یعنی تم پر دوسروں کو ترجیح دی جائے گی، پس تم صبر کرنا یہاں تک کہ کوثر کے کنارے میرے پاس پہنچو تو تم نے صبر کیوں نہیں کیا۔

جابر نے کہا کہ تو نے مجھے وہ چیز یاد دلائی ہے جسے میں بھول چکا تھا، یہ کہہ کر معاویہ کے دربار سے باہر نکل آئے اور اپنی

سواری پر سوار ہو کر شام کے علاقہ سے واپس آگئے، معاویہ نے چھ سودیناران کے لیے بھیجے، جابر نے وہ رقم واپس کر دی اور معاویہ کو چند اشعار لکھ بھیجے کہ جن کا پہلا شعر یہ تھا۔ ”والی الاختار القنوع علی الغنی“ اور بیشک میں قناعت کو تو نگری پر ترجیح دیتا ہوں، تب معاویہ کے قاصد سے فرمایا کہ اسے کہہ دینا اے جگر کھانے والی کے بیٹے خدا کی قسم تجھے اپنے نامہ اعمال میں کوئی ایسی نیکی نہیں ملے گی جس کا سبب میں بنوں۔

اور ۸۱ ہجری میں محمد بن حنفیہ امیر المؤمنین علیہ السلام کے فرزند نے وفات پائی اور جنت البقیع میں دفن ہوئے اور بعض کہتے ہیں کہ ابن زبیر کے فتنہ سے بھاگ کر طائف کی طرف چلے گئے اور وہاں داعی حق کو لیبیک کہا اور ان کی عمر ۶۵ سال تھی اور ان کی اولاد حسن و ابو ہاشم و قاسم و ابراہیم ہیں اور قاسم کے نام پر ان کی کنیت تھی اور ہم کتاب منتہی الآمال میں امیر المؤمنین علیہ السلام کی اولاد کے باب میں ان کے مختصر حالات لکھ چکے ہیں۔

اور شیخ کشی نے امام رضا علیہ السلام سے نقل کیا ہے آپ نے فرمایا کہ امیر المؤمنین علیہ السلام فرمایا کرتے تھے کہ محامدہ یعنی جن کے نام محمد ہیں خدائے عزوجل کی نافرمانی سے انکاری ہیں۔ راوی نے عرض کیا یہ محامدہ کون سے اشخاص ہیں، آپ نے فرمایا محمد بن جعفر محمد بن ابوبکر محمد بن ابو حذیفہ اور محمد بن امیر المؤمنین علیہ السلام۔

مولف کہتا ہے کہ باقی تین محمد معاویہ کے زمانہ میں شہید ہوئے محمد بن جعفر بن ابی طالب جنگ صفین میں، محمد بن ابوبکر مصر میں جیسا کہ شرح و بسط کے ساتھ بیان ہو چکا ہے اور محمد بن ابو حذیفہ معاویہ کے ماموں کے بیٹے تھے اور امیر المؤمنین علیہ السلام کے انصار و شیعوں میں شمار ہوتے تھے اور مصر کے گورنر تھے، معاویہ نے انہیں گرفتار کر کے قید کر دیا اور کافی مدت تک اس کی قید میں رہے یہاں تک کہ شہید ہو گئے۔

اور ۸۲ ہجری میں جمیل بن عبداللہ مشہور شاعر نے وفات پائی اور وہ عرب کے عشاق میں سے ایک ہے اس کی محبوبہ بیشنہ تھی اس کے عشق میں اس کے اشعار اور اس کے معاشقہ کا نظہار مشہور ہے۔

اور ۸۳ ہجری میں کمیل بن زیاد حجاج کے ہاتھوں میں شہید ہوئے اور ایشی ہمدان بھی حجاج کے حکم سے اسی سال مارا گیا اور اسی سال ابوالجتر ی طائی و عبدالرحمن بن ابولیلی اور زرین حمیش بھی دنیا سے رخصت ہوئے۔

اور ۸۰ ہجری یا ۸۲ ہجری میں عبداللہ بن جعفر بن ابوطالب نے مدینہ میں اور ایک قول کی بناء پر مقام ابواء میں وفات پائی اور عبداللہ کثرت جو دو سخا کے ساتھ مشہور تھے اور جب ان کا مال و متاع ختم ہو گیا تو جمعہ کے دن مسجد جامع میں خدائے موت کی خواہش کی اور عرض کیا کہ خدایا تو نے جو دو عطاء اور بخشش کی عادت ڈالی تھی اور میں لوگوں میں مال خرچ کرنے کی عادت ڈال چکا ہوں، اب اگر مجھ سے مال دنیا کو منقطع کرنا چاہتا ہے تو مجھے باقی و زندہ نہ رکھ، پس وہ ہفتہ نہ گزرا کہ عبداللہ کی وفات ہو گئی۔ رحمۃ اللہ علیہ اور ۸۳ ہجری میں حضرت صادق علیہ السلام کی ولادت اور دارالایمان قم شہر کی تعمیر کی ابتدا ہوئی۔

قاضی نور اللہ کتاب مجالس میں فرماتے ہیں کہ شہر قم عظیم و کریم ہے اور ان شہروں میں سے ہے جو ہمیشہ مومنین کا گھر رہے

ہیں اور بہت سے اکابر و افاضل اور شیعہ امامیہ کے مجتہدین نے اس جگہ قیام فرمایا ہے اور اس قسم کے شہر کی نسبت منسوب الیہ کے عقیدہ کی صحت کی قوی ترین دلیل ہے اور کتاب معجم البلدان وغیرہ میں منقول ہے کہ بلدہ طیبہ قم نئے اسلامی شہروں میں سے ہے اور اس کے رہنے والے ہمیشہ شیعہ امامیہ تھے اور اس کی ابتداء نے تعمیر ۸۳ ہجری عبدالملک بن مروان کے زمانہ میں ہوئی اور وہ اس طرح ہوا کہ عبدالرحمن بن محمد بن اشعث بن قیس نے (جو کہ حجاج کی طرف سے سیتان کا امیر تھا) حجاج کے خلاف خروج کیا۔ اس کے لشکر میں سترہ افراد عراق کے علماء تابعین میں سے تھے اور جب اشعث کا بیٹا شکست کھا گیا تو وہ لوگ قم کی طرف جا پہنچے اور ان میں سے چند بھائی تھے کہ جن کا نام عبداللہ و احوص و عبدالرحمن و اسحاق و نعیم تھے، جو سعد بن مالک بن عامر اشعری کے بیٹے تھے اور وہاں چند بستیاں تھیں کہ جن میں سے ایک کا نام کندان تھا اور یہ بھائی قہر و غلبہ سے وہاں اتر پڑے اور ان کے چچا زاد بھائی عراق و عرب سے ان کے پاس جمع ہو گئے اور ان چند بستوں کو زیادہ تعمیرات کی وجہ سے ایک دوسرے سے متصل کر لیا اور وہاں کی ایک جگہ کے نام پر اس کا نام کندان رکھ دیا، اس کے بعد مشہور ضرب المثل کے مقضیٰ کے مطابق کہ ”عجمی مالعب بہ ماشئت“ (یہ عجمی ہے اس سے جیسا چاہو کھیل کھیلو) اس نام کے بعض حروف کو گرا کر عربی زبان میں ڈھال کر اسے قم کہنے لگے، مولف کہتا ہے کہ دارالایمان قم کے وجہ تسمیہ میں چند ایک روایات وارد ہوئی ہیں کہ جن کا ذکر کرنا اس مقام پر مناسب نہیں ہے۔

اور ۸۴ ہجری میں حجاج نے شہر واسط کی تعمیر شروع کی اور ۸۶ ہجری میں اس کی تعمیر سے فارغ ہوا اور وہاں سکونت اختیار کی اور اس شہر کو واسط کہنے لگے چونکہ وہ کوفہ و بصرہ اور بغداد و اہواز کے وسط میں تھا اور کہا گیا ہے کہ واسط ان چاروں شہروں میں سے ہر ایک سے پچاس فرسخ کی مسافت رکھتا ہے اور اس کا پانی وجلہ بغداد سے آتا ہے۔

ہفتہ کے دن چودہ شوال ۸۶ ہجری میں عبدالملک بن مروان نے دمشق میں وفات پائی اور اس کی عمر ۶۶ سال تھی اور اکیس سال ڈیڑھ مہینہ اس کی خلافت و حکومت کی مدت تھی کہ جن میں سے تیرہ سال ایک ہفتہ کم چار مہینے مزاحمت کے بغیر تھی اور اس سے پہلے عبداللہ بن زبیر سلطنت میں اس کا مزاحم تھا اور عبدالملک کے سترہ بیٹے تھے کہ جن میں سے چار خلیفہ بنے۔

اور منقول ہے کہ عبدالملک نے خواب میں دیکھا کہ اس نے چار مرتبہ محراب میں پیشاب کیا ہے، سعید بن مسیب نے تعبیر خواب بتائی کہ اس کے صلب میں سے چار افراد خلیفہ اور صاحب محراب ہوں گے اور اسی طرح ہوا جس طرح اس نے تعبیر بیان کی تھی اور ان کے حالات کی تفصیل و تشریح اس کے بعد انشاء اللہ آئے گی۔

ہفتہ کے دن چودہ شوال ۸۶ ہجری میں جب عبدالملک کی وفات ہوئی تو لوگوں نے اس کے بیٹے ولید کی بیعت کر لی اور وہ جبار غیور زیادہ ظالم قبیح منظر اور کم علم تھا اور ۸۷ ہجری یا ۸۹ ہجری میں اس نے شام میں مسجد اموی کی اور مدینہ میں مسجد نبوی کی تعمیر کی۔ مسجد دمشق کی تعمیر شروع ہوئی تو مسجد کی دیوار میں ایک پتھر کی تختی لوگوں کو نظر آئی کہ جس پر خط یونانی کا نقش تھا، وہ تحریر پڑھنے والوں کے سامنے پیش کی گئی تو وہ اسے نہ پڑھ سکے، پھر وہ وہب بن منبہ کے پاس بھیجی گئی تاکہ وہ ترجمہ کرے۔

وہب کہنے لگا یہ تحریر جناب سلیمان بن داؤد علیہما السلام کے زمانہ میں لکھی گئی ہے جس کا عربی میں ترجمہ یہ ہے

بسم الله الرحمن الرحيم يا بن آدم لو عاينت ما بقى من يسيرا جلك  
لزهدت فيما بقى من طول أملك وقصرت عن رغبتك وحيك وانما تلقى  
مذمك اذ زلت بك قد مك واسلمك اهلك وانصرف عنك الحبيب  
وودعك القريب ثم صرت تدعى فلا تجيب فلا انت الى اهلك عائد ولا فى  
عملك زاهد فاغتنم الحيوۃ قبل الموت والقوة قبل الفوت وقبل ان  
يؤخذ ان يؤخذ منك بالكظم و يحال بينك وبين العمل و كتب زمن  
سليمان بن داود وعليه السلام

” (سہارا اللہ کے نام کا جو بڑا مہربان اور زیادہ رحم کرنے والا ہے، اے آدم کے بیٹے اگر تو آنکھوں سے  
دیکھ لے اپنی تھوڑی سی باقی مدت حیات کو تو باقی عمر میں اپنی لمبی امید کو چھوڑ دے اور اپنی خواہش و  
رغبت اور حیلوں کو کوتاہ کر دے، اور تجھے پشیمانی اور ندامت تو تباہ لائق ہوگی جب تیرے ساتھ ساتھ تیرا  
قدم پھسلے گا اور تیرے اہل و عیال تجھے تنہا چھوڑ دیں گے اور تجھ سے محبت کرنے والا جب منہ موڑ کر تجھ  
سے واپس آجائے گا اور تیرا قریبی رشتہ دار تجھے الوداع کہہ دے گا پھر تو اس علم میں ہوگا کہ تجھے پکارا  
جائے گا اور تو جواب نہیں دے سکے گا، پس نہ تو اپنے اہل و عیال کی طرف واپس آئے گا اور نہ تو اپنے  
عمل میں کچھ زیادتی کر سکے گا پس زندگانی کو موت آجانے سے پہلے اور قوت کو فوت ہونے سے پہلے  
غنیمت جان اور قبل اس کے کہ تیرا گلا بند ہو جائے اور تیرے عمل کے دوران موت حاصل  
ہو جائے اور یہ تحریر سلیمان بن داؤد علیہ السلام کے زمانہ میں لکھی گئی“)

پس ولید نے حکم دیا کہ سونے کے پانی سے لاجورد پر مسجد کی دیوار کے اوپر لکھا جائے ”ربنا اللہ لا نعبد الا اللہ امر  
ببناء هذا المسجد وهدم الكنيسة التي كانت فيه عبد الله الوليد امير المؤمنين في ذى الحجة سنة  
سبع (تسعين) وثمانين هـ ما راب الله ہے ہم صرف اللہ کی عبادت کرتے ہیں، اس مسجد کے تعمیر کرنے اور اس میں جو گر جا ہے  
منہدم کرنے کا حکم اللہ کے بندے ولید امیر المؤمنین نے ماہ ذوالحجہ ۸۷ ہجری یا ۸۹ ہجری میں دیا اور ولید کے زمانہ میں ۸۷ ہجری میں  
عبید اللہ بن عباس کی وفات ہوئی، اور یہ وہی شخص ہے جو امام حسن علیہ السلام سے بے وفائی کر کے معاویہ سے جا ملا اور یہ اپنے بھائی  
عبد اللہ سے ایک سال چھوٹا تھا اور بعض مورخین نے اس کی وفات ۸۵ ہجری عبد الملک کے زمانہ میں بیان کی ہے، اور ۹۱ ہجری میں  
سہل بن سعد صاعدی اور انس بن صحابی نے وفات پائی ہے اور ایک قول ہے:

الساجدین وزین العابدین علی بن الحسینؑ روحی فداہ نے وفات فرمائی جیسا کہ کتاب منہی الآمال میں لکھا جا چکا ہے اور آپؑ کی وفات کے سال کو سنۃ الفقہاء کہتے تھے، چونکہ اسی سال میں یا اس کے حدود میں بہت سے فقہاء و علماء نے وفات پائی کہ جن میں سے سعید بن جبیر و ابوبکر بن عبد الرحمن مخزومی و عبید اللہ بن عبد اللہ ہذلی و سعید بن المسیب و عروہ بن زبیر اور باقی فقہاء مدینہ تھے اور کہا گیا ہے کہ ان دنوں بہت عظیم طاعون کی بیماری پھیلی کہ تھوڑی سی مدت میں تین لاکھ افراد ہلاک ہو گئے اور سعید بن جبیر وہی ہیں کہ جنہیں حجاج نے ہلاک کر دیا اور ان کے قتل ہونے کے پندرہ راتیں بعد حجاج کے پیٹ میں مرض آکلمہ پیدا ہوا جس سے وہ لعین واصل جہنم ہوا اور ابوبکر و سعید و عروہ مدینہ کے سات مشہور فقہاء میں سے تھے اور سعید وہی ہے کہ جو تابعین میں زیادہ علم کی وجہ سے ممتاز تھا اور اس کی مرسل روایات کو مرسلات میں سے زیادہ صحیح کہتے ہیں، بلکہ اس کی مرسل روایات شافعیوں کے نزدیک مثل محمد بن ابی عمیر کے مرسلات کے ہیں ہمارے اصحاب کے نزدیک کہ جو صحیح روایات کی سلک میں منسلک ہیں اور روایات ہے کہ جب حضرت علی بن الحسین علیہما السلام کی وفات ہوئی تو تمام اہل مدینہ نیک و بد آپؑ کے جنازہ پر حاضر ہوئے اور آپؑ کی نماز جنازہ میں شرکت کی، سوائے سعید بن مسیب کے وہ آپؑ کی نماز جنازہ پر حاضر ہوا اور وہ مسجد رسولؐ میں گیا تاکہ تہائی میں دو رکعت نماز پڑھے، کیونکہ اس وقت مسجد لوگوں سے خالی ہو چکی تھی۔

وہ کہتا ہے کہ میں جب نماز کے لیے کھڑا ہوا تو میں نے آسمان سے تکبیر کی آواز سنی اور اس کے بعد اہل زمین کی تکبیر کی آواز سنی یہاں تک کہ سات تکبیریں آسمان اور زمین سے میں نے سنیں اور تکبیروں کے سننے سے میں منہ کے بل گر پڑا اور بے ہوش ہو گیا اور جب میں ہوش میں آیا تو لوگ حضرتؑ کی نماز پڑھ کر واپس آچکے تھے نہ میں آپؑ کی نماز جنازہ پڑھ سکا اور نہ مسجد میں نماز پڑھ سکا اور میرا بہت نقصان ہوا اور میں ہمیشہ اسی حسرت و ندامت میں رہتا ہوں کہ کیوں آپؑ کی نماز جنازہ نہ ادا کر سکا۔

باقی رہا عروہ تو وہ عبد اللہ بن زبیر کا سگ بھائی ہے اور ان دونوں بھائیوں کی ماں اسماء ذات النطاقین ابوبکر کی بیٹی ہے کہ جسے اہل سنت اہل جنت کی ایک بڑھیا کہتے ہیں اور عروہ ایک سال اپنے بیٹے محمد بن عروہ کے ساتھ شام میں آیا اور ولید بن عبد الملک کے پاس گیا اور اس سفر میں اس کے بیٹے کو گھوڑے نے لات ماری تھی اور وہ مر گیا تھا اور عروہ کے پاؤں میں مرض آکلمہ ظاہر ہوا جس سے اس کا پاؤں کاٹا گیا تو عروہ نے کہا کہ ہمیں اپنے اس سفر میں بہت مصیبت و تکلیف کا سامنا ہوا ہے۔

کہتے ہیں کہ ایک دفعہ اس نے عبد الملک بن مروان سے کہا میں چاہتا ہوں کہ مجھے میرے بھائی عبد اللہ کی تلوار دکھاؤ، اس نے کہا بہت سی تلواروں میں پڑی ہے اور اس کو کوئی پہچان نہیں سکتا، عروہ نے کہا کہ حکم دو کہ تلواریں لے آئیں میں خود پہچان لوں گا، جب تلواریں حاضر کی گئیں تو عروہ نے ایک کند تلوار اٹھائی اور کہنے لگا یہی ہے، عبد الملک نے کہا کیا تو نے دیکھی ہوئی تھی کہ نہیں تو عبد الملک نے کہا پھر کیسے کہتے ہو کہ یہ ہے، عروہ نے کہا میں نے اسے نابغہ ذبیانی کے قول سے پہچانا ہے۔

ولا	عیب	فیہم	غیران	سیوفہم
بہن	فلول	من	قراع	الکتائب



ان میں کوئی عیب نہیں، مگر یہ کہ لشکروں کے نگرانے کی وجہ سے ان کی تلواریں کند ہو چکی ہیں، عروہ کی نادر حکایات بہت سی ہیں اور مبز عروہ (عروہ کانواں) مدینہ میں اس کی طرف منسوب ہے اور بعض مورخین نے عروہ کی وفات ۹۳ ہجری یا ۹۴ ہجری میں کہی ہے اور ۹۵ ہجری ہی میں حجاج ثقفی درکات جہنم میں پہنچا اور شہر واسط میں کہ جسے خود اسی نے ہی بنایا تھا دفن ہوا لیکن اس ملعون کی قبر کے آثار مٹ چکے ہیں اور اس پر پانی جاری کیا گیا اور قیامت تک اہل زمین و آسمان کی لعنتیں اس پر پے در پے جاری ہیں۔

اور ابن خلکان کہتا ہے کہ اس کی بیماری آکلہ (ایسی بیماری جس سے عضو بدن گل سڑ جاتا ہے) تھی جو اس کے پیٹ میں پیدا ہوئی، اس نے طبیب کو بلایا تا کہ وہ اس کی بیماری کا معائنہ کرے، اس نے گوشت کا ایک ٹکڑا لیا اور اسے تاگے کے ساتھ باندھ کر اس کے حلق میں داخل کیا اور کچھ دیر تک وہاں رہنے دیا پھر اسے باہر نکالا تو اس کے ساتھ بہت سے کیڑے چھپے ہوئے تھے اور خداوند عالم نے اس پر سخت سردی کو مسلط کیا، پس اس کے گرد انگلیٹھیاں رکھی جاتی تھیں اور اس کے اتنی قریب کی جاتیں کہ اس کی کھال جلنے لگتی، لیکن اسے محسوس نہیں ہوتا تھا اور اس نے اپنی حالت کی جسے وہ اپنے میں پاتا تھا، حسن بصری سے شکایت کی تو اس نے کہا کہ میں تو تجھے منع کرتا تھا کہ نیک و صالح لوگوں سے تعرض نہ کر، لیکن تو نے اصرار کیا تو وہ ملعون کہنے لگا اے حسن میں تجھ سے یہ سوال نہیں کرتا کہ خدا سے سوال کرو کہ وہ میری تکلیف کو دور کر دے، بلکہ میں تو یہ چاہتا ہوں کہ خدا سے یہ سوال کرو کہ وہ میری روح کو جلدی قبض کرے اور مجھے زیادہ عذاب میں مبتلا نہ رکھے تو حسن رو پڑا اور حجاج اسی حالت میں اس بیماری میں پندرہ دن تک رہا یہاں تک کہ مر گیا اس پر خدائے تعالیٰ کی بے شمار لعنتیں ہوں اور عبد الملک کے زمانہ کے حالات میں اس کے کچھ حالات گزر چکے ہیں، انہیں یاد کیجئے۔

اور ہفتہ کے دن جمادی الاول کی پندرہ تاریخ ۹۶ ہجری میں ولید نے شام میں وفات پائی اور اس کی حکومت کی مدت نو سال آٹھ ماہ اور دو راتیں تھیں اور اس کی عمر ۴۳ سال تھی اور اس کے چار بیٹے تھے کہ جن میں سے ایک عباس تھا کہ جس کا لقب فارس بنی مروان تھا۔

اور اخبار الدول میں ہے کہ عمر بن عبدالعزیز سے منقول ہے وہ کہتا ہے کہ جب میں نے ولید کو لحد میں رکھا تو دیکھا کہ وہ اپنے پاؤں کو زمین پر مارتا تھا اور اس کے ہاتھوں کو دیکھا کہ وہ اس کی گردن میں ڈال دیئے گئے تھے۔

ولید کی موت کے دن لوگوں نے اس کے بھائی سلیمان بن عبدالملک کی بیعت کر لی اور وہ فصیح زبان شخص تھا، ولید کے برعکس جس طرح خالد اور عبداللہ تھے، یزید بن معاویہ کے بیٹے اور خالد و سلیمان کا فصاحت زبان کے باب میں لطیف واقعہ ہے کہ جس کے ذکر کی گنجائش نہیں اور سلیمان نے اسے مکمل کیا اور وہ نماز کو اول وقت میں ادا کرتا تھا جب کہ پہلے امیہ کے خلفاء نماز میں تاخیر کرتے اور آخر میں پڑھتے تھے اور سلیمان بیٹو اور بہت کھانے والا تھا، اور کہا گیا ہے کہ اس کی ہر روز کی غذا تقریباً سورطل (قریباً پچاس سیر) شامی تھی، اور مورخ امین مسعودی نے نقل کیا ہے کہ اس کی غذا ہر روز سورطل عراقی تھی اور بعض اوقات باورچی مرغی کے پٹھے اس کے لیے کباب کرتے تھے، جیسے ہی کباب کی سببیں اس کے پاس لاتے تو اس میں اتنا صبر نہ ہوتا کہ وہ سرد ہو جائیں تاکہ انہیں سینوں سے اتار لیں، مجبوراً ہاتھ آستین میں ڈال لیتا اور اس قیمتی لباس کے ساتھ گوشت کو سینوں سے کھینچتا تھا اور گرم ہی گرم منہ میں ڈال لیتا۔

حکایت ہوئی ہے کہ جب اصمعی یہ واقعات ہارون الرشید کے لیے نقل کر رہا تھا تو اس نے کہا خدا تجھے قتل کرے تجھے ان کے اخبار سے کسی نے باخبر کیا، اس کے بعد رشید کہنے لگا کہ جب بنی امیہ کے جج میرے پاس لے آئے اور میرے سامنے پیش کرتے تو سلیمان کے ججوں کو دیکھا کہ ان کی آستینوں میں چربی اور روغن کا اثر تھا، لیکن میں اس کے سبب کو نہیں جانتا تھا، مگر اب معلوم ہوا جب تو نے میرے سامنے اس کے حالات بیان کئے۔

پس رشید نے حکم دیا کہ سلیمان کے ججے لائے جائیں اور اس نے کباب کی سینوں کے آثار لوگوں کو دیکھائے، پھر ان میں سے ایک جج اصمعی کو پہنایا، اصمعی کبھی کبھی وہ جج پہناتا اور لوگوں کو دکھاتا اور کہتا ہے کہ یہ سلیمان بن عبد الملک کا جج ہے جو رشید نے مجھے پہنایا ہے اور یہ بھی منقول ہے کہ ایک دن سلیمان حمام سے نکلا تو بھوک کا اس پر غلبہ ہوا۔ اس نے کھانا مانگا، نوکروں نے بتایا ابھی پکا نہیں لگا جو کچھ اس وقت ممکن ہو لے آؤ، پس بیس ہرن کے پختہ بچے لے آئے ان کا گوشت چالیں چھوٹی روٹیوں کے ساتھ کھا گیا اور تھوڑے سے وقت کے بعد کھانا کھایا، جب کھانا لے آئے تو ہمیشہ کی عادت کے مطابق کھایا، گویا کہ اس نے پہلے کچھ بھی نہیں کھایا تھا۔

جیسا کہ اخبار میں ہے کہ ایک دفعہ اس نے چار سو انڈے، آٹھ سو انجیر اور چار سو کڑا ہی گوشت کے ٹکڑوں کے ساتھ ان کی چربی سمیت اور بیس بھونے ہوئے مرغ کھائے تو اسے بخار ہو گیا اور غذا کی زیادتی کی وجہ سے مر گیا۔ انتھی، اور ابو حازم نے اسے بہت عمدہ وعظ و نصیحت کی، مناسب ہے کہ اسے یہاں ذکر کیا جائے۔

منقول ہے کہ ایک دفعہ ابو حازم سلیمان کے ہاں آیا سلیمان کہنے لگا کیا وجہ ہے کہ ہم مرنے کو ناپسند کرتے ہیں وہ کہنے لگا اس کا سبب یہ ہے کہ تم نے دنیا کو آباد اور آخرت کو خراب کر رکھا ہے لہذا تم نہیں چاہتے کہ آبادی کو چھوڑ کر برباد و خراب جگہ کی طرف منتقل ہو جاؤ سلیمان کہنے لگا آخرت میں ہم خدا کی بارگاہ میں کس طرح وارد ہوں گے وہ کہنے لگا نیکو کار کی حالت تو اس مسافر جیسی ہوگی جو اپنے سفر سے وطن کی طرف واپس آئے اور اپنے اہل و عیال کے پاس پہنچ جائے اور اپنے سفر کی رنج و تکلیف اور مکان سے راحت و آرام حاصل کرے باقی رہا بدکار تو اس کی حالت اس غلام جیسی ہے جو بھاگ گیا ہو اور اسے پکڑ کر اس کے آقا و سردار کے پاس لے جائیں۔

سلیمان کہنے لگا یہ بتاؤ کہ کونسا عمل سب اعمال سے افضل ہے ابو حازم کہنے لگا واجبات کو ادا کرنا اور محرمات سے اجتناب کرنا کہنے لگا کلمہ عدل کیا ہے کہنے لگا وہ حق بات جو تو اس شخص کے پاس زبان پر جاری کرے کہ جس سے تجھے خوف ہو اور اس سے تجھے کوئی امید بھی وابستہ ہو سلیمان کہنے لگا لوگوں میں سے زیادہ عقلمند کون ہے کہنے لگا وہ جو خدا کی اطاعت کرے کہنے لگا سب لوگوں سے زیادہ جاہل کون ہے؟ کہنے لگا جو اپنی آخرت دوسرے کی دنیا کی خاطر بیچ ڈالے۔

سلیمان نے کہا مجھے مختصر سا وعظ کرو کہنے لگا کہ کوشش کر کہ خدا تجھے اس جگہ نہ دیکھے جس سے اس نے منع کیا ہے اور وہاں دیکھے کہ جس جگہ کا اس نے تجھے حکم دیا ہے اس وقت سلیمان نے سخت گریہ کیا حاضرین میں سے ایک شخص ابو حازم سے کہنے لگا یہ کیسی باتیں ہیں جو تو نے امیر کے سامنے کی ہیں اس نے کہا خاموش رہو خداوند عالم نے علماء سے عہد و پیمانہ لیا ہے کہ وہ اپنے علم کو لوگوں کے سامنے

ظاہر کریں اور اسے پوشیدہ نہ رکھیں یہ کہہ کر سلیمان کے دربار سے نکل گیا سلیمان نے اس کے لیے کچھ مال بھیجا تو اس نے واپس کر دیا اور کہنے لگا خدا کی قسم یہ مال تیرے لیے پسند نہیں کرتا چاہے جانیکہ اپنے لیے پسند کروں۔

اور ابو الفرج اصفہانی نے بیان کیا ہے کہ آل ابوطالب میں سے جو سلیمان کی حکومت کے زمانے میں شہید ہوئے ان میں سے ایک عبد اللہ بن محمد بن علی بن ابی طالب تھا اور وہ اپنے باپ محمد بن حنفیہ کا وصی تھا اور اہل خراسان کا اس زمانے میں اعتقاد یہ تھا کہ وہ امام ہے اور باپ سے وصیت کے طور پر اسے امامت میراث میں ملی ہے اور اس نے محمد بن علی بن عبد اللہ بن عباس کو وصیت کی اور محمد نے ابراہیم امام کو وصیت کی پس خلافت اس جہت سے بطور وصیت بنی عباس کی طرف منتقل ہوئی۔

مولف کہتا ہے کہ عنقریب آئے گا کہ ابراہیم نے سفاح کو وصیت کی اور محمد نے ابراہیم امام کو وصیت کی، پس خلافت اس جہت سے بطور وصیت بنی عباس کی طرف منتقل ہوئی اور ابو مسلم خراسانی نے جو ابراہیم کا داعی تھا ابراہیم کے سفاح کو وصیت کرنے اور ابراہیم کے مرجانے کے بعد بنی مروان کے ملک و سلطنت کے زوال اور حکومت بنی عباس کی استقامت کی کوشش کی یہاں تک کہ اس کی کوشش سے سفاح خلیفہ ہو گیا اور عبد اللہ کی موت کی وجہ یہ تھی کہ ۹۸ ہجری میں سلیمان نے اسے پوشیدہ طور پر زہر کھلایا اور عبد اللہ قتل ہو گیا اور بمقام حمیمہ جو شام کے علاقہ میں ہے دفن ہوا اور دس یا بیس صفر ۹۹ ہجری میں مرج و ابلق میں جو قنسرین کے علاقہ میں ہے سلیمان کی وفات ہوئی اور اس کی سلطنت کی مدت دو سال آٹھ ماہ اور پانچ راتیں تھی اور ایک قول ہے کہ دو سال نو ماہ اور اٹھارہ دن تھی اور اس کی عمر ۳۹ یا ۴۵ سال تھی اور اسی سال ابو زید خارجہ بن زید بن ثابت انصاری نے جو مدینہ کے ساتھ فقہا میں سے ایک تھے وفات پائی۔

## عمر بن عبد العزیز بن مروان کی خلافت کا ذکر

۹۹ ہجری میں جب سلیمان نے دنیا سے رخت سفر باندھا تو خلافت عمر بن عبد العزیز تک پہنچی اور منقول ہے کہ عمر کی خلافت کا سبب یہ تھا کہ جب سلیمان پر حالت موت ظاہر ہوئی تو اس نے وصیت نامہ لکھا اور کچھ اکابر و عیال اور بڑے لوگوں کو اس پر گواہ بنایا اور وصیت کی کہ جب میں مرجاؤں تو لوگوں کو جمع کرنا اور میرا یہ وصیت نامہ ان کے سامنے پڑھنا اور جس کو میں نے معین کیا ہے اسے خلیفہ بنا لینا پس جب سلیمان کی وفات ہو گئی اور اس کے کفن و دفن سے فارغ ہوئے تو ندائے الصلوٰۃ جامعہ (یعنی نماز کے لیے سب جمع ہوں) کی دی گئی بن مروان اور باقی طبقات کے لوگ جمع ہوئے تاکہ دیکھیں کہ قبائے خلافت کس کے بدن پر فٹ کیا جاتی ہے زہری کھڑا ہو گیا اور چیخ کر کہنے لگا اے لوگو سلیمان نے خلافت کے لیے جس کو معین کیا ہے تم اس پر راضی ہو لوگ کہنے لگے کہ ہاں اس کے بعد وصیت نامہ پڑھا گیا اس میں لکھا تھا کہ خلیفہ عمر بن عبد العزیز ہے اور اس کے بعد زید بن عبد الملک ہے اور اس وقت عمر سب لوگوں کے آخر میں بیٹھا تھا جب اس نے یہ بات سنی تو انا للہ وانا الیہ راجعون کہا اس وقت لوگوں نے جلدی کی اور اس کے دست و بازو کو پکڑا اور

اسے منبر کے اوپر لے گئے اور منبر کی پانچ سیڑھیاں تھیں عمر دوسری سیڑھی پر بیٹھ گیا سب سے پہلے جس نے اس کی بیعت کی وہ یزید بن عبد الملک تھا پھر باقی لوگوں نے بیعت کی سوائے سعید و ہشام کے پھر ان دو افراد نے بھی دودن کے بعد بیعت کر لی جب اس کا امر خلافت مستحکم دستوار ہو گیا تو پہلا خطبہ جو اس نے پڑھا یہ تھا کہ وہ کھڑا ہو گیا اور کہنے لگا اے لوگو ہم ایسے اصول کی فرمیں ہیں جو گزر چکی ہیں پس فرع کے لیے اصل کے بعد بقاء نہیں ہے سوائے اس کے نہیں کہ لوگ اس دنیا میں نشانے ہیں کہ جن میں موت اپنے تیر مارتی ہے اور وہ دنیا میں مصائب کا نصب العین ہیں ہر گھونٹ کے ساتھ اچھو ہے اور ہر لقمہ کے لیے گلے میں پھنسا ہے لوگ ایک نعمت کو حاصل نہیں کر پاتے جب تک دوسری جدا نہ ہو اور تم میں سے کوئی شخص زندگی کا ایک دن نہیں گزارتا جب تک کہ اس کی اجل کا ایک دن ختم نہیں ہو جاتا۔

اور عمر نے مدینہ کے عامل کو لکھا کہ دس ہزار دینار اولاد علی میں تقسیم کرو اور مسعودی نے اس کی فصاحت و بلاغت کے متعلق نقل کیا ہے کہ اس نے ایک دفعہ اپنے ایک کارندے کو خط لکھا ان الفاظ میں قد کثر شاکو ک و قل شاکو ک و قل شاکو ک فاما اعتدلت و اما اعتزلت یعنی تیرا شکوہ کرنے والے زیادہ اور شکر گزار کم ہیں پس یا تو تحت عدالت پر بیٹھ یا مسند حکومت سے الگ ہو جا۔

اور ابن خلقان برکی نے اس عبارت کی نسبت اپنے جد جعفر برکی کی طرف دی ہے عمر بن عبدالعزیز کی ولادت حضرت سید الشہد کی شہادت کی رات ہوئی اور اسی رات ہشام بن عروہ و قتادہ دزہری اور اعش بھی پیدا ہوئے خلاصہ یہ کہ عمر بن عبدالعزیز خوبصورت عبادت گزار اور بنی امیہ میں سے شریف انسان تھا۔

اگرچہ رسول اللہ کا ارشاد ہے کہ قبیلہ میں کوئی نہ کوئی شریف ہوتا ہے سوائے بنی امیہ کے اور بنی مروان میں سے رعیت کے معاملہ میں سب سے زیادہ عادل تھا اس کی ماں عاصم بن عمر بن الخطاب کی بیٹی تھی اور اس کو عمر صغیر (چھوٹا) اور عمر ثانی کہتے تھے اور اسے ائج بنی امیہ بھی کہتے تھے بسبب اس شگاف کے جو اس کے سر یا چہرہ پر تھا جو اس کے بچپن کے زمانہ میں گھوڑے کے لات مارنے سے اسے آسب پہنچا تھا اور عمرو یزید بن ولید کی طرف اشارہ ہے اس مشہور عبارت میں الناقص والا ئج عدلامروان ناقص (الشکر کی تنخواہ میں کمی کرنے والا) اور سر یا چہرہ کے زخم والا بنی مروان میں دونوں زیادہ عادل تھے اور جب اس کی خلافت مستقر اور پکی ہو گئی تو بنی امیہ کے کارندوں کو معزول کر دیا اور نیک و خیر اندیش لوگوں کو ان کی جگہ پر نصب کیا اور یہ بھی حکم دیا کہ مہمان خانہ بنایا جائے اور مسافروں کے لیے کچھ رقم مقرر کر دی اور اس کے اچھے کارناموں میں سے یہ ہے کہ اس نے فدک اہل بیت رسول کو واپس کر دیا بعد اس کے کہ فدک عثمان نے مروان کو دے دیا تھا اور وہ آل مروان تک پہنچا تھا اور عمر اہل بیت اور اولاد علی سے احسان و نیکی کرتا تھا اور ان سے متعرض نہیں ہوتا تھا اور یہ بھی اس کے اچھے کارناموں میں سے ہے کہ امیر المؤمنینؑ پر جو سب دشتم ہوتا تھا اس کو بند کر دیا اور فرمان جاری کیا کہ امیر المؤمنینؑ اور ان کے اہل بیتؑ پر سب و شتم کرنے کے بجائے خطبہ میں آیت مبارکہ ربنا اغفر لنا ولاخواننا اور آیت کریمہ ان اللہ یامر بالعدل والاحسان، ائج کو پڑھا جائے اور اس کی سیرت میں نوادرات زیادہ ہیں۔ خلاصہ یہ کہ اس کی ظاہری

سیرت تمام بنی امیہ سے پورے طور پر ممتاز تھی یہی وجہ ہے کہ دو اکابر علماء شیعہ نے اس کی مذمت میں توقف کیا ہے باوجودیکہ شیعہ اسے غاصب خلافت و امارت سمجھتے ہیں اور کہتے ہیں کہ کونسا گناہ اس منصب عظیم کے غصب کرنے سے زیادہ ہے کہ جو اس زمانہ میں امام محمد باقر کا حق تھا اور عمر نے اسے غصب کیا ہے بالآخر ماہ رجب ۱۰ ہجری دیر سمعان میں جو حمص کے علاقہ میں ہے عمر نے دنیا سے رحلت کی اور اس کی خلافت کی مدت دو سال پانچ ماہ اور پانچ دن تھی اور اس کی عمر ۳۹ سال تھی اور اس کی قبر بھی دیر سمعان میں ہے اور بنی عباس نے جس وقت بنی امیہ کے مردوں کو قبروں سے نکال کر جلا یا تو اس کی قبر سے متعرض نہ ہوئے اور ایک جماعت شعراء نے اس کا مرثیہ کہا ہے اور فرزدی شاعر اور کثیر غرہ اور سید رضی اللہ عنہ کے اشعار اس کے مرثیہ میں مشہور ہیں سید رضی کے قصیدہ کا مطلع جو اس کے مرثیہ میں کہا ہے یہ ہے:

یا بن عبد العزیز لوبکت العین فتی من امیة لتبکیک

اے عبد العزیز کے بیٹے اگر کوئی آنکھ بنی امیہ کے کسی جوان پر روئی تو میں تجھ پر روؤں گا۔

## یزید بن عبد الملک بن مروان کی خلافت کا ذکر

ماہ رجب کی آخری دہائی ۱۰ ہجری میں جب کہ عمر بن عبد العزیز نے دنیا سے رخت سفر باندھا تو یزید بن عبد الملک بن مروان یزید بن معاویہ بن ابوسفیان کا نواسہ تخت سلطنت پر بیٹھا اور چالیس دن تک عمر بن عبد العزیز کی سیرت پر چلا اس وقت چالیس افراد اہل شام کے مشائخ (بڑے بوڑھے) میں سے اس کے پاس آئے اور انہوں نے قسم کھائی کہ خلفاء کے لیے آخرت میں کوئی حساب کتاب نہیں ہے یزید کو ان کی بات بہت اچھی لگی اور وہ عمر کی سیرت سے دستبردار ہو گیا۔

اور منقول ہے کہ اس پر حبابہ نامی کنیز کی محبت کا غلبہ تھا اور ہمیشہ اس کے ساتھ عیش و عشرت میں بسر اوقات کرتا تھا یہاں تک کہ حبابہ مر گئی یزید اس کی موت سے انتہائی غمناک ہوا اور اس کی عیش و عشرت کا نشہ ختم ہو گیا اور عقل کم ہو گئی اور کافی وقت تک وہ حبابہ کی لاش دفن نہیں کرنے دیتا تھا اور مسلسل اس کے بوسے لیتا تھا اور اسے سوگھتا تھا یہاں تک کہ حبابہ کے بدن میں بدبو و عفونت پیدا ہو گئی اور وہ گندہ ہو گیا اور لوگوں نے خلیفہ کی اس سلسلہ میں عیب گیری کی تب جا کر اس نے اجازت دی کہ اسے دفن کیا جائے اور اس نے خود اس کی قبر پر اقامت کر لی۔

ومیری وغیرہ نے کہا ہے دوبارہ اس نے حکم دیا یہاں تک کہ حبابہ کی قبر اکھاڑی گئی اور اس کا بدبودار مردہ قبر سے نکالا گیا خلاصہ یہ کہ حبابہ کی موت کے پندرہ دن بعد یزید بھی مر گیا۔

اور منقول ہے کہ ابو حمزہ خارجی کبھی کبھی بنی مروان کا تذکرہ کرتا اور ان کی بدکاریوں کو بیان کرتا یہاں تک کہ جب یزید کے نام تک پہنچتا تو کہتا تھا کہ یزید اپنی دائیں طرف حبابہ کو بٹھاتا اور بائیں طرف سلامہ کو اور کہتا میں چاہتا ہوں کہ طرب و خوشی میں اڑوں

پس وہ لعنت خدا اور عذاب دردناک کی طرف اڑا۔

اور یزید کی خلافت کے زمانہ ۱۲ صفر ۶۰۲ھ ہجری میں یزید بن مہلب بن ابوسفیر بہت سارے لوگوں سمیت قتل ہوا اور یزید بن مہلب وہ شخص ہے کہ جس کا باپ مہلب بن عبد الملک بن مروان کے زمانہ میں حجاج ثقفی کی طرف سے خراسان کا گورنر تھا اور ماہ ذوالحجہ ۳۸ ہجری میں فوت ہوا تو یزید اس کی جگہ پر گورنر ہوا اور تقریباً چھ سال تک وہ خراسان کا والی رہا یہاں تک کہ عبد الملک نے حجاج کے اشارہ سے اسے معزول کر دیا اور اس کی جگہ پر قتیبہ بن مسلم باہلی کو نصب کیا پس یزید عراق کی طرف چلا آیا اور حجاج نے اسے گرفتار کر کے قید میں ڈال دیا اور اس پر عذاب کرتا رہا اور یہ اس لیے کیا چونکہ حجاج کو اس کا خوف تھا کہ یزید کی حکومت قوت نہ پکڑے اور وہ اسے ذلیل نہ کرے اور یزید عذاب حجاج کی قید میں رہا یہاں تک کہ وہاں سے بھاگ کھڑا ہوا اور شام میں پہنچ گیا اور سلیمان بن عبد الملک نے اپنے بھائی ولید کے پاس اس کی سفارش کی اور ولید نے اسے امان دی، یہی حالت رہی یہاں تک کہ سلیمان خلیفہ ہوا اس نے دوبارہ یزید کو خراسان کا گورنر بنا دیا وہ گورنر رہا یہاں تک کہ سلیمان مر گیا اور عمر بن عبد العزیز خلیفہ ہوا تو یزید کو دوبارہ گرفتار کر کے قید کر دیا گیا وہ مسلسل عمر بن عبد العزیز کی قید میں رہا یہاں تک کہ ۱۰۱ ہجری میں وہ قید خانے سے بھاگ گیا اور بصرہ و کوفہ کی طرف چلا گیا اور لوگوں کو اپنے گرد جمع کر لیا اور ریاست و حکومت کی خواہش میں بادشاہ کی مخالفت کرنے لگا اور بتدریج اس کا معاملہ بڑھتا گیا اور اس کی حکومت طاقت ور ہو گئی یہاں تک کہ یزید بن عبد الملک نے اپنے بھائی مسلمہ کو اپنے بھتیجے عباس بن ولید کے ساتھ جو فارس بنی مروان کے لقب سے مشہور تھا لشکر عظیم دے کر اس کے مقابلہ کے لیے بھیجا اور جانبین میں سخت جنگ ہوئی آخر کار عراقی بھاگ کھڑے ہوئے اور لشکر شام نے یزید بن مہلب پر غلبہ حاصل کر لیا اور اس کو اس کے باقی بھائیوں کے ساتھ معرکہ قتال ہی میں قتل کر دیا۔

پھر یزید بن عبد الملک نے ہلال بن احوز مازنی کو مہلب کی آل اولاد کی تلاش کریں اور حکم دیا کہ آل ان مہلب میں سے جو حد بلوغ کو پہنچا ہوا ہو اس کی گردن اڑا دو، پس ہلال ان کی تلاش میں نکلا اور جوان میں سن بلوغ کو پہنچا ہوا تھا اس کی گردن اڑا دی۔

اور ابن قتیبہ سے منقول ہے کہ اس نے بیان کیا کہا جاتا ہے کہ مہلب کے صلب سے تین سو بچے پیدا ہوئے اور ابن خلیقان نے کہا ہے کہ علماء تاریخ کا اجماع ہے کہ بنی امیہ کی حکومت میں بنی مہلب سے زیادہ مکرم و معزز نہیں تھا جس طرح بنی عباس کی حکومت میں بر مکرموں سے زیادہ مکرم و معظّم کوئی خاندان نہ تھا۔ واللہ اعلم

اور یزید ہی کی حکومت کے زمانہ میں ۱۰۳ ہجری میں عطاء بن یسار زوجہ رسول مہمونہ کے غلام اور مجاہد بن جبیر اور جابر بن زید بصری نے وفات پائی اور ۱۰۴ ہجری میں وہب بن منبہ اور طاؤس یمانی کی وفات ہوئی جیسا کہ مسعودی نے لکھا ہے اور ایک قول ہے کہ وہب کی وفات ۱۱۰ ہجری کے شروع میں ہوئی جیسا کہ اس کے بعد تحریر ہوگا۔

اور ابن خلیقان وغیرہ نے کہا ہے کہ طاؤس یمانی نے روز تزدیہ (آٹھ ذی الحج) سے ایک دن پہلے ۱۰۶ ہجری میں مکہ معظمہ میں وفات پائی اور ہشام بن عبد الملک نے اس کی نماز جنازہ پڑھائی اور وہ اپنے زمانہ کا ایک فقیہ تھا اور اس کا روایت کرنا حضرت سید الساجدین کی مناجات حجر مکہ میں اور آپ سے اس کی گفتگو مشہور ہے اور وہ اہل سنت کے علماء میں شمار ہوتا ہے اگرچہ صاحب روایات

نے اسے علماء خاصہ کے طبقات میں شمار کیا ہے اور ۱۰۴ ہجری ہی میں عامر بن شراحیل جو علم کے ساتھ اور شعبی کے لقب سے معروف تھا کوفہ میں انتقال کر گیا۔

۵۱۰ ہجری میں عبداللہ بن جبیر کی وفات ہوئی اور ۵۱۵ ہجری ہی میں کثیر بن عبد الرحمان خزاعی شیعہ مشہور شاعر نے مدینہ میں وفات پائی اور وہ حضرت باقرؑ کے شعراء اور آپؑ کے خواص میں تھا اور جب اس کی وفات ہوئی تو حضرت اس کے جنازہ پر تشریف لائے اور اس کو کندھا دیا اور اتفاقاً اسی دن عکرمہ غلام ابن عباس نے بھی مدینہ میں وفات پائی تو لوگوں نے کہا کہ آج سب سے زیادہ فقیہ اور سب سے زیادہ شاعر نے وفات پائی اور کثیر عرب کے مشہور عاشقوں میں سے تھا اور اس کی محبوبہ عذہ بنت جمیل بن حفص تھی اسی لیے اسے کثیر عذہ کہتے تھے اور اس کی نادر حکایات بہت ہیں اور کثیر کثیر کی تصغیر ہے اور تصغیر اس لیے کی گئی چونکہ وہ حقیر اور بہت چھوٹے قد والا تھا اور وقاص کہتا ہے کہ میں نے کثیر کو دیکھا کہ وہ خانہ کعبہ کا طواف کر رہا تھا پس جو شخص ہے کہ اس کا قد تین بالشت سے زیادہ ہے تو اس کی تصدیق نہ کرنا اور وہ جب عبدالعزیز بن مروان کے پاس جاتا تو عبدالعزیز بطور مزاح اس سے کہتا کہ سر کو نیچے کرنا کہیں تجھے چھت سے نقصان و تکلیف نہ ہو اور عبدالملک چاہتا تھا کہ کثیر کو دیکھے پس جب وہ اس کے پاس گیا تو وہ حقیر اور چھوٹے قد والا انسان تھا کہ جسے نگاہ کچھ نہیں سمجھتی تو عبدالملک نے کہا معیدی کا نام سنتے رہو تو اس سے بہتر ہے کہ اسے دیکھو تو کثیر نے کہا جلد بازی نہ کرو اسے امیر المومنینؑ مردکی دو چھوٹی سی چیزوں سے اس کا دل اور اس کی زبان جب بولے تو اس کا بیان واضح ہو اور جنگ کرے تو دل گردے کے ساتھ لڑے اور میں وہ ہوں جو کہتا ہوں۔

تری	الرجل	النحیف	فتزریہ
وفی	اثوابہ	اسد	ازئیر

تو کمزور شخص کو دیکھ کر اسے ذلیل و حقیر سمجھتا ہے حالانکہ اس کے لباس کے اندر ایک چنگھاڑنے والا شیر ہے۔ الخ

پس عبدالملک نے اس سے معذرت چاہی اور اسے بلند جگہ دی اور جمعہ کے دن ۲۵ شعبان اسی سال یزید بن عبدالملک نے زمین بلقاء میں جو شام کے علاقہ میں ہے وفات پائی اور اس کا جنازہ اٹھا کر لایا گیا اور جابیہ اور باب صغیر کے درمیان دمشق میں دفن ہوا اس کی عمر ۳۳ سال اور مدت خلافت چار سال ایک ماہ اور دو دن شمار کی گئی ہے۔

# ہشام بن عبد الملک بن مروان کی سلطنت اور زید بن علی بن الحسین علیہما السلام کی شہادت کا ذکر

۱۰۵ھ ہجری میں جس دن کہ یزید بن عبد الملک نے رخت سفر دنیا سے باندھا اس کا بھائی ہشام اس کی جگہ پر بیٹھا اور وہ بھیڑگا سخت مزاج بد عادت اور حرص و بخل کے ساتھ موصوف تھا اور جتنا مال اس نے خزانہ میں جمع کیا اس سے سابق کسی خلیفہ نے اتنا مال جمع نہیں کیا تھا۔

منقول ہے کہ سفر حج میں اس کے لباس تین سو اونٹوں پر بار تھے اور جب ہشام کی وفات ہوئی تو ولید بن یزید نے احتیاط کے طریقہ پر عمل کیا اور اس کے جمع شدہ اموال میں سے اس کے کفن و دفن میں کوئی چیز صرف نہ کی بلکہ فرض و عاریتہ لے کر اس کی تجہیز و تکفین کی۔

اور اخبار الدول میں ہے کہ ہشام اور ولید کے درمیان منافرت تھی لہذا ہشام کی موت کے بعد ولید نے بعنوان احتیاط نہ اسے غسل دیا اور کفن پہنایا یہاں تک کہ اس کا مردہ خراب ہو گیا، خلاصہ یہ کہ کوئی زمانہ رعیت پر اس کے زمانہ سے زیادہ سخت نہیں گزرا اور ہشام با تدبیر و سیاستدان شخص تھا کہا گیا ہے کہ بنی امیہ میں تین اشخاص امور سیاسی میں بے نظیر تھے ایک معاویہ بن ابوسفیان دوسرا عبد الملک بن مروان اور تیسرا ہشام اور منصور دو انتہی امر سیاست اور تدبیر امور مملکت میں ہشام کی تقلید کرتا تھا اور ہشام کی خلافت کے زمانہ میں ۱۰۸ھ ہجری قاسم بن محمد بن ابوبکر رحمہ اللہ نے قدید میں جو مکہ و مدینہ کے درمیان ایک منزل ہے وفات پائی، اور قاسم یزدجرد بادشاہ ایران کا نواسہ اور حضرت سجاد کا خالہ زاد بھائی اور حضرت صادق کا نانا تھا۔ مدینہ کے سات فقہاء میں سے ایک اور حضرت علی بن الحسین علیہما السلام کے قابل و ثوق اصحاب میں تھا جیسا کہ ایک روایت میں وارد ہوا ہے۔

اور ۱۱۰ھ ہجری میں حسن بن بیار بصری نے وفات پائی اور اس کی وفات کے چند دن بعد محمد بن سیرین بصری کی وفات ہوئی اور حسن بصری اور ابن سیرین کے درمیان سخت منافرت تھی اور اس طرح کہ ضرب المثل ہو گئی، جالس اما الحسن او ابن اسیدین علی سبیل منع الجمع دون منع الخلو یا حسن کے پاس بیٹھ یا ابن سیرین کے پاس (مانعہ الجمع کے طور پر نہ بطور مانعہ الخلو) اور یہی چیز ان کی اجل کے نزدیک نزدیک ہونے کا سبب بھی تھی جیسا کہ ابھی اس کا تذکرہ فرزدق اور جریر کی تاریخ کے بیان میں آئے گا۔

اور ابن خلقان نے کہا ہے کہ حسن کی وفات کے بعد ابن سیرین نے وفات پائی اور ابن سیرین تاویل خواب اور تعبیر خواب میں ید طونی رکھتا تھا اور اس کی تعبیر خواب کی حکایتیں مشہور ہیں اور وہ بزازی کا کام کرتا تھا اور اس کا باپ انس بن



مالک کا غلام تھا اور حسن بصری وہی ہے کہ جو فصاحت و بلاغت میں مشہور تھا اور ابو عمر و بن علا سے منقول ہے اس نے کہا کہ میں نے حسن بصری سے زیادہ فصیح و بلیغ نہیں دیکھا اور حجاج بن یوسف ثقفی سے کہا گیا کہ دونوں میں سے زیادہ فصیح کون ہے تو اس نے کہا کہ حسن اور اس کی ولادت مدینہ میں عمر بن الخطاب کی وفات سے دو سال قبل ہوئی اور جس رات حسن نے وفات کی اس رات ابو عبیدہ نجوی بصری پیدا ہوا۔

اور منقول ہے کہ حسن کی ماں خیرہ ام سلمہ زوجہ رسول کی کنیز تھی اور کبھی کبھار جب خیرہ کسی کام کے لیے جاتی اور حسن روتا تو ام سلمہ اپنا پستان اس کے منہ میں رکھتیں اور اسے مشغول رکھتیں اور کبھی کبھی ام سلمہ کے پستان سے دودھ باہر نکل آتا اور وہ پیتا رہتا اسی لیے کہتے ہیں کہ حسن کی حکمت و دانائی اور فصاحت جناب ام سلمہ کے پستان کی برکت سے ہے۔

خلاصہ یہ کہ صوفیہ اور اہل سنت کو حسن کے متعلق بڑا عقائد ہے اور اکثر شیعہ حسن کو امیر المؤمنین اور آئمہ طاہرین سے منحرف سمجھتے ہیں اور اس کے بہت سے مطاعن و معائب نقل کرتے ہیں اور کہتے ہیں کہ امیر المؤمنین نے اس کے سامنے اس پر لعنت کی اور اسے لفتی (بظنی زبان میں معنی شیطان ہے) کہا اور اسے سامری امت کا لقب دیا اور اس کے حق میں بددعا بھی فرمائی کہ ہمیشہ محزون و غمناک رہے اسی لیے وہ ہمیشہ غمگین اور محزون رہتا تھا اور کان کمن رجع عن دفن حمیمہ او کخر بندج ضل حمارہ اس شخص کی طرح تھا جو اپنے مخلص دوست کو ذن کر کے لوٹا ہو یا مثل کہا ہر کے تھا کہ جس کا گدھا گم ہو گیا ہو۔

اور یہ بھی روایت کی ہے کہ جب امیر المؤمنین اہل بصرہ کی جنگ سے واپس آئے تو حسن سے فرمایا کہ تو کیوں جنگ میں حاضر نہیں ہوا کہنے لگا اس کی وجہ یہ ہے کہ میں نے ایک ندا سنی کہ کہنے والا کہہ رہا تھا کہ قاتل و مقتول جہنم میں ہیں، حضرت نے فرمایا وہ ندا کرنے والا تیرا بھائی شیطان تھا اور اس نے سچ کہا ہے کہ اس عورت کے لشکر کے قاتل و مقتول جہنم میں ہیں اور مطاعن حسن میں یہ بھی شمار کیا گیا ہے کہ اس نے حضرت سید الشہداء کی مدد نہیں کی، الی غیر ذلک اور نادر علماء شیعہ امامیہ نے کہا ہے کہ آخرت میں حسن اہلبیت کے دوستوں میں داخل ہو گیا تھا۔ واللہ العالم

خلاصہ یہ کہ وہ کبار مشائخ صوفیہ میں سے تھا اور اس کی حکمت و موعظہ کی باتیں منقول ہیں ان میں سے اس کا یہ قول ہے جب اس سے دنیا کی حالت کے متعلق سوال کیا گیا، مجھے دنیا کی مصیبت کی توقع نے اس کے ملنے کی خوشی میں کر رکھا ہے اور اس کا ایک قول یہ ہے مٹھاس تین چیزوں میں تلاش کر، نماز ذکر الہی اور قرأت قرآن میں پس مٹھاس پاؤ تو فہما ورنہ جان لو کہ دروازہ بند ہے اور اس کا ایک قول یہ ہے کہ میں نے موت جیسی کوئی یقینی چیز نہیں دیکھی کہ جس میں کوئی شک نہیں کہ وہ زیادہ مشابہت رکھتی ہو ایسے شک سے کہ جس میں یقین نہ ہو۔

اور ۱۰ ہجری میں ہی ابو طفیل عامر بن وائل صحابی نے وفات پائی اور اس نے رسول خدا کی زندگی کے آٹھ سال دیکھے ہیں اور اس پر دنیا سے صحابہ کا خاتمہ ہوا اور اس کی معاویہ اور اس کے ساتھیوں کے ساتھ ایک لطیف حکایت ہے مناقب شہر آشوب سے معلوم کرنی چاہیے۔

۱۰۰ ہجری میں ابوفراس ہام بن غالب بصری شیعہ شاعر نے جو فرزدق کے نام سے مشہور ہے اور فرزدق مشہور شعراء میں سے ہے اور اس کے اشعار میں سے ہے اس کا مشہور قصیدہ:

یا صاحبی ابن حل الجود و الکرّم

(اے میرے ساتھی جو دو کرم کہاں اتر ہے) جو اس نے علی بن الحسینؑ کی مدح میں ہشام بن عبدالملک کے سامنے فی البدیہہ کہا تھا اور اس قصیدہ کو شیعہ سنی نے نقل کیا ہے اور اس قصیدہ کو دیکھنے سے معلوم ہوتا ہے کہ فرزدق کا شاعری میں کیا مقام ہے کہ جس نے فی البدیہہ یہ قصیدہ شریفہ کہا ہے۔

اور یونس کا یہ قول مشہور ہے کہ اگر فرزدق کے اشعار نہ ہوتے تو کلام عرب کا تیسرا حصہ غائب تھا اور علامہ بہبہانی نے ملا جامی صوفی سنی مشہور سے نقل کیا ہے کہ اہل کوفہ میں سے ایک عورت نے فرزدق کو اس کی موت کے بعد عالم خواب میں دیکھا تو اس سے پوچھا کہ خدانے تیرے ساتھ کیا معاملہ کیا ہے تو اس نے کہا کہ خدانے مجھے اس قصیدہ کی برکت سے بخش دیا جو میں نے علی بن الحسینؑ کی مدح میں کہا تھا۔

ملا جامی کہتا ہے کہ بجا ہے کہ خدا تمام عالم کو اس قصیدہ کی برکت سے بخش دے جو حضرتؑ کی مدح میں ہے اور فرزدق و جریر شاعر کے درمیان ہمیشہ منافرت اور ایک دوسرے کی جھوٹا سلسلہ جاری رہتا تھا جب فرزدق کی موت کی خبر جریر کو پہنچی تو وہ رو پڑا اور کہنے لگا، یاد رکھو خدا کی قسم مجھے علم ہے کہ میں اس کے بعد تھوڑا وقت زندہ رہوں گا بے شک اس کا اور میرا ستارہ ایک ہے اور ہم میں سے ہر ایک دوسرے کے ساتھ مشغول تھا اور بہت کم ہے کہ ضد یا دوست مرے مگر یہ کہ اس کا ساتھی بھی اس کے پیچھے جاتا ہے اور اتفاقاً اسی سال اور ایک قول کی بناء پر چالیس دن کے بعد جریر نے بھی وفات پائی۔

اور علماء کا اتفاق ہے کہ اسلام میں فرزدق و جریر و اخطل جیسا شاعر نہیں گزرا اور کہا گیا ہے کہ اخطل نصرانی تھا اور اہل ادب نے ان تین شعراء کے اشعار کو زمانہ جاہلیت کے تین شعراء سے تشبیہ دی ہے، فرزدق کو زہیر سے جریر کو اعمش سے اور اخطل کو نابغہ سے اور زہیر مشہور صحابی کعب کا باپ ہے جس کا مشہور قصیدہ ہے بانس سعاد (ظاہر ہوئی سعاد) اور زہیر کا سارا خاندان شاعر تھا وہ خود اس کا باپ ابوسلمی اس کا ماموں اس کی بہن سلمیٰ اس کے دونوں بیٹے کعب و بکیر اور اس کی بہن خنساء تمام کے تمام شاعر تھے، اور ۱۰۰ ہجری ہی میں وہب بن منیہ یمانی صاحب اخبار و قصص نے (جو سابقہ امتوں کے احوال انبیاء اور وضع دنیا کے متعلق تھے) صنعاء میں وفات پائی اور اس نے نوے سال زندگی گزاری اور اس سے منقول ہے اس نے کہا کہ میں نے بہتر (۷۲) کتب الہی پڑھی ہیں۔

اور ۱۱۴ ہجری میں بنا بر مشہور امام محمد باقرؑ کی شہادت واقع ہوئی ہے اور ہم کتاب منتہی میں آپؑ کی شہادت لکھ چکے ہیں، اور ۱۱۴ ہجری ہی میں یا ایک سال اس کے حکم بن عتیبہ تبری زیدی کوئی نے وفات پائی اور ابو مریم سے روایت ہے کہ حضرت امام محمد باقرؑ نے مجھ سے فرمایا کہ سلمہ بن گھیل اور حکم بن عتیبہ سے کہہ دے کہ وہ مشرق میں جائیں یا مغرب میں انہیں صحیح علم ہرگز نہیں مل سکے گا، مگر وہ چیزیں جو ہم اہل بیتؑ کے گھرانہ سے خارج ہوئی ہیں۔

اور یہ بھی حضرتؑ نے فرمایا کہ حکم جتنا علم کی تلاش میں دائیں بائیں جائے خدا کی قسم اسے عالم نہیں ملے گا مگر اس خاندان میں کہ جن پر جبریل نازل ہوا ہے۔

اور ۱۵ھ ہجری میں عطا بن ابورباح مفتی مکہ نے جو درساء علماء اہل سنت میں سے ہے وفات پائی اور بیان ہوا ہے کہ عطا مثلوں لنگڑا، اندھا اور سیاہ رنگ شخص تھا۔

اور ۱۶ھ میں حضرت سکینہ بنت الحسینؑ کی وفات مدینہ میں ہوئی ہے اور اسی سال میں ہی قنابہ بن دعا بر نے (کہ جو علماء اہل سنت میں بہت بڑا شخص تھا اور جس کا کلام آیات کی تفسیر میں ذکر کرتے ہیں) واسط میں وفات پائی اور وہ مادرزاد اندھا تھا اور ابن خلقان نے کہا کہ وہ جبیل میں غرق ہو گیا تھا اور ۱۷ھ ہجری میں غیلان بن عقبہ ذوالرمہ شاعر نے اصفہان میں وفات پائی اور وہ فحول شعراء اور عرب کے مشہور عاشق مزاج لوگوں میں سے تھا اور اس کی محبوبہ مہیہ تھی اور ذوالرمہ نے اس کے حسن و عشق میں بہت سے اشعار کہے ہیں اور اسی سال یا ۱۸ھ میں عبداللہ بن عمر کے غلام نافع نے وفات پائی وہ اہل سنت کے ثقات محدثین میں سے ایک ہے۔ اور ۱۸ھ ہجری میں علی بن عبداللہ بن عباس نے وفات پائی جو سفاح اور منصور و انقی کا دادا تھا اور امیر المومنینؑ نے اس کا نام علی رکھا تھا اور اسے ابو الحسن کی کنیت دی تھی اور ابو الاملاک سے بھی اسے تعبیر فرمایا جب عبدالملک بن مروان خلیفہ ہوا تو اس نے شدت بعض وعداوت امیر المومنینؑ کی وجہ سے علی سے کہا کہ مجھ میں یہ طاقت نہیں ہے کہ میں علی کا نام اور کنیت سنوں اپنی کنیت اور نام کو بدل لو، پس علی نے اپنی کنیت تو ابو محمد کر لی لیکن کہنے لگا میں اپنے نام کو نہیں بدلتا۔

اور ۲۲ھ ہجری میں ابو داؤد ائملہ ایاس بن معاویہ کی وفات ہوئی اور ابو داؤد ائملہ زیر کی اور فطانت و ذکاوت میں بے نظیر تھا اور اس کی فراست و فطانت کی حکایات مشہور ہیں جن میں سے بعض کو ابن خلقان نے ذکر کیا ہے، اور ۲۳ھ ہجری میں یا ایک سال بعد محمد بن مسلم بن عبید اللہ بن عبداللہ بن الحرث بن شہاب بن زہرہ بن کلاب فقیہ مدنی تابعی نے جو زہری کے نام سے مشہور ہے وفات پائی اور علماء جمہور نے اس کا تذکرہ کیا ہے اور اس کی بڑی تعریف و توصیف کی ہے کہا گیا ہے کہ اس نے سات فقہاء کے علم کو محفوظ کیا تھا اور جب وہ اپنے گھر میں بیٹھتا تو اپنی کتابیں ارد گرد رکھ لیتا اور امور دنیا کی ہر چیز کو چھوڑ کر ان میں مشغول ہو جاتا پس اس کی بیوی نے اس سے کہا کہ خدا کی قسم یہ کتابیں میرے لیے تین سو کنوں سے زیادہ سخت ہیں، اور اس کا جد علی بن عبداللہ بن شہاب جنگ بدر میں مشرکین کے ساتھ مل کر حاضر ہوا تو زہری سے کہا گیا، کیا تیرا دادا ابھی جنگ بدر میں موجود تھا کہنے لگا ہاں مگر اس طرف سے یعنی اس صف میں تھا جس میں مشرکین تھے اور علماء کے کلمات اس کی مدح و قدح میں مختلف ہیں اور صاحب روضات نے تفصیل دی ہے، پس فرمایا ہے کہ وہ ابتداء امر میں تو علماء اہل سنت اور گروہ شیطان کے ساتھیوں میں سے تھا اس سے مراد ان کی عبدالملک بن مروان اور اس کے بیٹے ہیں پھر اس کے علم و ادراک نے اس کی مدد کی اور اسے حق مبین کی طرف ہدایت کی، پس اسے آخری عمر میں امام زین العابدینؑ کی طرف رجوع کرنے والوں اور آپؑ کے انفاں شریفہ سے استفادہ کرنے والوں کے زمرہ میں شامل کر دیا پھر صاحب روضات نے اپنے مدعی کے شواہد ذکر کئے ہیں لیکن یہ مقام ان کے ذکر کا نہیں وہاں روضات کی طرف رجوع کرو۔

اور انساب سمعانی میں ہے کہ زہری زہرہ بن کلاب کی طرف منسوب ہے اور وہ تابعین مدینہ میں سے ہے، اس نے دس اصحاب رسول سے ملاقات کی ہے اور اپنے ہم عصر لوگوں میں زیادہ حافظہ رکھتا تھا منگل کی رات ۷ ماہ رمضان ۳۴ ہجری میں شام کے علاقہ میں وفات پائی اور اس کی قبر مقام بیدار میں مشہور زیارت گاہ ہے۔ اور ہشام کی حکومت کے زمانہ اوائل ماہ صفر ۱۲۱ ہجری میں زید بن علی بن الحسین علیہم السلام کی شہادت ہوئی اور ہم نے کتاب منتہی کے باب اولاد علی بن الحسین میں جناب زید کے حالات اور ان کی شہادت کی طرف اشارہ کر چکے ہیں اور یہاں ہم اکتفاء کرتے ہیں اس پر جسے شیخ جلیل علی بن الحسین مسعودی نے تحریر کیا ہے اور تفصیلات کا متلاشی ابوالفرج اصفہانی زیدی کی کتاب مقاتل الطالیین کی طرف رجوع کرے مسعودی مروج الذہب میں فرماتے ہیں کہ جب زید نے خروج کا ارادہ کیا تو اپنے بھائی امام محمد باقر سے مشورہ کیا، حضرت نے فرمایا کہ اہل کوفہ پر اعتماد نہیں کرنا چاہیے کیونکہ وہ دغا باز اور مکار ہیں اور کوفہ میں تمہارے جد امیر المؤمنین شہید ہوئے اور تمہارے چچا امام حسن کو انہوں نے زخمی کیا اور تمہارے پدر بزرگوار حسین بن علی علیہم السلام شہید ہوئے اور کوفہ اور اس کے اطراف میں ہم اہل بیت کو سب و شتم کیا گیا، پس آپ نے زید کو بنی مروان کی حکومت کی مدت اور اس کے بعد بنی عباس کی حکومت کی خبر دی، زید نے آپ کی نصیحت قبول کرنے سے انکار کیا اور اپنے عزم و ارادہ کی بنی مروان سے حق کا مطالبہ کرنے میں پیروی کی، حضرت باقر نے فرمایا اے بھائی مجھے تیرے متعلق خوف ہے کہ تجھے کوفہ کے مقام کناسہ میں سو لی پر لٹکائیں گے پھر آپ نے زید کو الوداع کیا اور اسے خبر دی کہ پھر ہماری ایک دوسرے سے ملاقات نہیں ہوگی، اور زید کے خروج کی ابتداء یوں ہوئی کہ مقام رصافہ میں جو قنسترین کے علاقہ میں ہے زید ہشام کے دربار میں گئے جب دربار میں داخل ہوئے تو انہیں بیٹھنے کی جگہ نہ ملی کہ جس میں بیٹھتے اور نہ ہی ان کے بیٹھنے کے لیے جگہ کشادہ کی گئی مجبوراً آخر دربار میں بیٹھ گئے اور ہشام کی طرف رخ کر کے فرمایا کوئی شخص اللہ کے تقویٰ سے بڑا نہیں اور اللہ کے تقویٰ کے علاوہ کوئی شخص حقیر و ذلیل نہیں اور میں تجھے اللہ سے ڈرنے کی وصیت کرتا ہوں، پس اس سے ڈرو، ہشام کہنے لگا خاموش رہو تمہاری ماں نہ ہو تم وہ شخص ہو جو خلافت کے خیال میں پڑے ہو حالانکہ تم تو ایک کنیز کے بیٹے ہو، زید نے فرمایا، تیری بات کا جواب ہے اگر چاہے تو کہوں ورنہ خاموش رہوں، ہشام کہنے لگا کہو فرمایا ماؤں کے رتبہ کی پستی بیٹوں کی قدر و منزلت کی پستی کا سبب نہیں بنتی، پھر فرمایا کہ جناب اسماعیل کی والدہ کنیز تھی اسحاق کی ماں کے باوجود اس کے خدائے تعالیٰ نے اسے مبعوث نبوت کیا اور اسے عرب کا باپ بنایا اور اس کے صلب سے پیغمبر خاتم خیر البشر کو قرار دیا اب تم مجھے ماں کے طعنے دیتے ہو، حالانکہ میں علی وفاطمہ کا بیٹا ہوں پھر کھڑے ہو گئے اور کچھ اشعار پڑھے جن کے ابتدائی شعر یہ تھے:

شردہ	الخوت	وازی	به!
کذاک	من	یکرہ	الجلاد
قد	کان	فی	راحة
والہوت	حتم	فی	العباد

ان یحدث الله له دولة!  
یتروک اثاری العدائی کالرماد

اسے خوف نے دہنکارا اور اسے عیب لگایا اور ایسا ہی ہوتا ہے وہ شخص کہ جو جنگ کی گرمی کو ناپسند کرتا ہے، ایسے شخص کے لیے موت میں ہی آرام و راحت ہے اور موت بندوں کی گردن میں حتمی طوق ہے اگر اللہ نے اس کو حکومت دی تو وہ دشمنوں کے آثار کو راکھ کی طرح بکھیر دے گا۔

پس ہشام کے دربار سے نکل کر کوفہ میں گئے کوفہ کے قراء اور اشراف نے ان کی بیعت کر لی تو زید نے حکومت کے خلاف خروج کیا اور یوسف بن عمر ثقفی جو ہشام کی طرف سے عراق کا گورنر تھا ان کے ساتھ جنگ کرنے کے لیے آمادہ ہوا جب جنگ کا تنور گرم ہوا تو زید کے اصحاب نے دھوکہ کی بنیاد رکھی، اور بیعت توڑ کر بھاگ کھڑے ہوئے زید تھوڑے سے لوگوں کے ساتھ باقی رہ گئے، مسلسل سخت جنگ کرتے رہے یہاں تک کہ رات ہو گئی اور لشکر جنگ سے دستبردار ہو گیا زید کو بہت سے زخم لگے ہوئے تھے ایک تیز بھی آپ کی پیشانی پر لگا ہوا تھا پس حجام کوفہ کی ایک بستی سے لے آئے تاکہ وہ تیر کا پھل زید کی پیشانی سے نکالے جب حجام نے تیر باہر نکالا تو زید نے ساتھ ہی دنیا کو خیر باد کہا۔

پس ان کا جنازہ اٹھایا گیا اور اسے پانی کی ندی میں دفن کر کے ان کی قبر کو مٹی اور گھاس سے پر کر کے اوپر پانی جاری کر دیا گیا اور اس حجام سے بھی عہد و پیمان لیا کہ وہ اس چیز کو کہیں ظاہر نہیں کرے گا جب صبح ہوئی تو حجام یوسف کے پاس گیا اور اسے زید کی قبر کی نشاندہی کرائی، یوسف نے زید کی قبر کھدوا کر ان کی لاش باہر نکالی اور سر مبارک جدا کر کے ہشام کے پاس بھیج دیا، ہشام نے اسے خط لکھا کہ زید کو برہنہ اور ننگا سولی پر لٹکا دو، یوسف نے انہیں کنا سہ کوفہ میں برہنہ سولی پر لٹکا دیا۔

اسی واقعہ کی طرف بنی امیہ کے ایک شاعر نے اشارہ کیا اور آل ابوطالب اور ان کے شیعوں کو خطاب کر کے کہا:

وصلبنا لکم زید علی جزع فخلّة  
ولم ارمهد یاعلی الجذع یصلب

ہم نے تمہارے لیے زید کو کھجور کے تنے پر سولی لٹکایا اور میں نے کوئی مہدی نہیں دیکھا کہ وہ کھجور کے تنے پر لٹکایا گیا ہو۔

پھر ایک زمانہ کے بعد ہشام نے یوسف کو لکھا کہ زید کی لاش کو نظر آتش کر دو اور اس کی راکھ فضا میں بکھیر دو۔ ابوالفرج نے روایت کی ہے کہ زید ولید بن یزید کے زمانہ خلاف میں سولی پر لٹکے رہے پس جب یحییٰ بن زید نے خروج کیا تو ولید نے یوسف کو لکھا اما بعد جب تجھے میرا خط ملے تو دیکھو (اتاروخ د) اہل عراق کے چھڑے کو جلا کر اس کی راکھ دریا میں بکھیر دو، یوسف نے اس خط کے مطابق خراش بن حوشب کو حکم دیا یہاں تک کہ اس نے زید کو سولی سے اتارا اور جلا کر ان کی راکھ دریائے فرات میں بکھیر دی اور بعض

روایات میں ہے کہ زید چار سال تک سولی پر لٹکے رہے اس کے بعد انہیں اتار کر جلا یا گیا۔ اور یہ بھی روایت ہے کہ ایک شخص نے رسول خدا کو خواب میں دیکھا کہ حضور زید کی سولی والے درخت سے ٹیک لگائے ہوئے تھے اور لوگوں سے کہہ رہے تھے کیا میرے بیٹے کے ساتھ یہی سلوک کرو گے۔

مسعودی نے ہشیم بن عدی طائی سے روایت کی ہے اور اس نے عروہ بن ہانی سے، وہ کہتا ہے کہ ہم سفاح کے زمانہ میں علی بن عبد اللہ عباسی کے ساتھ بنی امیہ کی قبریں اکھاڑنے کے لیے گئے پس ہم ہشام کی قبر پر پہنچے اسے باہر نکالا تو دیکھا کہ اس کا بدن ابھی تک ریزہ ریزہ نہیں ہوا تھا اور اس کے اعضاء اس کے ناک کی بینی کے علاوہ صحیح و سالم تھے عبد اللہ نے اس کے بدن پر اسی (۸۰) کوڑے لگائے پھر اس کو جلا یا اس کے بعد ہم وابق کے علاقہ میں گئے سلیمان کو قبر سے نکالا تو اس کی پشت ہنسلیاں اور سر کے علاوہ کچھ نہیں تھا، اس کو بھی جلا یا اور اسی طرح بنی امیہ کے تمام مردوں کے ساتھ کیا کہ جن کی قبریں قنسرین میں تھیں۔

پھر ہم دمشق کی طرف گئے اور ولید بن عبد الملک کی قبر کھودی تو اس میں سے کوئی چیز باقی نہیں تھی پھر عبد الملک کی قبر کھودی تو سوائے اس کے سر کی ہیئت کے کچھ ہمیں نظر نہ آیا زید بن معاویہ کی قبر کھودی تو ایک ہڈی کے علاوہ کچھ نہ ملا اور اس کی لحد میں ایک طویل سیاہ نشان دیکھا ایسا معلوم ہوتا تھا کہ اس کی لحد کے طول میں راکھ ڈالی گئی ہو پھر ہم نے ان کی قبریں باقی شہروں میں تلاش کیں اور جو کوئی ان میں سے ملا اس کو جلا یا۔ خلاصہ یہ کہ بدھ کے دن چھ ربیع الثانی ہشام نے رصافہ قنسرین میں وفات پائی وہ ۲۵ ہجری تھا اس کی عمر ۳۵ سال اور اس کی سلطنت تقریباً بیس سال رہی۔

## ولید بن زید بن عبد الملک بن مروان کی حکومت اور یحییٰ بن زید رحمۃ اللہ کی شہادت کا ذکر

۲۵ ہجری ہشام کی موت کے دن ولید پلید تحت خلافت و حکومت پر بیٹھا اور وہ خمبیش کردار لحد، بد مذہب اور فسق و فجور میں مشہور و معروف تھا اور کسی طرح بھی وہ ظواہر اسلام کا التزام نہیں رکھتا تھا ہمیشہ شراب پینے، گانے بجانے، لہو و لعب، قسم و قسم کے فسق و فجور اور طرب و سرور میں مشغول رہتا تھا بنی امیہ میں سے کسی شخص نے اس کی طرح شراب نہیں پی اس کے حکم سے شراب کا ایک حوض پر کیا گیا تھا جب طرب و خوشی کا اس پر غلبہ ہوتا تو وہ اس حوض میں کود جاتا اور اتنی شراب پیتا کہ حوض کی کمی کے آثار ظاہر ہو جاتے اور تاریخ نمیس اور اخبار الدول میں ہے کہ ایک دن ولید لحد اپنے گھر میں آیا دیکھا کہ اس کی بیٹی اپنی دایہ کے ساتھ بیٹھی ہے اس کے گھٹنوں پر بیٹھ گیا اور اس کی بکارت زائل کر دی، دایہ نے ولید سے کہا کہ مجوسیوں کا دین اختیار کر لیا ہے تو ولید نے یہ شعر پڑھا:

من راقب الناس متبها  
وفاز باللذة الحبور

جو لوگوں کا خیال کرے وہ ہم و غم میں مر جاتا ہے اور جسارت مند لذت حاصل کرتا ہے۔

ابن ابی الحدید نے عرب کے احمق اور بے وقوف لوگوں کے حالات کے ضمن میں نقل کیا ہے کہ ایک روز سلیمان ولید کے بھائی نے ایک مجلس میں کہا کہ خدا لعنت کرے میرے بھائی ولید پر کیونکہ وہ فاسق و فاجر شخص تھا، مجھے اس نے برائی پر مجبور کیا تھا یعنی لواطت کرنے پر اس کے عزیزوں میں سے کسی نے کہا خاموش رہ خدا کی قسم اگر اس نے ارادہ کیا تھا تو پھر وہ کام کیا بھی ہوگا۔

اور اہل سنت کی بعض کتب میں ہے کہ ایک رات موزن نے صبح کی اذان کہی ولید اٹھا اس نے شراب پی اور کنیز کو چٹ گیا جو کہ مست تھی اس سے ہم بستری کی اور قسم کھائی کہ وہی کنیز جا کر لوگوں کو نماز پڑھائے، پس اسے اپنا لباس پہنایا اور اس مست کنیز کو جنابت و منی کی پلیدی کے ساتھ مسجد میں بھیجا اور اس نے لوگوں کو نماز پڑھائی۔

اور یہ بھی اخبار الدول اور تاریخ خمیس میں ہے کہ اس نے حج کا قصد کیا اور ارادہ کیا کہ خانہ کعبہ کی چھت پر شراب پئے اور بوس و کنار کی لذت حاصل کرے یہ بھی بہت سی کتب میں تحریر ہے کہ جن میں سے حیوۃ اللیوان اور میری ادب الدین والدینا ماوروی ہے کہ ایک دن ولید پلید نے قرآن مجید سے فال نکالی تو یہ آیت نکلی واستفتحو اوحاب کل جبار عنید اور انہوں نے کشائش طلب کی اور ہر جبار عنید خائب و خاسر ہے اس خبیث نے قرآن پھینک دیا اور اس پر تیر بارانی کی اور اتنے تیر مارے کہ قرآن مجید کے پرزے پرزے ہو گئے اور یہ اشعار پڑھے:

تهددنی بجمار عنید!  
فہا انا ذاک جبار عنید  
اذا ماجئت ربک یوم حشر  
فقل یارب یوم مزقنی الولید

تو مجھے جبار عنید ہونے کی دھمکی دیتا ہے تو یہ لو میں وہی جبار عنید ہوں جب میدان محشر میں اپنے رب کے پاس جاؤ تو کہنا اے رب مجھے ولید نے ٹکڑے ٹکڑے کیا تھا۔

اور نصرانی عورت کے ساتھ اس کے عشق کی حکایت تزئین الاوراق میں داؤد انطاکی نے ذکر کی ہے اور مسعودی نے مروج الذهب میں نقل کیا ہے کہ ایک دفعہ ابن عائشہ گویا ولید کے پاس آیا اور اس نے یہ اشعار گائے:

رایت حور العین صبیحة  
حور العین عزيمة الصبر

مثال	الکواکب	فی	مطالها
عند	العشا	اطفن	بالبدر
وخرجت	الا	جر	محتسبا
فرجعت	موفوراً	من	الوزر

میں نے وہ دیکھی کہ جس کی گردن صبح کی طرح تھی بڑی آنکھوں والی اور پختہ صبر والی اس کے طلوع کی جگہیں مثل ستاروں کے تھیں کہ شام کے وقت جنہوں نے چودہویں کے چاند کو گھیر رکھا تھا اور میں مزدوری لینے کے لیے نکلا جب پلٹا تو بوجھ سے لا دا ہوا تھا۔

ولید کہنے لگا خدا کی قسم بہت اچھا کہا اور اسے عبد الشمس کے حق کی قسم دی کہ دوبارہ کہے پھر امیہ کے حق کی قسم دی کہ اس کا اعادہ کرے، اس طرح اس شجرہ ملعونہ کے ایک باپ کے اوپر دوسرے کا ذکر کرتا رہا اور اس سے دوبارہ کہلاتا رہا اور ابن عائشہ بھی دوبارہ شعر کہتا رہا یہاں تک کہ اپنے تک پہنچا اور کہنے لگا میری جان کی قسم پھر کہو اس نے پھر کہا ولید میں طرب و سرور کی حالت کا اثر ہوا اور ابن عائشہ کے اعضائے بدن کو چومنے لگا پس اس کے سر سے لے کر نیچے تک اس کے ایک ایک عضو کے بوسے لیتا رہا یہاں تک کہ اس کے آلہ تناسل تک جا پہنچا جھکا تا کہ اس کا بوسہ لے ابن عائشہ نے اپنی رانیں ملا کر اسے چھپانا چاہا ولید کہنے لگا خدا کی قسم میں اس کو چومے بغیر دست بردار نہیں ہوں گا، پس اس کے حشفہ کا بوسہ لیا پھر مستانہ واطر باہر اطر باہہ کی آواز لگانے لگا اور اپنا لباس اتار دیا اور ابن عائشہ پر پھینک دیا اور خود برہنہ کھڑا ہو گیا یہاں تک کہ اس کے لیے لباس لے آئے اور یہ بھی حکم دیا کہ ابن عائشہ کے لیے ہزار دینار لے آؤ اور ایک خنجر بھی منگوا یا اور ابن عائشہ کو اس پر سوار کیا اور کہنے لگا اس خنجر پر سوار ہو کر میری مسند پر چلو کیونکہ ہمیشہ رہنے والی آگ میرے جگر میں تونے روشن کی ہے۔

نیز مروج الذهب اور کامل مبرو میں ہے کہ ولید نے اپنا برا عقیدہ ظاہر کیا اور یہ اشعار پڑھے:

تلعب	بالخلافة	هاشم
بلاوحی	اتاہ	کتاب
فقل	وله	طعاعی
وقل	لله	بمعنی شرابی !

ہاشمی شخص نے خلافت کا کھیل کھیلا بغیر اس کے کہ اس کے پاس وحی اور کتاب آئی ہو، پس اللہ سے کہہ دو کہ میرا کھانا پینا روک لے۔

میں اللہ سے استغفار کرتا ہوں اس کے کلمات کفر لکھنے اور اس کے اشعار کی حکایت کرنے میں اور ولید نے یہ مخصوص کفریہ زید



سے لیا تھا اور یزید نے ابوسفیان سے اور ولید ان اشعار کے کہے کے چند دن بعد مارا گیا اور ولید کے مشہور صفات میں سے یہ ہے کہ جو کینزیں اس کے باپ کی منکوحتھیں اور اس کے باپ سے ان کی اولاد بھی تھی ان سے اس نے بد فعلی کی اور بعد والے خلفاء اور اہل سنت کے مورخین کی زبانوں پر مشہور تھا ولید فاسق اور ولید زندقی۔

اور اخبار الدول میں مسند احمد سے اور تاریخ عمیس میں ذہبی سے منقول ہے کہ رسول خدا سے روایت ہے آپ نے فرمایا البتہ اس امت میں ایک شخص ہوگا جسے ولید کے نام سے پکارا جائے گا وہ اس امت کے لیے بنسبت فرعون کے اپنی قوم کے لیے زیادہ سخت ہوگا اور بہت تعجب ہے قاضی عیاض سے کہ جس نے کہا ہے کہ ولید ان بارہ خلفاء میں سے ہے کہ جو حدیث متواتر انتقال متفق علیہ بین الخاصۃ والعمتہ میں منصوص ہیں اور اخبار الدول میں ہے کہ صاحب کوكب الملک نے نقل کیا ہے کہ ولید ۳۳ بیماریوں میں مبتلا تھا کہ جن میں سے کم از کم بلا و مصیبت یہ تھی کہ وہ اپنی ناف سے پیشاب کرتا تھا۔

خلاصہ یہ کہ جب ولید کافسق و فجور فاش اور ظاہر ہوا تو لوگوں نے اس کی دشمنی پر کمر باندھ لی اور سب نے مل کر اس کے خلاف خروج کیا اور اہل دمشق نے اس کو خلافت سے اتارنے پر اتفاق و اجماع کر لیا اور یہ کہ ولید کو قتل کر کے قیص خلافت و حکومت اس کے چچا زاد بھائی یزید ناقص کو پہنادی پس یزید کو دیہات سے شہر میں بلایا اور اس کے ساتھ قسم کھائی اور اتفاق کیا کہ وہ اس کی مدد و اعانت کریں گے تاکہ وہ ولید کے ساتھ جنگ کرنے کے لیے تیار ہو اور ان کے درمیان گھمسان کی جنگ ہوئی بالآخر ولید مغلوب ہو کر اپنے قصر کی طرف بھاگ گیا اور قلعہ بند ہو گیا۔

یزید کے لشکر نے قصر کو گھیر لیا اور آخر کار قصر میں لشکر داخل ہو گیا اور ولید کو بڑی بڑی طرح قتل کر دیا اور اس کا سر قصر کی دیوار پر لٹکا دیا اور اس کا بدن باب فرادیس کے باہر دفن کر دیا۔

اور مسعودی نے فرمایا ہے کہ ولید بجزاء میں قتل ہوا جو دمشق کی ایک بستی ہے جب کہ ۲۶ ہجری میں جمادی الثانی کے آخری دو دن باقی تھے اور اس کی حکومت ایک سال دو ماہ اور بائیس دن رہی اور اس کی عمر چالیس سال تھی اور وہ بحر میں دفن ہوا۔ انتھی اور ولید کی سلطنت کی ابتدا میں خالد بن عبد اللہ قسری مارا گیا اور خالد وہی شخص ہے جسے ہشام بن عبد الملک نے عمرو بن ہنیرہ والی کو معزول کر کے عراقین (بصرہ و کوفہ) کا گورنر مقرر کیا تھا خالد ایک مدت تک عراقین کا گورنر رہا یہاں تک کہ ۲۰ ہجری ہشام نے اسے معزول کر کے یوسف بن عمر ثقفی حجاج کے چچا زاد بھائی کو اس کی جگہ پر نصب کیا، یوسف نے خالد کو گرفتار کر کے قید میں ڈال دیا اور ۱۲۵ ہجری کے آخر میں اور ولید کی سلطنت کے ابتدائی زمانہ میں اسے بڑے سخت طریقہ سے قتل کر دیا۔ کہتے ہیں خالد سخاوت کے ساتھ مشہور تھا اور یہ بھی کہتے ہیں کہ ایک عرب اس کے پاس آیا اور کہنے لگا میں نے دو اشعار میں تیری مدح کی ہے اور توقع ہے کہ تو مجھے دس ہزار درہم اور ایک خادم دے، خالد نے کہا وہ اشعار پڑھو اس نے کہا:

لزمتم نعم حقی کا نک لم تکن  
سمعت من الا شیاء شیاء سوی نعم

وانكرت لا حتى كانك لم تكن  
سمعت بهافي سالف الدهر والا مم

تو نے ہاں کو لازم پکڑا ہے یہاں تک کہ گویا تو نے ہاں کے علاوہ کوئی اور چیز سنی ہی نہیں اور تو نے نہ سے انکار کیا ہے گویا تو نے گزشتہ زمانہ اور امتوں میں یہ لفظ سنا ہی نہیں۔

خالد نے اسے دس ہزار درہم اور ایک خادم عطا کیا لیکن ابوالفرج نے اغانی میں اسے بخیلوں میں شمار کیا ہے اور کئی حکایتیں اس کے بخل کی نقل ک ہیں اور یہ بھی نقل کیا ہے کہ وہ خنثی تھا اور اس کی ماں نصرانی تھی اور اس بناء پر (کہ علی سے خنثی کو محبت نہیں ہوتی) امیر المؤمنین سے اسے بڑی دشمنی اور عداوت تھی اور اس نے اس ملعون کے کئی فقرے آنجناب پر سب و شتم کے نقل کئے ہیں کہ جن کا نقل کرنا مناسب نہیں بلکہ اس سے کئی حکایتیں نقل کی ہیں کہ جن سے معلوم ہوتا ہے کہ وہ کافر زندیق اور لہو تھا۔ لعنة الله عليه، اور خالد کی وفات کے دن محمد و ابراہیم ہشام بن اسماعیل مخزومی کے دونوں بیٹے جو ہشام بن عبد الملک کے ماموں تھے یوسف بن عمر کی قید میں ہکا ک ہوئے اور یوسف نے انہیں ولید کے حکم سے قید کر رکھا تھا جب تک وہ قید میں رہے انتہائی شکنجہ اور عذاب میں مبتلا تھے اور یہ اس بغض کی وجہ سے تھا جو ان کا ولید کے دل میں تھا اور یہ بھی کہتا تھا کہ میں اپنے چچا زاد بھائی عمر جی کا بدلہ ان سے لینا چاہتا ہوں اور عمر جی عبد اللہ بن عمرو بن عثمان بن عفان ہے کہ جسے محمد بن ہشام مخزومی مذکور نے قید کیا تھا اور بہت سے تازیانے اسے لگائے تھے اور اسے بازار میں پھرایا تھا اور اسے نو سال تک قید میں رکھا یہاں تک کہ وہ مر گیا اور اس نے قید کے زمانہ میں اشعار کہے کہ جن میں سے یہ مشہور شعر ہے:

اضاعوني واى فتي اضاخوا  
ليوم كرهة وسداد ثغر

انہوں نے مجھے ضائع کر دیا اور کس جوان کو انہوں نے ضائع کیا جو جنگ کے دن اور سرحد کی حفاظت کے لیے تھا۔

اور عرج مکہ میں ایک جگہ ہے اور ولید کی سلطنت کے اوائل میں بیچلی بن زید بن علی بن الحسین نے نہی از منکر اور بنی امیہ کے عمومی ظلم کو دور کرنے کے لیے خروج کیا اور آخر کار وہ شہید ہوئے مناسب ہے اختصار کے ساتھ ان کے قتل کی کیفیت کو یہاں درج کیا جائے۔

## یحییٰ بن زید بن علی بن الحسین علیہما السلام کی شہادت

واضح ہو کہ جب زید بن علی بن الحسینؑ ۲۱ھ میں کوفہ میں شہید ہوئے اور یحییٰ باپ کے دفن کرنے سے فارغ ہوئے تو زید کے اصحاب و اعموان متفرق ہو گئے اور یحییٰ کے ساتھ دس افراد کے علاوہ کوئی باقی نہ رہا، مجبوراً یحییٰ رات کے وقت کوفہ سے نکل کر نینوی کی طرف چل دیئے اور وہاں سے مدائن کی طرف کوچ کیا اور مدائن اس وقت خراسان کا راستہ تھا یوسف بن عمر ثقفی والی عراقین نے حریش کلبی کو یحییٰ کے گرفتار کرنے کے لیے مدائن بھیجا، یحییٰ مدائن سے ری کی طرف اور وہاں سے سرخس کی طرف چلے گئے اور سرخس میں یزید بن عمرو تہمی کے مہمان ہوئے اور چھ ماہ تک اس کے پاس رہے۔

حکمہ (خارجی) کی ایک جماعت نے چاہا کہ یحییٰ کے ساتھ ہو کر بنی امیہ کے ساتھ جنگ کریں یزید بن عمرو نے یحییٰ کو ان کا ساتھ دینے سے منع کیا اور کہنے لگا کس طرح اس گروہ سے دشمنوں کا مقابلہ کرنے کے لیے مدد چاہتے ہو جو علیؑ اور ان کے اہل بیتؑ سے بیزار ہیں پس یحییٰ نے انہیں جواب دیا اور سرخس سے بلخ چلے گئے اور جریش بن عبداللہ شیبانی کے ہاں قیام کیا اور اس کے پاس رہے یہاں تک کہ ہشام دنیا سے رخصت ہوا اور ولید خلیفہ ہوا اس وقت یوسف بن عمر نے نصر بن سیار عامل خراسان کو لکھا کہ جریش کے پاس کسی کو بھیجو کہ وہ یحییٰ کو گرفتار کرے اور نصر نے عقیل عامل بلخ کو لکھا کہ جریش کو گرفتار کرو اور اس کو اس وقت تک رہانہ کرو جب تک وہ یحییٰ کو تمہارے سپرد نہ کرے، عقیل نے نصر بن سیار کے حکم کے مطابق جریش کو پکڑ لیا اور اسے چھ سوتا یا نے لگائے اور کہنے لگا خدا کی قسم اگر یحییٰ کو میرے سپرد نہ کیا تو میں تجھے مار ڈالوں گا، جریش نے بھی اس کام سے سختی سے انکار کیا۔

قریش جویش کے بیٹے نے عقیل سے کہا میرے باپ سے سروکار نہ رکھو میں اس مہم کی کفایت اپنے ذمہ لیتا ہوں اور یحییٰ کو تمہارے سپرد کرتا ہوں، پس وہ کچھ لوگوں کو اپنے ساتھ لے گیا وہ یحییٰ کو تلاش کرنے لگے بالآخر انھوں نے یحییٰ کو مکان کے اندر دوسرے مکان میں پایا پس انہیں ان کے ساتھی یزید بن عمرو کو فنی کے ساتھ گرفتار کر کے نصر بن سیار کے پاس بھیج دیا نصر نے انہیں قید خانہ میں زنجیر و سلاسل میں جکڑ کر بند کر دیا اور ان کے حالات کی شرح و تفصیل یوسف بن عمر کو لکھ بھیجی، یوسف نے معاملہ ولید کو لکھا ولید نے جواب میں لکھا کہ یحییٰ اور اس کے اصحاب کو قید و بند سے رہا کر دو، یوسف نے ولید کے خط کا مضمون نصر کو لکھا نصر نے یحییٰ کو بلایا اور انہیں نصیحت کی اور فتنہ سے ڈرایا اور دو ہزار درہم دو نچروں کے ساتھ انہیں دیئے اور حکم دیا کہ وہ ولید کے پاس چلے جائیں، اور جب یحییٰ کو قید سے رہا کیا گیا تو شیعہ مالداروں کی ایک جماعت اس لوہار کے پاس گئی جس نے بیڑیاں ان کے پاؤں سے نکالی تھیں اور اسے کہنے لگے کہ وہ بیڑیاں ہمارے پاس بیچ دو، لوہار نے وہ بیڑیاں بیچنے کے لیے پیش کیں جو خریدنا چاہتا تھا دوسرا قیمت زیادہ کر دیتا یہاں تک کہ ان کی قیمت بیس ہزار درہم تک پہنچ گئی، بالآخر سب نے مل کر وہ قیمت ادا کی اور شراکت میں خرید کر لیں پھر انہیں ٹکڑے ٹکڑے کر کے تقسیم کیا ہر شخص نے اپنے حصہ کو تبرک کے طور پر اپنی انگوٹھی کا گنبد بنایا۔

خلاصہ یہ کہ جب یحییٰ رہا ہوئے تو سرخس کی طرف گئے اور وہاں سے عمرو بن زرارہ والی ابو شہر کے پاس گئے عمرو نے یحییٰ کو ان کے خرچ کے طور پر ایک ہزار درہم دیئے اور انھیں بہق کی طرف نکال دیا جو خراسان کا آخری شہر تھا، یحییٰ نے بہق میں ستر آدمی اپنے معاون پیدا کر لیے اور ان کے لیے گھوڑے خرید لیے اور عمرو بن زرارہ عامل ابو شہر سے جنگ کرنے کے لیے نکلے عمرو جب یحییٰ کے خروج سے مطلع ہوا تو اس نے یہ قضیہ نصر بن سیار کو لکھا نصر نے عبداللہ بن قیس عامل سرخس اور حسن بن زید عامل طوس کو لکھا کہ وہ ابو شہر کی طرف جائیں اور عمرو بن زرارہ کے تحت فرمان ہو کر یحییٰ کے ساتھ جنگ کریں، پس عبداللہ و حسن اپنے اپنے لشکر کے ساتھ عمرو کے پاس گئے اور دس ہزار کا لشکر تیار کیا اور یحییٰ کے ساتھ جنگ کرنے کے لیے آمادہ ہوئے اور یحییٰ ستر سواروں کے ساتھ ان سے جنگ کرنے کے لیے آئے اور ان سے سخت جنگ کی آخر کار عمرو بن زرارہ مارا گیا اور یحییٰ نے اس کے لشکر پر فتح حاصل کی اور انہیں شکست دے کر متفرق کر دیا اور عمرو کے لشکر کا ساز و سامان غنیمت کے طور پر لے لیا اس کے بعد ہرات کی طرف چلے گئے اور ہرات سے جوزجان کی طرف گئے کہ جو مرو بلخ کے درمیان اور خراسان کے شہروں میں سے ہے۔

نصر بن سیار نے آٹھ ہزار سوار شامی و غیر شامی کے ساتھ سلم بن عمرو کو یحییٰ سے جنگ کرنے کے لیے بھیجا، پس ارغوی بستی میں دونوں لشکروں کا آمناسا منا ہوا اور تور جنگ گرم ہوا، یحییٰ نے تین دن اور تین راتیں ان سے جنگ کی یہاں تک کہ یحییٰ کا لشکر مارا گیا اور آخر کار دوران جنگ ایک تیر یحییٰ کی پیشانی پر آگیا اور یحییٰ شہید ہو گئے، پس جب سلم کا لشکر کامیاب ہو گیا اور جناب یحییٰ شہید ہو گئے تو ان کے قتل کی جگہ پر آئے اور ان کے بدن کو برہنہ کیا اور سر جدا کر کے نصر کے پاس بھیج دیا نصر نے سر ولید کے پاس بھیجا، پس یحییٰ کا بدن جو زجان شہر کے دروازے پر لٹکا یا گیا اور مسلسل یحییٰ کا بدن سولی پر لٹکا رہا یہاں تک کہ ارکان سلطنت بنی امیہ متزلزل ہوئے اور بنی عباس کی حکومت نے قوت پکڑی اور ابو مسلم مروزی حکومت عباسیہ کے داعی نے سلم یحییٰ کے قاتل کو قتل کر کے یحییٰ کے بدن کو سولی سے اتار کر غسل و کفن دیا اور نماز جنازہ پڑھ کر اسی جگہ اسے دفن کر دیا پھر اس نے کسی ایسے شخص کو نہ چھوڑا جو یحییٰ کے خون میں شریک تھا۔ پس خراسان اور اس کے باقی علاقوں میں ایک ہفتہ تک لوگوں نے یحییٰ کی عزاداری کی اور اس سال جو پچھرا سان میں پیدا ہوا اس کا نام یحییٰ رکھا۔ اور ۱۲۵ ہجری میں یحییٰ کی شہادت ہوئی اور یحییٰ کی والدہ ریطہ ابو ہاشم عبداللہ بن محمد حنفیہ کی بیٹی تھی اور دعبیل خزاعی نے اپنے اس شعر میں ان کی طرف اشارہ کیا ہے:

واخری بارض الجوز جان محلها

اور دوسری وہ قبر ہے جو جوزجان میں ہے۔

اور صحیفہ کا ملکہ کی سند کے بیان میں کئی ایک مطالب کی طرف اشارہ ہوا ہے کہ جن کا تعلق یحییٰ کے ساتھ ہے جن کا خلاصہ یہ ہے متوکل بن ہارون صحیفہ کا راوی کہتا ہے جس زمانہ میں یحییٰ خراسان کی طرف جارہے تھے میں ان کی خدمت میں حاضر ہوا اور سلام کیا، کہنے لگے تو کہاں سے آ رہا ہے میں نے عرض کیا حج سے پس یحییٰ نے اپنے اہل بیت اور اقرباء کے حالات پوچھے جو مدینہ میں تھے اور میں نے انہیں بتایا، یہاں تک کہ فرمایا میرے چچا زاد بھائی جعفر بن محمد علیہما السلام سے ملاقات کی تھی، عرض کیا جی ہاں، فرمایا میرے

بارے میں تو نے ان سے کیا سنا ہے میں نے عرض کیا انھوں نے خبر دی تھی کہ آپ شہید ہو جائیں گے اور اپنے والد جناب زید کی طرح سولی پر لٹکائے جائیں گے یہ خبر سن کر یحییٰ کا چہرہ متغیر ہو گیا اور اس آیت کی تلاوت کی ”محو اللہ ما یشاء یثبت و عندہ امر الکتاب“ خدا جسے چاہتا ہے محو کر دیتا ہے اور جسے چاہتا ہے ثابت کرتا ہے اور اس کے پاس اصل کتاب ہے پس چند کلمات کے بعد جو ہم نے گفتگو کی تو یحییٰ نے فرمایا کہ میرے پاس دعاؤں کا ایک صحیفہ ہے جو میرے باپ نے اپنے باپ علی بن الحسین علیہما السلام سے حفظ کی تھیں اور مجھے وصیت کی تھی کہ میں اس کی حفاظت کروں اور نااہل سے اسے پوشیدہ رکھوں یہ لو وہ صحیفہ مکرمہ میں تمہارے سپرد کرتا ہوں کہ تم میرے شہید ہو جانے کے بعد اسے میرے چچا زاد بھائیوں محمد و ابراہیم کو جو بیٹے ہیں عبد اللہ بن حسن بن علی علیہما السلام کے پہنچا دینا کیونکہ میں جانتا ہوں کہ میرے چچا زاد بھائی جعفر کی خبر میرے قتل کے متعلق حق ہے اور ان کے آباؤ اجداد سے انہیں پہنچی ہے اور مجھے خوف ہے کہ میں قتل ہو جاؤں اور یہ صحیفہ بن امیہ کے ہاتھ میں چلا جائے اور وہ اسے لوگوں سے مخفی کر دیں۔

متوکل کہتا ہے پس میں نے وہ صحیفہ کاملہ لے لیا اور جب یحییٰ شہید ہو گئے تو میں مدینہ گیا اور خدمت جعفر بن محمد علیہما السلام سے شرف یاب ہوا اور اپنی گفتگو جو یحییٰ سے ہوئی تھی میں نے آپ سے نقل کی تو حضرت رونے لگے اور آپ کا حزن و ملال یحییٰ پر سخت ہوا اور فرمایا خدا میرے چچا زاد بھائی یحییٰ پر رحم فرمائے اور اسے اس کے آباؤ اجداد سے ملحق کرے۔ الخ اور شیخ صدوق نے صادق سے روایت کی ہے کہ جب آل ابوسفیان نے حسین بن علی کو شہید کیا تو خدا نے ان سے سلطنت کو برطرف کر دیا اور جب ہشام نے زید بن علی بن الحسین کو شہید کیا تو خداوند عالم نے ان سے سلطنت لے لی اور جب ولید نے یحییٰ کو شہید کیا تو خداوند عالم نے اس سے سلطنت چھین لی۔

## یزید و ابراہیم ولید بن عبد الملک بن مروان کے دو

### بیٹوں کی خلافت کا ذکر

یزید بن ولید بن عبد الملک نے شب ۲۳ جمادی الثانی ۱۱۶ ہجری میں خلافت کا علم فضا میں بلند کیا، شام کے لوگوں نے اس کے چچا زاد بھائی ولید کو خلافت سے ہٹا کر یزید سے بیعت کی اس وقت یزید نے ولید کے قتل کا حکم دیا اور کہنے لگا جو اس کا سر لے آئے اسے ایک لاکھ درہم انعام ملے گا، یزید کے ساتھی بجزاء کی طرف گئے جو دمشق کی ایک بستی کا نام ہے اور انھوں نے ولید کو گھیر لیا ولید کہنے لگا، میری آج وہی حالت ہے جو عثمان بن عفان کی تھی پس لوگوں نے اس پر حملہ کر دیا اور اس کا خون بہا دیا اور اس کا سر جدا کر کے دمشق میں لاکر شہر میں پھرایا پھر دمشق کے شہر کی دیوار پر اسے لٹکا دیا اس وقت امر خلافت یزید پر مستقر ہو گیا، پس یزید نے طریقہ عبادت و عدالت کا اختیار کیا اور عمر بن عبد العزیز کے طریقہ پر چلا اور اس کو ناقص کہتے تھے۔

چونکہ اس نے لشکر کی تنخواہیں کم کر دی تھیں اور مشہور عبارت الناقص والاشجاع لابی مروان (ناقص اور سر کے زخم والا بنی مروان میں زیادہ عادل تھے) میں یزید اور عمر بن عبدالعزیز کی طرف اشارہ ہے اور یزید مذہب معتزلہ پر تھا اسی لیے معرکہ اسے عمر عبدالعزیز پر ترجیح و فضیلت دیتے تھے اور یزید پہلا خلیفہ تھا کہ جس کی ماں کنیز تھی۔

اور یزید کی مدت خلافت ولید کے قتل ہونے اور اس کے وفات پانے تک پانچ ماہ اور دو راتیں تھی اور اتوار کے دن ذی الحج کی پہلی تاریخ ۱۲۶ ہجری دمشق میں اس کی وفات ہوئی اور باب جابیہ اور ہلب صغیر کے درمیان دفن ہوا اور اس کی عمر ۳۶ سال تھی اور اسی سال یگانہ مداح اہل بیت رسول ابوالمستہل کیمت بن زید اسدی رحمہ اللہ نے وفات پائی اور کیمت کی مدحتیں مخصوص اہل بیت کے لیے اور حضرت باقرؑ کا اسے ارشاد فرمانا مشہور و معروف ہے اور ہم کیمت کے کچھ مداح اہل بیت کے اشعار کی طرف کتاب منتخبی الآمال میں اشارہ کر چکے ہیں اور کیمت کے اشعار میں سے ہے:

ویوم الدوح دوح غدیر خم  
ابان له الوصیة لو اطیعا!  
ولکن الرجال تبایعوها!  
فلم ار مثلها خطبا بدیعا نضیعا

اور بڑے درختوں کا دن جو غدیر خم کے درخت تھے رسولؐ نے علیؑ کے لیے وصیت کو واضح کیا کاش کہ اطاعت کی جاتی لیکن لوگوں نے خلافت میں ایک دوسرے کی بیعت کر لی پس میں نے ایسی نئی مصیبت یاد دہناک مصیبت نہیں دیکھی۔

منقول ہے کہ کیمت نے ان اشعار کے بعد امیر المؤمنینؑ کو عالم خواب میں دیکھا کہ آپ نے اس سے فرمایا، یوں کہو:

ولم ار مثل ذاك الیوم یوما  
ولم ار مثله حقا اضیعا

میں نے اس جیسا دن نہیں دیکھا اور نہ ہی اس طرح حق کو ضائع ہوتے دیکھا ہے۔

نیز کیمت کے اشعار میں سے اس کا مشہور قصیدہ ہاشمیات ہے کہ جسے انشاء کرنے کے بعد فرزدق شاعر کے سامنے پڑھا تو فرزدق نے اس کی تحسین کی اور اس کی اشاعت کا حکم دیا، پس کیمت مدینہ گیا اور حضرت باقرؑ کی خدمت میں پیش کیا تو حضرت نے اسے وہ دعادی جو رسول خداؐ نے حسان کے حق میں کہی تھی پھر کیمت عبداللہ بن حسن اور باقی بنی ہاشم کے پاس گیا اور وہ اشعار ان کے سامنے پڑھے پس عبداللہ بن معویہ بن عبداللہ بن جعفر نے چڑے کا ایک پارچہ لیا اور اس کے چاروں کونے اپنے بچوں کے ہاتھ میں پکڑائے اور بنی ہاشم کے گھروں میں گردش کی اور کہا کہ اے بنی ہاشم یہ کیمت ہے کہ جس نے تمہارے حق میں اشعار کہے ہیں جس وقت کہ لوگوں

نے تمہارے فضائل کے ذکر کرنے سے سکوت اختیار کیا ہے اور اس نے اپنا خون بنی امیہ کے سامنے بہانے کے لیے پیش کیا ہے تو جو کچھ تم سے ممکن ہو اس کے لیے صلہ کے طور پر لے آؤ، پس جس کسی کے لیے جو کچھ ممکن تھا درہم و دینار میں سے اور اس چمڑے کے پارچے میں ڈالتا تھا یہاں تک کہ نوبت ہاشمی خواتین تک پہنچی ان کے پاس بھی جو کچھ تھا انہوں نے دیا یہاں تک انہوں نے اپنے زیور اپنے بدن سے اتار کر کمیت کے لیے دیئے پس کمیت کے لیے ایک لاکھ کے برابر مال جمع ہو گیا اور عبد اللہ سے کمیت کے پاس لے آیا اور کہا یا ابا المستہل اتیناک بھدہ المستفل اے کمیت ہم تیرے پاس ناداروں کی کوشش لے کر آئے ہیں اور ہم تجھ سے معذرت خواہ چونکہ ہم اپنے دشمنوں کی حکومت میں رہتے ہیں اور ہمارے ہاتھ میں کچھ بھی نہیں اور یہ مقدار ہم نے جمع کی ہے کہ جس میں عورتوں کے زیور بھی ہیں جیسا کہ تم دیکھ رہے ہو کمیت نے کہا میرے ماں باپ آپ پر قربان ہوں بے شک آپ نے بہت کچھ عطیہ دیا ہے لیکن میرا مقصد آپ کی مدح سے خدا و رسول کی خوشنودی ہے اور میں آپ سے کچھ بھی نہیں لیتا اس مال کے جو جو مالک ہیں یہ انہیں واپس کر دیں، اور جتنی کوشش کی کہ کمیت قبول کر لے اس نے قبول نہ کیا۔

کمیت کے بہت سے فضائل نقل ہوئے ہیں اور ابو عبیدہ سے مروی ہے کہ اس نے کہا اگر بنی اسد کے لیے کوئی فضیلت و منقبت نہ ہوتی سوائے اس کے کہ کمیت ان میں سے ہے تو یہی ان کے لیے کافی ہے۔

اور گروہ بنی اسد سے منقول ہے کہ وہ کہا کرتے تھے کہ ہم ایسی فضیلت رکھتے ہیں کہ جیسی تمام جہانوں میں سے کوئی نہیں رکھتا اور وہ فضیلت یہ ہے کہ ہم میں سے کوئی شخص ایسا نہیں کہ جس نے کمیت سے برکت میراث میں نہ پائی ہو اور اس کا سبب یہ ہے کہ کمیت عالم خواب میں رسول خدا کی خدمت میں پہنچا تو حضرت نے فرمایا میرے لیے قصیدہ پڑھو طربت و ماشوقا ای البیض الحوب (میں طرب و خوشی میں ہوں لیکن یہ خوشی سفید رنگ کی عورتوں کے شوق کی وجہ سے نہ تھی) جب کمیت نے یہ قصیدہ پڑھا جو اس کا قصیدہ ہاشمیات ہے تو حضرت نے اس کے حق میں برکت کی دعا کی اور فرمایا تجھے برکت نصیب ہو اور تیری قوم کو اور کمیت علاوہ اس کے کہ شیعہ اور بزرگ شاعر تھا فقیہ و خطیب و نسابہ و خوشنویس و شاہسوار و تیرانداز و سخی اور دیندار بھی تھا اس کی مدح کرنے کی گنجائش نہیں ہے۔

جب یزید ناقص نے رخت سفر دنیا سے باندھا تو اس کی وصیت کے مطابق اس کا بھائی ابراہیم تخت نشین ہوا اور چار ماہ یا دو ماہ دس دن اس کی مدت خلافت تھی لیکن اس کی خلافت مستقر نہ تھی اس کے زمانہ میں ہرج و مرج اختلاط و اختلاف لوگوں میں پیدا ہو گیا لوگ ایک ہفتہ اس کو خلافت کا سلام کرتے اور ایک ہفتہ اس کی خلافت کو وقعت و اہمیت نہ دیتے اور اس کی پرواہ نہ کرتے چنانچہ اس کے زمانہ کا شاعر کہتا ہے:

نبایع ابراہیم فی کل جمعة  
الا ان امرا انت والیہ ضائع

ہم ہر جمعہ کے دن ابراہیم کی بیعت کرتے ہیں خبردار جس حکومت کا تو والی ہے وہ ضائع ہو رہی ہے۔

اسی طرز پر اس کا معاملہ چل رہا تھا یہاں تک کہ مروان بن محمد نے خروج کیا اور جزیرہ سے دمشق میں داخل ہوا اور ابراہیم سے لڑنے کے لیے آمادہ ہوا چونکہ ابراہیم کی حکومت میں قوت نہ تھی، مجبوراً وہ بھاگ کھڑا ہوا مروان اس کے درپے ہوا یہاں تک کہ اس پر کامیابی حاصل کی اور اسے قتل کر دیا اور اس کی لاش سولی پر لٹکا دی اور ابراہیم و مروان کے زمانہ سے بنی مروان کی حکومت نے کمزوری اور اضمحلال کی طرف رخ کیا یہاں تک کہ جب مروان مارا گیا تو یکسرا ان کی حکومت ختم ہو گئی اور سلطنت بنی عباس کی طرف منتقل ہو گئی اور ابراہیم کے زمانہ میں اور بعض کا قول ہے کہ ولید کے زمانہ میں حضرت باقر العلوم کی شہادت ہوئی اور ہم کتاب منتہی میں آپ کی شہادت لکھ چکے ہیں۔

## مروان بن محمد مروان بن الحکم جعدی الممنبور بالحمار کی سلطنت اور اس کے قتل کا ذکر

پیر کے دن چودہ صفر ۱۲۷ ہجری ابراہیم کے قتل کے بعد دمشق میں یاحران میں کہ جو مصر کا ایک شہر ہے لوگوں نے مروان بن محمد کی بیعت کی اور مروان کا لقب حمار تھا اور اس لقب کے مختلف اسباب بیان کئے گئے ہیں، اخبار الدول میں ہے کہ حمار مروان کو اس لیے کہتے تھے چونکہ وہ شہداء اور جنگ کی سختیوں پر زیادہ صبر کرتا تھا اور کبھی اس نے جنگ سے منہ نہیں موڑا اور اسی باب سے ہے وہ ضرب المثل جو کہتے ہیں فلاں اصبر من حمار فی الحروب فلاں شخص جنگوں میں گدھے سے زیادہ صابر ہے اور اس کا قتل ۱۳۲ ہجری کے اوائل میں ہوا اور اس کی حکومت کا زمانہ قتل ہونے تک پانچ سال اور دس روز اور دوسرے قول کی بناء پر پانچ سال تین ماہ تھا۔ اور مروان کے زمانہ میں ۱۲۸ ہجری کے حدود میں اسماعیل بن عبدالرحمان (جو سدیی کے لقب سے مشہور تھا) کو فی مفسر مشہور نے وفات پائی اور اسی سال میں اور ایک قول ہے کہ ۱۲۷ ہجری میں جابر بن یزید جعفی شیعہ نے وفات پائی اور جابر کے عجیب و غریب حالات مشہور و معروف ہیں۔ اور دمیری نے جابر کی وفات ۱۲۶ ہجری میں بیان کی ہے اور کہا ہے کہ کتاب و آئمہ اور میزان ذہبی میں جابر جعفی کے متعلق ہے کہ وہ کہتا ہے کہ دابة الارض (جس کا قرآن میں ذکر ہے) سے مراد علی بن ابی طالب ہیں اور کہا ہے کہ جابر شیعہ تھا اور رجعت کا عقیدہ رکھتا تھا یعنی یہ کئی دنیا میں دوبارہ آئیں گے۔ الخ

اور ۱۲۹ ہجری میں عاصم بن ابوالنجد بہدہ کوئی نے جو کہ مشہور سات قاریوں میں سے ایک ہے کوفہ میں وفات پائی اور سات قاری اور ان کے شہروں کے نام نصاب الصبیان کے ان دو قطعوں میں ذکر ہوئے ہیں:

استاد قرات بشمر پنج و دوپیر  
عمرو علا نافع دا بن کثیر



پس حمزہ وابن عامر و عاصم را !  
از جنس کسائی شمر و هفت بگير  
نافع مدنی ابن کثیر از مکہ است !  
بو عمر و زبصره ابن عامر از شام  
پس عاصم و حمزہ و کسائی کوفی  
این نسبت جمله شان بود با لا تمام

باقی رہیں دس قرائتیں تو وہ ان سات کی قرائتوں کے ساتھ ابو جعفر جو مدنی اول مشہور تھا اور یعقوب بصری اور خلف کی قرات ہے اور جو قرائتیں شاذ ہیں یعنی انہیں چھوڑ دیا گیا ہے تو وہ مطوعی و شنبو ذی و ابن محیصن کوفی و سلیمان اعمش اور حسن بصری کی قرائتیں ہیں۔ اور یہ بھی واضح ہو کہ ان ساتھ قاریوں میں سے ہر ایک کے دو دروای ہیں اور قاریوں کے نام ان کے راویوں کے ساتھ اور ان کے القاب و رموز اس ترتیب کے ساتھ ہیں:

(۱) نافع بن عبد الرحمن بن ابی نعیم مدنی اس کے دو راوی (۱) عیسیٰ جس کا لقب قالون ہے (۲) عثمان جس کا لقب ورش ہے اور ان کی رمز بہ ترتیب (انج) ہے۔

(۲) عبد اللہ بن کثیر مکی اس کے راوی (۱) احمد بزی (۲) محمد قبل ہیں اور ان کی رمز (دھن) ہے۔

(۳) ابو عمرو بن علاء مازنی نحوی بصری اس کے دو راویوں میں سے ایک دوسری ہے کہ جو کسائی سے بھی روایت کرتا ہے اور دوسرا بیکی سوسی ہے اور ان کی رمز (حطی) ہے۔

(۴) عبد اللہ بن عامر شامی ہے اس کے دو راوی (۱) ہشام (۲) عبد اللہ بن زکوان ہیں اور ان کی رمز (کلم) ہے۔

(۵) ابو بکر بھدلہ حناط جو عاصم بن ابو النجد کوفی کے نام سے مشہور تھا اس کے دو راوی (۱) شعبہ ابو بکر بن عیاش (۲) حفص ابو عمرو بزار تھا اور ان کی رمز (نصح) ہے۔

(۶) حمزہ بن ابو جلیب کوفی اس کے دو راوی (۱) خلف (۲) حماد ہیں اور ان کی رمز (فہق) ہے۔

(۷) علی بن حمزہ کسائی کوفی نحوی اس کے دو راوی (۱) ابوالحارث (۲) حفص الدوری ہیں اور ان کی رمز (شت) ہے۔

یہ جدول جس کے اکیس خانے ہیں قاریوں اور ان کے راویوں پر علیحدہ علیحدہ دلالت کرتی ہے -

ا	نافع	م	ابن ذکوان
ب	قالون	ن	عاصم

ج	درش	ص	ابوبکر
د	ابن کثیر	ع	حفص
ھ	البزری	ف	حمزہ
ز	قنبل	ض	خلف
ح	ابوعمر و	ق	حماد
ط	الدورے	ز	الکسائے
ی	السوسی	ش	ابوالحارث
ک	ابن عامر	ت	حفص الدورے
ل	ہشام		

یہ جدول جس کی چودہ سطریں ہیں قاریوں اور ان کے راویوں پر مجتمعاً دلالت کرتی ہے۔

ث	الکوفیون عاصم و حمزہ و الکسائے	خ	القرآن کلہم غیر نافع
ذ	الکوفیون و ابن عامر	ظ	الکوفیون و ابن کثیر
غ	الکوفیون و ابوعمر و	ش	الکسائی و حمزہ
صحبہ	حمزہ و الکسائی و شعبہ	صحاب	الکسائے و حمزہ و حفص
عمر	نافع و ابن عامر	سحا	نافع و ابن کثیر و ابوعمر و
حق	ابن کثیر و ابوعمر و	نفر	ابن کثیر و ابوعمر و ابن عامر
حرمی	نافع و ابن کثیر	حصن	الکوفیون و ابن نافع

معلوم ہونا چاہیے کہ ان فرأت میں سے زیادہ مضبوط اور علماء کے نزدیک محبوب عاصم کی قرأت ہے اسی لیے اس کی قرأت کو مصاحف میں اختیار کیا گیا ہے اور باقی قاریوں کی قرأت کو سرنخی کے ساتھ لکھتے ہیں۔

اور اسلئے ہجری میں مالک بن دینار بصری نے جو زہد و عرفان کے ساتھ مشہور تھا بصرہ میں وفات پائی اور علماء اہل سنت نے اس کی کرامات نقل کی ہیں اور اس کی توبہ کے سبب میں کلمات کہے ہیں اور زہد و وعظ میں بھی اس کے کلمات نقل کئے ہیں اس مختصر کتاب میں نقل کرنے کی گنجائش نہیں ہے۔

اور مروان کے ہی زمانہ میں عبدالرحمان بن محمد نے (جو ابو مسلم مروزی خراسانی کے نام سے مشہور تھا) خروج کیا اور وہ لوگوں کو ابراہیم بن محمد بن علی بن عبداللہ بن عباس بن عبدالمطلب کی (جو امام کے لقب کے سے ملقب تھا) بیعت کی دعوت دیتا تھا کیونکہ ابو مسلم کا اعتقاد یہ تھا کہ امیر المومنین کے بعد محمد حنفیہ امام ہیں اور ان کے بعد ان کا بیٹا ابو ہاشم اور اس کے بعد محمد بن علی بن عبداللہ بن عباس اور اس کے بعد اس کا بیٹا ابراہیم امام ہے، مسلسل وہ خراسان کے شہروں میں لوگوں کو بنی عباس کی بیعت کی دعوت دیتا رہا یہاں تک کہ لوگ اس کے ساتھ ہو گئے اور اس کا معاملہ قوت پکڑ گیا۔

اور نصر بن سیار جو مروان کی طرف سے خراسان کے علاقہ میں اس کا کارندہ تھا اس کی حکومت کمزور پڑ گئی اور اس نے جتنے خطوط مروان کو لکھے اور اس سے مدد چاہی مروان اس کی مدد نہ کر سکا اور نہ لشکر بھیج سکا، کیونکہ خوارج کی جنگ میں مبتلا تھا مجبوراً جب نصر بن سیار میں ابو مسلم کے مقابلہ کی قوت نہ رہی تو وہ خراسان سے دستبردار ہو گیا اور رری کی طرف چلا گیا اور وہاں سے سادہ گیا اور زیادہ حزن و ملال کی وجہ سے اس نے دنیا سے رخت سفر باندھا اور مر گیا۔

اور ادھر سے ابو مسلم کا معاملہ بڑھتا گیا اور خراسان کی حکومت اس کے لیے صاف ہو گئی پس اس نے لوگوں کو حکم دیا کہ وہ سیاہ لباس کو اپنا شعار بنائیں اور علم اور جھنڈے بھی سیاہ قرار دیں، مروان کو جب اطلاع ملی کہ ابراہیم امام سلطنت و حکومت لینے کے خیال میں ہے اور ابو مسلم لوگوں کو اس کی بیعت کی طرف بلا رہا ہے تو اس نے اپنے کارندوں کو لکھا کہ ابراہیم کو جہاں کہیں پائیں گرفتار کر لیں پس ابراہیم کو کدادر جمیمہ بستی سے گرفتار کر کے مروان کے پاس بھیج دیا گیا اور مروان نے اسے مقام حران میں قید کر دیا اور کافی مدت قید میں رہا یہاں تک کہ ایک چڑے کا تھیلا لے کر اسے چونے سے پر کر کے ابراہیم کا سراں تھیلے میں داخل کیا ابراہیم کچھ دیر تک ہاتھ پاؤں مارتا رہا یہاں تک کہ مر گیا۔

اور جس زمانہ میں ابراہیم قید میں تھا جب اپنی رہائی سے ناامید ہو گیا تو اس نے ایک وصیت نامہ لکھا اور خلافت اپنے بھائی سفاح کے لیے قرار دی اور وہ وصیت نامہ ایک شخص کے سپرد کیا اور کہا کہ یہ وصیت نامہ اپنے پاس رکھو جب میں قتل ہو جاؤں تو سفاح کو دے دینا، جب ابراہیم قتل ہو گیا اور وہ خط جمیمہ میں سفاح کو ملا تو اس نے اپنے بھائی منصور کو اپنے چچا عبداللہ بن علی اور اپنے خاندان کے کچھ افراد کے ساتھ بلایا اور ان کی مدد و تعاون اور ہمراہی میں کوفہ کی طرف روانہ ہوا دو مہینے بعد لیلہ میں داؤد بن علی اور اس کا بیٹا سلیمان بھی سفاح کے ساتھ آئے اور بڑی تیزی کے ساتھ کوفہ پہنچے اور کوفہ میں لوگوں کو سفاح کی بیعت کی دعوت دینے لگے لوگ بھی بیعت کرنے لگے اور اس کی بیعت میں داخل ہونے لگے اور یہ بیعت ۳۲ ہجری میں ہوئی۔

پس سفاح نے ابو سلمہ خلیل کے لشکر کو جس کا ذکر ابھی آئے گا اپنے ساتھ ملا لیا اور کوفہ میں اپنے چچا داؤد بن علی کو اپنا جانشین قرار دیا اور اپنے دوسرے چچا عبداللہ بن علی کو مروان کے ساتھ جنگ کرنے کے لیے بھیجا عبداللہ خراسان کے لشکروں کے ساتھ چلتا رہا یہاں تک کہ دو جمادی الثانی ۳۲ ہجری میں موصل کے دریا کے پانی کے پاٹ کے قریب مروان کے لشکر سے آمناسامنا ہوا ان کے

درمیان گھسان کی لڑائی ہوئی، بنی عباس کے لشکر کو فتح ہوئی اور مروان کا بہت سا لشکر مارا گیا اور ان میں سے بہت سے لوگ پانی میں غرق ہو گئے اور بنی امیہ میں سے جو لوگ غرق ہوئے ان کی تعداد تین سو تھی اور جو بنی امیہ کے علاوہ غرق ہوئے وہ بے شمار تھے، پس مروان کا لشکر شکست کھا گیا اور ہفتہ کے دن اسی ماہ کی گیارہ تاریخ کو مروان بھی شکست کھا کر موصل کی طرف بھاگ نکلا لیکن اہل موصل نے اسے راستہ نہ دیا تو وہاں سے حران گیا اور مروان کی قیام گاہ مکانات اور خزانہ حران میں تھا اور حران کے لوگ امیر المؤمنین سے انتہائی بغض و عناد رکھتے تھے اور ہمیشہ حضرت کو سب و شتم کیا کرتے تھے یہاں تک کہ بعد اس کے کہ آپ کو گالی دینا بند ہو گیا تب بھی حران کے لوگوں نے ترک نہیں کیا تھا اور کہتے تھے کہ ابو تراب کو لعنت کئے بغیر (معاذ اللہ) نماز ہی نہیں ہوتی خلاصہ یہ کہ مروان عبد اللہ کے خوف سے حران میں نہ لٹک سکا اور اپنے اہل خانہ اور بنی امیہ کے لوگوں اور بقیہ لشکر کے ساتھ حران سے نکل کر نہاردن اور فلسطین کا سفر کیا اور عبد اللہ بن علی حران میں آیا اور مروان کا قصر تباہ کر دیا اور اس کے خزانے اور مال و متاع لوٹ لیا پھر دمشق کی طرف چلا گیا اور اہل دمشق کا محاصرہ کر لیا اور ولید بن معاویہ بن عبد الملک کو بہت سے شام کے لوگوں کے ساتھ قتل کر دیا اور یزید اور اس کے بھائی کو عبد الجبار بن یزید بن عبد الملک کے ساتھ قید کر لیا اور سفاح کے پاس بھیج دیا اور سفاح نے حکم دیا کہ انہیں قتل کر دو اور مقام حیرہ میں انہیں سویلیوں پر لٹکا دو پھر عبد اللہ نے مروان سے جنگ کرنے کے لیے نہاردن کی طرف سفر کیا عبد اللہ پندرہ ذی قعدہ ۱۳۲ ہجری کو نہاردن پر پہنچا اور بنی امیہ کے بہت سے لوگوں کو جن کی تعداد اسی (۸۰) سے زیادہ تھی قتل کر دیا۔

اور دمیری وغیرہ نے بیان کیا ہے کہ عبد اللہ نے حکم دیا کہ بنی امیہ کے مقتولین کے اوپر فرش بچھایا جائے پھر عبد اللہ اپنے اصحاب کے ساتھ ان کے اوپر بیٹھ گیا اور کھانا منگوا کر کھانے میں مشغول ہوا جب کہ بنی امیہ فرش کے نیچے نالہ و فریاد کر رہے تھے اور جان دے رہے تھے عبد اللہ نے کہا یہ دن اس دن کے مقابلہ میں ہے کہ جس میں بنی امیہ نے حسین بن علیؑ کو شہید کیا تھا اگرچہ مقابلہ نہیں ہو سکتا پھر صالح بن علی ابو عون عبد الملک بن یزید اور عامر بن اسماعیل مذحجی کے ساتھ مروان سے جنگ کرنے کے لیے روانہ ہوئے اور مقام بوسیر میں جو فیوم کی ایک بستی ہے مروان کو پایا اور وہاں پہنچتے ہی اس کا محاصرہ کر لیا اور طبل جنگ بجا دیا اور ندا یا اشارات ابراہیم (اے ابراہیم کا بدلہ لینے والے) بلند کی اس وقت بوسیر کے گرجے میں تھا جب اس نے لشکر کے شور و غوغا کی آواز سنی تو تلوار کھینچ کر باہر کی طرف دوڑا لشکر بنی عباس نے اسے گھیر لیا اور اس سے جنگ کر کے اسے قتل کر دیا پس عامر بن اسماعیل نے حکم دیا کہ اس کا سر جدا کر لو اور اس کی زبان بھی کاٹ لی اور اس کو دور پھینک دیا اسی وقت بلی آئی اور اس نے اس کی زبان کھالی اور عجیب بات یہ ہے کہ اس واقعہ سے پہلے مروان نے اپنے ایک خادم کو چغتل خوری کرتے سنا تو اس کی زبان کاٹ لی اور اس بلی نے اس کی زبان بھی کھائی تھی۔

اور منقول ہے کہ اسی واقعہ میں مروان کا منشی عبد الحمید بھی مارا گیا اور عبد الحمید وہی شخص ہے جو کتابت اور ادب میں پوری مہارت رکھتا تھا اور فصاحت و بلاغت میں وہ ضرب المثل تھا یہاں تک کہ کہا گیا ہے کہ خطوط لکھنے کی ابتداء عبد الحمید سے ہوئی اور ابن حمید پر ختم ہو گئے اور اس نے اس شخص سے کہا تھا جس کا خطب، دتھا قلم کی نوک لمبی کر اور اسے موٹا بنا اور قوطیڑھا اور اسے دائیں طرف

کر پس اس نے ایسا کیا تو اس کا خط عمدہ ہو گیا۔

خلاصہ یہ کہ جب اتوار کے دن ۲ ذی الحج ۳۲ ہجری میں مروان مارا گیا اور بنی امیہ کی حکومت کا خاتمہ ہوا تو عامر بن اسماعیل اس گرجے میں داخل ہوا جس میں مروان کی بیویاں اور بیٹیاں تھیں اور مروان کے فرش پر بیٹھ کر مروان کا بچا ہوا کھانا کھایا کیونکہ مروان کے قتل ہونے سے پہلے اس کے لیے کھانا لایا گیا تھا اور وہ کھانا کھا رہا تھا کہ بنی عباس کا لشکر پہنچ گیا مروان کو فرصت نہیں ملی تھی کہ وہ کھانا کھا سکتا، مجبوراً وہ کھانا چھوڑ کر جنگ کرنے لگا تھا اور اس کا باقی کھانا عامر کی قسمت میں آیا اس کے بعد عامر نے مروان کی بیٹی کو عیش و عشرت کے لیے اپنی محفل میں بلایا اور وہ مروان کی بڑی لڑکی اور عقلمند و سخن دان تھی جب عامر کے پاس آئی تو عامر کو مخاطب کیا کہ اے عامر تیری نصیحت و موعظہ کے لیے اس زمانہ غدار میں یہی کافی ہے کہ تو مروان کے دسترخوان پر بیٹھ کر اس کا مخصوص کھانا کھائے اور اس کے چراغ سے روشنی حاصل کرے اور اس کی بیٹی کے ساتھ گفتگو کرے پس خواب غفلت سے بیدار ہوا اور دل اس بے وفایاں کے ساتھ نہ باندھ کیونکہ وہ زمانہ جس نے مروان کے ساتھ یہ کچھ کیا ہے ممکن ہے کہ تیرے اور سفاح کے ساتھ بھی ایسا سلوک کرے عامر نے جب یہ گفتگو سنی تو اسے حیا و شرم آئی اور اس لڑکی کو اپنے سے دور کیا اور جب یہ خبر سفاح تک پہنچی تو وہ بہت ناراض ہوا اور اس نے عامر کو خط لکھا اور اسے بہت زبرد تو بخ کی اور اسے حکم دیا کہ وہ اس فتیح فعل کے مقابلہ میں صدقہ دے اور نماز پڑھے اور تین دن تک اس فعل فتیح کے کفارہ میں روزہ رکھے اور عامر کا لشکر بھی روزہ رکھے۔

مسعودی نے روایت کی ہے کہ جب عامر مروان کے کام سے فارغ ہوا تو اس نے چاہا کہ اس گرجے میں جائے جس میں مروان کی عورتیں اور بیٹیاں تھیں جب اس کے نزدیک پہنچا تو اس نے ایک خادم کو دیکھا جو ننگی تلوار ہاتھ میں لئے ہوئے تھا اور اندر جانے سے روکتا ہے حکم دیا کہ اس کو پکڑ لو جب وہ پکڑا گیا تو اس نے کہا اے امیر مروان نے مجھے حکم دیا تھا کہ جب میں مارا جاؤں تو اس تلوار سے میری بیویوں اور بیٹیوں کو قتل کر دینا اب مجھے قتل نہ کرو میں تمہیں رسول خدا کی میراث کی نشاندہی کرتا ہوں کہ جو خلفاء بنی امیہ کے پاس تھا اور مروان تک پہنچا تھا اور میرے علاوہ کسی کو اس کی خبر نہیں اور اگر میں مارا گیا تو وہ میراث مفقود ہو جائے گا پس اس خادم کو مہلت دی گئی وہ کہنے لگا میرے ساتھ چلو تا کہ میں تمہیں وہ دکھا دوں پس انہیں اس بستی سے باہر لے گیا یہاں تک کہ ایک ریتلی جگہ پر پہنچا کہنے لگا اس جگہ کو کھودو جب زمین کھودی گئی تو رسول خدا کی چادر، تلوار اور عصا ملا کہ جنہیں مروان نے چھپا کر رکھا تھا تا کہ بنی ہاشم تک نہ پہنچے۔

عامر نے یہ چیزیں عبداللہ کے پاس بھیجیں اور عبداللہ نے سفاح کے پاس روانہ کیں اور وہ دست بدست خلفاء بنی عباس میں منتقل ہوتی رہیں، اور ایک قول ہے کہ مروان نے قتل کے دن رسول خدا کی چادر پہن رکھی تھی اور جب وہ مارا گیا تو اس کے بدن سے اتار لی گئی پس عامر نے مروان کی بیویوں، بیٹیوں اور کنیزوں کو باقی قیدیوں کے ساتھ صالح بن علی کے پاس بھیج دیا جب یہ صالح کے پاس پہنچے تو مروان کی بڑی بیٹی نے صالح سے کہا اے امیر المؤمنین کے چچا خداوند عالم دنیا و آخرت میں تیری حفاظت کرے ہم تیری

اور تیرے بھائی کی بیٹیاں ہیں ہمیں معاف کر دے اور ہمارے قتل کرنے سے چشم پوشی فرما، صالح کہنے لگا تم میں سے ایک فرد کو بھی زندہ نہیں چھوڑوں گا کیا تیرے باپ نے میرے بھتیجے ابراہیم کو حران میں قتل نہیں کیا ہشام بن عبد الملک نے زید کو شہید کر کے کنا سہ میں اسے سولی پر نہیں لٹکایا کیا یوسف بن عمر نے ہشام کے حکم سے زید کی بیوی کو حیرہ میں قتل نہیں کیا کیا ولید بن یزید نے یحییٰ بن زید کو شہید نہیں کیا کیا ابن زید حرامزا دے نے مسلم بن عقیل کو شہید نہیں کیا، کیا یزید نے امام حسینؑ کو ان کے اہل بیت کے ساتھ شہید نہیں کیا، کیا ان کی خواتین اور اہل حرم کو قید نہیں کیا، کیا امام کے سر کو نیزہ پر سوار کر کے شہروں میں نہیں پھرایا، کیا اہل بیت رسول کی خواتین کو قیدیوں کی طرح اہل شام کی موجودگی میں اپنے دربار میں حاضر نہیں کیا اس سے زیادہ تو بین رسول خدا کی کیا ہوگی تم نے ہمارے ساتھ کیا کچھ نہیں کیا کہ یہ توقعات رکھو، مروان کی بیٹی کہنے لگی ان تمام چیزوں کے باوجود کیا ہوگا کہ ہمیں معاف کر دو اور اپنے لطف و کرم کو ہمارے شامل حال کرو، کہنے لگا میں نے تمہیں معاف کیا اب اگر چاہو تو تمہیں اپنے بیٹے فضل کے نکاح میں لے آؤں اور تیری بہن کی اس کے بھائی عبد اللہ کے ساتھ شادی کر دوں وہ کہنے لگی اب تو ہم مصیبت میں ہیں شادی کا کوئی محل نہیں اس وقت ہمیں حران میں پہنچا دو پھر جو تمہاری رائے ہو اس پر عمل کرو صالح نے کہا ایسا ہی ہوگا، پس حران کی طرف گئے اور مروان کے اہل خانہ جب حران میں پہنچے تو انہوں نے صدائے گریہ و شہوان بلند کی اور گریبان چاک کئے اور مروان پر بہت گریہ کیا اور اس طرح مروان کا ماتم کیا کہ عباسیوں کا لشکر بھی رونے لگا اور جب مروان کا سفر سفاح کے پاس لے گئے اور اس کے پاس رکھا تو سفاح نے طویل سجدہ کیا پھر سجدہ سے سراٹھا کر کہنے لگا الحمد للہ کہ میں نے اپنے خون کا انتقام تجھ سے اور تیرے خاندان سے لیا ہے اور امام حسینؑ اور ان کے اہل بیت کی شہادت کے مقابلہ میں میں نے بنی امیہ کے دو سوا فراد قتل کئے ہیں اور زید بن علی بن الحسینؑ کے مقابلہ میں ہشام کی ہڈیاں جلائی ہیں اور اپنے بھائی ابراہیم کے مقابلہ میں مروان کو قتل کیا ہے اب مجھے مرنے کی کوئی پروا نہیں پھر دوبارہ قبلہ رخ ہو کر طویل سجدہ کیا اور اٹھ کر بیٹھ گیا جب کہ اس کا چہرہ خوشی سے کھلا ہوا تھا اور مروان کی حکومت کی مدت لوگوں کے سفاح کی بیعت کرنے تک پانچ سال اور ستر دن اور مروان کے قتل ہونے تک پانچ سال دس ماہ اور دو روز ہو گئی تھی پس لوگوں کے سفاح کی بیعت کرنے اور مروان کے قتل ہونے کا درمیانی وقفہ آٹھ ماہ تھا۔ واللہ العالم

## ترتیب

جب بنی امیہ کی حکومت آخر کو پہنچی تو مجھے مناسب معلوم ہوا میں ترتیب و ترتین کروں اس مقام چند آیات و احادیث کے ساتھ جو بنی امیہ کے مشالب و مطاعن میں ہیں اور اس سلسلہ میں اس پر اکتفاء کروں جو کچھ کہ اہل سنت نے لکھا ہے۔

واضح ہو کہ امیہ مشہور قول کی بناء پر عبدالمطلب بن عبدمناف کا بیٹا ہے اور ہاشم و مطلب و نوفل کا بھتیجا ہے اور بنی امیہ کے دو گروہ ہیں ایک اعیاص جو کہ ابوالعاص و عاص و ابو العیص و عیص ان کی اولاد ہیں، اور دوسرا گروہ عنابس جو کہ حرب بن امیہ کی اولاد ہیں کیونکہ حرب کا نام عنبہ تھا اور عثمان و آل حکم اعیاص میں سے شمار ہوتے ہیں اور آل ابوسفیان عنابس میں سے اور قرآن مجید میں کئی آیات میں ان کی طرف اشارہ ہے ان میں سے ایک آیت یہ ہے: وما جعلنا الرثویا التي اريناك الا فتنة للناس اول شجرة الملعونة في القرآن ونحوہم فما یزیدہم الا طغیا ناکبیرا۔

اس آیت کے معنی کا خلاصہ یہ ہے کہ ہم نے نہیں قرار دیا اس خواب کو کہ جو تو نے دیکھا ہے مگر لوگوں کے لیے امتحان اور اس طرح قرآن میں شجرہ ملعونہ کو اور ہم انہیں ڈراتے ہیں اور انہیں زیادہ نہیں کرتا یعنی فائدہ نہیں دیتا مگر بڑی سرکشی کا اور شجرہ ملعونہ سے مراد عام مفسرین کی تفسیر میں بنی امیہ ہیں۔

فخرالدین رازی اپنی تفسیر کبیر میں کہتا ہے سعید بن مسیب روایت کرتا ہے کہ رسول خدا نے خواب میں دیکھا کہ بنی امیہ آپ کے منبر پر اچھل کود رہے ہیں جس طرح بندرا چھلتے کودتے ہیں پس آپ اس سے محزون و مغموم ہوئے۔

نیز اسی تفسیر اور تفسیر نیشاپوری میں ہے ابن عباس کہتے ہیں کہ قرآن مجید میں شجرہ ملعونہ سے مراد بنی امیہ ہیں (یعنی حکم بن ابن عاص اور اس کی اولاد نیز فخرالدین رازی نے بیان کیا ہے کہ رسول خدا نے خواب میں دیکھا کہ مروان کی اولاد آپ کے منبر پر چڑھ رہی ہے اور آپ نے اپنا خواب ابو بکر و عمر سے نقل کیا اور آپ ان سے گھر میں خلوت میں باتیں کر رہے تھے جب یہ لوگ چلے گئے تو آپ نے سنا کہ حکم آپ کے خواب کو نقل کر رہا ہے تو رسول خدا نے عمر کے متعلق کہا کہ اس نے راز فاش کیا ہے جب معلوم ہوا کہ حکم کان دھر کے سن رہا تھا تو اس کو مدینہ سے نکال دیا۔

اور بیضاوی نے کہا ہے کہ ایک قول یہ ہے کہ رسول خدا نے بنی امیہ کے ایک گروہ کو دیکھا کہ وہ آپ کے منبر پر چڑھ رہے ہیں اور اچھل کود رہے ہیں جس طرح بندرا چھلتے کودتے ہیں فرمایا یہ ان کا دنیاوی حصہ ہے جو ان کے ظاہری اسلام کے بدلے دیا جائے گا یہ کنایہ ہے اس سے کہ آخرت میں ان کا کوئی حصہ نہیں اور کشف میں بھی اس کے قریب کلام ہے روایت کی نسبت کے ساتھ اور بحار میں عمدہ ابن بطریق حلی سے تفسیر ثعلبی سے دو طریق سے یہ حدیث ہوئی ہے اور ابن ابی الحدید نے بھی ابو جعفر محمد بن حبیب کی امالی سے ایک مبسوط حدیث کے ذیل میں نقل کیا ہے کہ عمر نے کعب سے پوچھا تمہارے اخبار میں آیا ہے کہ خلافت کس کس کو پہنچے گی کعب نے کہا کہ رسول خدا اور ان کے دو اصحاب کے بعد آپ کے دشمنوں تک پہنچے گی کہ جن سے آپ نے جنگ کی اور انہوں نے آپ سے جنگ لڑی، عمر کہنے لگا ان اللہ وانا الیہ

راجحون اور عباس کی طرف رخ کر کے عمر نے کہا کہ میں نے رسول خدا سے اس کلام سے ملتا جلتا کلام سنا ہے میں نے آپ کو فرماتے ہوئے سنا البتہ ضرور میرے منبر پر بنی امیہ چڑھیں گے اور بے شک میں نے نہیں خواب میں دیکھا ہے کہ وہ منبر پر بندروں کی طرح اچھل کود کر رہے ہیں اور انہیں کے متعلق نازل ہوئی ہے وما جعلنا الخ۔

اور رسالہ مفاخرہ بنی ہاشم و بنی امیہ سے منقول ہے جو حافظ کی تصنیف ہے وہ کہتا ہے کہ بنی ہاشم کا یہ عقیدہ ہے کہ شجرہ ملعونہ بنی امیہ ہیں اور اس میں شک نہیں کہ بنی ہاشم کے پاس اگر صحیح حدیث نہ ہوتی تو سب کے سب یہ عقیدہ نہ رکھتے۔

خلاصہ یہ کہ تفسیر شجرہ ملعونہ بنی امیہ کا ہونا فریقین کی کتب تفسیر سے انتہائی طور پر ظاہر ہو ویدا ہے اور اس تفسیر کے محاسن و بدائع میں سے اس جملہ کی تاویل ہے و ما یزیدہم الا طغیاناً کبیراً کہ احتمال ہو سکتا ہے کہ یزید یہاں نام ہو اور طغیان کا حمل اس پر بطور مبالغہ ہو اس دعویٰ کے ساتھ کہ وہ اتنا بڑا طاغی و سرکش ہے گویا وہ حقیقت میں طغیان کا ایک فرد ہے اور خصوصیت سے اس کا ذکر بوجہ اس کا عظیم اور گناہ بزرگ اور مصیبت عظمیٰ کے ہو کہ جو واقعہ طف و کر بلا میں ہوئی ہے علاوہ واقعہ حرہ اور خانہ خدا کے جلانے اور باقی اس کے شیع و قبیح اعمال کے جیسا کہ اس کے حالات کے ضمن میں شرح و بسط سے بیان ہو چکا ہے۔

اور ان آیات میں سے ایک آیت مبارکہ یہ ہے الذین بدلوا نعمة الله كفرا واحلوا قومهم دار البوار جہنم یصلونہا وبئس القرار وہ لوگ کہ جنہوں نے اللہ کی نعمت کا کفران سے بدلہ دیا اور اپنی قوم کو ہلاکت کے گھر جہنم میں اتارا کہ جس میں وہ جلتے رہیں گے اور وہ بری جائے قرار ہے۔

چنانچہ عمدہ بن بطریق سے منقول ہے کہ اس نے تفسیر ثعلبی سے روایت کی ہے وہ کہتا ہے کہ عمر بن الخطاب نے کہا اس آیت سے مراد قریش کے زیادہ فاسق و فاجر و قبیلہ مراد ہیں بنو مغیرہ اور بنو امیہ بنی مغیرہ کے شر سے تو بدر کے دن تمہاری کفایت ہو چکی رہے بنی امیہ تو انہیں ایک دن تک مہلت دی گئی ہے اور امیر المؤمنین سے بھی یہ تفسیر نقل ہوئی ہے لیکن تقسیم مذکور کے بغیر اور دو آستین صحیفہ کاملہ کے مقدمہ میں مذکور ہیں اور اس آیت مبارکہ میں نعمتہ اللہ سے مراد رسول خدا اور ان کے اہل بیت اطہار ہیں اور یہ مطلب واضح طور پر معلوم ہے کیونکہ تمام چیزیں اللہ کی ذات کے علاوہ ان کے وجود کی برکت سے خلق ہوئی ہیں اور جو چیز جسے ملی انہیں کے واسطے سے ملی نینیم رزق الوری و بوجہ شجاعت الارض والسماء ان کی برکت سے مخلوق کو رزق ملتا ہے اور ان کے وجود سے آسمان و زمین ثابت و برقرار ہیں۔ پس حقیقی نعمت یہی ہے کہ جس کا بنی امیہ نے کفران نعمت کیا اور نعمت خدا کو تبدیل کیا اور اپنی قوم کو دار البوار و بئس القرار میں جگہ دی۔

اور اسی کے موافق ہیں وہ روایات جو صادقین سے آیت کریمہ ثم لتسئلن یومئذ عن النعیم کی تفسیر میں وارد ہوئی ہیں (پھر البتہ ضرورت سے اس دن نعیم کے متعلق سوال کیا جائے گا) جو کبھی اہل بیت اور کبھی ان کی محبت و موالات سے تاویل کی گئی ہے۔

منجملہ ان آیات کے جو بنی امیہ کی مذمت میں وارد ہوئی ہیں ایک سورۃ قدر "انا انزلنا فی لیلۃ القدر" ہے کیونکہ ہزار ماہ سے مراد بنو امیہ کی حکومت ہے جو ہزار مہینہ تک رہی اور وہ لیلۃ القدر کے برکات اور ثواب سے محروم تھے حالانکہ ایک شب قدر کی اخروی خیر و برکت دنیوی خیر ہزار ماہ کی ریاست بنی امیہ سے بہتر ہے۔



جیسا کہ فخر الدین رازی تفسیر کبیر میں اور ابن اثیر اسد الغابہ میں حضرت حسن مجتبیٰ سے نقل کرتے ہیں کہ رسول خدا نے عالم خواب میں دیکھا کہ بنی امیہ حضرت کے منبر پر اچھلتے کودتے ہیں جس طرح بندرا چھلنے کودتے ہیں اور چونکہ یہ آنحضرت پر امر شاق و گراں گزرنا تو خداوند عالم نے یہ آیت مبارکہ نازل فرمائی (انا انزلناہ تا من الف شہر) یعنی ہزار ماہ بنی امیہ کے ملک و سلطنت کا۔

قاسم جو راوی حدیث ہے وہ کہتا ہے کہ ہم نے حساب لگایا تو معلوم ہوا کہ بنی امیہ کا ملک ہزار مہینہ بنتا ہے پھر فخر الدین رازی نے کہا ہے کہ قاضی نے اس میں اعتراض کیا ہے کیونکہ بنی امیہ کی حکومت کے دن مذموم تھے لہذا شب قدر کو ایام حکومت بنی امیہ پر ترجیح دینا شب قدر کے لیے باعث فضیلت نہیں پھر رازی نے خود قاضی کو جواب دیا ہے کہ چونکہ بنی امیہ کے سلطنت کے زمانہ میں دنیاوی سعادتیں تھیں لہذا وہ زمانہ عظیم تھا اور شب قدر سعادت دینیہ میں اس ہزار ماہ کی سعادت دنیویہ سے زیادہ ہے۔

اور یہی حدیث تھوڑے سے اختلاف کے ساتھ صحیح ترمذی کے باب تفسیر قرآن میں مذکور ہے اور مسعودی نے مروج الذهب میں کہا ہے کہ پوری مدت بنی امیہ کی سلطنت کی یہاں تک کہ وہ ختم ہوئی اور خلافت بنی عباس کی طرف منتقل ہوئی پورے ہزار ماہ ہے بغیر کسی کمی و زیادتی کے پھر اس جمال کی تفصیل بیان کی ہے اور خلفاء بنی امیہ میں سے ہر ایک کے زمانہ سلطنت کی مدت کا ذکر کیا ہے اور حساب لگایا ہے کہ وہ تراسی سال اور چار مہینے ہوتے ہیں۔

اور یہی عدد ہزار ماہ کا بنتا ہے جیسا کہ خداوند عالم فرماتا ہے لیلۃ القدر خیر من الف شہر قدر کی رات ہزار ماہ سے بہتر ہے جو چاہے اس کتاب کی طرف یا کتاب شرح قصیدہ ابو فراس کی طرف یا شرح زیارت عاشوراء تالیف مرحوم حاجی مرزا ابوالفضل طالب شراح کی طرف رجوع کرے کہ ان دو کتب میں بھی منقول ہے۔

باقی رہی وہ احادیث جو بنی امیہ کی مذمت میں وارد ہوئے ہیں کہ جن میں سے چند احادیث تفسیر آیات میں گذر چکے ہیں اور اب ہم کتب اہل سنت سے چند دوسرے احادیث پر اکتفاء کرتے ہیں۔

۱- حیوۃ الجیوان میں مستدرک حاکم سے نقل کیا ہے اور اس نے مسند ابویہریرہ سے روایت کی ہے کہ پیغمبر اکرم نے فرمایا میں نے خواب میں دیکھا گویا اولاد حکم بن ابی العاص میرے منبر پر اچھل کود رہے ہیں جس طرح بندرا چھلنے کودتے ہیں اس کے بعد رسول اکرم کو کسی مجمع میں ہنستے ہوئے نہیں دیکھا گیا یہاں تک کہ آپ کی وفات ہو گئی آپ جان چکے ہیں کہ باقی روایات میں مطلق بنی امیہ تھے لہذا بعینہ نہیں کہ حضرت نے کئی مرتبہ خواب دیکھا ہو۔

۲- آیت اللہ علامہ حلی نے نہج الحق میں کتاب الہادیہ سے جو علماء اہل سنت میں سے ہے نقل کیا ہے کہ اس نے ابن مسعود سے روایت کی ہے کہ لکل شیء آفة و آفة هذا الدین بنو امیہ ہر چیز کے لیے کوئی آفت و مصیبت ہوتی ہے اور اس دین کی آفت بنو امیہ ہیں۔

۳- اور صحیح مسلم میں رسول خدا سے مروی ہے کہ آپ نے فرمایا ہلاک امتی علی ید هذا الحی میری امت کی ہلاکت اس

قبیلہ کے ہاتھوں ہوگی اس خبر کو ایک دوسری روایت کے بعد ذکر کیا ہے کہ جس میں بنی امیہ کا ذکر ہے اور اس کا نقل کرنے سے قریبہ بنتا ہے کہ اس قبیلہ سے مراد بنی امیہ ہیں اور علماء نے اسی طرح سمجھا ہے اور اسی وجہ سے ابن بطریق نے بھی اس روایت کو بنی امیہ کی مذمت والی روایات میں شمار کیا ہے اور وہ حدیث جو بخاری نے باب قول النبی ہلاک امتی علی یدی اغیلبہ سفہاء (میری امت کی ہلاکت بیوقوف چھوڑوں کے ہاتھوں ہوگی) میں نقل کی ہے وہ بھی اسی معنی کی موید ہے۔

۴۔ ابن حجر نے رالہ تطہیر اللسان میں کہا ہے کہ حدیث صحیح میں ہے کہ جس کے متعلق حاکم کہتا ہے کہ شیخین کی شرط پر صحیح ہے ”کان البعض الاحیاء والناس الی رسول اللہ بنو امیہ“ تمام قبیلوں سے یا تمام لوگوں سے زیادہ بغض رسول اللہ کی بارگاہ میں بنی امیہ تھے۔

۵۔ نیز ابن حجر کہتا ہے کہ بسند حسن خدا سے روایت ہے کہ آپ نے فرمایا شر قبائل العرب بنو امیہ و بنو حنیفہ وثقیف الی غیر ذلک تمام قبائل عرب میں سے زیادہ برے بنو امیہ بنو حنیفہ اور ثقیف ہیں اور ان کے علاوہ بھی احادیث ہیں اور محاسن کتب اور بدائع خطوط میں سے وہ منشور ہے کہ معتضد عباسی نے جس کے لکھنے کا ۲۸۴ھ میں فرمان جاری کیا تھا اور یہ کہ وہ منبروں پر پڑھا جائے اور پانی پلانے والوں کو منع کیا کہ وہ معاویہ کے لیے دعائے رحمت نہ کریں جو پہلے مرسوم تھی اور وہ منشور بہت سے عمومی اور خصوصی اور اخبار و آثار پر مشتمل ہے جو بنی امیہ کی برائیوں کے سلسلہ میں ہیں اور زیادہ تر اخبار مذکورہ پر بھی وہ منشور حاوی ہے اور ان کی تمام بدعتوں اور فتنوں کو بطور اجمال و اشارہ اپنے ضمن میں لے ہوئے ہے اور اگر تفصیل کی گنجائش ہوتی تو ہم اسے نقل کرتے لیکن اس کا نقل کرنا اس مختصر کتاب کی وضع سے خارج ہے جو خواہشمند ہو وہ تاریخ طبری اور شرح نہج البلاغہ ابن ابی الحدید کی طرف رجوع کرے اور فاضل ادیب و محقق ادیب جناب حاجی میرزا ابوالفضل طہرانی نے شفاء الصدور میں اس مکمل خط کو نقل کیا ہے جو چاہے اس کی طرف بھی رجوع کر سکتا ہے کیونکہ اس کا مطالعہ مسرت و ابہتاج کا باعث ہے اور اعثم کونی نے بھی ہشام بن عبد الملک کا ایک واقعہ مرد عرب کے ساتھ نقل کیا ہے کہ جو بدبختی اور مذمت بنی امیہ کا مشعر ہے اور مرسوم سپہ نے کتاب صفین میں امیر المؤمنین کے خطوط معاویہ کے نام تھے ان میں اس واقعہ کو نقل کیا ہے۔

خاتمہ: معلوم ہونا چاہیے کہ بنی امیہ کے خلفاء دو قسم کے تھے ایک قسم ان کی تھی کہ جو شام میں مقیم رہے اور مروان کے قتل ہو جانے پر ان کا خاتمہ ہو گیا اور دوسری قسم کے وہ تھے کہ جو مغرب (افریقہ) کے علاقہ میں مقیم تھے اور اس اقامت کا سبب یہ تھا کہ جب خلافت بنی عباس کی طرف منتقل ہوئی تو وہ امویوں کے قتل کے درپے ہوئے اور انھیں قتل کیا اور جتنا وہ بھاگے اور فرار کیا انھوں نے انھیں تلاش کیا اور انھیں زندہ نہ رہنے دیا اور ان میں سے کہ جنھوں نے فرار کیا اور جان بچا کر لے گئے عبد الرحمن بن معاویہ بن ہشام بن عبد الملک تھا کہ جو مغرب کی طرف بھاگ گیا اہل اندلس نے ۱۳۹ھ میں اس کی بیعت کر لی اور اس نے لوگوں کو اپنی طرف دعوت دی اور لوگوں نے اس کی اطاعت کا قلاوہ اپنی گردن میں ڈال لیا وہ ۱۷۱ھ تک حکومت کر کے مر گیا اور اس کا بیٹا ہشام بن عبد الرحمن باپ کی جگہ پر تخت نشین ہوا اور اس کے بعد حکم بن ہشام اور اس کے بعد عبد الرحمان بن حکم اور اس کے بعد محمد بن عبد الرحمان اور پے در پے

حکومت باپ بیٹوں اور بھائیوں کی طرف منتقل ہوتی رہی جب سلطنت بادشاہ امیہ تک پہنچی تو ان سے سلطنت منتقل ہوگئی اور بنی امیہ ساکن اندلس کی حکومت کا خاتمہ ہو گیا واللہ العالم۔

## خلفاء بنی عباس ان کے نوادرا یا م ان کی سیرت و مختصر حالات آل ابوطالب کے شہید ہونے کے اور اعیان و مشاہیر اور معروف زمانہ لوگوں کی تاریخ وفات جو ان کے زمانہ خلافت میں ہوئے کا ذکر ابو العباس سفاح عبداللہ بن محمد بن علی بن عبداللہ بن عباس بن عبدالمطلب کی خلافت کا بیان

جمعہ کے دن تیرہ ربیع الاول یا پندرہ جمادی الثانی ۱۳۲ھ تھا کہ سفاح نے قمیص خلافت پہنی اور لوگوں نے اس کی بیعت کی پس وہ سوار ہو کر مسجد کی طرف گیا اور منبر پر جا کر کھڑے ہو کے جمعہ کا خطبہ پڑھا لوگوں کی آواز بلند ہوئی کہ تو نے سنت رسول کو زندہ کیا اور یہ بات کنا یہ تھی بنو امیہ کی طرف کہ وہ بیٹھ کر خطبہ پڑھتے تھے اخبار الدول میں ہے کہ سفاح کی بیعت کے سلسلہ میں بنی امیہ اور ان کے لشکر کے اتنے لوگ مارے گئے کہ جنھیں شمار نہیں کیا جاسکتا اور سفاح نے حکم دیا تو بنی امیہ کی قبریں کھودی گئیں اور ان کے مردے قبروں سے نکال کر جلائے گئے اور یہ مطلب ہم ہشام بن عبدالملک کی خلافت کے ذیل میں بیان کر چکے ہیں پھر کہتا ہے کہ وہ بنی امیہ کے قتل کے درپے ہوئے اور جسے پایا قتل کر دیا اور کوئی بچ نہ سکا سوائے دودھ پیتے بچوں کے یا وہ کہ جو اندلس کی طرف بھاگ گئے پس بنی امیہ کے مقتولین کو راستوں میں چھینک دیا گیا یہاں تک کہ کتے انھیں کھاتے اور لوگوں کے پاؤں کے نیچے وہ پامال ہو گئے جب

سفاح کا خلافت پر تسلط ہو گیا تو اس نے یزید بن عمر بن ہبیرہ کو امان دی جو مروان حمار کی طرف سے عراقین (کوفہ و بصرہ) کا گورنر تھا اور زیادہ کھانے میں مشہور تھا بالآخر ابن ہبیرہ منصور کے پاس آیا اور اس کی مجلس میں حاضر ہوا یہاں تک کہ سفاح نے اس کے قتل کا حکم جاری کیا پس ۷۱ھ یزید کے قتل کے بعد سفاح نے اس کے بیٹے داؤد اور اس کے کاتب کے ساتھ قتل کر دیا گیا اور مغن بن زائدہ ابن ہبیرہ کے خواص میں سے تھا جب اس کو یہ خبر ہوئی تو وہ روپوش ہو گیا یہاں تک کہ اس نے منصور کے زمانہ میں خود کو ظاہر کیا اس تفصیل کے ساتھ جو اپنے مقام پر انشاء اللہ تحریر ہوگی۔

سفاح مرد رؤف و مہربان تھا اور کھانا کھاتے وقت وہ تمام حالات سے زیادہ خوشحال ہوتا اور اس کی کشادہ روی زیادہ ہوتی اور اس نے ابوسلمہ حفصہ خلیل کو اپنا وزیر مقرر کیا تھا اور اسے وزیر آل محمد کہتے تھے اور وہ پہلا شخص ہے کہ جسے بنی عباس کی سلطنت میں وزارت ملی پس ابومسلم اس کے قتل کے درپے ہوا اور وہ فرصت کا متلاشی رہا۔

یہاں تک کہ ایک رات ابوسلمہ سفاح کی بارگاہ سے باہر نکلا کہ اپنے گھر کی طرف جائے کہ ابومسلم کے ساتھیوں نے اس پر حملہ کر دیا اور اس کا خون بہا یا اور ابوسلمہ کا قتل سفاح کی خلافت کے چار ماہ بعد ہوا، اور چونکہ بنی عباس کی خلافت ابومسلم کی کوشش سے تھی سفاح نے ابومسلم کو کوئی نقصان نہ دیا بلکہ اس کا احترام کرتا تھا ابومسلم باقی رہا یہاں تک کہ سفاح کی وفات ہوئی اور منصور اس کی جگہ پر بیٹھا پس ۲۵ شعبان ۷۱ھ رومیۃ المدائن میں منصور کے حکم سے ابومسلم مارا گیا اور ابومسلم صفت حزم و ہوشیاری، قوت و طاقت اور غیرت میں مشہور تھا اور سفاح و خونریز تھا چنانچہ اس کے مقتولین کی تعداد جو بندہ کر کے مارے گئے چھ لاکھ شمار کی گئی ہے۔

سفاح کی خلافت کے زمانہ ۱۳۵ھ میں رابعہ عدویہ بنت اسماعیل عرفاء اور صوفیہ کی آنکھوں کی ٹھنڈک نے وفات پائی اور اس کے اشعار میں سے ایک شعر ہے۔

لک الف معبود مطاع امرہ!  
دون الاله وتدعی التوحید

تیرے ہزار معبود ہیں کہ جن کے حکم کی اطاعت خدا کے علاوہ کی جاتی ہے اور پھر بھی تو توحید کا دعویٰ کرتا ہے یہ شعر اس نے بہت عمدہ کہا ہے۔

اور ۱۳۶ھ میں ربیعۃ الراعی بن ابوعبدالرحمان فروخ فقیہ اہل مدینہ اور مالک بن انس کے استاد نے وفات پائی اور اسی سال کے ماہ ذی الحجہ میں کہ جس میں سفاح کی بھی وفات ہوئی عبدالملک بن عمیر کوفہ کے قاضی نے وفات پائی اور اس کی عجیب حکایت قصر الامارہ کوفہ کے متعلق عبدالملک بن مروان کے ساتھ سابقاً گذر چکی ہے۔

اور سفاح نے چار سال اور نو ماہ خلافت کی اور منقول ہے کہ ایک دفعہ اس سے کہا گیا کہ عبداللہ بن عمر عبدالعزیز خلافت کی آرزو لئے بیٹھا ہے اس بناء پر کہ اس نے بعض کتب میں پڑھا ہے کہ خلیفہ عین بن عین بن عین ہوگا (یعنی جس کے نام میں اس کے باپ کے نام میں اور اس کے دادا کے نام میں عین ہو) سفاح نے کہا کہ اس نے غلط سمجھا ہے خدا کی قسم اس سے میں مراد ہوں کیونکہ تین

عین مجھ میں اور میرے باپ دادا میں ہیں علاوہ تین اور عین کے کیونکہ میں عبد اللہ بن علی بن عبد اللہ بن عباس بن عبد المطلب بن ہاشم ہوں اور ہاشم کا نام بھی عمرو بن عبد مناف تھا خلاصہ یہ کہ اتوار کے دن بارہ ذی الحجہ ۱۳۶ھ میں سفاح نے انبار شہر میں کہ جسے اس نے خود تعمیر کیا تھا اور اس کا نام ہاشمیہ رکھا تھا دنیا سے کوچ کیا اور ۳۳ یا ۳۲ سال اس کی عمر تھی اور امیر المومنین نے اپنے ایک خطبہ میں بنی امیہ کی خلافت کی اور بنی عباس کی طرف خلافت کے منتقل ہونے کی خبر دی اور بعض خلفاء بنی عباس کے مشہور اوصاف اور خصوصیات کی طرف اشارہ بھی فرمایا ہے مثلاً سفاح کی رافت و مہربانی منصور کی فتا کی اور خوزیری رشید کی حکومت کا استقرار اور اس کا بڑا ہونا، مامون کی دانائی و عقلمندی ۱۰ متوکل کا غضب و عناد اور اس کے بیٹے منتصر یا اس کے غلام خاص باغرتزکی کا اس کو قتل کرنا ۱۵ معتد کی زیادہ زحمت و مشقت بسبب اس کے جنگوں میں مشغول ہونے اور صفار و صاحب رنج وغیرہ سے جنگ کرنے کے اور ۱۶ معتضد کا اولاد علی سے احسان و نیکی کرنا بسبب اس عہد و پیمان کے جو امیر المومنین کے ساتھ اس نے اپنے خواب میں کیا تھا اور ۱۸ مقتدر کا اپنے غلام مونس کے ہاتھوں قتل ہونا اور اس کا اپنے خون میں معرکہ جنگ میں ہاتھ پیر مارنا اور اس کے تین بیٹوں راضی و متقی اور مطیع کا خلافت پر قابض ہونا جیسا کہ اس اجمال کی تفصیل و شرح اس کے بعد انشاء اللہ تعالیٰ آئے گی اور یہ خبریں اس خطبہ شریفہ میں ہیں کہ جو حضرت نے فرمایا تھا

ویل هذا الامة من رجالهم الشجرة الملعونة التي ذكرها ربكم تعالیٰ  
ولهم خضراء و اخرهم بن ماء ثم تلی بعدہم امر امتہ محمد صلی اللہ علیہ  
وآلہ وسلم رجال اولہم ارفہم و ثانیہم افتکہم و خامسہم کبشہم  
و سابعہم اعلمہم و عاشرہم اکفرہم یقتلہ اخصہم بہ و خامس  
عشرہم کثیر العناء قليل الغناء سادس عشرہم اقضاهم للذہم  
واوصلہم للرحم کالی اری ثامن عشرہم تفحص رجلاہ فی دمہ بعد ان  
یاخذہ جندہ بکظہ من ولدہ ثلاث رجال سیرتہم سیرة ضلال۔

ویل و ہلاکت ہے اس امت کے لئے ان کے مردوں سے جو کہ شجرہ ملعونہ ہیں کہ جن کا ذکر تمہارے رب نے کیا ہے جن کا پہلا بڑا سر سبز اور آخری مصیب ہوگا پھر ان کے بعد امت محمد کے والی ایسے مرد ہوں گے جن کا پہلا زیادہ رؤف و مہربان دوسرا زیادہ خون بہانے والا اور پانچواں ان کا بڑا سردار ہوگا اور ساتواں زیادہ صاحب علم اور ان کا دسواں زیادہ کافر کہ جسے ان میں سے اس سے زیادہ مخصوص شخصی قتل کرے گا اور ان کا پندرہواں زیادہ سختی میں ہوگا اور تھوڑا بے پرواہ کرنے والا ہوگا اور ان کا سولہواں ذمہ داریوں کا زیادہ پورا کرنے والا اور زیادہ صلہ رحمی کرنے والا ہوگا گویا میں ان کے اٹھارہویں کو دیکھ

رہا ہوں کہ وہ اپنے خون میں ایڑیاں رگڑ رہا ہے بعد اس کے کہ اس کا لشکر دبا لے گا اور اس کی اولاد میں سے تین مرد ایسے ہوں گے کہ جن کی رفتار و کردار گمراہی ہوگی۔

اور اس خطبہ کے آخر میں مستنعم کے بغداد میں مارے جانے اور بنی عباس کی سلطنت کے زوال کی طرف اشارہ فرمایا اپنے اس ارشاد سے السّادس والعشرون منهم یشرد الملک منه ای ان قال لکانی اراہ علی جسر الزوراء قتیلاً ذلک بما قدمت یدک وان اللہ لیس بظلام للعبید اور ان کے چھبیسویں سے اس کا ملک چھین لیا جائے گا یہاں تک کہ فرمایا گیا میں اس کو دیکھ رہا ہوں کہ وہ زوراء (بغداد) کے پل پر مقتول پڑا ہے اور یہ اس کی سزا ہے جو کچھ تیرے ہاتھوں نے کر کے آگے بھیجا ہے اور بیشک خدا اپنے بندوں پر ظلم نہیں کرتا اور حضرت کا مستنعم کو چھبیسواں کہنا احتمال ہے کہ اس سبب سے ہو کہ وہ ان بڑے افراد میں سے ہو جو حکومت بنی عباس میں مستبد و مستقل تھے کیونکہ ان میں سے بعض کی سلطنت میں استقرار و استقلال نہیں تھا بلکہ وہ مغلوب و مقہور تھے اور برائے نام خلافت کے علاوہ ان کے ہاتھوں میں کچھ نہیں تھا جیسا کہ اس کے بعد واضح ہوگا یا اس وجہ سے فرمایا کہ مستنعم عباس اور اس کی اولاد میں سے چھبیسواں فرد تھا اپنے اولیاء کے کلام کو خدا ہی بہتر جانتا ہے اور اس خطبہ کو قطب الحدیث و حبیبہ عند الفریقین شیخ اجل محمد بن شہر آشوب رحمہ اللہ نے کتاب مناقب میں ذکر کیا ہے کہ جن کی وفات مستنعم کی خلافت سے پچاس سال سے زیادہ عرصہ پہلے ہوئی ہے جیسا کہ ناصر الدین اللہ کی خلافت کے ذکر میں معلوم ہوگا۔

## ابو جعفر عبد اللہ منصور کی خلافت اس کے زمانہ کے

### حالات اور عبد اللہ بن حسن ان کے فرزندوں اور

#### اہل بیت کی شہادت کا ذکر

۱۲/ذی الحج ۱۳۶ھ میں جب سفاح کی وفات ہوئی تو لوگوں سے اس کے بھائی ابو جعفر منصور کے لیے بیعت لی گئی منصور ان دنوں امیر حج تھا اور مکہ کی طرف گیا ہوا تھا پس لوگوں کے ساتھ حج ادا کر کے کوفہ کی طرف واپس آیا اور ہاشمیہ میں تخت پر بیٹھا تو لوگوں نے دوبارہ اس کی بیعت عمومی کی۔

منصور کے عجائب میں سے ہے کہ اس کی ولادت ماہ ذی الحج میں منتقل ہوئی کہ جس سال حجاج واصل جہنم ہوا اور خلافت ہوئی اور اس کی وفات بھی چھ ذی الحج ۱۵۸ھ راہ مکہ میں بزمیمون میں واقع ہوئی اور حجوں میں دفن ہوا اس کی مدت خلافت بائیس سال میں

سے نودن کم تھی اور اس کی عمر تریسٹھ سال تھی جب وہ دنیا سے گیا تو اس نے ساٹھ کروڑ درہم اور ایک کروڑ چالیس لاکھ دینار چھوڑے اور اس کے باوجود وہ اپنے مال میں بخل کرتا تھا اور اس کا لقب دو اتقی تھا کہ وہ کارندہ اور صنعت کاروں سے دو اتیق (درہم کا چھٹا حصہ دائق ہے) اور دانوں (دمڑیوں) کا حساب کرتا اور خلفاء بنی عباس میں سے وہ بنی امیہ کے خلفاء میں سے ہشام بن عبدالملک سے مشابہت رکھتا تھا یہ اس لئے کہ وہ امور سیاست میں ہشام کی تقلید کرتا تھا جیسا کہ ہم ہشام کے حالات میں اشارہ کر چکے ہیں۔

منصور خلفاء بنی عباس کا باپ ہے اس کے دس بچے تھے عبداللہ، عبدالصمد، اسماعیل، عیسیٰ، صالح، سلیمان، اسحاق، محمد، یحییٰ و داؤد اور یہ سارے علی بن عبداللہ بن عباس کے بیٹے تھے اور داؤد وہی شخص ہے کہ جس نے معلیٰ بن خنیس کو (جو حضرت صادق کے موالیٰ یا غلاموں میں سے تھا) قتل کیا اور اس کو سولی پر لٹکا یا حضرت اس کے قتل سے غضبناک ہوئے اور معلیٰ کے قاتل سیرانخی سے قصاص لیا اور داؤد کے حق میں نفر بن کی تو وہ بھی ہلاک ہو گیا بہر حال منصور پہلا خلیفہ ہے کہ جس نے مجہمین کو مقرب بنا یا اور علم نجوم کے احکام پر عمل کیا وہ پہلا خلیفہ ہے کہ جس کے لئے سریانی اور عجمی زبان کی کتابوں کا عربی میں ترجمہ ہوا مثلاً اقلیدس اور کتاب کا کلیلہ و دمنہ اور ذہبی سے منقول ہے کہ منصور کے زمانہ ۱۴۳ھ میں علماء نے تدوین حدیث و فقہ شروع کی پس ابن جریر نے مکہ میں کتاب تصنیف کی اور مالک نے مدینہ میں موطا اور اوزاعی نے شام میں ابن عمرویہ اور حماد بن سلمہ نے بصرہ میں سمر نے یمن میں سفیان ثوری نے کوفہ میں اور ابن اسحاق نے مغازی کی اور ابوحنیفہ نے فقہ کی تصنیف کی اور منصور ہی کے زمانہ میں شہر بغداد کی اس کے حکم سے تعمیر ہوئی مسعودی کہتا ہے کہ ہر روز پچاس ہزار کا عملہ اس میں کام کرتا تھا۔

مؤلف کہتا ہے کہ امیر المومنین نے بارہا بغداد شہر کے تعمیر ہونے کی خبر دی اور خطبہ لؤلؤیہ میں فرمایا جیسا کہ شیخ علی بن محمد بن عیسیٰ خزازی نے کفایۃ الاثر میں اور ابن شہر آشوب نے مناقب میں روایت کی ہے

قال عليه السلام الاواني ظاعن عن قريب و منطلق الى البغيث  
 (للمغيث خ ل) قارتقبوا (الفتن خ ل) الامويه والملكة الكسروية  
 واماتة ما احياء الله واحياء ما اماته الله واتخذوا صوا معكم بيوتكم  
 وعضوا على مثل جمر الغضا واذكر والله كثير اذ ذكره اكبر لو كنتم  
 تعلمون ثم قال تبني مدينة يقال لها الزوراء بين دجلة ودجيل  
 والفرات فلور اتيبوها مشيدة بالحص والاجر مذخرفة بالذهب والفضه  
 والاثر وردثم وصفها الى ان قال توالت عليها ملك (ملوك خ ل) بني  
 الشصبان اربعة وعشرون ملكا على عدد سني الكديد فادلهم السفاح

## والمقلاص والجموع الخ

آپ نے فرمایا یا در کھو پیشک میں عنقریب کوچ کرنے والا ہوں اور عالم غیب کی طرف جانے والا ہوں پس تم بنی امیہ کے فتنوں اور کسریٰ کی طرح کی حکومت کا اور جسے خدا نے زندہ کیا اس کے ختم ہونے اور اللہ نے جسے ختم کیا ہے اس کے زندہ رکھنے کا انتظار کرو اور تم اپنے گھروں کو اپنے عبادت خانے بنا لینا اور دانت کا ثنا جس طرح عضاد رخت کے انگارے پر کھڑا ہوا کا ثنا ہے اور اللہ کو زیادہ یاد کرنا کیونکہ اس کا ذکر ہر چیز سے بڑا ہے اگر تم جانو پھر فرمایا اور ایک شہر بنایا جائے گا جسے زوراء کہیں گے جلدہ جبیل اور فرات کے درمیان پس اگر تم اس کو دیکھو کہ وہ چوڑے اور اینٹ سے پختہ کیا گیا ہے اور سونے چاندی اور لاجورد سے مزین ہے پھر اس کا وصف بیان کیا یہاں تک کہ فرمایا پلے در پلے اس پر بنی شصبان کے چوٹیں بادشاہ کدید (سختی) کے سالوں کی تعداد میں ہوں گے جن کا پہلا سفاح اور بہت موٹا اور سرکش ہوگا۔

منصور کے زمانہ میں ۱۴۱ھ میں ثقہ جلیل القدر ابان بن تغلب نے وفات پائی اور ابان نے حضرت سجاد و حضرت باقر و حضرت صادق کا زمانہ دیکھا اور ان بزرگواروں سے بہت سی احادیث اخذ کیں وہ تیس ہزار احادیث حضرت صادق سے روایت کرتے تھے اور علم قرآن و فقہ و حدیث و ادب و نحو و لغت میں اپنے زمانہ کے چوٹی کے بزرگ تھے اور حضرت باقر العلوم نے انہیں فرمایا تھا کہ مسجد مدینہ میں بیٹھ کر لوگوں کو فتویٰ دیا کرو پیشک میں دوست رکھتا ہوں کہ شیعوں میں تمہارے جیسے افراد نظر آئیں اور حضرت جعفر صادق نے بھی انہیں فرمایا تھا کہ اہل مدینہ سے مناظرہ کرو کیونکہ میں پسند کرتا ہوں کہ تمہارے جیسے اشخاص میرے راوی اور مجھ سے علم حاصل کرنے والے ہوں ان کی وفات حضرت صادق کی زندگی میں ہوئی اور جب ان کی خبر وفات حضرت صادق کو پہنچی تو فرمایا خدا کی قسم پیشک میرے دل کو ابان کی موت سے تکلیف ہوئی ہے۔

شیخ نجاشی نے روایت کی ہے کہ جب ابان مدینہ میں جاتے تو لوگ ان سے حدیث سننے اور مسائل دین کا استفادہ کرنے کے لیے جوق در جوق آتے اس ستون مسجد کے جوان کے لئے خالی چھوڑتے تھے باقی مسجد کی کوئی جگہ بھی خالی نہ ہوتی تھی۔

۱۴۴ھ میں عمرو بن عبید معتر لہ کے شیخ و بزرگ حسن بصری کے شاگرد اور منصور کے دوست نے مروان میں جو مکہ سے دس منزل کے فاصلہ پر ہے وفات پائی اور ہشام بن حکم کا مناظرہ عمرو کے ساتھ مسجد بصرہ میں مشہور ہے اور مناسب ہے کہ اسے یہاں ذکر کیا جائے۔

یونس بن یعقوب سے روایت ہے کہ میں حمران و مؤمن طاق و ہشام بن سالم اور کچھ دوسرے لوگ حضرت صادق کی خدمت میں تھے اور ہشام بن حکم بھی حاضر تھا وہ اس وقت جوان تھا حضرت نے اس کی طرف رخ کیا اور فرمایا کیا ہمیں عمرو بن عبید سے اپنے واقعہ کی خبر نہیں دو گے ہشام نے عرض کیا بے شک آپ میری نگاہ میں زیادہ جلیل ہیں اور مجھے شرم آتی ہے اور میری زبان آپ کے سامنے کام نہیں کرتی فرمایا جب میں تمہیں کسی چیز کا حکم دوں تو اطاعت کرو ہشام نے عرض کیا کہ میرا واقعہ اس کے ساتھ اس طرح ہے کہ میں نے



ایک دفعہ سنا کہ عمرو بن عبید نے مسجد بصرہ میں اپنے لئے ایک جگہ قرار دی ہے اور کچھ لوگ اس نے اپنے گرد جمع کر لئے ہیں اور انھیں وہ گمراہ کرتا رہتا ہے یہ معاملہ مجھے بہت عظیم معلوم ہوا تو میں نے بصرہ کی طرف سفر کیا جمعہ کا دن تھا جب میں بصرہ میں پہنچا پس میں مسجد میں گیا میں نے دیکھا کہ لوگ عمرو بن عبید کے گرد جمع ہیں اور بہت بڑا حلقہ بنا دیا ہوا ہے اور عمرو نے ایک پشیمی سیاہ رنگت کی چادر نیچے باندھ رکھی ہے اور دوسری کو درہانائے ہوئے ہے اور لوگ اس سے کچھ پوچھ رہے ہیں میں نے بھی اپنے لئے جگہ کشادہ کی اور لوگوں کے آخر میں دوڑا نو بیٹھ گیا پھر میں نے اس سے کہا اے عالم میں ایک مسافر شخص ہوں اور میرا ایک سوال ہے کہنے لگا کہ پوچھو میں نے کہا تمہاری آنکھ ہے کہنے لگا اے میرے بیٹے یہ کیا سوال ہے کیا تم میرے آنکھ نہیں دیکھ رہے ہیں نے کہا میرا سوال اسی قسم کا ہے کہنے لگا پوچھو اگرچہ تمہارا سوال احقانہ اور بیوقوفی کا ہے دوبارہ میں نے کہا تیری آنکھ ہے کہنے لگا ہاں میں نے کہا اس سے کیا کرتے ہو کہنے لگا اس سے رنگوں اور اشخاص کو دیکھتا ہوں اور میں نے کہا تمہاری ناک ہے کہنے لگا ہاں میں نے کہا اس سے کیا کرتے ہو کہنے لگا اس سے مختلف قسم کی بو سونگھتا ہوں میں نے کہا تمہارا منہ ہے اس نے کہا ہاں میں نے کہا اس سے کیا کرتے ہو کہنے لگا اس سے کھانے کی چیزیں چکھتا ہوں۔

میں نے کہا اور تمہارا دل بھی ہے کہنے لگا ہاں میں نے کہا اس سے کیا کرتے ہو کہنے لگا اس کے ذریعہ تمیز کرتا ہوں ان چیزوں کی جو ان اعضاء و جوارح پر وارد ہوتی ہیں میں نے کہا جب یہ اعضاء و جوارح صحیح و سالم ہیں تو دل کی کیا ضرورت ہے وہ کہنے لگا اس کی ضرورت اس لئے ہے کہ دل ان اعضاء و جوارح کا رئیس اور مرجع ہے کہ جب کبھی سونگھی ہوئی یا دیکھی ہوئی یا چکھی ہوئی چیز میں انھیں شک و حیرت ہو تو وہ عضو دل کی طرف رجوع کرتا ہے کہ دل حق و باطل کے درمیان تمیز کرے اور ان اعضاء کو شک و حیرت سے نکالے میں نے کہا پس بنا برین خداوند عالم نے دل کو جوارح کے لئے اس لئے قرار دیا ہے کہ وہ اس کی طرف رجوع کریں اور جوارح کو بھی اس سے مستغنی نہیں کیا کہنے لگا جی ہاں پھر میں نے کہا اے ابومروان وہ خدا کہ جس نے اعضاء اور جوارح کے لئے ایک رئیس و امام قرار دیا ہے تاکہ وہ اپنی جہالت و حیرت کے وقت اس کی طرف رجوع کریں اس نے اس مخلوق کو شک و حیرت میں چھوڑ دیا ہے اور ان کے لئے کوئی امام اور رئیس مقرر نہیں کیا کہ جس کی طرف وہ رجوع کریں اور اپنے شک و حیرت و اختلاف کو اس کے ذریعہ دور کریں عمرو نے یہ کلام سنا تو خاموش ہو گیا اور میری طرف رخ کر کے کہنے لگا پس تو کہاں کا رہنے والا ہے میں نے کہا اہل کوفہ میں سے ہوں کہنے لگا یقیناً تو ہشام ہے پھر کھڑا ہو گیا اور مجھ سے بغل گیر ہوا اور اپنی جگہ پر مجھے بٹھایا اور جب تک میں وہاں رہا اس نے کوئی بات نہیں کی یہاں تک کہ میں وہاں سے اٹھ بیٹھا حضرت صادق ہشام کی حکایت سے ہنسنے لگے اور فرمایا اے ہشام اس مناظرہ کی تجھے کس نے تعلیم دی تھی عرض کیا اے فرزند رسول خدا میری زبان پر یونہی جاری ہو افرمایا اے ہشام خدا کی قسم یہ صحف ابراہیم و موسیٰ میں لکھا ہوا ہے۔

اور ۱۴۵ھ یا ۱۴۲ھ عبد اللہ بن مقفع کو سفیان بن معاویہ والی بصرہ نے منصور کی تحریک پر قتل کر دیا اور اسے نور میں چھینک کر جلا دیا اور ابن مقفع اصل میں یہودی تھا اور کتاب کلیلہ دومنہ کا اس نے منصور کے زمانہ میں عربی میں ترجمہ کیا تھا، اور کتاب کلیلہ دومنہ اصل میں ہندی زبان میں تھی کہ جسے حکماء ہندوستان میں سے ایک نے تالیف کیا تھا اور اہل ہندوستان اس کتاب کی جواہر بے بہا کی طرح نگاہبانی کرتے تھے اور وہ نہیں چاہتے تھے کہ یہ کتاب ہندوستان سے باہر جائے یہاں تک کہ ایک شخص ذکی نے اسے پیاز کے

پانی سے لکھاتا کہ اس کی کتابت ظاہر و واضح ہوگئی اس کے بعد اس کے نسخے ایران میں منتشر ہو گئے پھر بعض حکماء حکومت نوشیرواں نے اسے پہلوی زبان میں ترجمہ کیا اور وہ منصور کے زمانہ تک رہی یہاں تک کہ اس کا عربی میں ترجمہ ہوا پھر اس کا فارسی میں ترجمہ کیا گیا اردو کی شاعر نے اسے نصر بن احمد سامانی کے لئے نظم کیا اور شیخ ابوالمعالی نصر اللہ بن محمد بن عبد الحمید منشی نے بہرام شاہ غزنوی کے لئے اس کی نظم کو شعر میں بدلا اور اس کا نام کلیدہ دو منہ رکھا اور عالم و فاضل حسین کاشفی نے کہ جس کی وفات ۹۱۰ھ میں ہوئی جو روضہ الشہداء اور اخلاق محسنی وغیرہ کا مؤلف ہے اس کی توضیح و تلخیص کی اور اس کا انوار السہلی امیر شیخ احمد نظام الدولہ بسہلی کے نام پر نام رکھا اور کہا گیا ہے کہ سلطان صلاح الدین کے زمانہ میں اسے عربی میں نظم کیا گیا بہر حال ہر زمانہ میں مختلف زبانوں میں اس کا ترجمہ ہوا یہاں تک کہ ترکی میں بھی اس کا ترجمہ ہوا ہے جیسا کہ نقل ہوا ہے۔

۱۴۸ھ ماہ ربیع الاول میں سلیمان بن مہران کوئی کی (جو اعمش کے لقب سے مشہور تھا) وفات ہوئی اور اعمش باوجود یکہ شیعہ مذہب رکھتا تھا علماء جمہور اس کی تجلیل و تجلیل کرتے ہیں اور وہ حفظ و قرأت و حدیث ..... تھا اور اسے حجاز میں زہری کا قرین اور ہم پلہ سمجھتے ہیں اور اعمش حاضر جواب، خوش اخلاق، خوش طبع، خوش مزاج تھا کہا گیا ہے کہ اس سے ولود بن حانک نے کہا آپ انصاری کے پیچھے نماز پڑھنے کے متعلق کیا رائے رکھتے ہیں کہنے لگا وضو کے بغیر ایسی نماز کا کوئی حرج نہیں اس نے کہا انصاری کی شہادت کے متعلق تمہارا کیا فتویٰ ہے۔

کہا کہ دو اور عادلوں کے ساتھ قابل قبول ہے اس کے پاس ایک دن کہا گیا کہ حضور صلی اللہ علیہ وآلہ وسلم نے فرمایا جو نماز شب کے وقت سویا رہے تو شیطان اس کے کان میں پیشاب کر جاتا ہے تو اعمش نے کہا میری آنکھیں خراب نہیں ہوئیں مگر شیطان ہی کے پیشاب سے میں کہتا ہوں (مؤلف) اعمش کا معنی (تحریک کے ساتھ) نظر کی کمزوری اکثر اوقات پانی کے بہنے کے ساتھ ہے اور یہ بھی حکایت ہوئی ہے کہ ایک دن ابوحنیفہ نے اس سے کہا اے ابو محمد میں نے تجھے کہتے ہوئے سنا ہے کہ خد جب ایک نعمت کو سلب کر لیتا ان درستی کو سلب کرنے کے بدلے کیا دیا کہنے لگا مجھے اس کے عوض میں یہ دیا ہے کہ میں تجھ جیسے یہودی کو نہیں دیکھتا کہا گیا ہے کہ سلیمان اصل میں داماد کا رہنے والا تھا۔

اور شیخ عماد الدین طبری نے بشارہ المصطفیٰ میں شریک سے روایت کی ہے وہ کہتا ہے کہ میں اعمش کے مرض موت کے وقت اس کے پاس تھا کہ اچانک ابویلیٰ واہن شبرمد اور ابوحنیفہ اس کی عیادت کے لئے آئے ابوحنیفہ نے اعمش کی طرف رخ کر کے کہا سلیمان خدا سے ڈرو اور جان لو کہ تم ایام آخرت میں سے پہلے دن اور ایام دنیا میں سے آخری دن میں ہو اور تم نے فضیلت علی بن ابی طالب میں کچھ ایسی احادیث نقل کی ہیں کہ اگر انھیں نقل نہ کرتا تو بہتر تھا سلیمان نے کہا میرے جیسے شخص سے یہ بات کرتے ہو مجھے ہٹھاؤ اور ٹیک لگاؤ پھر ابوحنیفہ کی طرف رخ کر کے کہا اے ابوحنیفہ مجھ سے حدیث بیان کی ابوالمتوکل ناجی نے ابو سعید خدری سے کہ رسول خدا نے فرمایا جب قیامت کا دن ہوگا تو خداوند عالم مجھ سے اور علی بن ابی طالب سے فرمائے گا کہ جنت میں داخل کرو ہر اس شخص کو جو تم سے محبت رکھتا تھا اور جہنم میں داخل کرو ہر اس شخص کو جو تم سے دشمنی رکھتا تھا اور اسی کی طرف اشارہ ہے خدا نے عزوجل کے اس ارشاد میں القیافی جہنم

کل کفار عنید ہر عنادر کھنے والے کافر کو تم دونو جہنم میں پھینک دو ابوحنیفہ کہنے لگا تو موبنا لایا تیشی اعظم من ہذا ہمارے ساتھ اٹھ کھڑے ہو یہ اس سے زیادہ بڑی چیز ہمارے لئے نہیں لائے گا۔

اور ۱۴۸ھ ہی میں محمد بن عبدالرحمان نے (جو ابن ابولیلی کے لقب سے مشہور تھا، وفات پائی اور ابن ابی لیلیٰ صاحب رائے تھا تین سال کوذ کا قاضی رہا ہے اور ایک واقعہ میں ثقہ جلیل القدر محمد بن مسلم ثقفی نے اس کے سامنے شہادت دی تو ابن ابی لیلیٰ نے ان کی شہادت رد کر دی لیکن پھر جب اس پر محمد بن مسلم کی علم و فقہ کی کیفیت ظاہر ہوئی تو امور مشکلہ اور ان مسائل میں کہ جنہیں نہیں جانتا تھا ان سے رجوع کرتا اور ان سے تعلیم حاصل کرتا تھا جیسا کہ علم رجال والوں پر مخفی نہیں ہے اور ابن ابی لیلیٰ اور ابوحنیفہ کے درمیان وحسب و منافرت تھی اور ابوحنیفہ نے اس کے ایک حکم میں چھ غلطیاں نکالیں تو اس نے بھی اس والی کے پاس شکایت کی یہاں تک کہ ابوحنیفہ کو فتویٰ دینے سے روک دیا گیا۔

اور کتاب فقیہ میں منقول ہے کہ ابن ابی لیلیٰ نے حضرت صادق سے سوال کیا کہ کونسی چیز ان چیزوں میں سے جنہیں خدا نے پیدا کیا ہے انسان کے نزدیک زیادہ میٹھی اور شیریں ہے تو آپ نے فرمایا جو ان اولاد عرض کیا کونسی چیز زیادہ تلخ اور زیادہ سخت ہے فرمایا جو ان اولاد کا مفقود ہو جانا کہنے لگا میں گواہی دیتا ہوں کہ آپ ہی مخلوق پر خدا کی حجت ہیں۔

اور ۱۴۹ھ میں عیسیٰ بن عمر ثقفی نحوی و بصری نے وفات پائی اور یہ وہی شخص ہے جو اپنی گفتگو میں حلق میں بولتا تھا اور وحشی و غریب الفاظ استعمال کرتا تھا اور اس کو والی عراقین نے ایک امانت میں متہم کر کے تقریباً ہزار کوڑے لگائے تو وہ کہنے لگا خدا کی قسم اگر امانت کا ثبوت کوڑے لگانے میں ہے تو تیرے چنگی وصول کرنے والے لے گئے ہیں۔

اور حکایت کی گئی ہے کہ وہ اپنے گدھے سے گر گیا تو لوگ اس کے گرد جمع ہو گئے تو وہ کہنے لگا مالی ارا کہم تکا کاتم علی تکا کو کہم علی ذی جنیہ افر ننعوا اعنی مجھے کیا ہو گیا کہ تمہیں دیکھتا ہوں مجھ ہیں طرح جمع ہو گئے ہو جیسے آسب زدہ پر جمع ہوتے ہو دور ہو جاؤ مجھ سے اور ایک روایت میں ہے کہ حاضرین میں سے کسی نے کہا اس کا جن ہندی زبان میں بول رہا ہے۔

اور ۱۴۹ھ ہی میں عبدالملک بن عبدالعزیز نے (جو ابن جریج کے نام سے مشہور تھا) وفات پائی کہا گیا ہے کہ یہ پہلا وہ شخص ہے کہ جس نے اسلام میں کتاب لکھی ہے لیکن مشہور یہ ہے جیسا کہ ابن شہر آشوب سے منقول ہے کہ پہلے شخص جنہوں نے اسلام میں کتاب تصنیف کی ہے وہ امیر المؤمنین ہیں اور ظاہر یہ ہے کہ جو آپ نے تصنیف کیا وہ وہی کتاب علیٰ ہے جو احادیث اہل بیت میں مذکور ہے اور جس سے بہت سے احکام منقول ہیں پھر سلمان فارسی نے پھر ابوذر غفاری نے پھر اصبخ بن نباتہ نے پھر عبید اللہ بن ابی نے کتاب لکھی جو حضرت امیر المؤمنین کا کاتب تھا پھر ہمارے مولا حضرت زین العابدین نے صحیفہ کاملہ تحریر فرمائی۔

اور ۱۵۰ھ میں ثابت بن دینار نے (جو ابو حمزہ ثمالی کے نام سے مشہور اور اپنے وقت کے لقمان تھے) وفات پائی اور ابو حمزہ نے حضرت سجاد و باقر العلوم و حضرت صادق کی خدمت کا شرف حاصل کیا ہے اور اس کا زمانہ حضرت کاظم تک رہنا مختلف فیہ ہے خلاصہ یہ کہ وہ آئمہ کے اصحاب ثقات میں سے ہے اور حضرت رضّا نے اسے اپنے زمانہ کے سلمان اور اپنے زمانہ کے لقمان سے تعبیر کیا ہے اور

اس کے بیٹے نوح و منصور اور حمزہ زید بن علی کے ساتھ مارے گئے اور شمالی (ث کی پیش کے ساتھ) منسوب ہے شمال کی طرف جو کہ ازد کے علاقہ میں ہے۔

اور ۱۵۰ھ ہی میں مقاتل بن سلیمان خراسانی مروزی نے بصرہ میں وفات پائی وہ مقاتل اہل سنت کے مشہور مفسرین میں سے ہے اور ابن خلقان نے اس سے نقل کیا ہے کہ ایک دفعہ اس نے بڑا ماری کلمہ سلونی عمادون العرش (کہ عرش کے نیچے جو کچھ ہے اس کے متعلق بھی مجھ سے سوال کرو) کے ساتھ پس ایک شخص نے اس سے پوچھا کہ جب حضرت آدمؑ نے حج کیا تو ان کا سر کس نے مونڈا تھا مقاتل حیران ہو گیا اور کہنے لگا یہ سوال تمہاری طرف سے نہیں بلکہ خدا نے چاہا ہے کہ مجھے سزا و ذلت میں مبتلا کرے اس عجب کی وجہ سے جو میرے نفس میں پیدا ہوا تھا مؤلف کہتا ہے کہ سلونی کے قائلس امیر المؤمنین تھے اور آپ نے بارہا فرمایا جو چاہو مجھ سے پوچھو اس سے پہلے کہ میں تمہارے درمیان سے چلا جاؤں اور لوگ بھی ہمیشہ آپ سے مشکل مطالب اور گہری علمی باتوں کے متعلق سوال کرتے اور وہ باب مدینۃ العلم میں جواب دیتے اور عجائبات میں سے ہے کہ آپ کے بعد جس نے بھی یہ کلام کیا وہ انتہائی ذلت و خواری سے رسوا ہوا جیسا کہ یہ واقعہ مقاتل و ابن جوزی اور واعظ بغدادی کے ساتھ ناصر عباسی کے زمانہ میں ہوا اور ان کے علاوہ کچھ دوسرے لوگ بھی ہیں اس کی وجہ یہ ہے کہ حضرت نے خود خبر دی تھی کیونکہ منقول ہے کہ آپؑ نے فرمایا تھا لا یقولہا بعدی الامدع کذاب میرے بعد اس کا دعویٰ نہیں کرے گا مگر جھوٹا دعویٰ کرنے والا پھر معلوم ہونا چاہیے کہ بہت بڑے علماء نے تصریح کی ہے کہ مقاتل بہت جھوٹا شخص تھا اور وہ حدیث گھڑنے میں مشہور تھا اسی لئے وہ متروک الحدیث اور مجہول القول تھا روایت ہے کہ ابو جعفر منصور ایک دفعہ بیٹھا تھا تو اس پر ایک مکھی آگری اس نے اسے اڑا دیا پس وہ دوبارہ اس کی طرف آئی اور وہ بار بار آتی اور اس کے منہ پر بیٹھتی اور اتنا زیادہ وہ اس پر آ کر بیٹھتی کہ وہ تنگ و ملول ہو گیا تو منصور نے کہا دیکھ دو دروازے پر کوئی ہے تو کہا گیا ہے کہ مقاتل بن سلیمان ہے منصور کہنے لگا اسے میرے پاس لے آؤ پس اس کو اذن و خون ملا جب وہ منصور کے پاس پہنچا تو منصور نے کہا کیا تجھے معلوم ہے کہ خدا نے مکھی کیوں پیدا کی ہے مقاتل نے کہا جی ہاں تاکہ اس کے ذریعہ جبار بادشاہوں کو ذلیل کرے یہ سن کر منصور خاموش ہو گیا۔

اور ۱۵۰ھ ہی میں ثقہ جلیل القدر جناب زرارہ بن المین ابن سنسن کی وفات ہوئی اور زرارہ کی جلالت قدر و علم کی کیفیت اس سے کہیں زیادہ ہے کہ بیان ہو سکے منقول ہے کہ حضرت صادقؑ نے ان کے بارے میں فرمایا لولا زرارہ لقلت ان احادیث ابی سزہب اگر زرارہ نہ ہوتا تو میں کہتا کہ میرے والد گرامی کی احادیث عنقریب ختم ہو جائیں گی اور زرارہ سے منقول ہے کہ میں جو حرف حضرت صادقؑ سے سنتا ہوں اس سے میرے ایمان میں زیادتی ہوتی ہے۔

اور ثقہ جلیل القدر ابن ابی عمیر سے مروی ہے کہ انھوں نے جمیل بن وراج سے فرمایا کیا ہی اچھا ہے تیرا حاضر ہونا اور کیا خوب ہے تیرا بیٹھنا کہنے لگا جی ہاں لیکن خدا کی قسم ہم زرارہ کے پاس اطفال مکتب کی طرح ہوتے تھے کہ جو استاد کے پاس ہوں۔

اور ابو غالب زرارہ نے جو رسالہ اپنے پوتے محمد عبداللہ کے لئے تحریر کیا اس میں فرماتے ہیں کہ روایت ہوئی ہے

کہ زرارہ خوبرو جسیم اور سفید رنگ کے تھے جب کبھی نماز جمعہ کے لئے جاتے تو ان کے سر پر ٹوپی ہوتی اور پیشانی پر سجدہ کا نشان تھا اور ہاتھ میں عصا لیتے تھے لوگ ان کا احترام کرتے اور صف بستہ ہو جاتے اور ان کے حسن ہیبت و جمال کو دیکھتے رہتے اور علم مناظرہ و جدل میں وہ بہت ممتاز تھے اور کسی شخص میں یہ قدرت نہ تھی کہ مناظرہ میں انہیں مغلوب کر سکے مگر یہ کہ کثرت عبادت نے انہیں گفتگو کرنے سے روک رکھا تھا اور شیعہ متکلمین ان کے شاگردوں کی لڑی میں منسلک تھے اور ستر (نوے) سال عمر کی ہے اور آل اعیان کے بہت فضائل ہیں اور جو کچھ ان کے حق میں روایت ہوا ہے وہ اس سے زیادہ ہے کہ میں تیرے لئے تحریر کروں اتنی۔

خلاصہ یہ کہ اعیان کا گھرانہ شریف خاندان ہے اور ان میں سے اکثر اہل حدیث و فقہ و کلام تھے اور اصول و تصانیف اور روایات ان سے بہت نفل ہوئی ہیں اور زرارہ کے کئی فرزند تھے کہ جن میں سے رومی اور عبد اللہ تھے کہ جو دونوں ثقہ راویوں میں سے ہیں اور حسن و حسین بھی ہیں کہ جن کے حق میں حضرت صادق نے دعا کی اور فرمایا احاطہما اللہ و کلاهما و ما ہما و حفظہما بصلاح ابیہما کما حفظ الغلامین خدا نے انہیں اپنی رحمت میں گھیرے رکھا اور ان پر بار بار نظر رحمت فرمائی اور انہیں راحت و آرام دیا اور ان کے باپ کی صلاح و نیکی کی وجہ سے ان کی حفاظت کی جیسا کہ اس نے ان دو لڑکوں کی حفاظت کی (جن کا ذکر حضرت خضر موسیٰ کے واقعہ میں قرآن مجید میں ہے) اور زرارہ کے کئی بھائی بھی تھے ان میں سے ایک حمران ہے اور کئی روایات ہیں کہ صادقین علیہم السلام نے اس کے ایمان کی شہادت دی اور حضرت باقر العلوم نے اس کے حق میں فرمایا انت من شیعتنا فی الدنیا و الآخرة تو دنیا و آخرت میں ہمارے شیعوں میں سے ہے۔

اور ایک روایت میں تو حضرت باقر و صادق کے حواریوں میں اس کا شمار ہوا ہے اور حمران کے بیٹے حمزہ و محمد و عقبہ تمام راویان حدیث ہیں اور زرارہ کا دوسرا بھائی بکیر بن اعیان ہے جب بکیر کی خبر وفات حضرت صادق کو پہنچی تو فرمایا واللہ لقد انزلہ اللہ بین رسولہ و (بین خ ل) امیر المؤمنین صلوات اللہ علیہ خدا کی قسم خدا نے اسے اپنے رسول اور امیر المؤمنین کے درمیان منزل و مکان جنت میں دیا ہے اور ایک روایت میں ہے کہ وہ صادق علیہم السلام کے حواریین میں سے ہے اور اس کے چھ بیٹے تھے عبد اللہ و جہم و عبد الحمید و عبد الاعلیٰ و عمرو و زید و عبد اللہ بن بکیر اگرچہ خطمی مذہب ہے لیکن ثقہ اور اصحاب اجماع میں سے ہے اور جہم کی اولاد بزرگ صاحبان حدیث اور صاحبان تصنیف میں سے ہے ان میں سے حسن بن جہم ثقہ و عدل ہے اور سلیمان بن حسن بن جہم ابو غالب زراری کا جد امجد ہے اور پہلا شخص آل زرارہ میں سے جو زرارہ کی طرف منسوب ہوا سلیمان تھا کہ جسے امام علی نقی علیہ السلام نے زراری کا لقب دیا اور زرارہ کا ایک بھائی عبد الرحمان بن اعیان ہے کہ بزرگ اعلام نے جس کی استقامت کی گواہی دی ہے اور ایک ان کا بھائی عبد الملک بن اعیان ہے کہ جس کے متعلق روایت ہوئی ہے کہ حضرت صادق نے اس کی قبر کی زیارت کی اور اس کے لئے دعائے رحمت فرمائی اور اس کا بیٹا ضریس ہے جو ثقہ راویوں میں سے ہے۔

اور ۱۵۰ھ ہی میں ثقہ جلیل القدر ابو جعفر محمد بن مسلم بن رباح طحان کوفی نے وفات پائی اور محمد بن مسلم کثرت علم و فقہ و

حدیث میں اصحاب حضرت باقر و صادق میں مشہور ہیں اور تیس ہزار احادیث حضرت باقر العلوم سے اور سولہ ہزار احادیث حضرت صادق سے انھوں نے سنی ہیں اور محمد اہل علم کے لئے مرجع و مادی تھے کہ جو مشکل مسائل کے اخذ کرنے اور احکام دینیہ کی تعلیم حاصل کرنے میں ان کی طرف رجوع کرتے تھے عبداللہ بن یعفور نے حضرت صادق کی خدمت میں عرض کیا کہ بعض اوقات ہمارے اصحاب میں سے بعض لوگ مجھ سے مسائل پوچھتے ہیں کہ جن کا جواب مجھے معلوم نہیں ہوتا اور یہ ممکن بھی نہیں ہے کہ میں ہمیشہ آپ کی خدمت میں حاضر ہوں تو میں کیا کروں فرمایا محمد بن مسلم کی طرف کیوں نہیں رجوع کرتا بیشک اس نے میرے باپ سے احادیث سنی ہیں اور یہ ان کی بارگاہ میں وجیہ باوقار تھا اور شریک قاضی کوفہ اور ابن ابی لیلی وغیرہ کا احکام میں ان کی طرف رجوع کرنا مشہور و معروف ہے اور عبدالرحمان بن حجاج اور حماد بن عثمان نے ان کے حق میں کہا ہے ماکن الشیعة افتقدنی (س خ ل) العلم عن محمد بن مسلم محمد بن مسلم سے علم میں زیادہ باشعور شخص شیعوں میں کوئی نہیں تھا اور محمد بن مسلم اس گروہ میں سے ہے کہ جن کے متعلق علماء نے کہا ہے کہ اجمعت العصابة علی تصحیح ما یصح عنہم شیعوں کا اس روایت کی صحت پر اجماع ہے جو ان راویوں تک صحیح السند ہو اس گروہ کو علامہ بحر العلوم طاب ثراہ کی طرف منسوب اشعار میں شمار کیا گیا ہے:

قد	اجمع	الکل	علی	تصحیح	ما
یصح	عن	جماعته	فلیعلما		
وہم		اونوانجابه	ورفعة		
اربعة		وخمسة	وتسعة		
فا	الستة	الاولی	من	الاجہاد	
اربعة		من	اولاوتاد!		
زرارة		کذا	برید	قداتی	
ثم	محمد	و	لیث	یافتی	
کذا	الفضیل		بعده	معروف	
وهو	الذی	ما	بیننا	معروف	
جمیل	الجیل		مع	ابان!	
والعبد	لان	ثم	حماد	ان	
والسنة	الاخری		هم	صفوان	
ویونس		علیہم		الرضوان	

ثم بن محبوب كذا محمد  
 كذاك عبد الله ثم احمد!  
 وما ذكرناه الاصح عندنا  
 وشذ قول من به خالفنا

اور درست معلوم ہوتا ہے کہ ہم اس مقام پر ان اشعار کی مختصر شرح تحریر کر دیں بیشک تمام علماء شیعہ نے اس حدیث کے صحیح ہونے پر اجماع کیا ہے جو سند صحیح سے اس مذکورہ جماعت سے نقل ہو اگرچہ یہ عبارت مجمل ہے لیکن اس سے ظاہر مراد یہ ہے کہ اگر کوئی حدیث صحیح سند کے ساتھ زرارہ یا برید یا محمد بن مسلم اور اسی طرح باقی بزرگوں سے نقل ہو تو اہل درایت اس حدیث کو صحاح کی لڑی میں پروتے ہیں اور اس کے بعد کی سند کو امام معصوم تک نہیں دیکھتے۔

اور یہ جماعت صاحب نجابت و رفعت ہے اور وہ اٹھارہ افراد شمار ہوئے ہیں (۱) زرارہ بن احن بن جن کا ذکر پہلے ہو چکا ہے (۲) برید بن معویہ عقی یہ اصحاب و حواریین باقر و صادق میں سے فقیہ گوشہ نشین جنت کی بشارت لئے ہوئے اور آمنہ علیہم السلام کی بارگاہ میں صاحب منزلت تھے اور بعض کہتے ہیں کہ ۱۵۰ھ میں جو کہ زرارہ اور محمد بن مسلم کا سال وفات ہے انھوں نے بھی اسی سال وفات پائی لیکن یہ اس قول سے منافات رکھتا ہے جو گزر چکا ہے کہ ان کی وفات حضرت صادق کی شہادت سے پہلے ہوئی کیونکہ حضرتؑ کی وفات زرارہ کی وفات سے چند سال پہلے ہوئی ہے جیسا کہ بعد میں معلوم ہوگا۔

۳۔ محمد بن مسلم ثقفی ہیں کہ جن کا نام مبارک ہماری بحث کا عنوان ہے۔

۴۔ ابوالبصیر لیث بن سختی ہیں جو بری کے ہم پلہ بزرگ ہیں اور حضرت صادق نے ان چار بزرگوں کے متعلق فرمایا کہ یہ زمین کی مینیں اور دین کے جھنڈے اور علم ہیں اور دوسری حدیث میں فرمایا تختین (گوشہ نشینوں کو) جنت کی بشارت دو برید بن معویہ عقی اور ابوالبصیر لیث بن سختی مرادی و محمد بن مسلم اور زرارہ کو یہ چاروں نجیب و شریف ہیں اور اللہ کے حلال و حرام کے امین ہیں اگر یہ اشخاص نہ ہوتے تو نبوت کے آثار منقطع اور مٹ جاتے۔

۵۔ فضل بن یسار ہیں یہ حضرت صادق کے اصحاب میں سے ہیں اور انھوں نے حضرت صادق کی زندگی میں وفات پائی ہے اور روایت ہوئی ہے کہ جب آنحضرتؐ غفلت کو دیکھتے کہ وہ حضرتؑ کی طرف آ رہے ہیں تو فرماتے کہ تختین کو جنت کی بشارت دو جو دوست رکھتا ہو کہ اہل جنت میں سے کسی شخص کی طرف دیکھے تو وہ اس شخص کی طرف نظر کرے۔

اور دوسری روایت میں حضرتؑ فرماتے ہیں کہ فضل میرے والد کے اصحاب میں سے ہے اور میں دوست رکھتا ہوں کہ انسان اپنے باپ کے اصحاب کو دوست رکھے اور ایک روایت ہے کہ جس شخص نے فضیل کو غسل میت دیا تھا وہ کہتا ہے کہ غسل کے وقت فضل کا ہاتھ شرمگاہ کے دھونے کے وقت مجھ سے سبقت کرتا تھا پس اس نے یہ حالت حضرت صادق سے عرض کی تو حضرتؑ نے فرمایا رحم اللہ الفضیل بن یسار وہو من اہل البیت خدا فضیل پر رحم کرے وہ اہم اہل بیت میں سے تھا۔

۶۔ معروف بن خربوزیہ علی بن الحسین صادقین کے اصحاب میں سے تھے شیخ کشی نے فضل بن شاذان سے روایت کی ہے کہ فضل ایک دفعہ ابن ابی عمیر کے پاس گیا دیکھا وہ سجدہ میں ہے اور اس نے سجدہ کو بہت طول دیا جب سر سجدہ سے اٹھا یا تو فضل نے کہا کتنا زیادہ آپ نے سجدہ کو طول دیا ابن ابی عمیر نے کہا تیری کیا حالت ہوئی اگر تو جمیل بن دراج کے سجدہ کے طول کو دیکھتا فضل نے نقل کیا کہ ایک وقت میں جمیل کے ہاں گیا اور وہ سجدہ میں تھا اور اس نے سجدہ کو بہت ہی طول دیا جب سر اٹھا یا تو طول سجدہ کی بات میں نے جمیل نے کہا تیری کیا کیفیت ہوتی اگر تو معروف بن خربوز کے سجدہ کے طول کو دیکھتا اس روایت سے معلوم ہوتا ہے کہ معروف کثرت عبادت اور طول سجدہ (جو کہ غایت خضوع اور منتہائے عبادت اور پروردگار کے نزدیک اور تمام اعمال سے شیطان کے لئے زیادہ سخت ہے) میں مشہور اور محل توجہ تھے جیسا کہ ابن ابی عمیر بھی سجدہ کو طول دینے میں مشہور تھے اور یہ بھی فضل بن شاذان نے روایت کی ہے کہ میں ایک دفعہ عراق گیا میں نے ایک شخص کو دیکھا کہ وہ اپنے ساتھی کو سرزنش کر رہا تھا اور کہتا تھا کہ تو صاحب اہل وعیال ہے اور کسب کار کی تجھے ضرورت ہے باوجود اس کے تو طویل سجدہ کرتا ہے اور مجھے خوف ہے کہ کہیں طول سجدہ کی وجہ سے تو نابینا اور بیکار نہ ہو جائے اور اس قسم کی باتیں نصیحت کے طور پر بہت کہیں بالآخر اس کا ساتھی اس سے کہنے لگا بہت کچھ تو نے مجھے سرزنش کی ہے وائے ہو تجھ پر اگر سجدہ کا طول نابینا ہونے کا سبب بنتا تو پھر ابن ابی عمیر نابینا ہو گیا ہوتا کیونکہ وہ نماز صبح کے بعد سجدہ میں سر رکھتا اور زوال شمس کے وقت سر سجدہ سے اٹھاتا تھا خلاصہ یہ کہ یہ چھ افراد زیادہ فقیہ اور زیادہ بلند ہیں ان چھ افراد سے کہ جن کا بعد میں ذکر ہوگا اور ان میں سے زیادہ فقیہ زرارہ ہیں۔

۷۔ جمیل بن دراج ہے کہ جس کی فضیلت فی الجملہ گذشتہ روایت سے معلوم ہوتی ہے اور اس کا بھائی نوح بھی شیعہ تھا اور کوفہ میں قاضی تھا اس سے کہا گیا کہ تو ان (خلفاء جور) کے کاموں میں کیوں داخل ہوا ہے تو وہ کہنے لگا میں ان کے کاموں میں داخل نہیں ہوا یہاں تک کہ میں نے اپنے بھائی جمیل سے ایک دن پوچھا میں نے ان سے کہا کہ آپ مسجد میں کیوں نہیں حاضر ہوتے کہنے لگے میرے پاس چادر نہیں (کہ جس کو باندھ کر مسجد میں جاسکو) حمدان کہتا ہے کہ جمیل کی جب وفات ہوئی تو وہ ایک لکھ کے مقروض تھے۔

۸۔ ابان بن عثمان احمد اگر چہ نادوسیہ میں سے ہے لیکن اصحاب اجماع میں داخل ہے اور ابان و جمیل دونوں حضرت صادق اور ابوالحسن کاظم کے اصحاب میں سے ہیں۔

۹۔ عبد اللہ بن مسکان برون سجان حضرت صادق اور حضرت کاظم کے اصحاب میں سے ہے لیکن کہا گیا ہے کہ عبد اللہ حضرت صادق کی خدمت میں حاضر نہیں ہوتا تھا اس خوف سے کہ شاید حضرت کے حق جلالت و شان کو ادا نہ کر سکے اور حضرت کے اصحاب سے روایت کرتا تھا اسی لئے حضرت صادق سے براہ راست حدیث کم سنی ہے بلکہ نجاشی نے فرمایا ہے کہ روایت ہوئی ہے کہ عبد اللہ نے حضرت سے نہیں سنی مگر یہ حدیث من ادرك المشعر فقد ادرك الحج جس نے مشعر الحرام کو پالیا اس نے حج کو پالیا۔

۱۰۔ عبد اللہ بن مغیرہ کوفی اور ثقہ ہے وہ اتنا ثقہ ہے کہ اس کی قدر جلالت اس کے دین اور اس کے ورع و پرہیزگاری میں اس کا کوئی عدیل و نظیر نہیں اس نے ابوالحسن موسیٰ سے روایت کی ہے کسی فرماتے ہیں پہلے واقفی تھا لیکن پھر رجوع کر لیا۔



۱۱۔ حماد بن عثمان ناب ہے جو حضرت کاظم اور حضرت رضاؑ کے ثقہ اصحاب میں سے ہے حماد اور اس کے بھائی جعفر و حسین سب کے سب ثقہ اور فاضل تھے اور ۲۰۹ھ میں حماد نے وفات پائی ہے۔

۱۲۔ حماد بن عیسیٰ بصری ہے جس نے چار آئمہ کے زمانہ کو دیکھا ہے اور حضرت جو اودقیؑ کے زمانہ میں ۲۰۶ھ میں وفات پائی ہے اور حدیث میں مخرز اور محتاط تھا اور کہتا تھا کہ میں نے ستر حدیثیں حضرت صادقؑ سے سنی ہیں اور ہمیشہ ان کے حفظ رکھنے میں مجھے شک رہتا تھا یہاں تک کہ میں نے بیس احادیث پر اقتصار کیا ہے اور حماد مذکور وہی ہے کہ حضرت کاظمؑ نے جس کے لئے دعا کی کہ خداوند عالم اسے مکان، بیوی، اولاد اور خادم دے اور پچاس حج کرے اور یہ تمام چیزیں اسے عطا ہوئیں اور اس نے پچاس مرتبہ حج کیا جب اس نے چاہا ۵۱ واں حج کرے جب حجہ میں پہنچا تو پانی میں اترتا کہ غسل احرام کرے تو پانی میں غرق ہو گیا اور اس کی قبر سیالہ میں ہے رحمہ اللہ۔

۱۳۔ صفوان بن یحییٰ کوفی ہے کہ جو جلیل ترین اصحاب آئمہ میں سے صاحب عبادت و زہد و تقویٰ تھا معمر بن خلاد میں کہ جن کے چروا ہے غائب ہوں دین مسلم کے لئے حب ریاست سے زیادہ مضرب نہیں ہیں پھر فرمایا لیکن صفوان میں جب ریاست نہیں ہے۔

شیخ طوسی فرماتے ہیں کہ صفوان اپنے زمانہ میں زیادہ قابل وثوق شخص تھا روزانہ شب و روز میں ڈیڑھ سو رکعت نماز پڑھتا تھا اور ہر سال تین مہینے روزے رکھتا تھا اور تین مرتبہ مال کی زکوٰۃ دیتا تھا اور یہ اس وجہ سے تھا کہ صفوان نے عبد اللہ بن جنبد اور علی بن نعمان سے بیت اللہ الحرام میں بیٹھ کر عہد و پیمان کیا تھا کہ ان میں سے جو پہلے مر جائے زندہ رہنے والا جب تک زندہ رہے اس کے نماز روزے اس کی نیابت میں بجالائے اور عبد اللہ و علی صفوان سے پہلے مر گئے تھے لہذا صفوان زندگی بھر نماز، روزے، زکوٰۃ، حج اور باقی اعمال خیران کے لئے بجالاتا رہا۔

۲۱۰ھ میں مدینہ میں وفات پائی اور حضرت جو اڈ نے اس کے لئے حنوط و کفن بھیجا اور اسماعیل بن موسیٰ بن جعفر کو حکم دیا کہ وہ اس کی نماز جنازہ پڑھائے صفوان کی انتہائی ورع و پرہیزگاری کے متعلق نقل ہوا ہے کہ مکہ میں اس کے ایک ہمسایہ نے اسے دو دینار دیئے کہ وہ انھیں کوفہ لے جائے تو کہنے لگا کہ میری سواری کا اونٹ کرایہ پر لیا ہوا ہے پس مہلت لی کہ جمال سے اجازت لے لے اور اسی حکایت سے ملتا جلتا مقدس اردبیلی کا واقعہ کثرت احتیاط میں جس میں کسی شخص کا رقعہ دینا مقدس کو ان کے کسی سفر میں مذکور ہے۔

۱۴۔ یونس بن عبد الرحمان ہے کہ جو اجلائے اصحاب میں سے اور آئمہ کے نزدیک صاحب قدر و منزلت ہے اور حضرت امام رضاؑ عبد العزیز بن مہندی کو (جو قم کے بہترین لوگوں میں سے تھا اور حضرت کا وکیل تھا) حکم دیا کہ وہ احکام دین کے لینے میں یونس کی طرف رجوع کرے اور آپ تین مرتبہ یونس کے لئے بہشت کے ضامن ہوئے یونس کی بڑی فضیلت ہے انھوں نے بہت سی کتابیں تصنیف کی ہیں کہ جن میں ایک کتاب ’یوم وللیۃ‘ ہے کہ جسے ابو ہاشم جعفری نے حضرت امام حسن عسکریؑ کے سامنے پیش کیا حضرت نے اسے ملاحظہ فرمایا اور یونس کے حق میں دعا کی اور فرمایا خدا اسے ہر حرف کے بدلے قیامت کے دن ایک نور عنایت فرمائے اور یونس ۲۰۸ھ میں مدینہ میں فوت ہوا اور رحمت الہی میں جا پہنچا اور منقول ہے کہ وہ واقف ہے بہت سال دیتے تھے کہ وہ وقف والے نظریہ میں ان کے ساتھ شریک ہو جائے یونس نے اس سے انکار کر دیا اور جاہ حق پر مستقیم رہا رحمہ اللہ۔

۱۵۔ حسن بن محبوب سراد صاحب مشیحہ ہے اور وہ جلالت قدر میں مشہور ہے اور امام رضاؑ سے روایت کرتا ہے اور اپنے زمانہ کے ارکان اربعہ میں سے ہے اور ۲۲۴ھ کے آخر میں پچھتر سال کی عمر میں وفات پائی اور حضرت صادق کے اصحاب میں سے ساٹھ افراد سے روایت کرتا ہے کہ جن میں سے ایک علی بن رباب ہے حسن کا والد محبوب حسن کو ہر حدیث کے عوض جو وہ علی سے لکھتا تھا حسن کو ایک درہم دیتا تھا اور علی بن رباب ثقافت و اجلاء و علماء شیعہ میں سے اور اس کا بھائی یمان علماء خوارج کا رئیس تھا اور ہر سال دونو بھائی تین دن جمع ہوتے اور ایک دوسرے سے مناظرہ کرتے تھے پھر ایک دوسرے سے جدا ہو جاتے اور پھر ایک دوسرے سے گفتگو نہ کرتے یہاں تک کہ سلام بھی نہ کرتے۔

۱۶۔ محمد بن ابی عمیر ہے کہ خاصہ و عامہ نے جس کی وثاقت کا حکم اور جلالت کی تصدیق کی ہے اور وہ لوگوں سے عابد اور باورع تھا اور اس کو یونس سے زیادہ فقیہ اور افضل کہتے تھے حالانکہ یونس کی فقہ کے متعلق فضل بن شاذان سے روایت ہے کہ اسلام میں کوئی مرد باقی لوگوں میں سلمان فارسی رضی اللہ عنہ سے زیادہ فقیہ پیدا نہیں ہوا اور سلمان کے بعد یونس بن عبد الرحمن رحمہ اللہ سے زیادہ فقیہ پیدا نہیں ہوا۔

اور ابن ابی عمیر نے حضرت کاظمؑ و رضاؑ و جواد علیہم السلام کی خدمت کا شرف حاصل کیا ہے اور رشیدی حکومت کے زمانہ میں چار سال اس کے زندان میں رہا اور اس کی بہن نے اس کی کتابیں جمع کر کے چوبارے میں رکھ دیں اور ان پر بارش ہوئی اور وہ کتب ضائع ہو گئیں لہذا ابن ابی عمیر حدیث اپنے حافظہ کی مدد سے نقل کرتا تھا اور علماء نے اس کے مراسیل کو احادیث مسانید کا درجہ دیا ہے اس کی وفات ۲۱۷ھ میں ہوئی اس کے سال وفات کے ذکر میں کچھ اس کی فضیلت بیان ہوگی جیسا کہ سابقاً بھی اس کی فضیلت ذکر ہوئی ہے۔

۱۷۔ عبداللہ بن بکیر بن اعین ہے زرارہ کے حالات میں اس کی طرف اشارہ ہو چکا ہے۔

۱۸۔ احمد بن محمد بن ابی نصر برنطی ہے جو امام رضاؑ کی بارگاہ میں بہت قدر و منزلت رکھتا تھا ایک رات حضرت کی خدمت میں رہا تو حضرت نے اپنی کنیز سے کہا میرا گدا اور تکیہ احمد کے لئے لاکر بچھا دو جب احمد آپ کے کمرے میں داخل ہوا اور حضرت کے بستر پر سویا تو اس کے دل میں آیا کہ مجھ جیسا کون ہے جب کہ میں ولی خدا کے گھر میں ان کے بستر پر لیٹا ہوں جب یہ خیال اس کے دل میں آیا تو حضرت نے فرمایا اے احمد امیر المؤمنین صمصعہ بن صوحان کی عیادت کے لئے گئے اور فرمایا اے صمصعہ میرا تیری عیادت کرنا اس کا باعث نہ ہو کہ تو اپنی قوم پر فخر کرتا پھرے بلکہ خدا کے لیے تواضع کرتا کہ وہ تجھے بلند کرے احمد کی وفات ۲۲۱ھ میں واقع ہوئی۔

جب اصحاب اجماع کے تذکرہ سے فارغ ہوئے تو اصل مطلب کی طرف رجوع کریں جو کہ دو انبی کے زمانہ کے حالات کا ذکر ہے خلاصہ یہ کہ منصور فتاک سفاک و خونریز اور بداندیش تھا اور حضرت صادق کا سخت دشمن تھا آپ کو اس نے بہت سے صدمے اور تکلیفیں دیں اور آپ کے حق میں جسارتیں کیں کئی دفعہ وہ آپ کا خون بہانے کے لئے تیار ہوا اور آنجناب کے شہید کرنے کا حکم دیا یہاں تک کہ بالآخر اپنی خلافت کے دسویں سال اور کچھ روایات کے مطابق ۱۴۸ھ میں حضرت کوز ہر دیا اور شہید کیا جیسا کہ کتاب منتہی

میں بیان ہو چکا ہے شیخ مسعودی نے مروج الذهب میں فرمایا ہے کہ ۱۴۸ھ میں حضرت کی شہادت ہوئی اور جنت البقیع میں اپنے باپ اور دادا کی قبر کے نزدیک دفن ہوئے اور ان کی قبور مبارک کے اوپر ایک پتھر ہے جس پر یہ کلمات تحریر ہیں:

بِسْمِ اللّٰهِ الرَّحْمٰنِ الرَّحِیْمِ الْحَمْدُ لِلّٰهِ مَبِیْدِ الْاَمَمِ وَحِیِّ الرَّحْمٰةِ هَذَا قَبْرُ فَاطِمَةَ  
بِنْتِ رَسُوْلِ اللّٰهِ سَيِّدَةِ نَسَاةِ الْعَالَمِیْنَ وَ قَبْرِ الْحَسَنِ بْنِ عَلِیِّ بْنِ اَبِی طَالِبٍ وَ  
عَلِیِّ بْنِ الْحُسَیْنِ بْنِ عَلِیِّ بْنِ اَبِی طَالِبٍ وَ مُحَمَّدِ بْنِ عَلِیِّ وَ جَعْفَرِ بْنِ مُحَمَّدٍ رَضِیَ اللّٰهُ  
عَنْهُمْ اَنْتَهٰی

اور میں کہتا ہوں صلوة اللہ علیہم اجمعین۔

## عبداللہ بن حسن بن حسن بن علی بن ابی طالب علیہما السلام

### اوران کے اہل بیت رحمہم اللہ تعالیٰ کی شہادت کا ذکر

واضح ہو کہ جب ولید بن یزید بن عبدالملک بن مروان مارا گیا اور بنی امیہ کی سلطنت کمزور پڑ گئی اور روبرو وال ہوئی تو بنی عباس اور بنی ہاشم کی ایک جماعت جن میں ابو جعفر منصور اور اس کا بھائی سفاح و ابراہیم بن محمد اور اس کا چچا صالح بن علی اور عبد اللہ محض اور اس کے دو بیٹے محمد ابراہیم اس کا بھائی محمد بیان وغیرہ تھے مقام ابواء میں جمع ہوئے اور انہوں نے اتفاق کیا کہ عبداللہ محض کے بیٹوں کی بیعت کریں اور ان میں سے ایک کو خلافت کے لئے چن لیں اور (بالآخر) ان میں سے محمد کا انتخاب کر لیا چونکہ اس کو مہدی بھی کہتے تھے اور خاندان رسالت سے ان کے کانوں میں یہ بات پہنچی تھی کہ مہدی آل محمد ہمنام پیغمبر ہوگا وہ زمین کا مالک ہوگا اور عالم کے مشرق و مغرب کو عدل و انصاف سے پر کرے گا بعد اس کے کہ وہ ظلم و جور سے پر ہوگی لہذا انہوں نے دست بیعت محمد کی طرف بڑھایا اور اس کی بیعت کر لی پھر انہوں نے کسی کو بھیج کر عبداللہ بن محمد بن علی اور حضرت امام جعفر صادق کو بلا بھیجا عبداللہ نے کہا کہ حضرت صادق کو تم لوگوں نے فضول بلا یا ہے وہ تمہارے رائے کو درست نہیں کہیں گے جب حضرت تشریف لائے تو عبداللہ نے ان کے لئے جگہ کشادہ کی اور آنجناب کو اپنے قریب بٹھایا اور صورت حال بیان کی حضرت نے فرمایا کہ یہ کام نہ کرو کیونکہ اگر محمد کی بیعت تم لوگوں نے اس گمان پر کی ہے کہ وہ مہدی موعود ہے تو یہ گمان غلط ہے یہ مہدی موعود نہیں یہ زمانہ اس کے خروج کا نہیں اور اگر یہ بیعت اس لئے ہے کہ خروج کرو اور امر بالمعروف اور نہی ازمنکر کرو پھر بھی محمد کی ہم (بنی ہاشم) بیعت نہیں کریں گے کیونکہ آپ بنی ہاشم کے بزرگ ہیں کس طرح آپ کو چھوڑ کر آپ کے بیٹے کی بیعت کر لیں عبداللہ کہنے لگا معاملہ اس

طرح نہیں بلکہ آپ کو حسدان کی بیعت سے روکتا ہے حضرت نے سفاح کی پشت پر ہاتھ رکھا اور فرمایا خدا کی قسم یہ بات حسد کی بنا پر نہیں بلکہ خلافت و حکومت اس شخص کے لئے اس کے بھائیوں کے لئے اور ان کی اولاد کے لئے ہے نہ کہ تمہارے لئے پھر آپ نے عبد اللہ کے کندھے پر ہاتھ مارا اور فرمایا خدا کی قسم تمہیں اور تیرے بیٹوں کو خلافت نہیں ملے گی اور تیرے دونوں بیٹے قتل کر دیئے جائیں گے یہ کہہ کر آپ کھڑے ہو گئے اور عبد العزیز بن عمران زہری کے ہاتھ کا سہارا لیا اور باہر تشریف لائے اور عبد العزیز سے فرمایا کہ زردرداوا لے شخص کو تو دیکھ رہا ہے یعنی منصور کو اس نے کہا جی ہاں فرمایا خدا کی قسم یہ عبد اللہ کو قتل کرے گا عبد العزیز نے کہا اور محمد کو بھی قتل کرے گا فرمایا ہاں عبد العزیز کہتا ہے میں نے دل میں کہا رب کعبہ کی قسم یہ بات حسد کی وجہ سے کہہ رہے ہیں لیکن میں دنیا سے نہیں اٹھا یہاں تک کہ میں نے دیکھا کہ وہی کچھ ہوا جس کی خبر حضرت نے دی تھی۔

خلاصہ یہ کہ حضرت کے چلے جانے کے بعد اہل مجلس بھی متفرق ہو گئے اور عبد الصمد اور منصور آنحضرت کے پیچھے گئے یہاں تک کہ حضرت تک پہنچے اور کہنے لگے کیا یہ حقیقت ہے جو کچھ آپ نے اس مجلس میں فرمایا ہے فرمایا ہاں خدا کی قسم اور یہ ان علوم میں سے ہے جو ہم تک پہنچے ہیں بنی عباس نے آپ کی بات کو سچا سمجھا اور اسی دن سے دل سلطنت و حکومت پر باندھ لیا اور تیاری میں لگ گئے یہاں تک کہ انھوں نے حکومت حاصل کر لی۔

ہمارے شیخ مفید نے غیبہ بن نجار عابد سے روایت کی ہے کہ جناب جعفر محمد علیہ السلام جب محمد بن عبد اللہ بن حسن کو دیکھتے تو آپ کی آنکھیں آنسوؤں سے ڈبڈب جاتیں پھر فرماتے میری جان کی قسم یہ ہے وہ جس کے متعلق کہتے ہیں کہ وہ قتل ہو جائے گا۔

یہ کتاب جناب علیؑ میں اس امت کے خلفاء میں سے نہیں ہے مولف کہتا ہے کہ اگرچہ عبد اللہ محض کی گفتگو سے جو حضرت صادق سے ہوئی اس کی بری رائے ظاہر ہوئی لیکن بہت سی روایات اس کی مدح میں وارد ہوئی ہیں اور اس کے بعد ذکر ہوں گی کہ حضرت صادق ان کے لئے بہت روئے جس وقت انہیں مدینہ سے قید کر کے کوفہ کی طرف لے جا رہے تھے اور آپ نے انصار کے حق میں نفرین کی اور زیادہ غم و اندوہ کی وجہ سے آپ کو بخار ہو گیا اور عبد اللہ اور ان کے باقی اہل خانہ کے لئے تعزیت نامہ سیدان طاؤس نے اقبال میں نقل کیا ہے پھر فرمایا ہے کہ یہ خط حضرت صادق کا دلالت کرتا ہے کہ عبد اللہ اور اس کا خانوادہ معذور ممدوح اور مظلوم تھے وہ محبت امامؑ کے عارف تھے اور یہ بھی فرمایا ہے کہ اگر کتب حدیث میں کوئی روایت ایسی مل جائے کہ یہ لوگ حضرت کے طریقے سے جدا تھے تو وہ تقیہ پر محمول ہے اس جہت سے کہ کہیں ان کے خروج کو جو نبی از منکر کے لئے ہے آئمہ طاہرین علیہم السلام کی طرف نسبت نہ دیں اور اسی قول کے مؤید ہے وہ روایت جو خلاد بن عمیر نے کی ہے کہ میں حضرت صادق کی خدمت میں شرفیاب ہوا تو حضرت نے فرمایا آیا آل حسن کی کوئی خبر تجھے ہے کہ جنہیں منصور مدینہ سے نکال کے لے گیا ہے ہمیں ان کی شہادت کی اطلاع تو تھی لیکن میں نے نہ چاہا کہ حضرت کو ان کی مصیبت کی خبر دوں تو میں نے کہا امید ہے کہ خدا انہیں عافیت و سلامتی دے فرمایا ان کے لئے عافیت کہاں ہے یہ کہہ کر آپ بلند آواز سے رونے لگے اور آپ اتنے رونے کہ آپ کے رونے سے ہم بھی رونے لگے پھر فرمایا کہ میرے والد نے جناب فاطمہ امام حسینؑ کی شہزادی سے حدیث بیان کی ہے وہ فرماتی ہیں کہ میں نے اپنے

پدر بزرگوار حسین بن علی علیہما السلام سے سنا وہ فرماتے تھے اے فاطمہ تیری اولاد میں سے چند افراد فرات کے کنارے شہید ہوں گے کہ جن سے نہ پہلے سبقت کر سکے ہیں اور نہ بعد والے ان کے مرتبہ کو پاسکیں گے پھر حضرت نے فرمایا یہ ہیں فاطمہ بنت الحسینؑ کے فرزند جو قید ہوئے ان کے علاوہ اس حدیث کا مصداق کوئی نہیں لہذا یہی ہیں جو فرات کے کنارے شہید ہوں گے پھر سید ابن طاووس نے چند روایات ان کی جلالت قدر اور اس بیان میں کہ ان کا یہ اعتقاد نہیں تھا کہ ان کا مہدی وہی مہدی موعود علیہ السلام ہے وارد کی ہیں جو چاہے کتاب اقبال الاعمال کے ماہ محرم کے اعمال کی طرف رجوع کرے۔

خلاصہ یہ کہ محمد ابراہیم عبد اللہ کے بیٹے خلافت کی خواہش میں زندگی گزار رہے تھے اور خروج کی تیاری میں لگے ہوئے تھے کہ ابو سفاح کی خلافت کا معاملہ درست ہو گیا تو اس وقت وہ بھاگ کھڑے ہوئے اور لوگوں سے پوشیدہ ہو گئے۔ لیکن سفاح عبد اللہ محض کو بزرگ سمجھتا اور ان کی عزت کرتا تھا سبط بن جوزی کہتا ہے کہ ایک دن عبد اللہ نے کہا کہ میں نے کبھی نہیں دیکھا کہ..... دس لاکھ..... ہم اکٹھے میرے سامنے جمع ہوئے ہوں سفاح کہنے لگا ابھی دیکھ لو گے اور اس نے حکم دیا کہ دس لاکھ درہم..... حاضر کئے جائیں اور وہ عبد اللہ کو دے دیئے ابو الفرج نے روایت کی ہے کہ جب سفاح سے ملنے کے لئے آئے سفاح نے انہیں عطیہ دیا عبد اللہ کی زیادہ عزت و تعظیم کی لیکن کبھی کبھی عبد اللہ سے پوچھتا تھا کہ تیرے بیٹے محمد ابراہیم کہاں ہیں اور وہ آپ کے ساتھ میرے پاس کیوں نہیں آتے عبد اللہ کہتے کہ ان کا خلیفہ سے پوشیدہ رہنا کسی ایسے امر کی وجہ سے نہیں جو اس کی ناپسندی کا باعث ہو اور مسلسل سفاح عبد اللہ سے یہ بات کرتا رہتا اور ان کی زندگی کو ناگوار رکھتا یہاں تک کہ ایک دفعہ کہنے لگا اے عبد اللہ تو نے اپنے بیٹوں کو چھپا رکھا ہے بیشک محمد و ابراہیم دونوں قتل کر دیئے جائیں گے جب عبد اللہ نے یہ بات سنی تو حزن و ملال کی حالت میں سفاح کے دربار سے گھر لوٹ آئے حسن مثلث نے جب حزن کے آثار عبد اللہ میں دیکھے تو پوچھا کہ اے بھائی تیرے حزن و ملال کا کیا سبب ہے عبد اللہ نے سفاح کا مطالبہ محمد و ابراہیم کے معاملہ میں اس سے نقل کیا حسن نے کہا کہ اس دفعہ جب سفاح ان کے متعلق سوال کرے تو کہنا کہ ان کا چچا ان کے حالات سے باخبر ہے تو میں اس کو اس بات سے خاموش کر دوں گا ایک دفعہ جب سفاح نے عبد اللہ کے بیٹوں کی بات چھیڑی تو عبد اللہ نے کہا ان کا چچا حسن ان سے باخبر ہے سفاح نے صبر کیا یہاں تک کہ عبد اللہ اس کے گھر سے باہر چلے گئے تو اس نے حسن مثلث کو بلا یا اور محمد و ابراہیم کے متعلق اس سے سوال کیا حسن نے کہا اے امیر میں تجھ سے اس طرح گفتگو کروں کہ جس طرح رعیت بادشاہ سے کرتی ہے یا اس طرح جیسے ایک شخص اپنے چچا زاد بھائی سے کرتا ہے کہنے لگا اس طرح بات جس طرح چچا زاد بھائی سے کرتے ہو کہنے لگا اے امیر اگر خدا نے مقدر کیا ہے کہ محمد و ابراہیم منصب خلافت کو حاصل کر لیں تو تم اور زمین و آسمان کی تمام مخلوق انہیں روک سکتے ہو کہنے لگا نہیں خدا کی قسم پھر کہنے لگا اور اگر خدا نے ان کے لئے خلافت مقدر نہیں کی تو تمام اہل زمین و آسمان اگر اتفاق کر لیں تو امر خلافت انہیں دلا سکتے ہیں سفاح نے کہا نہیں خدا کی قسم تو حسن کہنے لگا پھر امیر کس لئے اس بوڑھے شخص سے ہر وقت اس معاملہ میں مطالبہ کرتا ہے اور اپنے احسان و نعمت کو اس کے لئے ناگوار بناتا ہے سفاح کہنے لگا اس کے بعد پھر میں ان کا نام بھی نہیں لوں گا اور اس

گفتگو کے بعد جب تک سفاح زندہ رہا اس نے ان کا نام نہیں لیا پھر سفاح نے عبد اللہ سے کہا کہ آپ مدینہ چلے جائیں اور یہی حالات رہے یہاں تک کہ سفاح کی وفات ہوئی اور امر خلافت منصور و وائقی کے لئے درست ہوا اور منصور نے اپنی خبیث طینت اور پستی فطرت کی وجہ سے مکمل طور پر دلی ارادہ محمد و ابراہیم کے قتل کرنے کا کر لیا اور ۱۴۰ھ کو سفر حج کیا اور مدینہ کے راستہ سے واپس لوٹا جب مدینہ میں پہنچا تو عبد اللہ کو بلا یا اور حکم دیا کہ انہیں مدینہ میں مروان کے گھر میں قید کر دیا جائے اور اس کا زندان بان ریاح بن عثمان تھا اور عبد اللہ کے بعد یکے بعد دیگرے آل ابوطالب علی و عباس داؤد بن حسن ثنی کے بیٹے اور محمد و اسحاق ابراہیم بن حسن ثنی کے بیٹے اور عباس و علی عابد حسن مثلث کے بیٹے اور علی محمد نفس زکیہ کے بیٹے اور ان کے علاوہ دوسرے سادات اور کتاب منہجی الامال میں امام حسن مجتبیٰ کی اولاد کے تذکرہ میں اس کی طرف اشارہ ہو چکا ہے۔

خلاصہ یہ کہ رباح بن عثمان نے اولاد امام حسنؑ کی اس جماعت کو زندان میں قید و بند میں رکھا اور ان پر بہت تنگی و سختی کی اور جن دنوں وہ قید میں تھے کبھی کبھی ریاح بعض نصیحت کرنے والوں کو عبد اللہ محض کے پاس بھیجنا کہ عبد اللہ کو نصیحت کریں تاکہ شاید وہ اپنے بیٹوں کی جگہ کا اتہ پتہ بتا دے جب عبد اللہ سے یہ بات کرتے اور اسے اپنے بیٹوں کے معاملہ کو چھپانے پر بات کرتے تو عبد اللہ کہتے کہ میری مصیبت خلیل الرحمان سے بھی زیادہ سخت ہے وہ اپنے بیٹے کو ذبح کرنے پر مامور ہوئے تھے اور ان کا فرزند کو ذبح کرنا اطاعت خدا تھی لیکن مجھے حکم ملتا ہے میں اپنے بیٹوں کی نشاندہی کروں تاکہ یہ انھیں قتل کریں حالانکہ ان کا قتل کرنا خدا کی نافرمانی اور معصیت ہے خلاصہ یہ کہ تین سال تک مدینہ میں قید رہے یہاں تک کہ ۱۴۴ھ آ پہنچا اور منصور نے دوبارہ حج کے لیے سفر کیا جب مکہ سے واپس لوٹا تو مدینہ میں داخل نہیں ہوا بلکہ ربدہ کی طرف چلا گیا جب ربدہ میں وارد ہوا تو ریاح بن عثمان بن مدینہ سے ربدہ میں منصور کو دیکھنے کے لئے گیا منصور نے اسے دیکھتے ہی حکم دیا کہ مدینہ واپس جاؤ اور آل حسنؑ میں سے جو لوگ قید میں انہیں یہاں لے آؤ پس ریاح بن عثمان ابوالازہر منصور کے زندان بان کے ساتھ جو بد مذہب اور خبیث محض تھا مدینہ گیا اور وہ اولاد حسنؑ کو محمد بیان کے ساتھ جو عبد اللہ کا محض مادری بھائی تھا زنجیریں پہنا کر اور ان کے زنجیر و طوق زیادہ سخت کر کے انتہائی شدت و سختی کے ساتھ ربدہ کی طرف لے چلے جس وقت انہیں ربدہ کی طرف لے جا رہے تھے حضرت صادقؑ نے انہیں پردے کے پیچھے کھڑے ہو کر دیکھا اور بہت روئے یہاں تک کہ آپؑ کے آنسو ریش مبارک پر گر رہے تھے اور آپؑ نے گروہ انصار پر نفرین کی اور فرمایا انصار نے ان شرائط کی وفا نہیں کی جن پر رسول خدا کی انہوں نے بیعت کی تھی کیونکہ انہوں نے آنحضرتؐ سے بیعت کی تھی کہ وہ آنحضرتؐ اور آپؑ کی اولاد کی حفاظت و نگہبانی کریں گے ان چیزوں سے جن سے اپنی اور اپنی اولاد کی حفاظت کرتے ہیں پس ایک روایت کی بنا پر آپؑ دولت سرا میں تشریف لے گئے اور آپؑ کو بخارا آ گیا اور تیس راتیں آپؑ نے بخارا واضطراب میں گزاریں اور رات دن گریہ کرتے تھے یہاں تک کہ آپؑ کے متعلق ڈر محسوس ہونے لگا۔

خلاصہ یہ کہ بنی حسنؑ کو محمد بیان کے ساتھ ربدہ میں لے گئے اور انہیں دھوپ میں کھڑا دیا اور ایک لحظہ نہ گزرا کہ ایک شخص منصور کی طرف سے باہر آیا اور کہنے لگا محمد بن عبد اللہ بن عثمان کون ہے محمد بیان نے اپنے کو پیش کیا وہ شخص انہیں منصور کے پاس لے گیا

راوی کہتا ہے کہ دیر نہ گزری کہ تازیانے کی آواز آنے لگی اور وہ تازیانے محمد کے بدن پر لگ رہے تھے جب محمد کو واپس لے آئے تو میں نے دیکھا کہ انھیں اتنے تازیانے مارے گئے کہ ان کا چہرہ اور رنگ جو دھلی ہوئی چاندی کی طرح تھا حبشیوں کے رنگ کی مانند ہو چکا تھا اور ان کی ایک آنکھ تازیانہ لگنے کی وجہ سے کاسہ سر سے باہر آ چکی تھی پھر محمد کو لاکران کے بھائی عبداللہ محض کے پاس بٹھا دیا اور عبداللہ محمد سے بہت محبت کرتے تھے اس حالت میں محمد پر پیاس کا بہت غلبہ تھا اور وہ پانی مانگتے تھے لیکن لوگ منصور کے خوف سے ان پر رحم کرنے سے ڈرتے تھے عبداللہ نے کہا کون ہے جو فرزند رسول گو سیراب کرے پس ایک خراسانی شخص نے انھیں پانی پلایا اور منقول ہے کہ محمد کا کرتا تازیانہ لگنے اور خون آنے کی وجہ سے اس طرح ان کی پست کے ساتھ چمٹ گیا تھا کہ ان کے بدن سے جدا نہیں ہو سکتا تھا پہلے اسے زیتون کے تیل کے ساتھ ترکیا گیا پھر وہ قمیص پوست کے ساتھ ان کے بدن سے الگ کی۔

اور سبط بن جوزی نے روایت کی ہے کہ جب محمد کو منصور خبیث کے پاس لے گئے تو منصور نے ان سے پوچھا کہ دو جھوٹے اور فاسق محمد و ابراہیم کہاں ہیں اور محمد کی بیٹی رقیہ ابراہیم کی بیوی تھی محمد نے کہا خدا کی قسم مجھے معلوم نہیں کہ وہ کہاں ہیں منصور نے حکم دیا کہ اسے چار سو تازیانے لگاؤ پھر حکم دیا کہ سخت قسم کا کرتا پہنا کر زور سے اسے اس کے بدن سے اتار دتا کہ کھال بدن سے جدا ہو جائے محمد شکل و صورت اور شانک مین حسین ترین شخص تھے اسی لیے انھیں دیباچ کہا جاتا تھا اور ان کی آنکھ تازیانے کے صدمے سے نکل گئی پھر انھیں زنجیروں میں جکڑ کے عبداللہ کے پاس جا بٹھا یا محمد اس وقت سخت پیاس سے تھے لیکن کوئی شخص انھیں پانی دینے کی جرأت نہیں کرتا تھا عبداللہ نے فریاد کی اے گروہ مسلمین کیا یہی مسلمانی ہے کہ اولاد رسول پیاس سے مر رہی ہے اور تم انھیں پانی نہیں دیتے پس منصور نے ربذہ سے حرکت کی اور خود وہ محل کی ایک طرف بیٹھا تھا اور اس کے برابر دوسری طرف ربیع اس کا صاحب تھا اور بنو حسن کولب تشہ و شکم گرسنہ و سروتن برہنہ غل و زنجیر کے ساتھ برہنہ اونٹوں پر سوار کیا گیا اور منصور کے ہم رکاب کوفہ کی طرف لے چلے جب منصور ان کے پاس سے گزرا جب کہ وہ محل میں تھا کہ جس کا روپوش حریر و دیباچ کا تھا تو عبداللہ بن حسن نے منصور کو دیکھ کر فریاد کی کہ اے ابو جعفر کیا ہم نے تمہارے قیدیوں کو ساتھ بدر میں یہی سلوک کیا تھا اور اس سے انھوں نے عباس منصور کے جد کے بدر کے دن قید ہونے اور ان کے جد رسول خدا کے اس کے حال پر رحم کرنے کی طرف (جب کہ عباس قید و بند کی وجہ سے گریہ و نالہ کر رہا تھا اور حضرت نے فرمایا کہ عباس کے گریہ و نالہ نے مجھے آج رات نہیں سونے دیا اور حکم دیا کہ قید و بند عباس سے دور کی جائے) اشارہ کیا۔

ابو الفرج نے روایت کی ہے کہ منصور چاہتا تھا کہ عبداللہ کو زیادہ تکلیف ہو لہذا حکم دیا کہ محمد کا اونٹ عبداللہ کے اونٹ کے آگے کیا جائے لہذا عبداللہ کی نگاہ ہمیشہ محمد کی پشت پڑتی تھی اور تازیانہ کے نشان اسے نظر آتے اور وہ جزع و فزع کرتا اور مسلسل بہت بری حالت میں انھیں قید کر دیا جو انتہائی تاریک تھا اور اس میں رات دن کا پتہ نہیں چلتا تھا اور ان کی تعداد جو قید میں تھے سبط کی روایت کے مطابق بیس تھی جو کہ سب امام حسن کی اولاد میں سے تھے۔

اور مسعودی نے فرمایا ہے کہ منصور نے سلیمان و عبداللہ کو جو داؤد بن حسن ثنی کے بیٹے تھے موسیٰ بن عبداللہ محض اور حسن بن جعفر کے ساتھ رہا کر دیا اور باقی قید میں رہے یہاں تک کہ مر گئے اور ان کا قید خانہ فرات کے کنارے کوفہ کے پل کے قریب تھا اور

اس وقت کوفہ میں ان کی جگہیں ہمارے زمانہ میں جو کہ ۳۳۲ھ ہے معلوم اور زیارت گاہ ہیں اور تمام کے تمام اسی جگہ ہیں اور ان کی قبریں بھی وہی زندان ہے کہ جس کی چھت ان پر خراب کر کے گرا دی گئی تھی اور جس وقت یہ لوگ قید تھے انھیں قضاے حاجت کے لئے باہر نہیں جانے دیتے تھے مجبوراً اسی قید خانے میں قضاے حاجت کرتے تھے اور رفتہ رفتہ اس کی بدبو پھیل گئی اور ان کی اس کی وجہ سے بری حالت تھی ان کے بعض موالی کچھ غالیہ (ایک خوشبو ہے) ان کے پاس لے گئے تاکہ اس کی خوشبو سے اس کی بدبو کو دور کر لیا یہ کہ اس بدبو اور قید و بند کی وجہ سے ان کے پاؤں پر ورم ہو گئے اور رفتہ رفتہ ورم اوپر کی طرف سرایت کر کے ان کے دلوں تک پہنچے اور جس کے دل تک پہنچ جاتے اسے ہلاک کر دیتے اور چونکہ ان کا قید خانہ تاریک تھا اس لئے وہ اوقات نماز کا تعین نہیں کر سکتے تھے لہذا قرآن مجید کے پانچ حصے کئے ہوئے تھے اور نوبت بنویت شبانہ روز میں ایک ختم قرآن کرتے اور ہر پانچویں حصے کے تمام ہونے پر ایک نماز پانچ نمازوں میں سے پڑھتے اور جب کوئی ان میں سے مر جاتا تو اس کا بدن قید و زنجیر میں رہتا یہاں تک کہ بدبو پیدا ہو جاتی اور وہ بوسیدہ ہو جاتا اور جو زندہ تھے وہ مردے کو اسی حالت میں دیکھتے رہتے اور اذیت و تکلیف کو برداشت کرتے۔

اور سبط بن جوزی نے بھی ان کے قید خانے کی تفصیل بغیر غالیہ لانے کے نقل کی ہے اور ہم بھی کتاب منتهی میں حسن مثلث کے حالات اور اس کی اولاد کی تعداد کے ذکر میں اس قید خانے کی طرف اشارہ کر چکے ہیں اور ان کے درمیان علی بن حسن مثلث بھی تھے جو علی عابد کے نام سے مشہور اور عبادت و ذکر و شکر پر صبر کرنے میں ممتاز تھے اور ایک روایت ہے کہ بن حسن اوقات نماز کو نہیں جانتے تھے مگر علی بن حسن کی تسبیح و اوراد سے کیونکہ وہ ہر وقت مشغول ذکر رہتے تھے اور بحسب ان اوراد کے کہ جن کے وہ پابند تھے وہ ہر شب و روز اوقات نماز کو سمجھ لیتے تھے اور دفعہ عبد اللہ بن حسن ثنی تنگی جس اور قید و بند کے بوجھ کی وجہ سے علی سے کہنے لگے کہ آپ ہمارے ابتلا اور گرفتاری کو دیکھ رہے ہیں کیا خدا سے دعا نہیں کرتے کہ وہ ہمیں اس زندان اور مصیبت سے نجات دے علی نے کافی دیر تک تو کوئی جواب نہ دیا پھر کہنے لگے اے چچا ہمارے لئے بہشت میں ایک درجہ ہے کہ جس تک ہم نہیں پہنچ سکتے مگر اس مصیبت کی وجہ سے یا کسی ایسی چیز سے جو اس سے بھی عظیم ہو اور منصور کے لئے بھی جہنم میں ایک درجہ ہے اور وہ اس تک نہیں پہنچ سکتا مگر اس سے جو ہمارے ساتھ کر رہا ہے کہ جن مصائب و بلا یا کو آپ دیکھ رہے ہیں پس اگر چاہتے ہو تو ان مصائب و بلا یا پر صبر کرتے ہیں اور بہت جلدی راحت و آرام میں پہنچ جائیں گے کیونکہ ہماری موت نزدیک ہے اور اگر چاہتے ہو تو میں اس سے چھٹکارا حاصل کرنے کی دعا کرتا ہوں لیکن منصور اس درجہ عذاب کو نہیں پہنچے گا کہ جو اس کے لئے جہنم میں ہے وہ کہنے لگے ہم صبر کریں گے پس تین دن سے زیادہ نہیں گزرے تھے کہ انھوں نے زندان میں جان دے دی اور راحت و آرام میں پہنچ گئے اور علی بن حسن حالت سجدہ میں دنیا سے رخصت ہوئے عبد اللہ کو یہ خیال تھا کہ وہ سوئے ہوئے ہیں کہنے لگا میرے بھتیجے کو بیدار کرو جب انھیں حرکت دی گئی تو دیکھا کہ وہ بیدار نہیں ہوتے تو انھیں معلوم ہو گیا کہ ان کی وفات ہو گئی ہے اور ان کی وفات چھبیس محرم ۱۴۶ھ میں ہوئی اور ان کی عمر پینتالیس سال تھی۔

ابوالفرج نے اسحاق بن عیسیٰ سے روایت کی ہے کہ ایک دن عبد اللہ محض نے قید خانے سے میرے باپ کے لئے پیغام بھیجا کہ میرے پاس آؤ اس نے منصور سے اجازت لی اور قید خانے میں عبد اللہ کے پاس گیا عبد اللہ نے کہا تجھے میں نے اس لئے بلا یا ہے



کہ میرے لئے کچھ پانی لے آؤ کیونکہ مجھ پر پیاس کا غلبہ ہے میرے باپ نے کسی کو بھیجا کہ گھر سے ٹھنڈا پانی عبد اللہ کے لئے لے آئے عبد اللہ نے جب پیالہ پانی کا لیوں پر رکھا کہ پانی پیئیں تو ابوالا زہر زندان بان آ گیا اس نے دیکھا کہ عبد اللہ پانی پنی رہے ہیں وہ غصے میں آ گیا اس نے ایسا پیر پیالے پر مارا کہ وہ عبد اللہ کے دانتوں پر لگا اور اس کے لگنے سے ان کے اگلے دانت گر گئے خلاصہ یہ کہ ان کا حال زندان میں اسی قسم کا تھا اور رفتہ رفتہ بعض مر گئے اور بعض قتل ہوئے اور عبد اللہ اپنے اہل بیت کے چند افراد کے ساتھ زندہ تھے یہاں تک کہ محمد و ابراہیم ان کے بیٹوں نے خروج کیا اور مارے گئے اور ان کے سر منصور کے پاس بھیجے گئے اور منصور نے ابراہیم کا سر عبد اللہ کے پاس بھیجا اس وقت وہ بھی قید خانے میں مر گئے اور شہید ہوئے۔

اور سبط بن جوزی وغیرہ نے نقل کیا ہے کہ قبل اس کے محمد بن عبد اللہ قتل ہوا منصور کے عامل ابو عون نے خراسان سے منصور کے لئے خط لکھا کہ خراسان کے لوگ ہماری بیعت محمد و ابراہیم عبد اللہ کے بیٹوں کے خروج کی وجہ سے توڑ رہے ہیں منصور نے حکم دیا اور محمد بیان کو قتل کر دیا گیا اور اس کا سر خراسان کی طرف بھیج دیا تاکہ اہل خراسان کو فریب دیں اور قسم کھائیں کہ یہ سر محمد بن عبد اللہ بن فاطمہ بنت رسول اللہ کا ہے تاکہ خراسان کے لوگ محمد بن عبد اللہ کے ساتھ خروج کرنے کا خیال ترک کر دیں۔

ہم اب شروع کرتے ہیں محمد بن عبد اللہ محض کی شہادت کا بیان

## محمد بن عبد اللہ بن حسن بن حسن بن علی بن ابی طالب علیہ السلام ملقب بنفس زکیہ کی شہادت کا ذکر

محمد بن عبد اللہ کی کنیت ابو عبد اللہ اور لقب صریح قریش تھا کیونکہ ان کی ماؤں وادیوں میں سے کوئی خاتون بھی کنیز نہ تھی ان کی والدہ ہندا ابو عبیدہ بن عبد اللہ بن زعمہ بن اسود بن مطلب تھی اور محمد کو کثرت زہد و عبادت کی وجہ سے زکیہ کا لقب ملا تھا اور ان کا خانوادہ حدیث نبوی کے ظہور سے کہ مہدی میری اولاد میں سے ہے کہ جس کا نام میرے نام جیسا ہے اسے مہدی کہتے تھے اور انھیں اجازیت میں قتل ہونے والا بھی کہتے ہیں اور ان کی فتنہ و دانائی و شجاعت و سخاوت و فضائل کے ساتھ تعریف کرتے ہیں اور اس کے دونوں کندھوں کے درمیان انڈے کی مقدار میں سیاہ خال تھا اور لوگوں کا یہ اعتقاد تھا کہ یہ وہی مہدی موعود ہیں آل محمد میں سے لہذا ان کی بیعت کر لی اور ہمیشہ ان کے ظہور و خروج کے منتظر و متوقع رہے اور ابو جعفر منصور نے دو مرتبہ ان کی بیعت کی ایک دفعہ مکہ میں مسجد الحرام کے اندر اور جب مسجد سے باہر نکلے تو منصور نے ان کی رکاب تھامی یہاں تک کہ وہ سواری پر بیٹھ گئے اور منصور محمد کا بہت احترام کرتا تھا ایک شخص نے منصور سے کہا یہ کون شخص ہے کہ اس قدر اس کی عزت و تکریم کرتے ہو کہنے لگا وائے ہوتیرے لئے کیا تجھے معلوم نہیں کہ یہ شخص محمد بن عبد اللہ محض اور ہم اہل بیت کا مہدی ہے اور دوسری دفعہ ابواء میں ان کی بیعت کی جیسا کہ عبد اللہ کے حالات میں لکھا جا چکا ہے۔

ابوالفرج اور سید بن طاووس نے بہت سی روایات نقل کی ہیں کہ عبداللہ محض اور ان کے باقی خاندان کے لوگ انکار کرتے تھے اس سے کہ محمد نفس زکیہ مہدی موعود ہوں اور وہ کہتے تھے کہ مہدی موعود علیہ السلام ان کے علاوہ ہیں خلاصہ یہ کہ جب بنی عباس کی خلافت مستقر اور پختہ ہو گئی محمد و ابراہیم مخفی و پوشیدہ زندگی بسر کر رہے تھے اور منصور کے زمانہ میں ایک دفعہ دو عرب بدوؤں کے لباس میں زندان میں باپ کے پاس آئے اور کہنے لگے اگر اجازت دو تو ہم ظاہر ہو جاتے ہیں کیونکہ اگر ہم دو آدمی مارے جائیں تو اس سے بہتر ہے کہ اہل بیعت پیغمبر کی ایک جماعت ماری جائے عبداللہ نے کہا اگر جعفر تمہیں باعزت موت سے تو نہیں منع کرنا یہ کنا یہ ہے اس سے کہ یہ بہتر ہے کہ تم اپنے کام کی تیاری میں لگے رہو اور منصور کے خلاف خروج کرو اگر فتح ہوئی تو بہتر ورنہ نیک نامی میں مارے جاؤ تو کوئی عیب و نقص نہیں۔

خلاصہ یہ کہ جس زمانہ میں محمد و ابراہیم مخفی تھے منصور کا کوئی ہم غم نہیں تھا سوائے ان کے تلاش کرنے کے اور اس نے عیون و جاسوس اطراف ملک میں معین کر رکھے تھے تاکہ انہیں ان کی جگہ کی اطلاع مل جائے۔

ابوالفرج روایت کرتا ہے کہ محمد بن عبداللہ کہتا ہے کہ میں پہاڑوں کی گھاٹیوں میں چھپا ہوا تھا ایک دن رضوی پہاڑ میں ایک جگہ اپنی کنیز کے ساتھ تھا کہ جس سے میرا ایک دودھ پیتا بچہ بھی تھا اچانک معلوم ہوا کہ ایک غلام مدینہ سے میری تلاش میں پہنچ رہا ہے میں وہاں سے بھاگا وہ کنیز بھی میرے بچے کو آغوش میں لئے بھاگ رہی تھی کہ اچانک وہ بچہ ماں کے ہاتھوں سے چھوٹ گیا اور پہاڑ سے گر کر ٹکڑے ٹکڑے ہو گیا اور منقول ہے کہ جس وقت محمد کا بچہ پہاڑ سے گر کر مر گیا تو محمد نے یہ اشعار کہے

مخرق	الخفین	یشکو	الوجی۔
تنکتہ	اطراف	مرد	حداد۔
شردہ	الخوف	فازری	بہ
کذالك	من	یکرہ	حرا
الجلاد۔			
قد	کان	فی	الموت
له	راحتہ		
والموت	حتم	فی	رقاب
العباد			

جس کے جوتے پھٹ گئے ہیں وہ پاؤں ننگے ہونے کی شکایت کرتا ہے اس کو خون آلود کر دیا ہے مرد پتھر کے تیز اطراف کے خوف نے اس کو دھتکارا ہے پس اس نے اس کو عیب دار بنا دیا ہے اور یہی حال ہوتا ہے اس کا جو جنگ کی گرمی کو ناپسند کرے بیشک موت ہی میں اس کے لئے راحت ہے اور موت حتمی قلاہہ ہے بندوں کی گردنوں کا۔

خلاصہ یہ کہ محمد نے ۱۴۵ھ میں خروج کیا اور دو سو پچاس افراد کے ساتھ ماہ رجب میں مدینہ میں داخل ہوا اور تکبیر کی صدا بلند کی اور منصور کے زندان کا رخ کیا اور زندان کا دروازہ توڑ دیا اور قیدیوں کو باہر نکالا اور ریاح بن عثمان منصور کے زندان بان کو پکڑ کر قید کر دیا پھر محمد فراز نمبر پر گیا اور خطبہ پڑھا اور کچھ مثال و مطاعن اور منصور کی خبیث سیرت کا تذکرہ کیا لوگوں نے مالک ابن انس سے فتویٰ پوچھا کہ جب

منصور کی بیعت ہماری گردنوں میں ہے ہم محمد کی بیعت کر سکتے ہیں تو مالک نے فتویٰ دیا کہ ہاں کیونکہ تمہاری منصور سے بیعت جبری اور نہ چاہتے ہوئے تھی پس لوگوں نے محمد کی بیعت کی طرف تیزی سے قدم بڑھائے اور محمد کا مدینہ مکہ و یمن پر قبضہ ہو گیا منصور کو جب پتہ چلا تو اس نے محمد کو صلح کا خط بھیجا اور اسے امان دی محمد نے اس کے خط کا شافی جواب دیا اور خط کے آخر میں لکھا تو نے کوئی امان مجھے دی ہے آیا وہ امان جو ابن ہبیرہ کو دی تھی یا وہ امان جو اپنے چچا عبداللہ بن علی کو دی یا وہ امان جس سے تو نے ابو مسلم کو سرفراز کیا یعنی تیری امان پر کوئی اعتماد نہیں جیسا کہ تو نے ان تین افراد کو امان دی اور اپنی امان کے تقاضوں پر عمل نہیں کیا ابو جعفر نے دوبارہ محمد کو خط لکھا اور کچھ حسب و نسب سے اس میں متعرض ہوا کہ اس مختصر مقام پر اس کی گنجائش نہیں خواہش مند تذکرہ سبب وغیرہ کی طرف رجوع کریں اور جب منصور اس سے مایوس ہو گیا کہ محمد صلح و وسلم و آشتی کے طریقے میں آتا تو اس نے عیسیٰ بن موسیٰ اپنے بھتیجے اور ولی عہد کو محمد سے جنگ کی تیاری کا حکم دیا اور دل میں سوچا کہ ان سے جو مارا جائے کوئی پرواہ نہیں کیونکہ منصور عیسیٰ کی زندگی نہیں چاہتا اس لئے کہ سفاح نے عہد و پیمان کیا تھا کہ منصور کے بعد عیسیٰ خلیفہ ہوگا اور منصور اس کی خلافت کو پسند نہیں کرتا تھا پس عیسیٰ چار ہزار سوار اور دو ہزار پیادوں کے ساتھ محمد سے جنگ کے لئے نکلا منصور نے اس سے کہا کہ پہلے تو اس جنگ سے قبل امان دینا شاید وہ جنگ کے بغیر ہماری اطاعت قبول کرے عیسیٰ نے کوچ کیا یہاں تک کہ مقام فید میں (جو مکہ کے راستہ میں ایک منزل ہے) پہنچا تو اصحاب محمد میں سے ایک جماعت کی طرف خط لکھا اور انہیں محمد کی مدد و نصرت کے راستہ سے ہٹایا اور محمد کو جب خبر ملی کہ عیسیٰ اس سے لڑنے کے لئے چل پڑا ہے تو محمد جنگ کی تیاری کرنے لگا اور مدینہ کے گرد خندق کھودی اور ماہ رمضان میں عیسیٰ کا لشکر آیا اور اس نے مدینہ کا احاطہ کر لیا۔

سبب بن جوزی روایت کرتا ہے کہ جب منصور کے لشکر نے مدینہ کو گھیر لیا تو محمد کا کوئی ہم و غم نہیں تھا مگر یہ کہ وہ دفتر جس میں اس کی بیعت کرنے والوں کے نام تھے اور انہوں نے اس سے خط و کتابت کی ہوئی تھی اسے جلادے پس اس نے ان کے نام جلانے پھر کہنے لگا اب میرے لئے موت خوشگوار ہے اور اگر میں نے یہ کام نہ کیا ہوتا تو بیشک لوگ عظیم مصیبت میں مبتلا ہو جاتے کیونکہ اگر وہ دفتر منصور کے لشکر کے ہاتھ آ جاتا تو وہ ان اشخاص کے ناموں سے باخبر ہو جاتے جنہوں نے محمد کی بیعت کی تھی اور وہ انہیں قتل کرتے خلاصہ یہ کہ عیسیٰ آیا اور صلح پہاڑ پر جو مدینہ میں ہے کھڑے ہو کر پکارا اے محمد تیرے لئے امان ہے محمد نے کہا تمہاری امان کے لئے وفا نہیں ہے عزت کی موت ذلت کی زندگی سے بہتر ہے اس وقت محمد کا لشکر اس سے جدا ہو گیا اور لاکھ افراد میں سے کہ جنہوں نے اس کی بیعت کی تھی تین سو سولہ افراد اس کے ساتھ تھے اہل بدر کی تعداد میں تقریباً پس محمد اور اس کے اصحاب نے غسل کیا اور حنوط لگا یا اور اپنے گھوڑوں کی کوچیں کاٹ دیں پھر عیسیٰ اور اس کے ساتھیوں پر حملہ کیا اور تین مرتبہ انہیں شکست دے کر بھگا دیا عیسیٰ نے اپنا لشکر اکٹھا کیا اور یکدم ان پر حملہ کر دیا اور ان کا کام تمام کر دیا اور انہیں شہید کر ڈالا حمید بن قحطبہ نے محمد کو شہید کیا اور اس کا سر عیسیٰ کے پاس لے گیا اور زینب محمد کی بہن اور فاطمہ اس کی بیٹی نے اس کی لاش خاک سے اٹھائی اور بقیع میں اسے دفن کر دیا پس محمد کا سراٹھا کر منصور کے پاس لے گئے اور منصور نے حکم دیا کہ وہ سر کوفہ میں نصب کریں اور شہروں میں پھرائیں اور محمد کی شہادت ماہ رمضان کے درمیانی عشرہ ۵ ۱۴ھ میں واقع ہوئی اور اس کے ظہور کی مدت شہادت کے وقت تک دو ماہ اور سترہ دن تھی اور اس کی عمر پینتالیس سال تھی اور اس کا قتل احجازیت مدینہ

میں ہوا تھا جیسا کہ امیر المؤمنین نے اپنے اخبار غیبیہ میں اس کی طرف اشارہ اپنے اس قول میں فرمایا وانه یقتل عند احجار النریث کہ وہ احجار زیت کے پاس قتل ہوگا۔ ابوالفرج نے روایت کی ہے کہ جب محمد مارا گیا اور اس کا لشکر منتشر ہو گیا تو ابن خضیر جو کہ محمد کے اصحاب میں سے ایک تھا قید خانے میں گیا اور اس نے ریح بن عثمان منصور کے زندانبان کو قتل کر دیا اور محمد کے دفتر کو جس میں اس کے اصحاب کے نام تھے جلاد یا پھر عباسیوں سے لڑنے کے لئے نکلا اور مسلسل لڑتا رہا یہاں تک کہ مارا گیا اور یہ بھی روایت کی ہے کہ جب انھوں نے اسے قتل کیا تو اسے معلوم ہوا کہ اتنے زخم اس کے بدن پر تھے کہ اسے حرکت نہیں دیا جاسکتا تھا اور بیٹنگن کی طرح وہ پک اور سرخ ہو چکا تھا کہ اس کے بدن کی جس جگہ پر ہاتھ رکھا جاتا وہ الگ ہو جاتی۔

## ابراہیم بن عبداللہ بن حسن بن حسن بن علی بن ابی

### طالب علیہ السلام کے مقتل کا ذکر

### جو قتل باخمیری مشہور ہے

مسعودی کی مروج الذہب میں تحریر ہے کہ جب محمد بن عبداللہ محض نے خروج کا ارادہ کیا تو اپنے بھائی اور بیٹے مختلف شہروں میں پھیلا دیئے تاکہ وہ لوگوں کو اس کی بیعت کی دعوت دیں ان میں سے اپنے بیٹے علی کو مصر بھیجا اور وہ مصر میں مارا گیا اور تذکرہ سبط کی روایت کے مطابق قید خانے میں مر گیا اور اپنے دوسرے بیٹے عبداللہ کو خراسان بھیجا منصور کا لشکر اسے پکڑنا چاہتا تھا تو وہ سندھ کی طرف بھاگ گیا اور وہاں شہید ہو گیا اور اپنے ایک بیٹے حسن کو یمن بھیجا انھوں نے اس کو گرفتار کر کے قید کر دیا یہاں تک کہ قید میں اس کی وفات ہوئی فقیر کہتا ہے کہ یہ مسعودی کا کلام ہے لیکن جو کچھ دوسری کتب میں منقول ہے وہ یہ ہے کہ حسن بن محمد واقعہ فح میں حسین بن علی کی ہمرکابی میں تھا اور عیسیٰ بن موسیٰ عباسی نے اسے شہید کیا جیسا کہ کتاب منتہی میں امام حسن کی اولاد کے باب میں بیان ہو چکا ہے اور محمد کا بھائی موسیٰ جزیرہ کے شہروں کی طرف گیا اور اس کے ایک بھائی یحییٰ نے رے اور طبرستان کا سفر کیا اور بالآخر رشید کے ہاتھوں مارا گیا جیسا کہ منتہی میں بیان ہو چکا ہے اور محمد کے ایک بھائی ادریس نے مغرب کا سفر کیا اور ایک جماعت کو اپنی بیعت میں داخل کیا اور بالآخر منصور نے کسی کو بھیجا جس نے اسے دھوکے سے قتل کر دیا اس کے بعد ادریس بن ادریس باپ کی جگہ بیٹھا اور ان لوگوں نے اس کے نام پر اپنے شہر کا نام رکھا اور کہنے لگے بلد ادریس اور ادریس کے قتل ہونے کا واقعہ بھی منتہی میں گزر چکا ہے اور محمد کا ایک بھائی ابراہیم بصرہ کی طرف گیا اور بصرہ میں خروج کیا اور بہت سے لوگ اہل فارس و اہواز وغیرہ کے اور ایک بڑی

جماعت زبیرہ اور بغداد کے معتزلہ وغیرہ نے اس کی بیعت کر لی اور طالین میں سے عیسیٰ بن زید بن علی بن الحسین علیہ السلام بھی اس کے ساتھ تھے منصور نے عیسیٰ بن موسیٰ اور سعید بن مسلم کو بہت سے لشکر کے ساتھ ابراہیم سے جنگ کرنے کے لئے بھیجا باخری کے مقام پر جوطف کی زمینوں میں سے ہے اور کوفہ سے چھ فرسخ کے طور پر فاصلہ ہے انھوں نے ابراہیم کو شہید کر دیا اور اس کے پیروکاروں میں سے زبیرہ جماعت کے چار سوا افراد اور ایک قول ہے کہ پانچ سوا افراد مارے گئے۔

ابراہیم کے قتل ہونے کی کیفیت جس طرح کہ تذکرہ سطر میں تحریر ہے اس طرح ہے کہ شوال کی پہلی تاریخوں میں اور ایک قول ہے ماہ رمضان ۱۴۵ھ میں ابراہیم نے بصرہ میں خروج کیا اور بہت سے لوگوں نے اس کی بیعت کر لی اور منصور نے بھی اس سال بغداد کی تعمیر شروع کی تھی اور جن دنوں وہ بغداد کی تعمیر میں مشغول تھا اسے خبر ملی کہ ابراہیم بن عبد اللہ نے بصرہ میں خروج کیا ہے اور ہواز و فارس پر قبضہ کر لیا ہے اور بہت بڑی جماعت اس کے گرد جمع ہو گئی ہے لوگ بھی رغبت سے اس کی بیعت کر رہے ہیں اس کا مقصد اپنے بھائی محمد کا انتقام لینے اور منصور کو قتل کرنے کے سوا کوئی نہیں منصور نے جب یہ سنا تو جہاں روشن اس کی آنکھوں میں تاریک ہو گیا اور وہ بغداد کی تعمیر سے دستبردار ہو گیا اور یکدم اس نے عورتوں کے ساتھ سونا اٹھنا چھوڑ دیا اس نے قسم کھائی کہ میں اس وقت تک عورتوں کے پاس نہیں جاؤں گا اور عیش و لذت میں مشغول نہیں ہوں گا جب تک ابراہیم کا سر میرے پاس یا میرا سر اس کے پاس نہ لے جائیں خلاصہ یہ کہ خوف عظیم کے دل میں پیدا ہو گیا کیونکہ ابراہیم کے ہمراہ ایک لاکھ کا لشکر تھا اور منصور کے پاس دو ہزار سوار کے علاوہ کوئی لشکر حاضر نہیں تھا اور اس کے جیوش و عسا کر ملک شام افریقہ اور خراسان میں پھیلے ہوئے تھے اس وقت منصور نے عیسیٰ بن موسیٰ بن علی بن عبد اللہ بن عباس کو ابراہیم سے جنگ کرنے کے لئے بھیجا ادھر ابراہیم کو فیوں کے پھندے میں آ کر بصرہ سے کوفہ کی طرف چل دیا چونکہ اہل کوفہ کی ایک جماعت بصرہ میں ابراہیم کے پاس پہنچی اور انھوں نے عرض کیا کہ ایک لاکھ افراد کوفہ میں آپ کے آنے کے منتظر ہیں اگر آپ وہاں تشریف لائیں تو وہ اپنی جان آپ کی راہ میں قربان کرنے کے لئے تیار ہیں بصرہ کے لوگ ابراہیم کے کوفہ جانے سے مانع ہوئے لیکن ان کی بات کا کچھ فائدہ نہ ہوا ابراہیم کوفہ کی طرف چل پڑا کوفہ سے پندرہ فرسخ دور زمین طف میں جو باخری کے نام سے مشہور تھی ابراہیم کا منصور کے لشکر سے سامنا ہوا پس دونوں لشکر دو طرف سے صف آرا ہوئے اور جنگ شروع ہو گئی ابراہیم کے لشکر کو منصور کے لشکر پر کامیابی حاصل ہوئی اور انھوں نے نہیں شکست دے دی اور ابو الفرج کی روایت کے مطابق بڑی بری شکست ہوئی اور اس طرح بھاگے کہ ان کے لشکر کا پہلا حصہ کوفہ میں داخل ہو گیا اور تذکرہ کی روایت کے مطابق عیسیٰ بن موسیٰ جو کہ منصور کے لشکر کا سپہ سالار تھا اپنے اہل بیعت کے سوا افراد کے ساتھ ڈٹا رہا اور جنگ سے منہ نہ موڑا اور قریب تھا کہ ابراہیم ان پر بھی کامیابی حاصل کرے اور انھیں عدم میں بھیج دے کہ اچانک اثنائے جنگ میں ایک تیز جس کے چلانے والے کا پتہ نہیں چلا اور یہ معلوم نہ ہوا کہ دھر سے آیا ہے ابراہیم کو لگا اور ابراہیم گھوڑے سے زمین پر گر گیا اور وہ کہہ رہا تھا وکان امر اللہ قدرا مقدورا اردنا امر اواللہ غیرہ اور اللہ کا امر مقدر ہو چکا تھا ہم نے ایک چیز کا ارادہ کیا اور اللہ نے اس کے علاوہ کا ارادہ کیا۔

اور ابو الفرج نے روایت کی ہے کہ ابراہیم اس وقت مارا گیا جب عیسیٰ بھی میدان سے پشت پھیر چکا تھا اور بھاگ رہا تھا اور

ابراہیم کو گرمی و حرارت جنگ نے تھکا دیا تھا اس نے اپنی قبا کے تلمے کھول دیئے اور کپڑا سینے سے ہٹایا کہ شاید حرارت کا حملہ ہوا اچانک تیرمیشوم غیر معلوم چلانے والے کا ان کے حلق کے نشیب میں آگیا ابراہیم نے بے اختیار ہاتھ گھوڑے کی گردن میں ڈال دیئے اور گروہ زیدیہ نے جو اس کے ملازم رکاب تھے اسے گھیر لیا اور دوسری روایت ہے کہ بشیر رحال نے اسے اپنے سینے سے لگا لیا خاصہ یہ کہ اسی تیر سے ابراہیم کا کام تمام ہو گیا اور اس نے وفات پائی عیسیٰ کے اصحاب بھی بھاگنے سے واپس پلٹے اور تنور جنگ بھڑک اٹھا یہاں تک کہ فتح منصور کے لشکر کو ہوئی اور لشکر ابراہیم میں سے کچھ مارے گئے اور کچھ بھاگ گئے اور بشیر رحال بھی مارا گیا اس وقت عیسیٰ کے ساتھی ابراہیم کا سر قلم کر کے عیسیٰ کے پاس لے گئے اور عیسیٰ نے سر سجدہ میں رکھا اور اور سجدہ شکر بجالایا اور سر منصور کے پاس بھیج دیا اور ابراہیم کا قتل دن چڑھے پیر کے دن ماہ ذوالحجہ ۱۲۵ھ میں واقع ہوا اور ابو نصر بخاری اور سبط ابن جوزی کی روایت کے مطابق پچیس ذیقعدہ وحو الارض کے دن ہوا اور ابراہیم کی عمر ۲۸ سال تھی اور حضرت امیر المومنین نے اپنے اخبار غیبیہ میں ابراہیم کے انجام کار کی خبر دی ہے۔ جہاں آپ فرماتے ہیں مقام باختری میں قتل ہوگا بعد اس کے کہ ظاہر ہوگا اور متہور و مغلوب ہوگا بعد اس کے کہ قاہر و غالب ہوگا اور یہ بھی اس کے حق میں فرمایا اس کو نامعلوم مارنے والے کا تیر لگے گا کہ جس میں اس کی موت واقع ہوگی پس ہائے براہوتیر مارنے والے کا اس کے ہاتھ شل ہو جائیں اور اس کے بازو کمزور ہو جائیں اور منقول ہے کہ جب منصور کا لشکر شکست کھا گیا اور منصور کو اس کی اطلاع ملی تو جہان روشن اس کی آنکھ میں تیرہ و تاریک ہو گیا اور اس نے کہا کیا ہوا قول صادق بنی ہاشم کا جو کہتا تھا کہ بنی عباس کے بچے خلافت کے ساتھ کھلیں گے اور منصور کا یہ کلام اشارہ ہے حضرت صادق کے بنی عباس کی خلافت اور عبداللہ اور ان کے بیٹے محمد و ابراہیم کی شہادت کی خبر دینے کی طرف۔

اور اس سے پہلے بھی تمہیں معلوم ہو چکا ہے کہ جب بنی ہاشم اور بنی عباس ابواء میں جمع ہوئے اور انھوں نے محمد بن عبداللہ کی بیعت کی تو جب حضرت صادق تشریف لائے تو آپ نے ان کی رائے کو درست نہ قرار دیا اور فرمایا خلافت سفاح اور منصور کی ہوگی اور عبداللہ و ابراہیم کا اس میں کوئی حصہ نہیں اور منصور انھیں قتل کرے گا منصور نے اسی دن سے خلافت کی گرہ دل میں لگالی تھی یہاں تک کہ حاصل کر لی اور چونکہ اسے معلوم تھا کہ حضرت صرف سچی بات کہتے ہیں اس وقت جب اسے اس کے لشکر کی شکست معلوم ہوئی تو اسے تعجب ہوا اور کہا کہ ان کے صادق کی خبر کا کیا ہوا اور سخت مضطرب ہوا تھوڑی ہی دیر گزری کہ اسے ابراہیم کی شہادت کی خبر ملی اور ابراہیم کا سر اس کے ہاں لے آئے اور اس کے پاس رکھ دیا جب اس نے ابراہیم کا سردیکھا تو بہت رویا یہاں تک کہ اس کے آنسو رخساروں پر جاری ہوئے اور کہنے لگا خدا کی قسم مجھے پسند نہیں تھا کہ تیرا معاملہ یہاں تک پہنچے۔

اور حسن بن زید بن حسن بن علی بن ابی طالب سے مروی ہے کہ میں اس وقت منصور کے پاس تھا جب ابراہیم کا سر ڈھال میں رکھ کر اس کے پاس حاضر کیا گیا جب میری نگاہ اس پر پڑی تو مجھے بہت دکھ ہوا اور گریہ کے جوش نے میرے حلق کو بند کر دیا اور میں ایسا منقلب و مضطرب ہوا کہ قریب تھا میرے گریہ کی آواز بلند ہو لیکن میں نے اپنے اوپر قابو پایا کہ کہیں منصور ملتفت نہ ہو کہ اچانک منصور نے میرا رخ کیا اور کہا اے ابو محمد ابراہیم کا سر یہی ہے میں نے کہاں ہاں اے امیر میں دوست رکھتا تھا کہ وہ تیری اطاعت کرتا

تاکہ اس کا معاملہ یہاں تک نہ پہنچتا منصور نے بھی قسم کھائی کہ میں بھی یہی پسند کرتا تھا کہ وہ میری اطاعت قبول کر لیتا اور یہ دن اسے نصیب نہ ہوتا لیکن وہ خلافت کے دروازے سے نکل گیا اور اس نے چاہا کہ میرا سر لے لیکن ایسا ہوا کہ اس کا سر میرے پاس لے آئے پھر حکم دیا کہ ابراہیم کا سر کوفہ میں لٹکا دیں تاکہ لوگ بھی اسے دیکھیں پھر ربیع سے کہا کہ ابراہیم کا سر اس کے باپ کے پاس زندان میں لے جاؤ وہ سر لے کر زندان میں گیا عبد اللہ اس وقت نماز میں مشغول تھے اور ان کی توجہ خدا تعالیٰ کی طرف تھی ان سے لوگوں نے کہا اے عبد اللہ نماز میں جلدی کرو کہ آپ کو ایک مصیبت درپیش ہے جب عبد اللہ نے نماز سے سلام پھیرا تو نگاہ کی انھیں اپنے بیٹے کا سر نظر آیا سر کواٹھایا اور سینہ سے لگایا اور کہا اے میری آنکھوں کے نور ابراہیم خوش آمدی خدا تجھ پر رحم کرے بیشک تو نے اللہ کے عہد و میثاق کو پورا کیا ہے اور تو ان لوگوں میں سے ہے کہ جن کے بارے میں وہ فرماتا ہے کہ الذین یوفون بعہد اللہ ولا یقطعون جوار اللہ کے عہد کی وفا کرتے ہیں اور اسے توڑنے نہیں ربیع نے عبد اللہ سے کہا کہ ابراہیم کیسا شخص تھا فرمایا جس طرح شاعر کہتا ہے ۔

فتی کان یحییہ من الذل سفیہ

ویکفیہ سوات الذنوب اجتنابہا

ایسا جوان کہ جسے ذلت سے اس کی تلوار روکتی تھی اور گناہوں کی برائی ان سے اجتناب کرنے کے لئے اسے کافی تھی اس کے بعد ربیع سے فرمایا منصور سے کہنا ہماری سختی و شدت کے دن آخر کو پہنچ گئے ہیں اور تیری نعمت کے دن بھی اس طرح ہیں اور وہ ہمیشہ نہیں رہیں گے اور تیری اور ہماری ملاقات کی جگہ روز قیامت ہے اور خداوند حکیم ہمارے اور تیرے درمیان فیصلہ کرے گا ربیع کہتا ہے کہ جب یہ پیغام میں نے منصور کو پہنچایا تو اتنی شگستگی اس میں ظاہر ہوئی کہ میں نے کبھی اسے ایسی حالت میں نہیں دیکھا تھا اور بہت سے شعراء نے محمد و ابراہیم کا مرثیہ کہا ہے اور وعل خزاعی نے بھی قصیدہ تاسیہ میں (کہ جس میں اہل بیعت رسول کے ایک گروہ کا مرثیہ کہا ہے) ان کی طرف اشارہ کیا جیسا کہ وہ کہتا ہے ۔

قبور بکوفان و اخری بطیبة

واخری بفتح نالہا صلوات

واخری بارض الجوزجان محلہا

وقبر بباخری لذی القربات

کچھ قبریں کوفہ میں اور کچھ مدینہ میں ہیں اور کچھ مقام فح میں صلوات و رحمت ان کے شامل حال ہو اور ایک قبر کی جگہ زمین جوزجان میں ہے اور ذی القربی رسول کی ایک قبر باخری میں ہے اور ابراہیم صاحب پنجہ قوی و بازو لئے تو انا تھا اور فنون علم میں اس کا مقام معلوم تھا اور جس زمانہ میں وہ بصرہ میں پوشیدہ رہتا تھا تو مفضل ضبی کے گھر میں تھا اس نے مفضل سے کتابیں مانگیں تاکہ ان سے مانوس رہے مفضل عرب شعراء کے دیوان اس کے پاس لے آیا اور ابراہیم نے ان میں سے ستر قصیدے انتخاب کیے اور انھیں زبانی یاد کر لیا اور ابراہیم کے قتل کے بعد مفضل نے وہ قصائد جمع کئے اور اس کتاب کا نام مفضلیات اور اختصار الشعراء رکھا

اور مفضل ابراہیم کی شہادت کے دن اس کے ہمراہ تھا اور ابراہیم کی شجاعت کے کئی کارنامے اور کئی اشعار اس نے نقل کئے ہیں کہ اس جگہ ان کے ذکر کرنے کی گنجائش نہیں ہے اور ابراہیم نے جس وقت خروج کیا اور لوگوں نے اس کی بیعت کی تو عدالت اور نیک سیرتی کے ساتھ لوگوں سے معاملہ کرتا تھا اور کہا گیا ہے کہ واقعہ باخمیری میں ایک رات وہ اپنے لشکر میں گردش کر رہا تھا کہ اس نے گانے بجانے کی آواز سنی تو ہم و غم نے اسے گھیر لیا اور فرمایا مجھے گمان نہیں کہ جو لشکر یہ کام کرے وہ فتیاب ہو۔

اور اہل علم ناقلین آثار و اخبار کی ایک بہت بڑی جماعت نے ابراہیم کی بیعت کی اور لوگوں کو ابراہیم کی مدد پر آمادہ کیا مثلاً عیسیٰ بن زید بن علی بن الحسین و بشیر رحال اسلام بن ابی واصل و ہرون بن سعید فقیم و جوہ و اعیان اصحاب و تابعین کی ایک کثیر جماعت کے ساتھ اور عباد بن منصور قاضی بصرہ و مفضل بن محمد و مسعر بن کدام وغیرہ۔

اور منقول ہے کہ اعمش بن مہران لوگوں کو ابراہیم کی مدد کی ترغیب دیتا تھا اور کہتا کہ اگر میں ناپید نہ ہوتا تو میں خود بھی اس کی ماتحتی میں خروج کرتا۔

اور ابوحنیفہ کا محمد و ابراہیم کے حق میں درست عقیدہ تھا اور لوگوں کو ابراہیم کی بیعت کرنے کا فتویٰ دیتا تھا اور کہتا تھا کہ ابراہیم کی راہ میں شہید ہونے والا جنگ بدر میں شہید ہونے والے کی طرح ہے لوگوں نے اس سے کہا اگر معاملہ اس طرح ہے تو پھر اس کی مدد کے لئے کیوں نہیں جاتا تو وہ کہتا کہ لوگوں کی امانتیں میرے پاس ہیں منقول ہے کہ ایک بڑھیا ابوحنیفہ کے پاس آئی اور کہنے لگی تو نے میرے بیٹے کو ابراہیم کے ساتھ خروج کا فتویٰ دیا ہے اور وہ جا کر مارا گیا ہے ابوحنیفہ نے کہا کاش تیرے بیٹے کی جگہ میں ہوتا اور روایت ہوئی ہے کہ جس وقت ابراہیم باخمیری میں عیسیٰ کے ساتھ جنگ کرنے کے لئے نکلا تو ابوحنیفہ نے ابراہیم کو خط لکھا جس میں یہ بھی تھا کہ جس وقت دشمن کے لشکر سے آمناسا منا ہو اور اس پر فتح نصیب ہو تو ان کے ساتھ وہی معاملہ کرنا جو تیرے باپ (دادا) نے اہل صفین کے ساتھ کیا تھا پشت پھیرنے والے کو قتل کر دے اور زخمی کو زندہ نہ چھوڑا اور اس طرح نہ کرنا جس طرح تمہارے باپ نے جنگ جمل میں کیا تھا کیونکہ جنگ جمل میں حضرت نے لشکر کو حکم دیا تھا کہ تھکے ماندوں کو تکلیف نہ دو بھاگنے والوں کا تعاقب نہ کرو اور مقتولین کا مال لینے اور ان کے اہل و عیال کو قید کرنے سے باز رہو یہ خط منصور کے ہاتھ میں جا پہنچا وہ ابوحنیفہ پر سخت ناراض ہوا یہاں تک کہ اس کو حکم دیا کہ کوفہ سے بغداد چلے جاؤ آخر کار اسے زہر دے دیا اور اس کی قبر بغداد کے قبرستان خیزران میں ہے اس کی وفات ۱۵۰ھ ماہ رجب میں ہوئی اس کی موت کے دن شافعی پیدا ہوئے اور سلاطین سلجوقیہ کے زمانہ میں ۱۳۵۹ھ کی قبر پر قبہ و بارگاہ بنائی گئی اور اس کا نام نعمان بن ثابت بن زوطی ہے اور باوجودیکہ وہ اہلسنت کے چار اماموں میں سے ایک ہے اور ان کے نزدیک امام اعظم کا لقب رکھتا ہے انھوں نے اس کے احترام کا پاس نہیں کیا اور بہت سے مطاعن و عیوب اس کے تحریر کئے ہیں مناسب معلوم ہوتا ہے کہ ہم چند باتوں کی طرف اشارہ کریں تاکہ یہ گمان نہ کریں کہ ان مطاعن کا ذکر کرنا و انقض کی گھڑی ہوئی باتوں میں سے ہے

زمخشری کی کتاب ریح الابرار کے باب العلم میں وہ کہتا ہے کہ یوسف بن اسباط نے کہا کہ ابوحنیفہ نے رسول اللہ کی چارسویا ان سے زیادہ احادیث رد کر دیں کہا گیا مثلاً کون کونسی اس نے کہا رسول اللہ نے فرمایا کہ (مال غنیمت میں سے) شہسوار کے دو حصے اور



بیادہ کا ایک حصہ ہے ابوحنیفہ نے کہا کہ میں چوپائے کے حصے کو مومن کے حصہ سے زیادہ نہیں قرار دیتا اور رسول اللہ اور آپ کے اصحاب نے قربانی کے اونٹ کا شاعر (اونٹ کی کہان سے خون لے کر اس کے چہرہ پر بطور نشانی ملنا) کیا ابوحنیفہ نے کہا کہ شاعر مثلہ ہے اور رسول اللہ نے فرمایا بایع و مشتری کو اختیار ہے جب تک ایک دوسرے سے جدا نہ ہوں ابوحنیفہ کہتے ہیں کہ جب بیع لازم ہو جائے تو کوئی اختیار نہیں اور آنحضرتؐ جب سفر کا ارادہ کرتے تو اپنی بیویوں کے درمیان قرعہ ڈالتے اور آپ کے اصحاب بھی قرعہ ڈالتے ابوحنیفہ کہتے ہیں کہ قرعہ جو ہے اتنی اور غزالی سے منقول ہے کہ ابوحنیفہ نے اپنے مذہب کے مطابق حدیث گھڑنا جائز قرار دیا ہے اور یوسف بن اسباط سے منقول ہے ابوحنیفہ نے کہا ہے کہ اگر رسول اللہ میرا زمانہ پالیتے تو بہت سی باتیں مجھ سے لیتے اور تاریخ بغداد سے منقول ہے شعبہ نے کہا مٹھی بھر مٹھی ابوحنیفہ سے بہتر ہے۔

اور شافعی سے منقول ہے کہ میں نے ابوحنیفہ کے اصحاب کی کتب دیکھی ہیں جن میں ایک سو تیس ورقے کتاب وسنت کے خلاف ہیں۔

اور سفیان و مالک و حماد و اوزاعی اور شافعی سے منقول ہے کہ اسلام میں ابوحنیفہ سے زیادہ بد بخت و شوم پیدا نہیں ہوا اور مالک سے مروی ہے کہ ابوحنیفہ کا فتنہ امت پر ابلیس کے فتنہ سے زیادہ مضر ہے اور اس کے غیر نے کہا ہے کہ اسلام پر دجال کے فتنہ کے بعد ابوحنیفہ کی رائے سے زیادہ عظیم فتنہ کوئی نہیں اور غزالی کی کتاب متحول میں ہے اس نے کہا کہ باقی رہا ابوحنیفہ تو اس نے شریعت کو منقلب کر دیا ظاہر کو باطن کرنے کی طرح اور شریعت کے مسلک کو تشویشناک بنا دیا ہے اس کے نظام کو بدل دیا ہے اور تمام قواعد شریعت کو ایک اصل کا ردیف و ہم پلہ بنا دیا ہے کہ جس سے اس نے محمد مصطفیٰ کی شریعت کو منہدم کر دیا اور جو ایسا کرے اسے حلال سمجھ کر تو وہ کافر ہے اور جو ایسا کرے لیکن اسے حلال نہ سمجھے تو وہ فاسق ہے انتہا اس سے مشہور ہے کہ وہ کہا کرتا تھا اگر کوئی شخص اپنی ماں سے عقد کر لے جب کہ وہ جانتا ہو کہ وہ اس کی ماں ہے تو اس سے حد ساقط ہے اور بچہ بھی سی سے ملحق ہوگا اور یہی فتویٰ ہے اس کی بہن اور بیٹی کے بارے میں اور اسی طرح ہے اگر کپڑے دھونے والی عورت یا روٹی پکانے والی یا اس قسم کی عورتیں اجرت و مزدوری پر لے آئے پھر ان سے وطی کرے اور وہ اس سے حاملہ ہو جائیں اور جب اپنے آلہ تناسل پر ریشم کی پٹی لپیٹ لے پھر اسے کسی عورت کی قبل میں داخل کرے تو وہ زانی نہیں ہے اور نہ اس پر حد جاری ہوگی لیکن اسے سخت کلامی سے ایسا کرنے سے روکا جائے اور ابوحنیفہ کہتا ہے کہ جب کوئی شخص کسی لڑکے سے بد فعلی کرے پس دخول بھی کرے تو اس پر حد واجب نہیں ہے لیکن اسے بھی سختی سے منع کرنا چاہیے ابوحنیفہ کہتا ہے کہ نبیز (انگور یا کھجور کی شراب) نشہ آور بھی حلال ہے۔

ان کے علاوہ بھی ابوحنیفہ کے کئی فتوے ہیں جن کا ذکر مناسب مقام نہیں اور عنقریب اس کے بعد اس کے مذہب کے مطابق نماز کی کیفیت بیان ہوگی اور باقی رہا اس کا قیاس اور اپنی رائے کے مطابق عمل کرنا اور بہت سے احکام میں رسول اللہ کے ارشاد و کورد کرنا تو وہ کسی سے پوشیدہ نہیں ہے۔

اور لطیف حکایات میں سے ہے وہ جسے سید محدث جزائری نے اپنے ایک ساتھی سے نقل کیا ہے کہ وہ وضو کر رہا تھا پس جب

وہ پاؤں کا مسح کرنے لگا تو اس نے دیکھا تو ان کے سرکشوں میں سے ایک شخص اس کے سر پر کھڑا تھا پس جلدی سے وہ پاؤں دھونے لگا تو اس نے کہا کہ یہ کیا پہلے تو نے مسح کیا اور پھر دوبارہ دھولیا تو اس نے کہا کہ یہ ہاں اے مولانا یہ مسئلہ اللہ اور مولانا ابوحنیفہ کے درمیان اختلافی ہے خدا فرماتا ہے اور مسح کرو اپنے سروں کا اور پاؤں کا ٹخنوں تک اور ابوحنیفہ کہتا ہے کہ پاؤں دھونا واجب ہے پس میں نے مسح کیا ہے اللہ کے ڈر سے اور پیر دھوئے ہیں بادشاہ کے ڈر سے پس وہ شخص ہنسا اور اسے چھوڑ دیا۔

منصور کے زمانہ میں ۱۵۱ھ میں محمد بن اسحاق بن یسار صاحب مغازی و سیر نے بغداد میں وفات پائی اور ابن اسحاق نے کتاب مغازی منصور کے لئے شہر حیرہ میں رہ کر لکھی اور اس کے اور مالک بن انس کے درمیان منافرت تھی اور مالک نے اس کے حق میں کہا اسحاق کیا ہے وہ تو دجالوں میں سے ایک دجال ہے ہم نے اسے مدینہ سے نکال دیا ہے اسی لئے بخاری نے اپنے صحیح میں ابن اسحاق سے روایت نہیں لی اور اسی طرح مسلم نے مگر ایک حدیث رجم کے بارے میں۔ اور ۱۵۱ھ ہی میں یا اس کے ایک سال بعد معن بن زائدہ شیبانی مدینہ بست میں خوارج کے ہاتھ سے مارا گیا اور معن کثرت جو دو سخاوت کی وجہ سے وہ اپنا نسب ذہل بن شیبان تک پہنچاتا ہے اور بنی امیہ کے زمانہ میں وہ یزید بن عمر بن ہبیرہ امیر عراقین کے ساتھ میل جول رکھتا تھا جب حکومت بنی امیہ سے بنی عباس کو مل گئی اور منصور نے یزید کو قتل کر دیا تو معن روپوش ہو گیا اور ایک مدت تک چھپا رہا خوف کے مارے اپنے آپ کو ظاہر نہیں کرتا تھا اس نے ایک مدت تک اپنا چہرہ سورج کے سامنے رکھا یہاں تک کہ اس کا رنگ سیاہ ہو گیا پس اس نے پشم کا جبہ پہنا اور ہیبت بدلی اور اونٹ پر سوار ہوا اور دیہات کے قصد سے بغداد سے نکلا جب دروازہ باب حرب سے باہر نکلا تو ایک شخص سیاہ رنگ باب حرب کے پاسبانوں میں سے اس کے پیچھے لگ گیا اور اس کے اونٹ سے چمٹ گیا اور کہنے لگا تو معن بن زائدہ ہے اور منصور تیری تلاش میں ہے تو کہاں جا رہا ہے معن نے کہا اے شخص میں معن نہیں ہوں وہ کہنے لگا میں تجھے اچھی طرح پہچانتا ہوں معن نے جتنا چاہا کہ اپنے کو پوشیدہ رکھے نہ ہو سکا مجبوراً ایک جواہر کار ہا جو اس کے پاس تھا کہ جس کی بہت زیادہ قیمت تھی اس شخص کو دیا اور اس سے کہا کہ اگر تو مجھے منصور کے پاس لے جائے تو وہ تجھے اتنا انعام نہیں دے گا یہ جواہر دار لے لو اور یوں سمجھو کہ تو نے مجھے نہیں دیکھا اس مرد سیاہ نے ہار لیا اور اس کو دیکھا اور کہنے لگا تو نے سچ کہا ہے ان جواہر کی قیمت کئی ہزار دینار ہے اور میری تنخواہ ہر مہینہ بیس درہم ہے لیکن میں تجھے یہ ہار بخشتا ہوں اور تجھے چھوڑتا ہوں تاکہ تجھے معلوم ہو کہ دنیا میں تجھ سے زیادہ سخی بھی مل سکتا ہے اپنے عطیات پر فخر نہ کرے پس اس نے جواہر کار ہا واپس کر دیا معن نے کہا تو نے مجھے شرمندہ کیا ہے اور میرا خون بہانا اس سے بہتر تھا اور جتنا اصرار کیا کہ وہ شخص جواہرات لے لے اس نے قبول نہ کیا اور بالآخر معن بھاگ نکلا اور مدت تک مخفی رہا یہاں تک کہ ہاشمیہ والا دن آیا کہ اہل خراسان نے ہاشمیہ کو فہ میں منصور پر حملہ کیا منصور اور ان کے درمیان جنگ ہوئی معن نے اپنے کو ظاہر کیا لیکن اس نے اپنے چہرے پر ڈھانٹا باندھا ہوا تھا تاکہ اسے کوئی نہ پہچانے اور منصور کے سامنے آیا اور اس کی حمایت میں ایسی جنگ کی کہ منصور کے دشمن کو شکست دی اور جب جنگ برطرف ہوئی منصور نے کہا تو کون ہے معن نے اپنے چہرہ سے کپڑا ہٹایا اور کہا کہ میں وہی ہوں کہ جس کی تلاش میں تو تھا منصور نے اس پر نوازش کی اور اسے خلعت دیا خلاصہ یہ کہ معن کثرت جو دو سخا میں مشہور تھا اور اس کے جو دو سخا کی حکایات مشہور ہیں اور ہمیشہ شعراء اس کے پاس آتے اور

اس کی مدح کرتے اور صلہ و انعام لے جاتے اس کا شاعر مروان بن ابی حفصہ تھا کہ جس نے بہت سے اشعار اس کی مدح میں کہے ہیں مروان کے قصیدوں میں سے بہترین قصیدہ لامیہ ہے جو اس نے معن کی مدح میں کہا ہے اور بہت سا مال اس کے عوض وصلہ میں لیا اور اس قصیدہ کے اشعار میں سے ایک یہ شعر ہے۔

تجنب لا فی القول حتی کانہ  
حرام علیہ قول لا حین یسئل

اس نے ”نہیں“ کے قول سے اجتناب کیا ہے یہاں تک کہ گویا جب اس سے سوال کیا جائے تو نہیں کہنا اس پر حرام ہے اور معن کے قتل کے بعد کئی شعراء نے اس کا مرثیہ کہا ہے ان میں سے حسین بن مطیر نے اس کے مرثیہ میں کہا ہے:

انزلا علی معن و قولاً لبقبرہ  
سقتک الغوادی من بعائم مربعا  
فیاقبر معن کیف واریت جودہ  
وقد کان منہ البر والبحر متبرعا

تم دونوں معن کی قبر پر اتر کر اس کی قبر سے کہنا تجھے بخشش و مہربانی کے بادل موسم بہار میں سیراب کریں پھر موسم بہار میں پس اے معن کی قبر تو نے اس کے جود و سخا کو کیسے چھپایا حالانکہ اس نے تو برو بھر کو پر کر رکھا تھا اور بہترین مرثیہ جو معن کے لئے کہا گیا وہ مروان بن ابی حفصہ کا ہے اور وہ طویل مرثیہ ہے جس میں یہ تین اشعار ہے:

وکان الناس کلہم لمحن  
الی ان زار حفرتہ عیالا !  
وقلنا این نرحل بعد معن  
وقد ذهب النوال فلا نوالا !  
ولا بلغت اکف ذوی العطایا  
یمینا من یدیہ ولا شمالا !

اور سب لوگ معن کے اہل و عیال تھے یہاں تک کہ اس نے اپنی قبر کی زیارت کی اور ہم نے کہا کہ معن کے بعد کہاں کوچ کر جائیں حالانکہ بخشش چلی گئی پس بخشش و عطا تو باقی نہیں رہی اب عطا کرنے والوں کی ہتھیلیاں نہ اس کے دائیں ہاتھ تک پہنچ سکتی ہیں اور نہ بائیں ہاتھ تک۔

اور ۱۵۴ھ ابو عمرو زبان بن علانے کہ جو سات قاریوں میں سے مردادیب تھا وفات پائی اس کے نام میں اکیس مختلف قول ہیں اور وہ اہل بصرہ کا علم قرانتِ ثولغت اور زمانہ عرب کے حالات کا امام تھا کہا گیا ہے کہ اس کے دفنوں نے اس کے گھر کو چھت تک

پر کر رکھا تھا پھر وہ عبادت گزار ہو گیا اور اس نے وہ دفتر جلا دیئے وہ اشراف عرب میں سے تھا فرزدق نے اس کی مدح کی ہے اور یحییٰ بن معین وغیرہ نے اس کو ثقہ قرار دیا ہے اور اس کی انگوٹھی کا نقش تھا وہ ان امرء دنیاہ اکبرہمہ متمسک بحبل غرود اور وہ شخص کا سب سے بڑا مقصد اس کی دنیا ہو تو وہ دنیا میں سے غرور اور دھوکہ کی رسی کو تھامے ہوئے ہے اور جن لوگوں نے اس سے قرأت سیکھی ہے اور پڑھا ہے ان میں سے ایک عبد الملک اصمعی ہے اور حکایت ہے کہ اصمعی نے اس سے سوال کیا کہ ذبیح اسماعیل تھے یا اسحاق تو اس نے کہا اے تیری عقل کہاں گئی ہے اسحاق مکہ میں کہاں تھے مکہ میں تو اسماعیل ہی تھے اور انہیں نے اپنے باپ سے مل کر بیت الحرم بنایا تھا اور قربانی مکہ میں ہوئی اس میں تو کوئی شک ہی نہیں۔

اور ۱۵۷ میں عبد الرحمان بن عمر نے جو اوزاعی کے نام سے مشہور اور اہل شام کا سب سے بڑا عالم تھا بیروت میں وفات پائی اوزاع دمشقی کی ایک بستی ہے۔

## مہدی عباسی محمد بن عبداللہ المنصور کی خلافت کے زمانہ کا ذکر

پہلے گزر چکا ہے چھ ذی الحجہ ۱۵۸ھ مکہ کے راستے میں منصور مراہی دن ربیع نے اس کے بیٹے محمد کے لئے لوگوں سے بیعت لی اور محمد بغداد میں تھا جب اسے خلافت کی خبر پہنچی تو دو دن کے بعد منبر پر گیا اور خطبہ پڑھا اور لوگوں سے بیعت لی اور عامۃ الناس نے اس کی بیعت کی مہدی کی ولادت ۱۲۷ھ میں ہوئی اور ۱۶۷ھ میں بغداد سے دینور کے علاقہ کی طرف کوچ کیا کیونکہ اس نے ماسبذان کی خوبی آب و ہوا کی تعریف سنی تھی اور زرین بستی میں ۲۳ محرم ۱۶۶ھ میں اس کی موت آ پہنچی ہارون رشید نے اس کی نماز جنازہ پڑھائی اور مہدی کو وہیں دفن کر دیا اس کی مدت خلافت دس سال اور ڈیڑھ مہینہ تھی اس کی عمر ۴۳ سال تھی۔

دمیری اور اس کے غیر نے کہا ہے کہ اس کی وفات کا سبب یہ تھا کہ وہ گھوڑے پر سوار تھا گھوڑا دوڑنے لگا گھوڑے نے اسے ایک خراب شدہ مکان سے نکلر دیا وہ اس کے صدمے سے مر گیا اور کچھ لوگ یہ کہتے ہیں کہ اس کی ایک کنیز نے اپنی سوکن کے لئے زہر آلود کھانا تیار کیا ہوا تھا تاکہ وہ اسے مار ڈالے مہدی نے نادانستہ طور پر وہ کھانا کھا لیا اور مر گیا اور اس کے لئے چار پائی نہ مل سکی کہ اس پر اس کی لاش اٹھاتے مجبوراً اسے ایک دروازے پر رکھ کر اخروٹ کے درخت کے نیچے دفن کر دیا اور دمیری کہتا ہے کہ مہدی سخی خوش خلق ممدوح اور رعیت شناس شخص تھا کہا گیا ہے کہ اس کے باپ خزانے میں دس کروڑ درہم اور چھ کروڑ دینار تھے مہدی نے وہ سب مال لوگوں پر تقسیم کر دیا منقول ہے کہ اس نے ایک شاعر کو ایک لاکھ درہم انعام میں دیا اور مروج الذہب میں ہے کہ خیزران مہدی کی بیوی اور ہادی ورشید کی ماں مہدی کے گھر میں مرتبہ بلند اور اونچی قدر و منزلت رکھتی تھی اور خلفاء کی اولاد کی مائیں اور بنی ہاشم کی لڑکیاں سب

اس کی خدمت میں ہوتیں اور ان میں سے زینب سلیمان بن علی کی بیٹی کا قرب سب سے زیادہ تھا کیونکہ مہدی نے خیزران کو کہہ رکھا تھا کہ زینب عظیمند و دان بڑھیا ہے اس سے کسب ادب و اخلاق کیا کرو ایک دن ایک نوکرانی آئی اور کہنے لگی ایک عورت صاحب حسن و جمال جو پرانے لباس میں ہے اندر آنا چاہتی ہے اور اپنا نام نہیں بتاتی خیزران نے کہا اس کو لے آؤ جب داخل ہوئی تو ایک عورت انھوں نے دیکھی جو انتہائی حسین و جمیل ہے زبان فصیح اور بیان ملیح رکھتی لیکن لباس اس کا پھٹا پرانا ہے عورتوں نے پوچھا تو کہاں سے کہنے لگی میں منزنیہ مروان بن محمد کی بیوی ہوں کہ زمانہ نے مجھ سے یہ سلوک کیا ہے خدا کی قسم یہ پرانا لباس بھی جو میرے بدن پر ہے یہ میرا نہیں بلکہ عاریتاً لے کر آئی ہوں اب آپ کے پاس آئی ہوں کہ شاید آپ کے پردہ میں داخل ہو جاؤں خیزران کو اس کی حالت پر رحم آ گیا اور رونے لگی زینب نے منزنیہ سے کہا تجھے یاد ہے وہ دن جب تو اسی مسند پر حیران میں بیٹھی تھی اور میں تیرے پاس گئی تھی اور میں نے تجھ سے خواہش کی کہ ابراہیم امام کی لاش مجھے دے دو تاکہ میں اس دفن کروں مجھے تو نے اپنی مجلس سے نکال دیا اور تو نے کہا عورتوں کو مردوں کی رائے میں دخل دینے کا کیا حق ہے منزنیہ نے کہا ہماری یہی بری عادت تھی کہ جس نے ہمیں اس مقام تک پہنچا دیا اور ہماری دنیا تاریک و سیاہ کر دی یہ کہہ کر روتے ہوئے باہر نکلی اور اس نے یہ آیت پڑھی و ضرب اللہ مثل قریۃ مطمئنة یاتہا زقہار غداً من کل مکان فکفرت بالعمہ اللہ۔ فاذا قہا اللہ لباس الجوع والخوف بماکانو یصنعون اور خدا نے ضرب المثل بیان کی ہے اس بستی کی جو امن میں مطمئن تھی اس کا رزق خوشگوار ہر جگہ سے آتا تھا پس اس نے اللہ کی نعمتوں کا کفران کیا پس اللہ نے انھیں ان کے کرتوتوں کی وجہ سے بھوک اور خوف کے لباس کا مزہ چکھایا خیزران نے اپنی بعض کنیزوں کو اشارہ کیا کہ منزنیہ کو کسی کمرے میں لے جا کر جگہ دو اور اس کے لباس و حالت کو بدلو اور اس سے نیکی و احسان کرو۔

مہدی گھر میں آیا تو خیزران نے منزنیہ کی حکایت بیان کی پھر مہدی بہت رویا اور خیزران سے کہا خدا کی قسم اگر تو نے اس سے یہ سلوک نہ کیا ہوتا تو میں تجھ سے کبھی کلام نہ کرتا اور اگر زینب بڑھیا اور بڑے سن کی عورت نہ ہوتی تو اس سے بھی کبھی بات نہ کرتا اور اپنی ایک کنیز سے کہا کہ جاؤ اور منزنیہ کو ہمارا سلام کہو پھر منزنیہ کو قریب بلا یا اور اسے مرحبا کہا اور اس کی قدر و منزلت زینب سے بلند تر قرار دی اور منزنیہ فصیح زبان عورت تھی اور اس نے عورتوں پر اپنی فصاحت کی دھاک بٹھا دی تھی اور زمانہ مہدی و ہادی اور رشید کی حکومت کے کچھ دنوں تک زندہ تھی پھر اس کی وفات ہوئی اور ان دنوں میں خلفاء اس میں اور بنی ہاشم کی عورتوں میں فرق نہیں کرتے تھے اور اس کی عزت و احترام کرتے تھے خیزران کی ایک کنیز تھی عتبہ نامی ابوالعتاہیہ شاعر اس پر عاشق ہو گیا اور اس کے اشعار عتبہ کے عشق میں اور اس کے نادر واقعات عتبہ کے ساتھ مہدی ہادی اور رشید کے زمانہ کے بہت ہیں لیکن عتبہ کسی طرح بھی اسے پسند نہیں کرتی تھی اور رشید کے زمانہ میں ابوالعتاہیہ نے عتبہ کے متعلق اتنا اظہار شوق کیا کہ رشید کا دل بھی اس کے لئے جل گیا اور اس نے عتبہ سے خواہش کی کہ وہ ابوالعتاہیہ سے شادی کر لے پس کئی ایک خواص اور خدم و حشم کے ساتھ عتبہ کے مکان پر ابوالعتاہیہ کی خاطر گیا اور عتبہ سے کہنے لگا کہ میں تجھ سے ایک خواہش لے کر آیا ہوں وہ کہنے لگی اپنا مقصد بیان فرمائیں ہارون نے کہا اس وقت تک نہیں بتاؤں گا جب تک کہ شرط نہ کرو کہ قبول کرو گی کہنے لگی جو کچھ کہو قبول ہے سوائے ابوالعتاہیہ سے شادی کرنے کے کیونکہ میں نے تیرے باپ کے

لئے قسم کھائی ہے اور نذر کی ہے کہ ہمیشہ مکہ جاؤں اور جو کچھ میرے ہاتھ میں ہے اس کا صدقہ دوں اگر ابوالعتاہیہ سے شادی کروں ہارون کہنے لگا میری حاجت یہی ہے عتبہ بہت روئی کہ مجھے اس مقصد سے معاف کیجیے کیونکہ میں نے جو یہ نذر کی ہے اس کی وجہ سے ایسا نہیں کر سکتی اور وہ اتنا روئی کہ ہارون کو اس کی حالت پر ترس آیا اور اس نے عتبہ کا عذر قبول کر لیا اس وقت ابوالعتاہیہ عتبہ کے وصال سے مایوس ہو گیا اور عتبہ کے عشق کے اظہار میں کہے ہوئے اس کے اشعار میں سے یہ شعر ہیں۔

یا عتبہ مالی و لك یا لیتنی لم ارك

ملكتنی فانتھکی ماشئت ان تنتھکی

ابیت لیلی ساحرا ارعی نجوم الفلك

مفترشا جھر الغضی ملتھفا بالحسك

اے عتبہ مجھے اور تجھے کیا ہو گیا کاش میں نے تجھے نہ دیکھا ہوتا تو میری مالک ہو گئی مجھے لاغر کر دے جتنی تیری مرضی ہو لاغر کرنے کی میں رات بیدار رہ کر کاٹتا ہوں آسمان کے ستاروں پر نگاہ رکھتا ہوں میرا فرش جنڈ کے انگارے اور میرا الحاف خاردار جھاڑی ہوتی ہے اور ابوالعتاہیہ شیریں زبان فصیح البیان عظیم شاعر تھا اور اس کے اشعار میں سے ہے

ان اخاك الصديق من كان معك و من يضمر نفسه لينفعك

و من اذا اديب الزمان صدعك شئت شمل نفسك يجبعك

تیرا سچا دوست وہ ہے جو تیرا ساتھ دے اور جو اپنی ذات کو ضرر پہنچائے تاکہ تجھے نفع پہنچائے اور وہ ہے کہ جب حوادث زمانہ تجھے درد پہنچائیں تو وہ اپنے بے کام بگاڑ دے تاکہ تیرے کام سنوارے اور یہ بھی اس کے اشعار ہیں۔

المراء فی تاخیر مدته كالثوب يبلى بعد جدته

عجبا لمنبه يضع ما يحتاج فيه ليوم رقدته

مرد مدت عمر کی تاخیر میں اس کپڑے کی طرح ہے جو نئے ہونے کے بعد پرانا ہو جاتا ہے اور اس بیدار کے لئے تعجب ہے جو ضائع کر رہا ہے اس کو جس کی اسے سو جانے کے دن ضرورت ہے اور یہ بھی اسی کے اشعار ہیں۔

نسيت الموت فيما قد نسيت كاني لم ار احدا يموت

اليس الموت غاية كل حي فمالي لا ابادر ما يفوت

جن چیزوں کو میں بھول گیا ہوں ان میں ایک موت بھی ہے کہ جسے بھول گیا ہوں گویا میں نے کسی کو مرتے ہی نہیں دیکھا کہ موت ہر زندہ کی انتہا نہیں پس مجھے کیا ہو گیا ہے کہ میں جلدی نہیں کرتا اس کی طرف جو ہاتھ سے نکل جانے والی ہے۔

اور یہ بھی مروج الذہب میں فضل بن ربیع سے منقول ہے کہ ایک دن شریک بن عبداللہ بن سنان نخعی مہدی کے پاس آیا

مہدی نے اس سے کہا کہ تین باتوں میں سے کسی ایک کو انتخاب کر دیا منصب قضاوت قبول کرو یا میری اولاد کو حدیث اور علم سکھاؤ یا یہ کہ ایک دفعہ میرا کھانا کھا لو شریک اگر چہ ان تینوں امور سے انکار رکھتا تھا لیکن اسے چارہ کا نظر نہ آیا اس نے کچھ غور کیا اور کہنے لگا کھانا کھانا ان دو امور سے میرے لیے آسان ہے پس مہدی نے باورچی کو حکم دیا کہ عمدہ کھانا پکاؤ کئی قسم کے شکر طبر کے ساتھ باندھ کر اور شہد ملا کر کھانا درست کرو جب کھانا آیا اور شریک اس کے کھانے سے فارغ ہوا تو کھانے کا منتظم مہدی سے کہنے لگا اے امیر المؤمنین یہ شیخ یہ کھانا کھانے کے بعد کبھی نجات نہیں پاسکتا فضل بن ربیع کہتا ہے خدا کی قسم شریک اس کھانے کے بعد عباسیوں کے ساتھ باتیں کرتا سنتا اور ان کی اولاد کو تعلیم دیتا تھا اور ان کی قضاوت کا متولی بھی ہوا۔

منقول ہے کہ جس زمانہ میں منصور نے مہدی کو رسی میں رکھا ہوا تھا تو شرفی بن نظامی کو اس کی رفاقت کے لئے انتخاب کیا اور مہدی سے کہا کہ اس سے مکارم اخلاق کی تعلیم اور درس اخبار و قرأت اشعار سیکھے ایک رات مہدی نے شرفی سے کہا کہ میں چاہتا ہوں کہ میرے لئے کوئی ایسی حکایت نقل کرو جس سے مجھے خوشی بہت اور سرور حاصل ہو شرفی نے کہا خدا امیر کی اصلاح فرمائے نقل ہوا ہے کہ حیرہ کے بادشاہ کے دو ندیم و رفیق تھے جو ہمیشہ اس کے ساتھ رہتے تھے اور اس سے جدا نہیں ہوتے تھے وہ بادشاہ بھی ان کی بہت دلجوئی کرتا تھا ایک رات اس بادشاہ کی زیادہ شراب پینے اور لہو و لعب میں مشغول رہنے سے عقل زائل ہو گئی اور اس نے تلوار کھینچی اور ان دونوں ساتھیوں کو قتل کر دیا جب صبح ہوئی تو اس نے اپنے ندیموں اور ساتھیوں کا حال پوچھا لوگوں نے اسے بتایا کہ انھیں تو رات تو نے قتل کر دیا ہے بادشاہ اس کام سے بہت مضطرب و پریشان ہوا اور بہت جزع و فزع کی اور ان کی وجہ سے کھانا پینا چھوڑ دیا پس اس نے حکم دیا تو انھیں دفن کیا گیا اور ان کی قبروں پر گنبد بنایا گیا اور اس کا نام غریبن رکھا اور اس نے مقرر کیا کہ جو وہاں سے گزرے ان دو قبروں کے لئے سجدہ کرے اور جو سجدہ کرنے سے انکار کرے اسے قتل کر دیں لیکن اس کی دو حاجتیں پوری کریں اور اسی زمانہ میں یہ سنت لازمی ہو گئی کہ جو کوئی وہاں سے گزرتا ان دو ندیموں کی قبروں کو سجدہ کرتا ایک مدت تک معاملہ اسی طریقہ پر چلتا رہا یہاں تک کہ ایک دھوبی کپڑوں کی گٹھڑی کے ساتھ وہاں سے گزرا جسے اس نے دھونے کے لئے کندھے پر رکھا ہوا تھا اور اس کے ساتھ کپڑے کوٹنے کے لئے ایک ڈنڈا بھی تھا۔

غریبن پر مؤکل سپاہیوں نے اس سے کہا سجدہ کرو اس نے انکار کیا تو اس کو بادشاہ کے پاس لے گئے بادشاہ نے کہا تو نے کیوں سجدہ نہیں کیا وہ کہنے لگا یہ جھوٹ بولتے ہیں میں نے تو سجدہ کیا ہے بادشاہ کہنے لگا بلکہ تو جھوٹ بولتا ہے تو نے سجدہ نہیں کیا اپنی دو حاجتیں بتا اور قتل ہونے کے لئے تیار ہو جاؤ کہنے لگا اگر معاملہ اسی طرح ہے تو میری پہلی حاجت یہ ہے کہ میں یہ کپڑے کوٹنے والا ڈنڈا بادشاہ کی گردن پر ماروں گا بادشاہ کہنے لگا اے جاہل نادان کوئی اور حاجت طلب کرو جو تیرے لئے اور تیرے خاندان و اہل و عیال کے لئے فائدہ مند ہو وہ کہنے لگا میری حاجت یہی ہے جو میں نے کہی ہے بادشاہ نے وزراء کی طرف رخ کیا اور کہنے لگا اس نادان کی حاجت کا کیا کروں انھوں نے کہا اس سے چارہ نہیں اگر اپنی سنت سے دستبردار ہوئے تو یہ آپ کے لئے ننگ و عار ہے لہذا جو قرار داد مقرر کی ہے اسے آپ پورا کریں بادشاہ کہنے لگا دھوبی کے پاس جاؤ اور اس کو کہو کہ کوئی اور حاجت طلب کرے اگر وہ میری آدھی بادشاہی چاہے

تو بھی مجھے قبول ہے کیونکہ مجھ میں اس کے ڈنڈے کے برداشت کرنے کی طاقت نہیں دھوبی کہنے لگا سوائے اس کے کہ بادشاہ کی گردن پر یہ ڈنڈا ماروں کوئی اور چارہ کار نہیں اور دوسرے کوئی حاجت نہیں چاہتا بادشاہ مجبور ہو گیا اور اپنے آپ کو قضا کے حوالے کیا دھوبی نے اپنا ڈنڈا پوری قوت سے بلند کیا اور بادشاہ کی گردن پر ایسا مارا کہ وہ زمین پر گر کر بیہوش ہو گیا اور اس کے صدر سے صاحب فراش ہوا اور ایک سال تک علاج کراتا رہا حالت یہ تھی کہ روٹی کے ساتھ پانی اس کے حلق میں ڈالتے جب بہتر ہوا اور اس نے سمجھا کہ اب کھاپی سکتا ہوں اور اپنی جگہ پر بیٹھ سکتا ہے تو اس نے دھوبی کا حال پوچھا انھوں نے کہا کہ ہم نے اس کو قید کر رکھا ہے تو بادشاہ نے اس کے حاضر کرنے کا حکم دیا جب اس کو انھوں نے حاضر کیا تو بادشاہ کہنے لگا اپنی دوسری حاجت طلب کرو چونکہ میں تجھے قتل کرنا چاہتا ہوں اس نے کہا کہ میری دوسری حاجت یہ ہے کہ یہ ڈنڈا بادشاہ کی گردن کی دوسری طرف لگاؤں جب بادشاہ نے سنا تو اتنا وایلا کیا کہ منہ کے بل زمین پر گر پڑا اور کہنے لگا اے نادان کوئی ایسی مانگ جو تیرے لئے فائدہ مند ہو وہ کہنے لگا یہی ہے جو میں نے کہی ہے بادشاہ نے وزراء سے مشورہ کیا وہ کہنے لگا اسے قبول کیا جائے بادشاہ کہنے لگا وائے ہوتم پر میں اس ڈنڈے کی ضرب سے ایک سال تک بستر پر پڑا رہا ہوں اس دفعہ تو مر جاؤں گا وہ کہنے لگے اور کوئی چارہ کار تو ہمیں نظر نہیں آتا جب بادشاہ نے معاملہ اس طرح دیکھا تو دھوبی سے کہا جس دن تجھے میرے پاس لے آئے تھے کیا تو نے یہ نہیں کہا تھا کہ میں نے سجدہ کیا ہے انھوں نے سجدہ نہ کرنے کی جھوٹی نسبت میری طرف دی ہے کہنے لگا ہاں میں نے کہا تھا لیکن آپ نے میری تصدیق نہیں کی کہنے لگا اب کہو تا کہ میں سنوں کیا تو نے سجدہ کیا تھا اس نے کہا جی ہاں یہ سنتے ہی بادشاہ اپنی جگہ سے اچھلا اور دھوبی کا سر چوم لیا اور کہنے لگا میں کہتا ہوں کہ تو اپنے قول میں سچا ہے اور غریب کے موکل جھوٹے ہیں اب میں انھیں تیرے اختیار میں دیتا ہوں اور تجھے ان کا امیر مقرر کرتا ہوں مہدی عباسی اسی حکایت کو سن کر اتنا ہنسا کہ پاؤں زمین پر گر گئے لگا اور کہنے لگا بہت اچھے اور اس کو صلہ و انعام دیا۔

اور مہدی کی خلافت کے زمانہ ۱۵۸ھ تھا کہ ابوحنیفہ کے ساتھی زفر بن ہذیل کی وفات ہوئی اور ۱۶۱ھ کی ابتدا میں سفیان ثوری نے جو ثور تحیم کی طرف منسوب ہے بصرہ میں وفات پائی دیمیری نے کہا ہے کہ سفیان کوفہ کا رہنے والا تھا اور ایک دفعہ اس سے عثمان علیؓ کے متعلق سوال ہوا تو ثوری نے کہا اہل بصرہ عثمان کو فضیلت دیتے ہیں اور اہل کوفہ علیؓ کو کہنے لگے تو کس مذہب پر ہے کہنے لگا میں اہل کوفہ ہوں یعنی تفضیل علیؓ کا قائل ہوں انتھی اور ثوری سے منقول ہے کہ وہ کہتا ہے کہ میں نے صادق جعفر بن محمد علیہ السلام سے ملاقات کی تو میں نے ان سے کہا اے فرزند رسولؐ مجھے وصیت کیجئے تو آپ نے مجھ سے فرمایا اے سفیان جھوٹے شخص میں مروت نہیں ہوتی بادشاہوں کا کوئی بھائی نہیں ہوتا حاسد کے لئے راحت و آرام نہیں اور بدخلق سردار نہیں بن سکتا۔ پس میں نے عرض کیا اے فرزند رسول خدا کے لئے کچھ مزید فرمائیے تو آپ نے مجھ سے فرمایا اے سفیان اللہ پر بھروسہ رکھ اگر تو مومن ہے تو ڈر جو اللہ نے تقسیم کی ہے اس پر راضی رہ تو غنی و تو گنہگار ہو جائے گا اور جو تیرے پڑوس میں رہتا ہو اس کا اچھا ہمسایہ بن تو مسلمان ہو جائے گا اور فاجر کا ساتھی نہ بن ورنہ وہ تجھے اپنے فسق و فجور کی تعلیم دے گا اور اپنے معاملہ میں ان سے مشورہ کر جو خوف خدا رکھتے ہیں یہاں تک کہ آپ نے فرمایا جو باتیں میرے والد نے مجھ سے کہیں ان میں سے یہ ہے اے بیٹا جو برے کی رفاقت و صحبت اختیار کرے وہ سالم نہیں رہ سکتا اور جو بری



جگہوں پر جائے وہ متمہ ہوگا اور جس کا اپنی زبان پر قابو نہ ہو وہ گناہ کرے گا اور ثوری ہی سے منقول ہے وہ کہتا ہے جب میں نے ایک سال حج کیا تو میں نے حضرت صادق کی زیارت کا ارادہ کیا پس میں آپ کی بارگاہ میں حاضر ہوا تو میں نے آپ سے عرض کیا مجھے کیا ہو گیا ہے کہ میں آپ کو دیکھ رہا ہوں کہ آپ نے گوشہ نشینی اختیار کر لی ہے فرمایا اے سفیان زمانہ خراب ہو گیا اور بھائی بدل گئے ہیں اور آنکھیں پھر گئی ہیں پس میں نے دیکھا ہے کہ علیحدگی دل کو زیادہ سکون دیتی ہے پھر فرمایا لکھو ذہب الوفاء ذہاب المس الذہاب والناس بین مخال و موادب بفسون بنہم المودة والصفا قلوبہم محشوة بعقارب وفا گذشتہ کل کی طرح ختم ہو گئی ہے اور لوگ دھوکہ باز اور فریب دینے والے ہیں آپس میں محبت و صفائی ظاہر کرتے ہیں حالانکہ ان کے دل پچھووں سے بھرے ہوئے ہیں پھر ثوری نے آپ سے مزید وعظ کرنے کی خواہش کی تو آپ نے اس کو وعظ فرمایا یہاں تک کہ فرمایا جب تم پر ہم غم غلبہ کر لیں تو لا حول ولا قوۃ الا باللہ کہو اور جب رزق میں تاخیر ہو جائے تو تم پر لازم ہے کہ استغفار کرو اور تقویٰ کو اختیار کرو اور صبر کرو اور دین و آخرت کے معاملہ میں ڈرتے رہو ثوری کہتا ہے پس میں کھڑا ہو گیا اور واپس آ گیا۔

احادیث امامیہ میں بہت سی روایات ثوری کی مذمت میں وارد ہوئی ہیں اور کافی کی روایت میں ہے کہ ثوری حضرت صادق کی خدمت میں پہنچا جب کہ آپ سوار ہو چکے تھے اور کہیں جانا چاہتے تھے سفیان نے عرض کیا ہمارے لئے رسول خدا کا وہ خطبہ بیان کیجئے جو آپ مسجد خیف میں فرمایا تھا آپ نے فرمایا مجھے مہلت دو کہ میں اپنی حاجت کے لئے جاؤں اور وہاں سے واپس آ جاؤں اس وقت تم سے بیان کروں گا ثوری نے قبول نہ کیا اور حضرت عقیل سے کہہ دی کہ ابھی مجھ سے بیان فرمائیے حضرت سواری سے اتر آئے سفیان نے کہا حکم دیجئے کہ کاغذ و دوات بھی لے آئیں حضرت کے حکم سے وہ سامان لایا گیا تب آپ نے فرمایا لکھو بسم اللہ الرحمن الرحیم یہ خطبہ ہے رسول اللہ صلی اللہ علیہ وآلہ وسلم کا مسجد خیف میں خدا تر و تازہ اور خوش و خرم رکھے اس بندے کو جو میری بات سنے اور اس کو یاد رکھے اور اسے اس تک پہنچائے کہ جس تک نہیں پہنچی اے لوگو حاضر غائب تک پہنچائے بہت سے فقہ کے حامل اور اسے لے جانے والے فقیہ نہیں ہوتے اور بہت سے فقہ کو اس کے پاس لے جاتے ہیں جو ان سے زیادہ فقیہ ہوتا ہے تین چیزیں ایسی ہیں جن میں مومن کا دل خیانت نہیں کرتا اللہ کے لئے خالص عمل کرنے میں آئمہ مسلمین کے لئے مخلص ہونے میں اور مسلمانوں کی جماعت کو اختیار کرنے میں کیونکہ ان کی دعوت ان کو پیچھے سے گھرے ہوئے ہے مومن ایک دوسرے کے بھائی ہیں ان کے خون برابر ہیں اور وہ اپنے غیر کے خلاف ایک ہاتھ ہیں ان کی ذمہ داری کو پورا کرنے کی وہ کوشش کرتا ہے جو ان میں سے زیادہ قریب ہوتا ہے سفیان نے خطبہ لکھ لیا اور حضرت کے سامنے پیش کیا تب حضرت اپنی حاجت کے لئے چلے گئے اور سفیان روانہ ہو گیا راستہ میں حدیث کا مطالعہ کیا اور فکر کی کلمہ آئمہ مسلمین کے لئے مخلص ہونے میں تو اس نے سمجھا کہ اس سے مراد اور امیر المؤمنین اور ان کی اولاد ہے اسی وقت کاغذ پھاڑ دیا اور اپنے ساتھی سے کہنے لگا اس حدیث کو پوشیدہ رکھنا اور کسی سے نہ کہنا۔

اور ۱۶۱ھ ہی میں ایک قول کی بنا پر ابراہیم اوہم بلخی (جو مشہور ہے) نے وفات پائی اور ابراہیم بادشاہوں کی زاہد پرہیزگار اولاء اور باب سیر و سلوک کا رئیس ہے باوجود اس کے کہ بلخ میں اس کی بادشاہی اور سلطنت تھی اس نے ملک و حکومت چھوڑ کر لباس فقر پہنا

اور سیاحت و گردش بلا میں مشغول ہو اس کی نادر حکایات بہت سی ہیں اور اس کی توبہ اور بیدار ہونے کے سبب میں مختلف باتیں کہی گئی ہیں بعض کہتے ہیں کہ ایک دن اپنے محل میں نظارہ کر رہا تھا کہ اس نے ایک مرد فقیر کو دیکھا کہ وہ اس کے قصر کے سایہ میں بیٹھ گیا ایک پرانا سا تھیلا اس کے پاس تھا اس سے اس نے ایک روٹی نکالی اور کھالی اور اس کے بعد پانی پیا اور آرام سے سو گیا تو ابراہیم خواب غفلت سے بیدار ہوا اور اپنے آپ سے کہنے لگا جب نفس انسانی اس غذا پر قناعت کر سکتا ہے اور آرام سے سو سکتا ہے تو میں ان کی دنیا کی زینتوں کو کیوں چاہتا ہوں کہ جن کا سوائے زحمت و حسرت کے مرنے کے وقت کوئی نتیجہ اور فائدہ نہیں پس یکدم اس نے بادشاہی چھوڑ دی اور لباس فقر پہن لیا بلخ سے ہجرت کی ابراہیم نقل کرتا ہے کہ اس نے ایک دن چاہا کہ حمام میں جائے حمام والے نے جب اس کے بہت پرانے کپڑے اور اس کا ہاتھ مال دنیا سے خالی دیکھا تو اسے حمام میں داخل نہ ہونے دیا ابراہیم نے کہا تعجب ہے اس شخص کے لئے کہ جو حمام میں جانے سے مال نہ ہونے کی وجہ سے روک دیا گیا ہے وہ کس طرح یہ طمع و آرزو رکھتا ہے کہ بغیر اطاعت اور اعمال کے جنت میں داخل ہوگا اور یہ بھی اس سے منقول ہے کہ ایک دفعہ چند ابدال میرے مہمان ہوئے تو میں نے ان سے کہا کہ اتنی مجھے بلوغ نصیحت کرو کہ میں خدا سے ڈروں جس طرح تم خدا سے ڈرتے ہو وہ کہنے لگے ہم تجھے چھ چیزیں یاد کراتے ہیں پہلی یہ کہ جو ریاکی باتیں کرے اسے رقت قلب کی آرزو نہیں کرنی چاہیے دوسری یہ کہ جو زیادہ سوئے اسے رات کو بیدار ہونے اور کھڑے ہو کر عبادت کرنے کی آرزو نہیں رکھنی چاہیے تیسری یہ کہ جو لوگوں سے زیادہ ملاپ رکھتا ہے اسے عبادت کی حلاوت کی آرزو نہیں ہونی چاہیے چوتھی یہ کہ جو ظالموں کو پسند کرے وہ استقامت دین کی طمع نہ رکھے پانچویں یہ کہ غیبت اور جھوٹ جس کی عادت ہو وہ یہ آرزو نہ رکھے کہ باایمان ہو کر دنیا سے جائے گا چھٹی یہ کہ لوگوں کی رضا و خوشنودی کا طالب ہے وہ خدا کی خوشنودی اور رضا کی طمع نہ رکھے ابراہیم کہتا ہے جب میں نے اس موعظہ میں غور و فکر کیا تو اس میں اولین و آخرین کا علم پالیا۔

اور مجمع البیان وغیرہ سے منقول ہے کہ ابراہیم اوہم بصرہ کے بازاروں سے گزر رہا تھا کہ لوگ اس کے پاس جمع ہو گئے اور کہنے لگے اے ابراہیم خدا تعالیٰ قرآن مجید میں فرماتا ہے ادعوانی استجب لکھ مجھ سے دعا کرو میں تمہاری دعا قبول کروں گا ہم خدا سے دعا کرتے ہیں اور ہماری دعا قبول نہیں ہوتی ابراہیم نے کہا اے اہل بصرہ اس کی وجہ یہ ہے کہ تمہارے دل دس چیزوں میں مردہ ہیں کہنے لگے اے ابواسحاق وہ دس چیزیں کونسی ہیں کہنے لگا پہلی یہ کہ تم نے خدا کو پہچانا ہے لیکن اس کے حق کو ادا نہیں کیا دوسری یہ کہ قرآن کو تم نے پڑھا ہے لیکن اس پر عمل نہیں کیا تیسری یہ کہ تم نے پیغمبر کی محبت کا دعویٰ کیا ہے اور اس کی اولاد سے دشمنی رکھی ہے چوتھی یہ کہ شیطان کی دشمنی کا دعویٰ کیا لیکن اس سے موافقت کی ہے پانچویں یہ کہ بہشت کی محبت کا دعویٰ کرتے ہو لیکن اس کے لئے کوئی عمل اور کام نہیں کرتے چھٹی یہ کہ جہنم کے خوف کا دعویٰ کرتے ہو حالانکہ اپنے بدنوں کو اس کی آگ میں پھینکتے ہو اور ساتویں یہ کہ لوگوں کے عیوب بیان کرنے میں مشغول ہوئے ہو اور اپنے عیوب سے غافل ہو آٹھویں یہ کہ دنیا کی دشمنی اور بعض کا دعویٰ کرتے ہو اور اسے جمع کر رکھا ہے نویں یہ کہ موت کا اقرار کرتے ہو لیکن اس کے لئے تیاری نہیں کی دسویں یہ کہ اپنے مردوں کو تم نے دفن کیا ہے لیکن ان سے عبرت حاصل نہیں کی اس لئے تمہاری دعا قبول نہیں ہوتی اور ان کلمات کا مضمون رسول خدا سے روایت ہوا ہے شاید ابراہیم نے

آنحضرتؐ کے کلمات سے اخذ کیا ہو خلاصہ یہ کہ نواد رحمت کی باتیں ابراہیم کی بہت ہیں لیکن اس مقام پر اس سے زیادہ کی گنجائش نہیں اور ۱۶۱ھ ہی میں حماد عجمی و شاعر نے وفات پائی اور وہ مختصر مین میں سے تھا اور محضری اصل میں اس شاعر کو کہتے ہیں کہ جس نے جاہلیت اور اسلام کے زمانہ کو دیکھا ہو مثلاً لبید و نابغہ لیکن مجازاً یہ لفظ اس پر بھی بولا جاتا ہے جس نے دو حکومتوں کو دیکھا ہو مثلاً حماد عجمی (۲) حماد بن زبرقان (۳) اور حماد راویہ حماد بن ابی لیلیٰ ہے کہ اس نے بھی مہدی کے زمانہ میں اور ایک قول ہے کہ منصور کے زمانہ میں ۱۵۵ھ میں وفات پائی اور اس کو حماد راویہ اس لئے کہتے تھے کہ وہ شعراء کے اشعار کی زیادہ روایت کرتا تھا اور سب لوگوں سے ایام عرب انسان اشعار عرب اور ان کے اخبار کو زیادہ جانتا تھا اور اموی بادشاہ اس کا احترام کرتے تھے جس وقت وہ ولید بن یزید کے دربار میں تھا تو ولید نے اس سے پوچھا کہ تجھے کیوں راویہ کہتے ہیں کہنے لگا چونکہ میں ہر شاعر کے شعر کی روایت کرتا ہوں ولید نے کہا تجھے کتنے اشعار یاد ہیں جو کہنے لگا اتنے زیادہ کہ جن کی مقدار مجھے معلوم نہیں لیکن ہر مجمع صرف کی تعداد میں مجھے سو سو قصیدے یاد ہیں علاوہ شعراء جاہلیت کے قطعات کے جو شعراء اسلام کے غیر ہیں کہ جنہیں میں پڑھتا ہوں ولید کے کہنے پر اس کا امتحان کیا گیا جب اسے معلوم ہوا کہ سچ کہتا ہے تو اسے ایک لاکھ درہم انعام میں دیئے اور اس کے مشابہ ہے حفظ اشعار اور دوادین عرب سے باخبر ہونے میں ابو عمر و بندار بن عبد الحمید اصفہانی جو ابن لہرہ کے نام سے مشہور اور متوکل کا مصاحب ہے منقول ہے کہ نو سو قصیدے اسے یاد تھے کہ جن کا پہلا بانٹ سعادت تھا اسی طرح ترمذی سے طبقات الخاۃ میں حکایت ہوئی ہے خلاصہ یہ کہ حماد عجمی کے واقعات اور اس کے اشعار بشار کی مذمت میں اور بشار کے اس کے حق میں بہت زیادہ ہیں اور افغانی کی جلد نمبر ۱۳ میں اس کے حالات مذکور ہیں اس نے شیراز میں وفات پائی جب وہ محمد بن سلیمان بن علی عباسی کے خوف سے بھاگ گیا تھا اور ۱۶۱ھ ہی میں ابودلامہ زند بن جون نے وفات پائی اور اس کی نادر حکایات منصور اور مہدی کے ساتھ بہت ہیں اگر اختصار پر بنا نہ ہوتی تو چند نادر واقعات اس کے ہم بیان کرتے اور ۱۶۸ھ میں حسن بن زید بن حسن بن علی بن ابی طالب نے وفات پائی اور مہدی کے ہی زمانہ میں ثقہ جلیل القدر عمر بن محمد بن عبد الرحمان نے جو ابن اذینہ کے نام سے مشہور تھے مہدی کے خوف سے فرار کیا اور یمن میں وفات پائی اور وہ جناب ثقات اصحاب امامیہ میں سے ہیں۔

اور مہدی ہی کے زمانہ میں عباس بن علی بن حسن مثلث شہید ہوئے اور اس کا سبب یہ ہوا کہ عباس بن علی بغداد میں آئے اور لوگوں کو اپنی بیعت کی دعوت دی اور زید کی ایک جماعت ان کی گرویدہ ہو گئی جب مہدی کو خبر ہوئی تو حکم دیا اور ان کو گرفتار کر کے قید میں ڈال دیا گیا وہ مسلسل قید میں رہے یہاں تک کہ ان کے چچا زاد بھائی حسین بن علی شہید فوج نے ان کی سفارش کی مہدی نے انھیں حسین کو بخش دیا اور زندان سے رہا کیا لیکن زہر آلود شربت انہیں دے دیا رفتہ رفتہ وہ زہر انھیں کمزور کرتا گیا یہاں تک کہ جب وہ مدینہ میں وارد ہوئے تو ان کے بدن کا گوشت خراب ہو گیا اور ان کے اعضاء ایک دوسرے سے علیحدہ ہو گئے مدینہ میں وارد ہونے کے تین دن بعد دنیا سے رخصت ہوئے اور مہدی کی خلافت کے زمانہ میں عیسیٰ بن زید بن علی بن حسین نے بھی جو مہدی کے خوف سے کوفہ میں چھپے ہوئے تھے وفات پائی۔